
ಜಂಗಮ ಪುಂಗವರು (ಭಾಗ ಎರಡು) : ಲೇಖಕರು : ಡಾ. ಮಲ್ಲಿಕಾರ್ಜುನ ಶಿವಪ್ಪ 
ಲಠ್ಶೆ, ಕನ್ನಡ ಪ್ಪಾ ್ರಿಧ್ಯಾಪಕರು (ನಿವೃತ್ತ ಗುಲಬರ್ಗಾ ವಿಶ್ವವಿದ್ಯಾಲಯ, ಗುಲಬರ್ಗಾ. 
ಪ್ರಕಾಶಕರು : ಸದ್ಭಾವಗೋಷ್ಠಿ ಗದ್ದುಗೆಮಠ ಮಕ್ತಂಪುರ, ಗುಲಬರ್ಗಾ. 


ಹಕ್ಕು : ಲೇಖಕರದು 
ಮೊದಲ ಮುದ್ರಣ : ೨೦೦೫ 
ಪ್ರತಿಗಳು : ೧೦೦೦ 
ಪುಟಗಳು : xviii + ೧೫೪ 
ಬೇ : ರೂ. ೫೦/- 


ಮುಖಪುಟ ವಿನ್ಯಾಸ ಕ 
ರವೀಂದ್ರ ವಿಶ್ವಜ್ಞ, ಧಾರವಾಡ. 


ಮುದ್ರಕರು : | 
ತ್ವರಿತ ಮುದ್ರಣ ಆಫ್‌ಸೆಟ್‌ ಪ್ರಿಂಟರ್ಸ್‌ 
ಕಾಗದಗೇರಿ ಓಣಿ, ಗದಗ - ೫೮೨ ೧೦೧. 
(ದ (೦೮೩೭೨) ೨೩೭೫೬೬, ೨೩೫೫೦೯ (ಆ) ೨೩೬೫೭೮ (ಮ) 


ಶ್ರೀ ಮ. ನಿ. ಪ್ರ. ರೇವಣಸಿದ್ದ ಮಹಾಸ್ವಾಮಿಗಳು 
ಎ 
ಗದ್ದುಗೆಮಠ, ಕಲಬುರ್ಗಿ, ಹುಬ್ಬಳ್ಳಿ. 

ಶುಭ ನುಡಿ 


""ಅಯ್ಯಾ ನಿಮ್ಮ ಶರಣರು ಮೆಟ್ಟಿದ ಧರೆ ಪಾವನವಯ್ಯಾ 

ಅಯ್ಯಾ ನಿಮ್ಮ ಶರಣರಿದ್ದ ಪುರವೆ ಕೈಲಾಸಪುರವಯ್ಯಾ 

ಅಯ್ಯಾ ನಿಮ್ಮ ಶರಣರು ನಿಂದುದೆ ನಿಜನಿವಾಸವಯ್ಯಾ ' 

ಚನ್ನಮಲ್ಲಿಕಾರ್ಜುನಯ್ಯಾ'......... 

ಕನ್ನಡನಾಡು ಪುಣ್ಯದಬೀಡು, ಅನೇಕ ವರ್ಷಗಳಿಂದ ಈ ನಾಡನ್ನು 

ಬೆಳಗಿದವರು ಶರಣರೂ. ಯೋಗಿಗಳೂ, ತಪಸ್ವಿಗಳೂ, ಜಂಗಮ 
ಪುಂಗವರೂ ಸಮಾಜ ಸುಧಾರಕರೂ , ಧರ್ಮದ ಕಾರ್ಯದಲ್ಲಿ ತಮ್ಮದೆ 
ಶಕ್ತಿಯಿಂದ ಸಾಹಸದ ಕಾರ್ಯಮಾಡಿ ಅಮರರಾಗಿದ್ದಾರೆ. ಈ ಪಂಕಿಗೆ ಸೇರಿದ 
ಶರಣರು ಈ ನಾಡಿನಲ್ಲಿ ಬೆಳಗಿ ಇಂದಿಗೂ ಅವರ ಕಾರ್ಯ ಭಕ್ತ ಸಮೂಹಕ್ಕೆ 
ಮಾರ್ಗದರ್ಶನವಾಗಿದೆ. 


ಕಲಬುರ್ಗಿಗದ್ದುಗೆಮಠ ಪ್ರಾಚೀನಪರಂಪರೆಯ ಮಠವಾಗಿದೆ. 
ಶ್ರೀಮಠದ ಅನೇಕಪೂಜ್ಯರು ಭಕ್ತರಿಗೆ ಮಾರ್ಗದರ್ಶನ ಮಾಡುತ್ತ 
ಬಂದವರಾಗಿದ್ದಾರೆ. ಕನ್ನಡನಾಡಿನ ಜನತೆಯ ನೈತಿಕ, ಧಾರ್ಮಿಕ, ಆಧ್ಯಾತ್ಮಿಕ, 
ಕಲ್ಯಾಣರಾಜ್ಯದ ನಿರ್ಮಾಣಕ್ಕಾಗಿ ಶ್ರಮಿಸುತ್ತಿರುವದು. ಸಂತಸದ 
ಸಂಗತಿಯಾಗಿದೆ. ಜನಸೇವೆಯೇ ಜನಾರ್ಧನಸೇವೆ ಎಂಬ ಆರ್ಷ 
ವಾಣಿಯಲ್ಲಿನಂಬಿಗೆಯನ್ನಿಟ್ಟು ಪ್ರತಿವರ್ಷ ಸದ್ಭಾವಗೋಷ್ಠಿಯ ಆಶ್ರಯದಲ್ಲಿ 
ಗ್ರಂಥ ಪ್ರಕಟನೆಯ ಕಾರ್ಯ ನಡೆಸಿಕೊಂಡು ಬಂದಿರುವದು ಹರ್ಷದ 
ಕಾರ್ಯವಾಗಿದೆ. | 


ಎರಡನೆಯ ಭಾಗ ""ಜಂಗಮ ಪುಂಗವರು'' ಎಂಬ ಪುಸಕ ಬರೆದ 
ಸಂಶೋಧಕರು, ಸಂಪಾದಕರು, ಲೇಖಕರು, ವಿದ್ವಾಂಸರಾದ 
ಡಾ. ಮಲ್ಲಿಕಾರ್ಜುನ ಶಿವಪ್ಪ ಲಠ್ಕೆಯವರು ಕಂಡದ್ದನ್ನು ನೋಡಿದ್ದನ್ನು 
ಕೇಳಿದ್ದನ್ನು ಅನಿಸಿದ್ದನ್ನು ಓದಿದ್ದನ್ನು ವಾಸವ ಜೀವನವನ್ನು ಮುಕ್ತಮನಸ್ಸಿನಿಂದ 
ಬರೆದಿದ್ದಾರೆ. ಈ ಪುಸಕದಲ್ಲಿ ಜಗದ್ಗುರುಗಳು, ಉಪಾಚಾರ್ಯರು, ಶರಣರು 


Vii 


ಕೈಕೊಂಡ ಧಾರ್ಮಿಕ, ಸಾಮಾಜಿಕ ಸೇವೆಯನ್ನು ಹೃದಯಂಗಮವಾಗಿ 
ಬರೆದಿದ್ದಾರೆ. ಶಾಲೆ, ಕಾಲೇಜ, ಪ್ರಸಾದನಿಲಯ ಚರ್ಚಾಗೋಷ್ಠಿಗಳು ನಿರಾಶೆ 
ಹೊಂದಿದ ಭಕ್ತರಿಗೆ ಧೈರ್ಯ ತುಂಬಿ ಅವರ ಬದುಕಿಗೆ ಮಾರ್ಗದರ್ಶನ 
ನೀಡಿದ ಅನೇಕ ವಿಷಯಗಳನ್ನು ಬರೆದಿದ್ದಾರೆ. 

ಲಿ. ಹಾನಗಲ್‌ ಕುಮಾರ ಮಹಾಸ್ವಾಮಿಗಳಿಂದ ಸ್ಥಾಪಿತವಾದ 
"ಅಖಿಲಭಾರತ ವೀರಶೈವ. ಮಹಾಸಭೆಯ'' ಶತಮಾನೊತ್ಸವದ 
ಸವಿನೆನಹಿನಲ್ಲಿ ಈ ಪುಸಕ ಮುದ್ರಣವಾಗುತ್ತಿದೆ. ಶ್ರೀಮಠದ 
ಸದ್ಭಾವಗೋಷ್ಠಿಯ ಮೂವತೆಂಟನೆಯ ವಾರ್ಷಿಕೋತ್ಸವದಲ್ಲಿ ಈ ಗ್ರಂಥ 
ಜನತೆಯ ಕೈಗೆ ಬರುತಿದೆ. ಈ ಪುಸಕದ ಮುದ್ರಣದ ವೆಚ್ಚವನ್ನು 
ಮಹಾತ್ಮಾಖಸವೇಶ್ವರನಗರದ ನಿವಾಸಿಗಳಾದ ಶ್ರೀ ನೀಲಕಂಠಪ್ಪ 
ರಾಜಾಪೂರ ಅವರು ತುಂಬ ಹೃದಯದಿಂದ ಧನಸಹಾಯ ನೀಡಿದ್ದಾರೆ. 
ಇವರಿಗೆ ಬಸವಾದಿ ಶರಣರು ಮಂಗಲವನ್ನು ನೀಡಲಿ. ಗ್ರಂಥ ಬರೆದ ಡಾ. 
ಲಠ್ಮೆಯವರಿಗೆ, ಸದ್ಭಾವಗೋಷ್ಠಿಯಲ್ಲಿ ದುಡಿಯುವ, ಶ್ರೀ ಶಿವಶರಣಪ್ಪ 
ಗೋಗಿ, ಶಂಕ್ರಪ್ಪ ಕಿಣಗಿ, ಶ್ರೀ ಬಸವರಾಜ ಭೀಮಳ್ಳಿ ಡಾ. ಬಸವರಾಜ 
ಸುರಳಿಕೇರಿಮಠ, ಚಂದ್ರಶೇಖರ ಮಾಸರ, ಶ್ರೀ ಶಿವಶರಣಪ್ಪ ಜೀವಣಗಿ, 
ಶ್ರೀ ಶಿವಶಂಕ್ರಪ್ಪ ಕಾಳಗಿ, ಡಾ. ಸಂಗಮೇಶ ಪಾಟೀಲ, ಶ್ರೀ ಎಂ. ಬಿ. ಓಣಿ, 
ಶ್ರೀ ಬಸವಣ್ಣೆಪ್ಪ ಉದನೂರು, ರೇಣುಕಾನಂದ ಚೌದ್ರಿ ಪ್ರತ್ಯಕ್ಷ ಅಪ್ರತ್ಯಕ್ಷ 
ಸೇವೆ ಸಲ್ಲಿಸುವ ಶರಣಬಳಗಕ್ಕೆ ಶುಭಮಂಗಲವನ್ನು ಶ್ರೀ ಗುರುದೇವನು 
ದಯಪಾಲಿಸಲೆಂದು ಹಾರೈಸುತ್ತೇವೆ. 


ಸತ್ಯಂ ಶಿವಂ ಸುಂದರಂ ' 


ಶ್ರೀ ಮ. ನಿ. ರೇವಣಸಿದ್ದ ಮಹಾಸ್ವಾಮಿಗಳು 
ಗದ್ದುಗೆಮಠ 


viii 


ಲೇಖಕರ ನುಡಿ 


ಕಲಬುರ್ಗಿ ಗದ್ದುಗೆಮಠದ ಪೂಜ್ಯ ಶ್ರೀ ಮ. ನಿ. ಪ್ರ. ರೇವಣಸಿದ್ದ 
ಮಹಾಸ್ವಾಮಿಗಳವರ ಕೃಪಾಬಲದಿಂದ ಕ್ರಿ. ಶ. ೨೦೦೪ರಲ್ಲಿ ನಾನು ಆಗಾಗ 
ಬರೆದಿದ್ದ ಮಠದ ಪೀಠಾಧಿಪತಿಗಳ ಚರಿತ್ರೆಗೆ ಸಂಬಂಧಿಸಿದ ಲೇಖನಗಳನ್ನು 
"ಜಂಗಮ ಪುಂಗವರು ಭಾಗ- ಒಂದು' ಹೆಸರಿನಲ್ಲಿ ಪ್ರಕಟಿಸಲಾಗಿತ್ತು. ಈ 
ವರುಷವೂ ಸದ್ಭಾವ ಗೋಷ್ಠಿಯ ವಾರ್ಷಿಕೋತ್ಸವದಲ್ಲಿ ಮತ್ತೆ ಭಾಗ-ಎರಡು 
ಜಂಗಮ ಪುಂಗವರು' ಗ್ರಂಥ ಪ್ರಕಟಗೊಳ್ಳುತ್ತಿರುವುದು ನನಗೆ ಸಂತೋಷ 
ವನ್ನುಂಟು ಮಾಡಿರುವುದು. ಪೂಜ್ಯ ಶ್ರೀ ಮ. ನಿ. ಪ್ರ. ರೇವಣ 
ಸಿದ್ದಮಹಾಸ್ವಾಮಿಗಳವರಿಗೆ ಈ ಗ್ರಂಥವನ್ನು ಸಕಲಸದ್ಭಕ್ತರ ಪರವಾಗಿ 
ಅರ್ಪಿಸುವೆ. 

ನಾನು ಆಗಾಗ ಬರೆದು ಪ್ರಕಟಿಸಿದ ಬಿಡಿಬಿಡಿ ಲೇಖನಗಳಾಗಿರುವ 
೧. ಶ್ರೀಮದ್ರಂಭಾಪುರೀಪೀಠದ ವೀರಗಂಗಾಧರ ಜಗದ್ದುರುಗಳು 
೨. ಕೇದಾರಪೀಠದ ಜಗದ್ಗುರು ಶಾಂತಲಿಂಗ ಶಿವಾಚಾರ್ಯರು. 
೩. ನಾಲವಾರದ ಕೋರಿಸಿದ್ದೇಶ್ವರ ಮಹಾಸ್ವಾಮಿಗಳು. ೪. ಹಾರಕೂಡದ 
ಸದ್ಗುರು ಚನ್ನಬಸವ ಶಿವಯೋಗಿಗಳು ೫. ಭಾಲ್ಕಿಯ ಡಾ. ಚನ್ನಬಸವ 
ಪಟ್ಟದ್ದೇವರು. ೬. ತೇರದಾಳದ ಕಾಡದೇವರ ಸ್ವಾಮಿಗಳು ೭. ಚಿಕೇನಕೊಪ್ಪದ 
ಚನ್ನವೀರ ಶರಣರು ೮. ಮಹಾಲಿಂಗಪುರದ ಚನ್ನವೀರ ಶಿವಯೋಗಿಗಳು 
೯. ಕಾದ್ರೊಳ್ಳಿಯ ಅಪ್ಪಯ್ಯ ಮಹಾಸ್ವಾಮಿಗಳು- ಈ ಒಂಭತ್ತು ಲೇಖನಗಳು 
"ಜಂಗಮ ಪುಂಗವರು ಭಾಗ- ಎರಡು' ಗ್ರಂಥದಲ್ಲಿರುವವು. ಜಂಗಮ 
ಪುಂಗವರು ಭಾಗ ಒಂದರಲ್ಲಿ ೧. ಶ್ರೀ ಹಾನಗಲ್ಲ ಕುಮಾರ ಸ್ವಾಮಿಗಳು 
೨. ಧಾರವಾಡದ ಶ್ರೀ ಮೃತ್ಯುಂಜಯ ಮಹಾಸ್ವಾಮಿಗಳು ೩. ಹುಬ್ಬಳ್ಳಿಯ 
ಡಾ. ಗಂಗಾಧರ ರಾಜಯೋಗೀಂದ್ರ ಮಹಾಸ್ವಾಮಿಗಳು ೪. ಗದುಗಿನ 
ಸಿದ್ದಲಿಂಗ ಮಹಾಸ್ವಾಮಿಗಳು ೫. ಸಿದ್ದದಗಂಗಾಮಠದ ಡಾ. ಶಿವಕುಮಾರ 


ಮಹಾಸ್ವಾಮಿಗಳು ೬. ನಿಂಬಾಳದ ಶ್ರೀಜಡೆಯಶಾಂತಲಿಂಗ ಮಹಾಸ್ವಾಮಿಗಳು 
೭. ಕಲಬುರ್ಗಿ ಗದ್ದುಗೆಮಠದ ಆದಿರೇವಣಸಿದ್ದ ಮಹಾಸ್ವಾಮಿಗಳು 
೮. ಚರಲಿಂಗೇಶ್ವರ ಮಹಾಸ್ವಾಮಿಗಳು ೯. ಶಿವಮೂರ್ತಿ ಮಹಾಸ್ವಾಮಿಗಳು 
೧೦. ನಿಡಸೋಸಿ ಜಗದ್ಗುರು ದುರದುಂಡೀಶ್ವರ ಮಹಾಸ್ವಾಮಿಗಳು ೧೧. 
ಶ್ರೀ ರೇವಣಸಿದ್ದ ಮಹಾಸ್ವಾಮಿಗಳು ಹೀಗೆ ಒಟ್ಟು ಹನ್ನೊಂದು ಲೇಖನಗಳನ್ನು 
ಪ್ರಕಟಿಸಲಾಗಿತ್ತು. ಸ್ವಾಮಿಗಳ ಚರಿತ್ರೆ ಹೀಗೆಯೆ ಮುಂದುವರಿಯಲಿದೆ. 

ಭಾಗ ಒಂದು ಗ್ರಂಥ ಪ್ರಕಟನೆಗೆ ಧನಸಹಾಯ ನೀಡಿದ ಗ್ರಂಥ 
ದಾಸೋಹಿ ಡಾ. ಸಂಗಮೇಶ ಪಾಟೀಲರೇ ತಮ್ಮ ಸ್ನೇಹಿತರಾದ 
ಶ್ರೀ ನೀಲಕಂಠಪ್ಪ ರಾಜಾಪುರ ಅವರಿಂದ ಭಾಗ ಎರಡರ ಗ್ರಂಥ ಪ್ರಕಟಣೆಗೆ 
ಧನಸಹಾಯ ಒದಗಿಸಿಕೊಟ್ಟಿದ್ದಾರೆ. ಡಾ. ಸಂಗಮೇಶ ಪಾಟೀಲ ಮತ್ತು ಶ್ರೀ 
ನೀಲಕಂಠಪ್ಪ ರಾಜಾಪುರ ಅವರೀರ್ವರಿಗೂ ನಾನು ಉಪಕೃತನಿರುವೆ. ಈ 
ಗ್ರಂಥಕ್ಕೂ "ಶುಭನುಡಿ' ಬರೆದು ಕೊಟ್ಟು ಆರ್ಶೀದಿಸಿರುವ ಪೂಜ್ಯ ಶ್ರೀ 
ಮ.ನಿ.ಪ್ರ. ರೇವಣಸಿದ್ದ ಮಹಾಸ್ವಾಮಿಗಳವರಿಗೆ ನನ್ನ ಅನಂತಾನಂತ 
ಪ್ರಣಾಮಗಳು. ತಮ್ಮ ಸದ್ಭಾವಗೋಷ್ಠಿಯ ಪರವಾಗಿ ಈ ಗ್ರಂಥವನ್ನು 
ಪ್ರಕಟಿಸಿರುವ ಸದ್ಭಾವಗೋಷ್ಠಿಯ ಸಂಚಾಲಕರಾದ ಉತ್ಸಾಹಿ ಶ್ರೀ 
ಶಿವಶರಣಪ್ಪ ಗೋಗಿ ಮತ್ತು ಇತರ ಸದಸ್ಯರಿಗೂ ಅಂದವಾಗಿ ಮುದ್ರಣ 
ಮಾಡಿಕೊಟ್ಟ ಗದುಗಿನ ತ್ವರಿತ ಮುದ್ರಣ ಆಫ್‌ಸೆಟ್‌ ಪ್ರಿಂಟರ್ಸ್‌ 
ಸಂಚಾಲಕರಾದ ಶ್ರೀ ಕೆ. ಅಶೋಕ. ಮತ್ತು ಉಳಿದ ಸಿಬ್ಬಂದಿಗೂ ನಾನು 
ಆಭಾರಿಯಿದ್ದೇನೆ. ಸಾರಸ್ವತ ಪ್ರಪಂಚ ಈ ಕೃತಿಯನ್ನು ಸಾದರದಿಂದ 
ಸ್ವಾಗತಿಸುವರೆಂದು ಬಲವಾಗಿ ನಂಬಿರುವೆ. 


೨-೮-೨೦೦೫ ಡಾ. ಮಲ್ಲಿಕಾರ್ಜುನ ಶಿವಪ್ಪ ಲಶ್ಲೆ 
ಕನ್ನಡ ಪ್ರಾ ್ರಿಧ್ಯಾಪಕ (ನಿವೃತ್ತ 
ಗುಲಬರ್ಗಾ ವಿಶ್ವವಿದ್ಯಾಲಯ ಗುಲಬರ್ಗಾ 


ಗ್ರಂಥದಾನಿಗಳ ಪರಿಚಯ 


ಶ್ರೀ ನೀಲಕಂಠಪ್ಪ ಶ್ರೀಮತಿ ಕಾಂತಾಬಾಯಿ ರಾಜಾಪೂರ ದಂಪತಿಗಳು 


(ಶ್ರೀ ನೀಲಕಂಠಪ್ಪ ರಾಜಾಪೂರ ಅವರು ದಿ. ೧೮-೬-೧೯೪೦ರಂದು 
ಗುಲಬರ್ಗಾಜಿಲ್ಲಾ ಚಿತಾಪೂರತಾಲೂಕ ಕೊಡದೂರಗ್ರಾಮದಲ್ಲಿ ಜನಿಸಿರು 
ವರು. ಇವರ ತಂದೆ ಮರಿಯಪ್ಪನವರು, ತಾಯಿ ಸಂಗಮ್ಮ. ತಂದೆ-ತಾಯಿಗಳ 
ಇಚ್ಛೆಯಂತೆ ಹಿರಿಯ ಮಗ ನೀಲಕಂಠಪ್ಪನವರು ಕಲಬುರ್ಗಿಯಲ್ಲಿದ್ದು 
ಶರಣಬಸವೇಶ್ವರ ಹೈಸ್ಕೂಲು ಮತ್ತುಕಾಲೇಜುಗಳಲ್ಲಿ ಜಾಣ ವಿದ್ಯಾರ್ಥಿಯಾಗಿ 
ಪರಿಶ್ರಮಪಟ್ಟು ಬಿ.ಎ. ಪದವಿಯನ್ನೂ ಎಚ್‌.ಕೆ.ಇ ಸಂಸ್ಥೆಯ ಲಾ ಕಾಲೇಜಿನಲ್ಲಿ 
ಕಾನೂನು ಅಭ್ಯಾಸ ಮಾಡಿ ಎಲ್‌.ಎಲ್‌.ಬಿ. ಪದವಿಯನ್ನೂ ಸಂಪಾದಿಸಿ 
ಕೊಂಡರು. 


ಶ್ರೀ ನೀಲಕಂಠಪ್ಪನವರ ತಂದೆ ಮರಿಯಪ್ಪ ಮತ್ತು ತಾಯಿ ಸಂಗಮ್ಮ 
ನವರು ದೊಡ್ಡ ಗುಣದವರಾಗಿದ್ದರು. ಕೂಲಿಯಾಳುಗಳನ್ನು ತಮ್ಮ ಮನೆಯ 
ಮಕ್ಕಳಂತೆಯೇ ನೋಡಿಕೊಳ್ಳುತಿದ್ದರು. ನೂರಾ ಐವತ್ತು ಎಕರೆ ಭೂಮಿಯನ್ನು 
ನೂರಾರು ದನಕರುಗಳ, ನೂರಾರು ಮಾವಿನ ಮರಗಳ ಸಂಪತ್ತುಹೊಂದಿದ್ದ 


ಮರಿಯಪ್ಪನವರು ಕನ್ನಡಾಭಿಮಾನಿಗಳೂ ಆಗಿದ್ದರು. ನಿಜಾಮನ ಆಡಳಿತದಲ್ಲಿ 
ಬಹುದೂರದಿಂದ ತಮ್ಮ ಆಳುಮನುಷ್ಯನಿಂದ ಕಸ್ತೂರಿ, ಕರ್ಮವೀರ ಮತ್ತು 
ಸಂಯುಕ್ತ ಕರ್ನಾಟಕ ಕನ್ನಡ ಪತ್ರಿಕೆಗಳನ್ನು ಓದಲು ತರಿಸುತ್ತಿದ್ದರು. 


ಶ್ರೀ ನೀಲಕಂಠಪ್ಪನವರ ಮನೆ ದೇವರು ದಂಡಗುಂಡ 'ಬಸವಣ್ಣ 
ಮನೆಯ ಗುರುಗಳು ಟೆಂಗಳಿ ಸಂಗಯ್ಯ ಸ್ವಾಮಿಗಳು. ಭರತನೂರದ 
ಶ್ರೀ ಮ.ನಿ.ಪ್ರ. ಗುರುನಂಜೇಶ್ವರ ಸ್ವಾಮಿಗಳು ಮತ್ತು ಹಾರಕೂಡದ 
ಸದ್ದುರು ಷ. ಬ್ರ. ಚನ್ನಬಸವಶಿವಯೋಗಿಗಳವರ ದರ್ಶನಾಶೀರ್ವಾದ 
ಪಡೆದು ತನು-ಮನ-ಧನದಿಂದ ಗುರುಲಿಂಗ ಜಂಗಮಸೇವೆ ಸಲ್ಲಿಸುತ್ತ 
ಬಂದಿರುವ ಮನೆತನ ಇವರದು. ಶ್ರೀ ನೀಲಕಂಠಪ್ಪನವರು ಮಕಂಪುರಕ್ಕೆ 
ಬಂದ ಮೇಲೆ ಗದ್ದುಗೆಮಠದ ಶ್ರೀ ಮ.ನಿ.ಪ್ರ. ರೇವಣಸಿದ್ದ ಮಹಾಸ್ವಾಮಿ 
ಗಳವರಲ್ಲಿ ಅಧಿಕ ನಿಷ್ಠೆಯನ್ನಿಟ್ಟುಕೊಂಡು ಬಂದವರಾಗಿರುವರು. 


ಶ್ರೀ ನೀಲಕಂಠಪ್ಪನವರು ಪದವೀಧರರಾದ ಬಳಿಕ ಕ್ರಿ. ಶ. ೧೯೬೫ 
ರಲ್ಲಿ ಎ.ಪಿ.ಎಂ.ಸಿ.ಯ ಸರಕಾರಿ ಕೆಲಸಕ್ಕೆ ಸೇರಿಕೊಂಡರು. ಕ್ರಿ. ಶ. ೧೯೬೪ರ 
ಬಸವ ಜಯಂತಿ ಶುಭ ಗಳಿಗೆಯಲ್ಲಿ ಮಾವಿನಸೂರ ಗ್ರಾಮದ 
ಶ್ರೀ ನೀಲಕಂಠರಾವ ಮತ್ತು ಸಿದ್ದಮ್ಮ ಪಾಟೀಲ ದಂಪತಿಗಳ ಮಗಳು 
ಕಾಂತಾಬಾಯಿಯವರೊಂದಿಗೆ ಪ್ರೀ ನೀಲಕಂಠಪ್ಪ ರಾಜಾಪೂರ ಅವರ 
ಲಗ್ನವನ್ನು ಹಿರಿಯರು ಮಾಡಿದರು. ಸತಿಪತಿಗಳೊಂದಾದ ಈ ದಂಪತಿಗಳದು 
ಸುಖದ, ಸಮಾಧಾನಕರ ಜೀವನ. ವರ್ಗವಾದಲ್ಲೆಲ್ಲ ಹಾಜರಾಗುತ್ತ ಬಹು 
ನಿಷ್ಠೆಯಿಂದ (ಶ್ರೀ ನೀಲಕಂಠಪ್ಪನವರು ಎ.ಪಿ.ಎಂ.ಸಿ.ಯಲ್ಲಿ ಮೂವತ್ಮೂರು 
ವರುಷಗಳ ಸೇವೆ ಸಲ್ಲಿಸಿರುವರು. ತಮ್ಮ ಮೇಲಾಧಿಕಾರಿಗಳ ಹಾಗೂ 
ಜನತೆಯ ಪ್ರೀತಿಗೆ ಪಾತ್ರರಾದ ಶ್ರೀ ನೀಲಕಂಠಪ್ಪನವರ ಜೀವನ ಅದು 
ಆದರ್ಶಪ್ರಾಯವಾಯಿತು. ಶ್ರೀ ನೀಲಕಂಠಪ್ಪನವರಿಗೆ ಶ್ರೀ ಸಿದ್ದಲಿಂಗಪ್ಪ 
ಮತ್ತುವಿಶ್ವನಾಥ ಈ ಇಬ್ಬರು ತಮ್ಮಂದಿರರಿದ್ದು ಎಲ್ಲರೂ ಮನೆತನದ ಪ್ರಗತಿ 
ಗಾಗಿ ದುಡಿಯುತ್ತಲಿರುವರು. ಮನೆಗೆ ಹಿರಿಯ ಮಗ ಶ್ರೀ ನೀಲಕಂಠಪ್ಪ 
ತಂದೆಯವರ ಮಾರ್ಗದರ್ಶನದಲ್ಲಿ ಹಿರಿಯರು ಗಳಿಸಿಟ್ಟಿದ್ದ ಆಸ್ತಿಯನ್ನು 
ಚೆನ್ನಾಗಿ ನೋಡಿಕೊಳ್ಳುತ್ತ, ಮನೆತನದ ಗೌರವವನ್ನು ಹೆಚ್ಚಿಸುತ್ತ 

ಬಂದಿರುವರು. ಶ್ರೀ ನೀಲಕಂಠಪ್ಪನವರು ಕ್ರಿ.ಶ. ೧೯೯೮ರಲ್ಲಿ ರಾಯಚೂರು 
ಎ.ಪಿ.ಎಂ.ಸಿ. ಸಹಾಯಕ ನಿರ್ದೇಶಕ ಹುದ್ದೆಯಿಂದ ನಿವೃತ್ತಿ ಹೊಂದಿರುವರು. 


ಪ್ರೀ ನೀಲಕಂಠಪ್ಪ ಮತ್ತು ಶ್ರೀಮತಿ ಕಾಂತಾಬಾಯಿಯವರದು 
ಸತಿಪತಿಗಳೊಂದಾದ ಜೀವನ. ಇವರ ಭಕ್ತಿಗೆ ಶಿವ ಮೆಚ್ಚಿ ಕರುಣಿಸಿದ್ದಾನೆ. 
ಅಂತೆಯೇ ಈ ದಂಪತಿಗಳಿಗೆ ಮುತ್ತಿನಂತಹ ಮೂವರು ಗಂಡು ಮಕ್ಕಳು 
ಜನಿಸಿರುವರು. ಅವರ ಪಾಲನೆ, ಪೋಷಣೆ ಹಾಗೂ ವಿದ್ಯಾಭ್ಯಾಸದಲ್ಲಿ 
ವಿಶೇಷ ಕಾಳಜಿ ವಹಿಸಿ, ಅವರನ್ನು ಸುಸಂಸ್ಕೃತರನ್ನಾಗಿ ಬೆಳೆಸಿ ವಿದ್ಯಾಭ್ಯಾಸ 
ವನ್ನು ಕೊಡಿಸಿ ದೊಡ್ಡವರನ್ನಾಗಿ ಮಾಡಿದ್ದಾರೆ. 

ಹಿರಿಯ ಮಗ ಫ್ರೀ ರವೀಂದ್ರಕುಮಾರರು ಎಂ.ಬಿ.ಬಿ.ಎಸ್‌. 
ಡಿ.ಎಂ.ಆರ್‌.ಡಿ., ವೈದ್ಯಕೀಯ ಪದವೀಧರರಿದ್ದು ಡಾಕ್ಟರರಾಗಿರುವರು. 
ಮುಂಡರಗಿಯ ಡಾ. ನಿಂಗಪ್ಪ ಶೇರೆವಾಡ ಮತ್ತು ಸುಶೀಲಾ ಅವರ ಮಗಳು 
ಎಂ.ಬಿ.ಬಿ.ಎಸ್‌. ಪದವೀಧರೆ, ಡಾ. ಉಮಾ ಅವರೊಂದಿಗೆ ಇವರ ಲಗ್ನ 
ಮಾಡಿರುವರು. ಈ ವೈದ್ಯ ದಂಪತಿಗಳಿಗೆ "ರಜತ್‌' ಹೆಸರಿನ ಮೂರು 
ವರುಷದ ಗಂಡು ಮಗನಿರುವನು. ಈ ವೈದ್ಯ ದಂಪತಿಗಳೀಗ ಆಂಧ್ರಪ್ರದೇಶದ 
ಕರೀಂ ನಗರದಲ್ಲಿ ಖಾಸಗಿ ಆಸ್ಪತ್ರೆಯೊಂದನ್ನು ನಡೆಸುತ್ತಲಿರುವರು. 

ಎರಡನೆಯ ಮಗ ಶ್ರೀ ಅರವಿಂದಕುಮಾರರು ಬಿ.ಇ. ಪದವೀಧರ 
ರಿದ್ದು ಅಮೇರಿಕಾದ ನ್ಯೂ ಜೆರ್ಸಿ ಸಾಫ್ಟ್‌ವೇರ್‌ ಕಂಪನಿಯೊಂದರಲ್ಲಿ 
ಇಂಜನೀಯರರಾಗಿ ಸೇವೆ ಸಲ್ಲಿಸುತ್ತಲಿರುವರು. ಕರ್ನಾಟಕ ವಿಶ್ವವಿದ್ಯಾಲಯದ 
ಪ್ರಾಧ್ಯಾಪಕ ಡಾ. ಎಲ್‌.ಎಸ್‌ ಕಾಖಂಡಕಿ ಮತ್ತು ಪುಷ್ಪಾ ಅವರ ಮಗಳು 
ಎಂ.ಎಸ್‌ಸಿ. ಪದವೀಧರೆ "ಅಂಜಲಿ' ಅವರೊಂದಿಗೆ ಸಾಫ್ಟ್‌ವೇರ್‌' 
ಇಂಜನಿಯರ್‌ ಶ್ರೀ ಅರವಿಂದಕುಮಾರರ ಲಗ್ಗವಾಗಿದ್ದು ಈ ದಂಪತಿಗಳಿಗೆ 
ಒಂದು ವರುಷದ ಹೆಣ್ಣು ಮಗು ಇರುವುದು. 

ಮೂರನೇ ಮಗ ಡಾ. ಆನಂದಕುಮಾರರು ಬಿ.ಡಿ.ಎಸ್‌., 
ಎಂ.ಡಿ.ಎಸ್‌. ಡೆಂಟಲ್‌ ಪದವೀಧರರಿದ್ದು, ಬೀದರದ ದಶರಥಪ್ಪ ಮತ್ತು 
ಸುಮಿತ್ರಾ ಅವರ ಮಗಳು ಬಿ.ಕಾಂ. ಪದವೀಧರೆ ಸ್ನೇಹಾ ಅವರೊಂದಿಗೆ 
ಲಗ್ನವಾಗಿರುವುದು. ಇವರೀಗ ರಾಜಸ್ಥಾನದ ಉದಯಪುರ ಡೆಂಟಲ್‌ 
ಕಾಲೇಜನಲ್ಲಿ ಪ್ರಾಧ್ಯಾಪಕರಾಗಿ ಸೇವೆ ಸಲ್ಲಿಸುತ್ತಲಿರುವರು. 

ಸರಳ ಸಜ್ಜನಿಕೆಗೆ ಹೆಸರಾದ ದಯಾಮಯಿ ಶ್ರೀ ನೀಲಕಂಠಪ್ಪ 
ರಾಜಾಪೂರ ದಂಪತಿಗಳು ಮಕ್ಕಳು, ಮೊಮ್ಮಕ್ಕಳೊಂದಿಗೆ ಸಂತೃಪ್ತಿಯ ಜೀವನ 
ನಡೆಸುತಲಿರುವರು. ಸಮಾಜದ ಸೇವೆಯಲ್ಲಿ ತಮ್ಮನ್ನು ತೊಡಗಿಸಿಕೊಂಡಿರುವ 
ಶ್ರೀ. ನೀಲಕಂಠಪ್ಪ ರಾಜಾಪೂರ ಅವರು ತನು-ಮನ-ಧನದಿಂದ ಸೇವೆ 
ಸಲ್ಲಿಸುತ್ತಿರುವುದಕ್ಕೆ ಈ ಗ್ರಂಥ ಪ್ರಕಟನೆಯೆ ಸಾಕ್ಷಿಯಾಗಿದೆ. 

ದಿ. ೨೩-೧-೨೦೦೫ ರಂದು ಕಲಬುರ್ಗಿಯ ಮಕಂಪುರದಲ್ಲಿ 
ಗದ್ದುಗೆಯ ಮಠದಲ್ಲಿ ಸದ್ಭಾವಗೋಷ್ಠಿಯ ವಾರ್ಷಿಕೋತ್ಸವ ನಡೆದಿತ್ತು 
ಪೀಠಾಧ್ಯಕ್ಷರಾದ ಶ್ರೀ ಮ.ನಿ.ಪ್ರ ರೇವಣಸಿದ್ದ ಮಹಾಸ್ವಾಮಿಗಳವರ 
ಅಮೃತಹಸದಿಂದ ಡಾ. ಎಂ.ಎಸ್‌. ಲಕ್ಕೆ ವಿರಚಿತ ಜಂಗಮ ಪುಂಗವರು 
ಭಾಗ-೧ ಗ್ರಂಥ ಬಿಡುಗಡೆಯಾಯಿತು. ಪೂಜ್ಯರು ತಮ್ಮ ಆಶೀರ್ವಚನದಲ್ಲಿ 
ಜಂಗಮ ಪುಂಗವರು ಭಾಗ-೨ ಗ್ರಂಥವನ್ನು ಡಾ. ಲಠ್ಮೆಯವರು ಬರೆದು 
ಸಿದ್ಧಪಡಿಸಿದ್ದಾರೆ. ಅದರ ಮುದ್ರಣ ವೆಚ್ಚ ಭರಿಸಲು ಯಾರಾದರೂ ದಾನಿ 
ಗಳು ಮುಂದೆ ಬಂದರೆ ಅದನ್ನೂ ಪ್ರಕಟಿಸಲಾಗುವುದೆಂದು ಹೇಳಿದರು. ಆಗ 
ಸಭೆಯಲ್ಲಿ ಹಾಜರಿದ್ದ ಶ್ರೀ ನೀಲಕಂಠಪ್ಪ ರಾಜಾಪೂರ ಅವರು ಮುಂದೆ 
ಬಂದು ಪೂಜ್ಯರಿಗೆ ನಮಸ್ಕರಿಸಿ, ಆಶೀರ್ವಾದ ಪಡೆದರು. ಅದರ 
ಪ್ರತಿಫಲವಾಗಿ ಶ್ರೀ ನೀಲಕಂಠಪ್ಪ ಅವರ ದೇಣಿಗೆಯಿಂದ ಈ ಗ್ರಂಥ 
ಪ್ರಕಟಗೊಳ್ಳುತ್ತಿರುವುದು ಸಂತೋಷದ ವಿಷಯ. ಕರ್ತೃ ರೇವಣಸಿದ್ದೇಶ್ವರರು 
ಶ್ರೀ ನೀಲಕಂಠಪ್ಪ ರಾಜಾಪೂರ ಅವರಿಗೂ, ಅವರ ಬಳಗದವರೆಲ್ಲರಿಗೂ 
ಇನ್ನೂ ಹೆಚ್ಚಿನ ಆಯುರಾರೋಗ್ಯ ಭಾಗ್ಯಗಳನ್ನು ಕರುಣಿಸಲೆಂದು 
ಪ್ರಾರ್ಥಿಸುವೆ. 


೧೧-೫-೦೫ ಡಾ. ಸಂಗಮೇಶ ಪಾಟೀಲ 
ಬಸವ ಜಯಂತಿ ಬಸವೇಶ್ವರ ಕ್ಲಿನಿಕ್‌, ಬಸವೇಶ್ವರ ನಗರ, 
ಗುಲಬರ್ಗಾ- ೫. 

ಪ್ರಕಾಶಕರ ನುಡಿ 


ಕಲಬುರ್ಗಿಯ ಶ್ರೀಗದ್ದುಗೆಮಠದ ಲಿಂ.ಶಿವಮೂರ್ತಿ ಮಹಾಸ್ವಾಮಿ 
ಗಳವರ ಅಪ್ಪಣೆಯ ಮೇರೆಗೆ ದಿ. ೧೭-೯-೧೯೬೭ರಂದು ಸದ್ಭಾವಗೋಷ್ಠಿ 
ಪ್ರಾರಂಭವಾಯಿತು. ಶ್ರೀ ಸಿದ್ದವೀರಯ್ಯ ಮಾಸ್ತರರು ಶ್ರೀ ಶರಣಯ್ಯಸ್ವಾಮಿ, 
ಶ್ರೀ ಎಸ್‌. ಆರ್‌. ಬಿರಾದಾರ ಶ್ರೀ ಎಂ. ಬಿ. ಓಣಿ ಮೊದಲಾದವರ 
ಆಸಕ್ತಿಯಿಂದಾಗಿ ಪ್ರತಿ ರವಿವಾರ ಶ್ರೀ ಗದ್ದುಗೆಮಠದಲ್ಲಿ ಪ್ರಾರಂಭವಾದ 
ಸದ್ಭಾವಗೋಷ್ಠಿ ಕ್ರಿ. ಶ. ೧೯೯೨ರಲ್ಲಿ ತನ್ನ ಬೆಳ್ಳಿಹಬ್ಬವನ್ನು ಸಡಗರದಿಂದ 
ಆಚರಿಸಿದ್ದನ್ನು ನೆನೆಯಬಹುದಾಗಿದೆ. ಪ್ರತಿವರುಷವೂ ವಾರ್ಷಿಕೋತ್ಸವವನ್ನು 
ಆಚರಿಸಲಾಗುತ್ತಿದೆ. ಪ್ರತಿ ರವಿವಾರ ಶ್ರೀಮಠದಲ್ಲಿ ಸಭೆ ಸೇರಿ ವೀರಶೈವ 
ಧರ್ಮ ಸಾಹಿತ್ಯ ಸಂಸ್ಕೃತಿ ವಿಷಯ ಕುರಿತು ಚಿಂತನ ಮಂಥನ, ಉಪನ್ಯಾಸ 
ನಡೆಸುತ್ತ ಬರಲಾಗಿದೆ. ಗದ್ದುಗೆಮಠದ ಸದ್ಯದ ಪೀಠಾಧಿಪತಿಗಳಾಗಿರುವ 
ಪೂಜ್ಯ ಶ್ರೀ ಮ.ನಿ. ಪ್ರ. ರೇವಣಸಿದ್ದ ಮಹಾಸ್ವಾಮಿಗಳು ಪಟ್ಟಕ್ಕೆ ಬಂದನಂತರ 
ಸದ್ಭಾವಗೋಷ್ಠಿ ವ್ಯವಸ್ಥಿತ ರೀತಿಯಿಂದ ನಡೆದುಕೊಂಡು ಬರುತ್ತಲಿದೆ. 
ಶ್ರೀಮಠದ ಪರಮ ಭಕರಾಗಿದ್ದ ಧಾರವಾಡದ ಲಿಂ. ವಿರೂಪಾಕ್ಷಪ್ಪ ಬಳ್ಳಾರಿ 
ಮಾರಡಗಿ ಅವರು ಸದ್ಭಾವಗೋಷ್ಠಿ ವಾರ್ಷಿಕೋತ್ಸವವು ವ್ಯವಸ್ಥಿತ 
ರೀತಿಯಲ್ಲಿ ನಡೆದುಕೊಂಡು ಹೋಗಲು ಅನುಕೂಲವಾಗಲೆಂದು ೨೫೦೦೦/ 
-ರೂ. ಗಳ ದೇಣಿಗೆ ನೀಡಿದರು. ಪೂಜ್ಯ ಶ್ರೀಗಳವರ ಆದೇಶದ ಮೇರೆಗೆ ಈ 
ಹಣದ ಬ್ಯಾಂಕಿನ ಠೇವಣಿಯಿಂದ ಬರುವ ಬಡ್ಡಿಹಣದಲ್ಲಿಪ್ರತಿವರುಷ ಅವರ 
ಹೆಸರಿನಲ್ಲಿ ದತ್ತಿ ಉಪನ್ಯಾಸವನ್ನು ಏರ್ಪಡಿಸಲಾಗುತ್ತಿದೆ. 

ಪ್ರತಿವರುಷ ಸದ್ಭಾವಗೋಷ್ಠಿಪರವಾಗಿ 1೦ಥಗಳನ್ನು ಪ್ರಕಟಿಸ 
ಲಾಗುತಿದೆ. ಪ್ರಕಟಿತ ಗ್ರಂಥಗಳ ಯಾದಿ ಕೊನೆಯಲ್ಲಿಕೊಡಲಾಗಿದೆ. (ಪುಸಕದ 
ಕೊನೆಗೆ ನೋಡಿರಿ.) ಈ ವರುಷವೂ ಖ್ಯಾತ ಹಿರಿಯ ಸಾಹಿತಿಗಳಾದ 
ಡಾ. ಎಂ. ಎಸ್‌. ಲಕ್ಮೆ ಅವರು ಬರೆದಿರುವ ಜಂಗಮ ಪುಂಗವರು-ಭಾಗ ೨ 

ಕೃತಜ್ಞತೆಗಳನ್ನು ಸಲ್ಲಿಸುತ್ತೇವೆ. | 

ಸಂಚಾಲಕರು, 
ಸದ್ಭಾವಗೋಷ್ಠಿ ಶ್ರೀಗದ್ದುಗೆಮಠ, ಕಲಬುರ್ಗಿ 


Xvi 


ಜು ಯು PEND 


SU ಯ ಇ ಸ) 


ಪರಿವಿಡಿ 


ಶುಭನುಡಿ vii 
ಲೇಖಕರ ನುಡಿ ix 
ಗ್ರಂಥದಾನಿಗಳ ಪರಿಚಯ xi 
ಪ್ರಕಾಶಕರ ನುಡಿ XV 


ಶ್ರೀಮದ್ರಂಭಾಪುರೀ ಪೀಠದ ಲಿಂ. ವೀರಗಂಗಾಧರ ಜಗದ್ಗುರುಗಳು ೧ 
ಕೇದಾರ ಪೀಠದ ಜಗದ್ಗುರು ಲಿಂ. ಶಾಂತಲಿಂಗ ಶಿವಾಚಾರ್ಯರು ೯ 
ನಾಲವಾರದ ಲಿಂ. ಕೋರಿಸಿದ್ದೇಶ್ವರ ಮಹಾಸ್ವಾಮಿಗಳು ೧೯ 
ಹಾರಕೂಡದ ಲಿಂ. ಸದ್ದುರು ಚನ್ನಬಸವ ಶಿವಯೋಗಿಗಳು ೨೬ 
ಭಾಲ್ಕಿಯ ಶ್ರೀಮದ್‌ ಘನಲಿಂಗ ಚಕ್ರವರ್ತಿ 


ಡಾ. ಚನ್ನಬಸವ ಪಟ್ಟದ್ದೇವರು ೬೭ 
ತೇರದಾಳದ ಲಿಂ. ಕಾಡದೇವರ ಸ್ವಾಮಿಗಳು ೭೫ 
ಚಿಕೇನಕೊಪ್ಪದ ಲಿಂ. ಚನ್ನವೀರ ಶರಣರು ೮೬ 
ಮಹಾಲಿಂಗಪುರದ ಲಿಂ. ಚನ್ನವೀರ ಶಿವಯೋಗಿಗಳು ೧೨೮ 


ಕಾದ್ರೊಳ್ಳಿ ಸೀಮಿಮಠದ ಲಿಂ. ಅಪ್ಪಯ್ಯ ಮಹಾಸ್ವಾಮಿಗಳು ೧೪೦ 
ಪ್ರಕಟಿತ ಪುಸಕ ಮತ್ತು ದಾನಿಗಳು ೧೫೨ 


xvii 


bus 


A 


pea 
| 


0೦೧ಗಯಂಟತೆ ೪೫ 


1 
ಪ 

ತ 
2 


ANE 


ಶ್ರೀಮದ್ರಂಭಾಪುರೀ ಪೀಠದ 
ಲಂ. ವೀರಗಂಗಾಧರ ಜಗದ್ಗುರುಗಳು 


ವೀರಶೈವ ಪಂಚಾಚಾರ್ಯ ಪೀಠಗಳಲ್ಲಿ ಚಿಕ್ಕಮಗಳೂರು ಜಿಲ್ಲೆಯ 
ಬಾಳೆಹೊನ್ನೂರಿನ ರಂಭಾಪುರೀ ವೀರಸಿಂಹಾಸನ ಪೀಠವೂ ಒಂದಾಗಿರುವುದು. 
ಜನರ ಕಲ್ಯಾಣವನ್ನೇ ತಮ್ಮಬದುಕಿನ ಮುಖ್ಯ ಗುರಿಯನ್ನಾಗಿಸಿಕೊಂಡು ಬಂದ 
ಜಗದ್ಗುರುಗಳಲ್ಲಿ ಈ ರಂಭಾಪುರೀ ಪೀಠದ ವೀರ ತಪೋನಿಧಿ ಗಂಗಾಧರ 
ಜಗದ್ಗುರುಗಳೂ ಒಬ್ಬರಾಗಿರುವರು. ಈ ರಂಭಾಪುರೀ ಪೀಠದ ಸಂಸ್ಥಾಪಕರು 
ಆದಿ ಜಗದ್ಗುರು ಶ್ರೀ ರೇಣುಕಾಚಾರ್ಯರೆಂದು ಹೇಳುವ ವಾಡಿಕೆ. ನಿಸ್ಪಹಿಗಳೂ 
ನಿರ್ಲಿಪರೂ ಆಗಿದ್ದ ಶ್ರೀ ರೇಣುಕಾಚಾರ್ಯರು ಕ್ರಿಯಾಶೀಲರೆನಿಸಿದ್ದರು. 
ಅಗಸ್ತ್ಯ ಮುನಿಗಳಿಗೆ ವೀರಶೈವ ಧರ್ಮದ ಏಕೋತ್ತರ ಷಟಸ್ವಲವನ್ನು 
ಅನುಗ್ರಹಿಸಿದವರೆಂದೂ ಮಾದಿಗ ಮಾತಂಗರನ್ನು ಅನುಗ್ರಹಿಸಿ ಅಸ್ಪಶ್ಯರೋ 
ದ್ವಾರ ಮಾಡಿದವರೆಂದೂ ಶಿವನ ಸದ್ಯೋಜಾತ ಮುಖಸಂಜಾತರೆಂದೂ ಹೇಳ 
ಲಾಗುತ್ತದೆ. ಆಂಧ್ರಪ್ರದೇಶದ ನಲಗೊಂಡ ಜಿಲ್ಲೆಯ ಕೊನಲುಪಾಕಿ (ಕೊಲ್ಲು 
ಪಾಕಿ) ಶ್ರೀ ಸೋಮೇಶ್ವರ ಲಿಂಗ ಗರ್ಭ ಸಂಜಾತರೆಂದೂ ನಂಬಲಾಗಿದ್ದು 
ಕೊಲಿಪಾಕಿ ಕ್ಷೇತ್ರದಿಂದ ಬಾಳೆಹೊನ್ನೂರಿಗೆ ಬಂದುದರಿಂದ ಬಾಳೆಹೊನ್ನೂರ 
ರಂಭಾಪುರಿ ಪೀಠವು ಪುಣ್ಯಕ್ಷೇತ ಶ್ರ ಸ್ಥಳವಾಗಿರುವುದು. 

(ಶ್ರೀ ಜಗದ್ಗುರು ಶ್ರೀ ಮದ್ರಂಭಾಪುರೀ ವೀರಗಂಗಾಧರ ಜಗದ್ಗುರುಗಳು 
ರಂಭಾಪುರೀ ವೀರಸಿಂಹಾಸನಕ್ಕೆ ಶಿವಾಚಾರ್ಯ ಭಗವತ್ಪಾದರಾಗಿ ಪೀಠಾರೋಹಣ 
ಮಾಡಿ ಜಗದ್ಗುರುಗಳಾದದ್ದು ಕ್ರಿ.ಶ. ೨-೫-೧೯೪೭ ರಂದು. ಪೂಜ್ಯರು 
ಧಾರವಾಡ ಜಿಲ್ಲಾ ಹುಬ್ಬಳ್ಳಿ ತಾಲೂಕಿನ ಪಾಲಿಕೊಪ್ಪ ಗ್ರಾಮದ ವೇ. ಮೂ. 
ಹಿರೇಮಠ ಅಡವಯ್ಯ ಮತ್ತು ಸಿದ್ಧಮ್ಮ ದಂಪತಿಗಳ ಸುಪುತ್ರರಾಗಿ ದಿ. 
೮-೪-೧೯೦೩ ರಂದು ಜನಿಸಿದವರಾಗಿರುವರು. ತಮ್ಮ ಪ್ರಾಥಮಿಕ 
ಅಭ್ಯಾಸವನ್ನು ಪಾಲಿಕೊಪ್ಪದಲ್ಲಿಮುಂದೆ ಹುಬ್ಬಳ್ಳಿ, ಕಮತಗಿ ಕೋಟೆಕಲ್ಲುಗಳಲ್ಲಿ 
ಮಾಡಿದರು. ತರುವಾಯ ಸೊಲ್ಲಾಪುರದ ವಾರದ ಮಲ್ಲಪ್ಪನವರ ಸಂಸ್ಕೃತ 


೨ ಜಂಗಮ ಪುಂಗವರು 


ಪಾಠಶಾಲೆಯಲ್ಲಿ ಅಧ್ಯಯನ ನಡೆಸಿದರು. ಅಲ್ಲಿ ನಾಲವಾರದ ಜಗದೀಶ 
ಶಾಸ್ತ್ರಿಗಳವರ ಮಾರ್ಗದರ್ಶನ ಸಂಸ್ಕೃ ತ ಪಂಚ ಕಾವ್ಯ ಗಳನ್ನು ಆಳವಾಗಿ 

ಅಭ್ಯಾಸ ಮಾಡಿದರು. ಪೂಜ್ಯರು ಕನ್ನಡ ಡಿ ಡೂ ಮತ್ತು ಸಂಸ್ಕೃ ತ 
ಭಾಷೆಗಳಲ್ಲಿಪ್ರಭುತ್ವ ಗಳಿಸಿಕೊಂಡವರಾಗಿದ್ದರು. ವೀರಶೈವ ಧರ್ಮ ಭೋ 
ಗಳನ್ನು ಸಿದ್ದಾಂತ ಶಿಖಾಮಣಿಯನ್ನೂ ಸಮಗ್ರವಾಗಿ ಓದಿಕೊಂಡವರಾಗಿದ್ದರು. 


ತಮ್ಮ ತಪಸ್ಸು ಅನುಷ್ಠಾನ ಹಾಗೂ ಕ್ರಿಯಾಶೀಲ ಬದುಕಿನಿಂದ ಉನ್ನತ 
ವ್ಯಕ್ತಿತ್ವ ಬೆಳೆಸಿಕೊಂಡು ಧರ್ಮ-ತತ್ವ-ಸಾಹಿತ್ಯ-ಸಂಸ್ಕೃತಿಗಳನ್ನು ಕರಗತ 
ಮಾಡಿಕೊಂಡರು. ಪರಶಿವನ ಸಾಕಾರ ರೂಪವೇ ಗುರುರೂಪವಾಗಿ ಜನತೆಗೆ 
ಧರ್ಮಸಂಸ್ಕಾರದ ಬೆಳಕನ್ನು ನೀಡುವ ಮಹಾಶಕ್ತಿಯನ್ನು ಶ್ರೀಗಳವರು ಗಳಿಸಿ 
ಕೊಂಡರು. ಪಾಲಿಕೊಪ್ಪ ಹಿರೇಮಠವು ಬಾಳೆಹೊನ್ನೂರಿನ ಶ್ರೀ ಜಗದ್ಗುರು 
ರಂಭಾಪುರೀ ವೀರಸಿಂಹಾಸನ ಮಹಾಪೀಠದ ಶಾಖಾಮರಠವಾಗಿರುವುದು. ಈ 
ಪೀಠದ ಅಧಿಕಾರಿಗಳನ್ನಾಗಿ ಪೂಜ್ಯರನ್ನು ಬಂಕಾಪೂರ ಅರಳೆಲೆ ಹಿರೇಮಠದ 
ಪೂಜ್ಯ ಷ. ಬ್ರ. ರುದ್ರಮುನಿ ಶಿವಾಚಾರ್ಯರಿಂದ, ಗುರು ಪಟ್ಟಾಭಿಷೇಕ 
ಮಹೋತ್ಸ ಆವಿ . ಶ. ೧೯೨೬ ರಲ್ಲಿನೆರವೇರಿಸಿದರು. 


ಪಾಲಿಮಠದ ಶಿವಾಚಾರ್ಯರು ಗುರುಹಿರಿಯರ ಮಾರ್ಗದರ್ಶನದ 
ಧರ್ಮಕಾರ್ಯಗಳನ್ನು ಸಾಗಿಸತೊಡಗಿದರು. ಶಿಷ್ಯರ ಕಷ್ಟ ತಾಪತ್ರಯಗಳನ್ನು 
ಅಜ್ಞಾನ-ವ್ಯಾ ಮೋಹಗಳನ್ನು ದೂರ ಮಾಡತೊಡಗಿದರು. ಇದರಿಂದಾಗಿ 
'ಶ್ರೀಗಳವರದು ಹೋರಾಟದ ಬದುಕಾಯಿತು. ಶಿಷ್ಯರ ಬೆಳವಣಿಗೆ ಕಂಡ 
ಗುರುಗಳಾದ ರುದ್ರಮುನಿಗಳು ಸಂತೋಷಪಟ್ಟುಕೊಂಡರು. 


ಕ್ರಿ. ಶ. ೧೯೨೫ರಲ್ಲಿಶ್ರೀ ರಂಭಾಪುರೀ ವೀರಸಿಂಹಾಸನ ಪೀಠವನ್ನು ಶ್ರೀ 
ಜಗದ್ಗುರು ಶಿವಾನಂದ ರಾಜೇಂದ್ರ ಶಿವಾಚಾರ್ಯ ಭಗವತ್ಪಾದರು ಆರೋಹಣ 
ಮಾಡಿ ಕ್ಷೇತ್ರದ ಪ್ರಗತಿಗಾಗಿ ಪರಿಶ್ರಮಿಸುತ್ತಲಿದ್ದರು. ಪೂಜ್ಯರನ್ನು ಈ ಪೀಠದ 
"ಸಮರ್ಪಣಾಶಿಲ್ಪಿ' ಎಂದೂ ಕೊಂಡಾಡತೊಡಗಿದರು. ಪಾಲಿಕೊಪ್ಪ ಪಟ್ಟಾಧ್ಯಕ್ಷರ 
ಪೀಠಾಭಿಮಾನವನ್ನು ಅರಿತು ಶ್ರೀ ಜಗದ್ಗುರು ಶಿವಾನಂದ ಶಿವಾಚಾರ್ಯ 
ಭಗವತ್ಪಾದರು ತಮ್ಮಆಧೀನದಲ್ಲಿದ್ದಬೆಂಗಳೂರಿನ ಶ್ರೀ ಮಹಾಂತಮಠ ಮತ್ತು 
ವಿಭೂತಿಪುರ ಮಠಗಳಿಗೆ, ಕ್ರಿ.ಶ. ೧೯೩೧ ರಲ್ಲಿಪಾಲಿಮಠದ ಪೂಜ್ಯ ಷ.ಬ್ರ. ಶ್ರೀ 

ಗಂಗಾಧರ ಶಿವಾಚಾರ್ಯರನ್ನು ಅಧಿಕಾರಿಗಳನ್ನಾಗಿ ಮಾಡಿದರು. ಅಧಿಕಾರಸ್ಥರಾದ 
ಪೂಜ್ಯರು ಎರಡೂ ಮಠಗಳ ಅಭಿವೃದ್ಧಿಗಾಗಿ ಕಾರ್ಯನಿರತರಾಗಿ ಪೂಜ್ಯ ಗುರುಗಳ 
ಹಾಗೂ ಭಕ್ತರ ಪ್ರೀತಿಗೆ ಪಾತ್ರರಾದರು. ದಾನಿಗಳ ಸಹಕಾರದಿಂದ ಹೊಸ ಹೊಸ 
ಕಟ್ಟಡಗಳನ್ನು ನಿರ್ಮಿಸಿದರು. ಪ್ರಸಾದ ನಿಲಯ ಪ್ರಾರಂಭಿಸಿದರು. ವೀರಭದ್ರ 
ಸ್ವಾಮಿಯ ಪವಿತ್ರ ತಾಣದಲ್ಲಿಶ್ರೀಗಳು ಕಠೋರ ತಪಸ್ಸು ಮಾಡಿದರು. 

ಪೂಜ್ಯ ಶ್ರೀ ಗಂಗಾಧರ ಶಿವಾಚಾರ್ಯರು ಭಕರಿಗೆ ಅನುಕೂಲವಾಗ 
ಲೆಂದು ಶಿವಪೂಜಾ ವಿಧಿ, ವಿಭೂತಿ, ಸ್ತ್ರೀ ನೀತಿ, ನಿತ್ಯಸುಖದಾಯಕರು, 
| ಶಿವನಾಮ ಸುಧಾಸಾರ, ನಿಂದಕರು, ನಿತ್ಯ ಸುಖದಾಯಕರು, ಗುರುವಂಶ, 

ಜಾಗೃತಿ, ಭಕ್ತಿಯೋಗ ವೀರಶೈವ ಧರ್ಮಸುಧಾರಣೆ, ತ್ರಿದಳ, ಗೋರಕ್ಷಗರ್ವ 

ಹರಣ, ಶ್ರೀ ಪಂಚಾಚಾರ್ಯ ಸೋತ್ರ ರತ್ನಾವಳಿ, ಶಿವಾಷ್ಟೋತಥ ನಾಮಾವಳಿ, 
ಗುರುಕೀರ್ತನ ಮೊದಲಾದ ಚಿಕ್ಕ ಚಿಕ್ಕ ಪುಸಕಗಳನ್ನು ಪ್ರಕಟಿಸಿದರು. 

ಕ್ರಿ.ಶ. ೧-೮-೧೯೪೬ ರಲ್ಲಿ ಪೂಜ್ಯ ಶ್ರೀ ಶಿವಾನಂದ ಗುರುಗಳು 
ಲಿಂಗೈಕ್ಯರಾದರು. ಅವರು ಬರೆದಿಟ್ಟ ಮೃತ್ಯುಪತ್ರದಂತೆ ಉಜೈೆನಿ, ಶ್ರೀಶೈಲ 
ಗುರುಗಳ ಸಮ್ಮುಖದಲ್ಲಿ ಶ್ರೀ ಜಗದ್ಗುರು ಪ್ರಸನ್ನ ರೇಣುಕ ವೀರ ಗಂಗಾಧರ 
ರಾಜದೇಶಿಕೇಂದ್ರ ಶಿವಾಚಾರ್ಯ ಭಗವತ್ಪಾದರು ೮-೫-೧೯೪೭ ರಂದು 
ಪೀಠಾರೋಹಣ ಮಾಡಿದರು. ತರುವಾಯ ಈ ಪೀಠದ ಅಭಿವೃದ್ದಿಗಾಗಿ 
ಅಪ್ರತಿಮ ಸೇವೆ ಸಲ್ಲಿಸುತಿದ್ದುದನ್ನು ಗುರುತಿಸಬಹುದಾಗಿದೆ. ಕುಣಿಗಲ್‌ 
ತಾಲೂಕ ಯಡೆಯೂರ ಕ್ಷೇತ್ರದಲ್ಲಿಶರನವರಾತ್ರಿ ದಸರಾ ಮಹೋತ್ಸವವನ್ನು 
ಕ್ರಿ ಶ.. ೧೯೪೭ರಲ್ಲಿ ಪ್ರಪ್ರಥಮ ಪ್ರಾರಂಭಿಸಿದುದು ಚಿರಸ್ಮರಣೀಯ 
ವಾದುದಾಗಿದೆ. ಮುಕ್ತಿ ಮಂದಿರದ ಕ್ಟೇತ್ರವನ್ನು ಬಾಳೆ-ಹೊನ್ನೂರು ಶಾಖಾ 
ಮಠವನ್ನಾಗಿ ಪರಿವರ್ತಿಸಿದರು. 


"ಮಾನವ ಧರ್ಮಕ್ಕೆ ಜಯವಾಗಲಿ, ಧರ್ಮದಿಂದಲೇ ವಿಶ್ವಕ್ಕೆ ಶಾಂತಿ' 
ಎಂಬುದು ಜಗದ್ಗುರು ಶ್ರೀ ವೀರಗಂಗಾಧರ ಶಿವಾಚಾರ್ಯರ ಧರ್ಮ 
ಸಂದೇಶವಾಗಿತ್ತು ಶ್ರೀ ರಂಭಾಪುರೀ ಜಗದ್ಗುರುಗಳು ಕೇದಾರಪೀಠದ ರಾವಲ್‌ 
ಅಧಿಕಾರವನ್ನು ಕ್ರಿ.ಶ. ೧೯೬೬ರಲ್ಲಿ ಮುತನಾಳದ ಶ್ರೀ ಶಾಂತಲಿಂಗ 
ಶಿವಾಚಾರ್ಯರಿಗೆ ಅನುಗ್ರಹಿಸಿದ್ದರು. ಅದಕ್ಕೂ ಪೂರ್ವದಲ್ಲಿ ಜಗದ್ಗುರುಗಳ 


೪ ಜಂಗಮ ಪುಂಗವರು 


ದರ್ಶನಾಶೀರ್ವಾದ ಭಾಗ್ಯ ನನ್ನೂರಾದ ಮುತನಾಳ ಹಾಗೂ ಸಮೀಪದ 
ಹುಣಶಿಕಟ್ಟಿ ಗ್ರಾಮಗಳಲ್ಲಿನನಗಾದದ್ದುನನ್ನ ಭಾಗ್ಯ ವಿಶೇಷವಾಗಿತ್ತು. 

ಶ್ರೀ ರಂಭಾಪುರೀ ಜಗದ್ಗುರುಗಳು ಮುಕ್ತಿಮಂದಿರದ ಪವಿತ್ರ ಕ್ಷೇತ್ರ 
ದೊಳಗೆ ಕ್ರಿ.ಶ. ೧೯೬೭ರಲ್ಲಿ ಶ್ರೀ ಜಗದ್ಗುರು ಪಂಚಪೀಠಾಧೀಶ್ವರರ ಪ್ರಥಮ 
ಸಮಾವೇಶವನ್ನು ಜರುಗಿಸಿದ್ದರು. ಬೆಂಗಳೂರಿನ ಮಹಾಂತ ಮಠದ 
ಪಟ್ಟಾಧ್ಯಕ್ಷರಾಗಿದ್ದಾಗ ಜಗದ್ಗುರುಗಳು ಬೆಂಗಳೂರು ನಗರದ ಈ ಮಠದ 
ಆಧೀನದಲ್ಲಿದ್ದ ಆಸ್ತಿಯನ್ನು ಟ್ರಸ್ಟ ಮಾಡಿದ್ದರು. ಅದರ ಮೂಲಕ ಬೆಂಗಳೂರಿ 
ನಲ್ಲಿ ಜಗದ್ಗುರು ರೇಣುಕಾಚಾರ್ಯರ ಆರ್ಟ್ಸ, ಸಾಯಿನ್ಸ, ಕಾಮರ್ಸ್‌ ಮತ್ತು 
ಲಾ ಕಾಲೇಜ ಪ್ರಾರಂಭಿಸಿದ್ದರು. ಈ ಸಂಸ್ಥೆಇಂದು ಪ್ರತಿಷ್ಠಿತ ಶಿಕ್ಷಣ ಸಂಸ್ಥೆಯಾಗಿ 
ಕರ್ನಾಟಕದಲ್ಲಿಕಂಗೊಳಿಸುತಲಿರುವುದು. 

ಪೂಜ್ಯ ಶ್ರೀ ಜಗದ್ಗುರು ವೀರಗಂಗಾಧರ ಶಿವಾಚಾರ್ಯ ಭಗವತ್ಪಾದರು 
ಕ್ರಿ. ಶ. ೨-೫-೧೯೪೭ ರಂದು ಶ್ರೀ ರಂಭಾಪುರೀ ಪೀಠಕ್ಕೆ ೧೧೯ನೆಯ 
ಜಗದ್ಗುರುಗಳಾಗಿ ಸುಮಾರು ಮೂವತ್ತೈದು ವರುಷಗಳ ಕಾಲ ಪೀಠಾಧಿಕಾರಿ 
ಗಳಾಗಿ ರಾಷ್ಟ್ರದ ವಿವಿಧ ಭಾಗಗಳಲ್ಲಿ ಸಂಚರಿಸುತ್ತ ಧರ್ಮಜಾಗೃತಿ ಮೂಡಿಸಿ 
ದುದು ಅವರ ಘನ ವ್ಯಕ್ತಿತ್ವಕ್ಕೆ ಹಿಡಿದ ರನ್ನಗನ್ನಡಿಯಾಗಿರುತ್ತದೆ. ಜಗದ್ಗುರುಗಳು 
ಮೈ ತುಂಬ ರುದ್ರಾಕ್ಷಿ ಧರಿಸುತ್ತಿದ್ದರು. ರುದ್ರಾಕ್ಷಿ ,. ಕಿರೀಟ ಧರಿಸುತ್ತಿದ್ದರು. 
ಇವರದು ಭಸ್ಕೋದ್ಧೂಳಿತ ಪ್ರಸಾದ ಕಾಯವೆನಿಸಿತ್ತು ಪರಿಪೂರ್ಣ ವೈರಾಗ್ಯದ 
ಮೂರ್ತಿಗಳಂತಿದ್ದಭಗವತ್ಪಾದರು ಶಿವಸ್ವ್ತರೂಪಿಗಳಾಗಿದ್ದುಅವರದು ಕಂಚಿನ 
ಕಂಠವಾಗಿತ್ತು ಇವರ "ಅನುಭಾವಪೂರ್ಣ ಆಶೀರ್ವಚನ ದಿಂದ ಜನಸೋಮ 
ಪುನೀತರಾಗುತ್ತಿದ್ದರು. ಜಗದ್ಗುರುಗಳು ಅಷ್ಟೇ ನಿಷ್ಠುರ ವಾದಿಗಳಾಗಿದ್ದರು. 
ಪೂಜ್ಯರ ಇಷ್ಟಲಿಂಗ ಮಹಾಪೂಜೆ ವೈಭವಪೂರ್ಣವಾಗಿರುತಿತ್ರು. 

ಜಗಡ್ಲುರುಗಳು ಜನತೆಯನ್ನು ಧರ್ಮಮಾರ್ಗದಲ್ಲಿಮುನ್ನಡೆಸ ಬೇಕೆಂದಿ 
ದ್ದರು. ನಿಜವಾದ ಶಿಕ್ಷಣ, ಅದುವೆ ಸಮಾಜ ಶಿಕ್ಬಣ ಎಂದು ಬಗೆದಿದ್ದಜಗದ್ಗುರು 
ಗಳುಸಮಾಜ ಶಾಲೆಯ ಮಹಾಮಹೋಪಾಧ್ಯಾಯರಾಗಿ ಮಾನವ ಸಮೂಹವನ್ನೇ 
ಮೇಲಕ್ಕೆತ್ತಿ ಆಚಾರ ವಿಚಾರವಂತರನ್ನಾಗಿ ಮಾಡಿದರು. ಪ್ರೊ. ಅಕ್ಯೂರಮಠ 
. ಅವರು ಅಭಿಪ್ರಾಯಪಟ್ಟಂತೆ ಜಗದ್ಗುರುಗಳು ""ನಿಜವಾದ ಧರ್ಮಗುರುಗಳಂತೆ 

ಬಾಳಿದರು. ಮಣಿಯದಿಹ ಮನವೊಂದು, ಸಾಧಿಸುವ ಹಟವೊಂದು, ನಿಜದ 
ನೇರಕೆ ನಡೆವ ನಿಶ್ಚಲತೆ, ಅನ್ಯಾಯಕ್ಕೆ ಬಾಗದ ಎಚ್ಚರ ಅವರ ನಡೆ ನುಡಿಯಲ್ಲಿ 
ಸ್ಪಷ್ಟವಾಗಿ ಕಾಣುತಿದ್ದವು. ಅವರ ಬದುಕು ಸದಾ ಕ್ರಿಯಾಶೀಲವಾಗಿತು''. 
""ಧರ್ಮಗುರುಗಳು, ಶಾಸ್ತ್ರಾಧ್ಯಯನ, ತಪಸ್ಸು ಮಾಡಿ ಧರ್ಮಪ್ರಚಾರ 
ಮಾಡುತ್ತಸಮಾಜಕ್ಕೆ ಸೇವೆ ಸಲ್ಲಿಸಬೇಕು. ಲೌಕಿಕ ವ್ಯವಹಾರದಲ್ಲಿತೊಡಗಿದರೆ 
ಭ್ರಷ್ಟರಾಗುತಾರೆ'' ಎನ್ನು ವುದು ಜಗದ್ಗುರುಗಳ ಗಟ್ಟಿ ನಿಲುವಾಗಿತ್ತು. 

ಪೂಜ್ಯ ಜಗದ್ಗುರುಗಳ ಆರೋಗ್ಯ ಇದ್ದಕ್ಕಿದ್ದಂತೆ ಹದಗೆಟ್ಟಿತು. ಆಗ ತಮ್ಮ 
ಉತ್ತರಾಧಿಕಾರಿಗಳನ್ನಾಗಿ ಬಾರ್ಸಿಯ ಹಿರೇಮಠದ ಪಂ.ಷ. ಬ್ರ. ಪಂಚಾಕ್ಷರ 
ಶಿವಸ್ವಾಮಿಗಳವರನ್ನು ಮಾಡಿಕೊಂಡರು. ದಿ. ೧೫-೫-೧೯೭೨ ರಂದು ನೂತನ 
ಪೀಠಾಧೀಶ್ವರರಿಗೆ "ಶ್ರೀ ಜಗದ್ಗುರು ಪ್ರಸನ್ನ ರೇಣುಕವೀರ ರುದ್ರಮುನಿದೇವ 
ಶಿವಾಚಾರ್ಯ ಭಗವತ್ಪಾದರು' ಎಂಬ ಹೆಸರಿಟ್ಟು ಉಜ್ಜಯಿನಿ ಶ್ರೀಶೈಲ ಮತ್ತು 
ಕಾಶಿ ಜಗದ್ಗುರುಗಳ ಸಮ್ಮುಖದಲ್ಲಿ ಅಧಿಕಾರ ಕೊಟ್ಟರು. ಆಗ ಪೂಜ್ಯ 
ವೀರಗಂಗಾಧರ ಜಗದ್ಗುರುಗಳ ಆರೋಗ್ಯ ಸುಧಾರಿಸಿತು. ರಾಷ್ಟ್ರದ ತುಂಬೆಲ್ಲ 
ಹಲವಾರು ಜನೋಪಯೋಗಿ ಧಾರ್ಮಿಕ ಕಾರ್ಯಕ್ರಮಗಳನ್ನುನೆರವೇರಿಸಿದರು. 
ಕೇದಾರ ಪೀಠದ ತೊಡಕನ್ನು ನಿವಾರಿಸಿದ ಶ್ರೇಯಸ್ಸೂ ಪೂಜ್ಯರದಾಯಿತು. 
ಮುಂದೆ ಕೊನೆಗೊಂದು ದಿನ ಅಂದರೆ ದಿ. ೫-೧೦-೧೯೮೨ ರಂದು 
ಜಗದ್ಗುರುಗಳು ರಾತ್ರಿ ೧೨-೩೦ ಗಂಟೆಗೆ ಲಿಂಗೈಕ್ಯರಾದ ಸುದ್ದಿ ಹರಡಿತು. 


ಕ್ರಿ. ಶ. ೧೯೦೩ ರಲ್ಲಿ ಜನಿಸಿ ಕ್ರಿ.ಶ. ೧೯೮೨ ರಂದು ಲಿಂಗೈಕ್ಯರಾದ 
ಜಗದ್ಗುರುಗಳ ಶತಮಾನೋತ್ಸವವನ್ನು ಇತ್ತೀಚೆಗೆ ನಾಡಿನ ತುಂಬೆಲ್ಲ ಅತ್ಯಂತ 
ಅರ್ಥಪೂರ್ಣವಾಗಿ ಭಕ್ತಿಪೂರ್ವಕ ಆಚರಿಸಿದರು. ಇಂಥ ಶತಮಾನೋತ್ಸವ 
ಸಮಾರಂಭವೊಂದು ಶ್ರೀ ಕೋಬಾಳರಿಂದ ಶಹಾಬಾದದಲ್ಲಿ ಹಲವಾರು 
ದಿನಗಳ ಕಾಲ ನಡೆದದ್ದು ಶಹಬಾದ ಇತಿಹಾಸದಲ್ಲಿ ಚಿರಸ್ಮರಣೀಯ ಘಟನೆ 
ಯಾಗಿರುವುದು. ಈ ಶತಮಾನೋತ್ಸವದ ಮೊದಲ ದಿನದಂದು ನಾನೂ ಅತಿಥಿ 
ಉಪನ್ಯಾಸಕನಾಗಿ ಅಮಂತ್ರಿತನಾಗಿದ್ದೆ ಅಖಿಲ ಭಾರತ ವೀರಶೈವ ಮಹಾಸಭೆಯ 
ಅಧ್ಯಕ್ಷರಾದ ಶ್ರೀ ಭೀಮಣ್ಣಖಂಡ್ರೆ ಅವರು ಉದ್ಭಾಟಕರಾಗಿ ಬಂದಿದ್ದರು. 

ರಂಭಾಪುರೀ ಪೀಠದ ಸಧ್ಯದ ಪೀಠಾಧ್ಯಕ್ಷರಾದ ಪೂಜ್ಯ ಶ್ರೀ ಶ್ರೀ ಶ್ರೀ 
೧೦೦೮ ಜಗದ್ಗುರು ಪ್ರಸನ್ನ ರೇಣುಕ ವೀರಸೋಮೇಶ್ವರ ರಾಜ ದೇಶಿಕೇಂದ್ರ 

ಶಿವಾಚಾರ್ಯ ಭಗವತ್ಪಾದರ ದರ್ಶನಾಶೀರ್ವಾದ ಶ್ರೀ ಭರಮಶೆಟ್ಟಿ ಅವರ 
ಮೂಲಕ ನನಗೆ ಗುಲಬರ್ಗಾದಲ್ಲಿ ಹಲವಾರು ಸಲ ದೊರಕಿರುವುದು. ಹತ್ತು 
ವರುಷಗಳಾಗಿರಬೇಕು. ನನ್ನನ್ನು ಬಾಳೆಹೊನ್ನೂರಿಗೆ ಉಪನ್ಯಾಸ ನೀಡಲು 
ಜಗದ್ಗುರುಗಳು ಆಮಂತ್ರಿಸಿದ್ದರು. ವೀರರುದ್ರಮುನಿ ದೇವರು, ತಮ್ಮ 
ಅಂತ್ಯಕಾಲದಲ್ಲಿ ಬರೆದಿಟ್ಟ ಮೃತ್ಯುಪತ್ರದ ಪ್ರಕಾರ, ದಿ. ೬-೨-೧೯೯೨ 
ಶುಭದಿನದಂದು, ಉಜ್ಜಯನಿ, ಕೇದಾರ, ಶ್ರೀಶೈಲ, ಕಾಶೀಜಗದ್ಗುರುಗಳವರ 
' ದಿವ್ಯಸಾನಿಧ್ಯದಲ್ಲಿ ಶ್ರೀ ಶ್ರೀ ಶ್ರೀ ೧೦೦೮ ಜಗದ್ಗುರು ಪ್ರಸನ್ನರೇಣುಕ 
ವೀರಸೋಮೇಶ್ವರ ರಾಜದೇಶಿ ಕೇಂದ್ರ ಶಿವಾಚಾರ್ಯ ಭಗವತ್ಪಾದರೆಂಬ 
ಹೆಸರಿನೊಂದಿಗೆ, ಸಿಂಹಾಸನಾರೋಹಣ ಮಾಡಿದರು. ಅಧಿಕಾರದ ನಂತರ 
ವೀರಸೋಮೇಶ್ವರ ಜಗದ್ಗುರುಗಳು "ಯೋಜನಾಷ್ಟಕ ಯೋಜನೆ ಹಮ್ಮಿ 
ಕೊಂಡು ಪೀಠದ ಸರ್ವತೋಮುಖ ಅಭಿವೃದ್ದಿಗಾಗಿ ಉತ್ಕೃಷ್ಟದ ಸೇವೆ ಸಲ್ಲಿಸು 
ತ್ರಿರುವುದು ಅಭಿಮಾನಾಸ್ಪದ ಸಂಗತಿಯಾಗಿರುವುದು. 

ಶ್ರೀ ರಂಭಾಪುರೀ ಜಗುದ್ಗುರು ಪೀಠಾಧ್ಯಕ್ಷರಾಗಿ (೧೨೧ನೆಯ ವರಾಗಿ) 
ಶ್ರೀ ಶ್ರೀ ಶ್ರೀ ೧೦೦೮ ಜಗದ್ಗುರು ಪ್ರಸನ್ನ ರೇಣುಕ ವೀರ-ಸೋಮೇಶ್ವರ 
ರಾಜದೇಶಿ ಕೇಂದ್ರ ಶಿವಾಚಾರ್ಯ ಮಹಾಸ್ವಾಮಿಗಳವರು ಮೂಲತಃ ಧಾರವಾಡ 
ಜಿಲ್ಲೆಯ ಹಳ್ಯಾಳದಲ್ಲಿ ದಿ. ೭-೧-೧೯೫೬ರಲ್ಲಿ ಜನಿಸಿದವರಾಗಿದ್ದಾರೆ. 
ಪಂಚಪೀಠಾಧೀಶ್ವರರ ಸಾನಿಧ್ಯದಲ್ಲಿಕ್ರಿ.ಶ. ೧೯೭೬ರಲ್ಲಿಹಳ್ಯಾಳ ಹಿರೇಮಠದ 
ಪಟ್ಟಾಧಿಕಾರಿಗಳಾದರು. ಶ್ರೀಗಳವರು ಬೆಂಗಳೂರಿನ ಮಹಂತಿನ ಮಠದಲ್ಲಿದ್ದು 
ಅಧ್ಯಯನ ಮಾಡಿದವರಾಗಿದ್ದಾರೆ. ಆಗ ಅಂದರೆ ಕ್ರಿ.ಶ. ೧೯೮೫ ರಲ್ಲಿಶಿವಗಂಗಾ 
ಕ್ಷೇತ್ರದ ಮೇಲಣಗವಿ ವೀರಸಿಂಹಾಸನಮಠದ ಪಟ್ಟಾಧಿಕಾರಿಗಳಾದರು. ಶ್ರೀ 
ಜಗದ್ಗುರು ವೀರರುದ್ರಮುನಿ ಶಿವಾಚಾರ್ಯ ಮಹಾಸನ್ನಿಧಿಯವರ ಜೊತೆ 
ಪೂಜ್ಯರ ಸಂಪರ್ಕವಿತ್ತು ಪೀಠ ಪರಂಪರೆಯಲ್ಲಿ ಪೂಜ್ಯರ ಅಚಲ ನಿಷ್ಠೆ 
ಸಾಮಾಜಿಕ ಕಳಕಳಿ ಹಾಗೂ ನಿಷ್ಠೆಯನ್ನು ಕಂಡುಕೊಂಡ ೧೨೦ನೇ ಜಗದ್ಗುರುಗಳು 
ತಮ್ಮ ಪೀಠದ ೧೨೧ನೇ ಜಗದ್ಗುರುಗಳನ್ನಾಗಿ ದಿ. ೬-೨-೧೯೯೨ ರಂದು 
ಚತುರಾಚಾರ್ಯರ ಮಹಾಸನ್ನಿಧಾನದಲ್ಲಿ ಪಟ್ಟಕ್ಕೆ ಕೂಡ್ರಿಸಿದರು. 

ಈ ರಂಭಾಪುರೀ ಜಗದ್ಗುರು ಪೀಠವು ಪಂಚಾಚಾರ್ಯ ಪೀಠದಲ್ಲಿ 
ಒಂದಾಗಿರುವುದು. ಇದರ ಮೂಲ ಪುರುಷರೆಂದು ಶ್ರೀ ರೇಣುಕಾಚಾರ್ಯ 


ಲಿಂ. ವೀರಗಂಗಾಧರ ಜಗದ್ಗುರುಗಳು ೭ 


ರನ್ನು ಹೆಸರಿಸುತ್ತಾರೆ. ದ್ವಾಪರಯುಗದ ಶ್ರೀಜಗದ್ಗುರು ರೇಣುಕಾಚಾರ್ಯರು 
ಕೊಲ್ಲಿಪಾಕಿ ಕ್ಷೇತ್ರದ ಶ್ರೀ ಸೋಮೇಶ್ವರ ಮಹಾಲಿಂಗದಿಂದ ಸದ್ಯೋಜಾತ 
ಮುಖದಿಂದ ಉದ್ಭವವಾದರೆಂಬ ಪಾಟಿಯಾ ಇದೆ. ಪೂಜ್ಯರು ಚಾ 
ಪರ್ವತದಲ್ಲಿ ವಾಸವಾಗಿದ್ದ (ಶ್ರೀ ಅಗಸ್ತ್ಯ ಮಹರ್ಷಿಗಳಿಗೆ ವೀರಶೈವ ಸಿದ್ಧಾಂತವನ್ನು 
ಉಪದೇಶ ಮಾಡಿದ್ದಾರೆ. ಅದನ್ನೇ ಶಿವಯೋಗಿ ವಾಟ ಸಂಗ ಸಹಿಸಿ 
ಬರೆದಿಟ್ಟಿರುವ ಗ್ರಂಥವೇ ಶ್ರೀ ಸಿದ್ದಾಂತ ಶಿಖಾಮಣಿ ಗ್ರಂಥವೆಂದು ಹೇಳುತ್ತ 
ಬಂದಿರುವರು. ಅಗಸ್ತ್ಯ ಮುನಿಗೆ ಉಪದೇಶ ಮಾಡಿದ್ದ ಮಲಯಾಚಲ 
ಪ್ರದೇಶವೇ ಈ ಚಿಕ್ಕ (ಮಗಳೂರ ಜಿಲ್ಲೆಯ ಬಾಳೆಹೊನ್ನೂರಿನ ಶ್ರ €ಮದ 
ವೀರಸಿಂಹಾಸನ ಮಹಾಪೀಠವಾಗಿರುತದೆ. 


ಶ್ರೀ ಜಗದ್ಗುರು ಮರುಳಾರಾಧ್ಯರು ಶಿವನ ವಾಮದೇವ ಮುಖದಿಂದ 
ವೀರಶೈವ ಮತಸ್ಥಾಪನೆಗಾಗಿ ಶ್ರೀ ಸಿದ್ದೇಶ್ವರಲಿಂಗದಿಂದ: ಯುಗಯುಗದಲ್ಲಿ 
ಹುಟ್ಟಿ ಬಂದವರಾಗಿದ್ದಾರೆ. ಶ್ರೀ ಜಗದ್ಗುರು ಮರುಳಾರಾಧ್ಯರು ಮೂಲತಃ 
ಮಾಳವ ದೇಶದವರು. (ಮಧ್ಯಪ್ರದೇಶ) ಅಲ್ಲಿಂದ ಈ ಪೀಠವು ಬಳ್ಳಾರಿ 
ಜಿಲ್ಲೆಯ ಕೂಡ್ಲಿಗಿ ತಾಲೂಕಿನಲ್ಲಿ ಈ ಸಿಂಹಾಸನವನ್ನು ಸ್ಥಾಪಿಸಿರುವುದು ತಿಳಿದು 
ಬರುತದೆ. ಕೇದಾರ ಪೀಠವು ಉತ್ತರ ಪ್ರದೇಶದ ತುದಿಯ ಹಿಮಾಲಯ: 
ಪರ್ವತದಲ್ಲಿರುವುದು. ಶ್ರೀ ಜಗದ್ಗುರು ಏಕೋರಾಮಾರಾಧ್ಯರು ಆದೇಶಿಸಿದಂತೆ 
ಶ್ರೀ ರಾಮನಾಥ ಶಿವಲಿಂಗದಿಂದ ಅವತರಿಸಿದರೆಂಬ ಪ್ರತೀತಿ ಇದೆ. ನನ್ನ 
ಪರಮಪೂಜ್ಯ ಗುರುಗಳೂ ನಮ್ಮೂರ ಮುತನಾಳ ಗ್ರಾಮದ ಪಟ್ಟದ್ದೇವರಾಗಿದ್ದ 
ಶ್ರೀ ಶಾಂತಲಿಂಗ ಶಿವಾಚಾರ್ಯರು ಈ ಕೇದಾರ ಪೀಠದ ಜಗದ್ದುರು 
, ಗಳಾಗಿದ್ದರೆಂಬುದು ಅಭಿಮಾನದ ವಿಷಯವಾಗಿರುವುದು. ಶಿವನ ತತ್ಪುರುಷ 
ಮುಖದಿಂದ ಪಂಡಿತಾರಾಧ್ಯರು ಜನಿಸಿ ಶ್ರೀಶೈಲ ಪೀಠ ಬೆಳೆಗಿರುವರು. ಅದೇ 
ರೀತಿಯಾಗಿ ಕಾಶಿಯ ವಿಶ್ವನಾಥ ಶಿವಲಿಂಗದಿಂದ ಜಗದ್ಗುರು ವಿಶ್ವರಾಧ್ಯರು 
ಅವತರಿಸಿ ಪ್ರಸಿದ್ಧರಾಗಿರುವುದನ್ನು ನೆನೆಯಬಹುದಾಗಿದೆ. ಪಂಚಪೀಠಗಳು 
ರಾಷ್ಟ್ರದ ಮೂಲೆ ಮೂಲೆಗೂ ಪ್ರಾಚೀನ ಕಾಲದಿಂದಲೂ ಧರ್ಮ ಪ್ರಚಾರ 
ಕಾರ್ಯ ಮಾಡುತ್ತ ಬಂದಿರುತ್ತವೆ. 


ಶ್ರೀ ರಂಭಾಪುರೀ ಪೀಠದಲ್ಲಿ ಇಂದಿನ ಶ್ರೀ ಜಗದ್ಗುರುಗಳು ೧) ನಿತ್ಯ 
ದಾಸೋಹ ೨. ಆಡಳಿತ ಚುರುಕುಗೊಳಿಸುವುದು ೩. ಪೀಠದಲ್ಲಿ ಗುರುಕುಲ 

ಸ್ಥಾಪನೆ ೪. ಶ್ರೀ ಜಗದ್ಗುರು ರೇಣುಕಾಚಾರ್ಯ ಶಿಕ್ಷಣ ಪ ್ರತಿಷ್ಠಾನ ಸ್ಥಾಪನೆ. ೫. 
ಧಾರ್ಮಿಕ ಗ್ರಂಥ ಪ್ರಕಟನೆ. ೬. ಪ್ರಸಾರ ಮಾಧ್ಯಮಗಳ ಬಳಕೆ. ೭. ಪೀಠಕ್ಕೂ 
ಜನ ಸಾಮಾನ್ಯರ ಮಧ್ಯೆ ಪೀಠ ನಿಕಟ ಸಂಪರ್ಕ ಹೆಚ್ಚಳ ೮. ಪೀಠದಲ್ಲಿ 
ಶ್ರಾವಣಮಾಸದಲ್ಲಿದ್ದತಪೋನುಷ್ಠಾನ ಹೆಚ್ಚಿಸುವುದು. ಪ್ರತಿ ಹುಣ್ಣಿಮೆಯಂದು 
ಜಗದ್ಗುರುಗಳು ವಾಸ ಮಾಡಿಕೊಂಡಿರುವುದು. ಇಂಥ ಯೋಜನೆಗಳನ್ನು ಕಾರ್ಯ 
ರೂಪದಲ್ಲಿತಂದ ಇಂದಿನ ಜಗದ್ಗುರುಗಳು ರಂಭಾಪುರೀ ಕ್ಷೇತ್ರದ ಮಹಿಮೆಯನ್ನೂ 
ಹೆಚ್ಚಿಸಿದ್ದಾರೆ. ಪುಸಕ, ಪತ್ರಿಕೆ, ಪ್ರಕಟನಾ ಕಾರ್ಯವನ್ನು ಕೈಕೊಂಡಿರುವರು. 

ರೇಣುಕಾಚಾರ್ಯ ವಿದ್ಯಾಸಂಸ್ಥೆಗಳು, ಮಂಗಳ ಭವನ, ಮಾಂಗಲ್ಯ 
ಭವನ, ವಸತಿ ಸಂಕೀರ್ಣಗಳು, ವಿದ್ಯಾರ್ಥಿ ವಸತಿ ನಿವೇಶನಗಳು, ಕಲ್ಯಾಣ 
ಮಂಟಪ, ಸೋಮೇಶ್ವರ ಪ್ಲಾಜಾ, ಯಾತ್ರಿನಿವಾಸ, ಶಾಂತಿಧಾಮಗಳು 
ನಿರ್ಮಾಣಗೊಂಡಿರುತ್ತವೆ. ನಿತ್ಯವೂ ದಾಸೋಹ ಸೇವೆ ನಡೆದುಕೊಂಡು 
ಬರುತ್ತಿದೆ. ಇದು ಶ್ರೀ ಪೀಠದ ಜೀವಂತಿಕೆಗೆ ನಿದರ್ಶನವಾದಂತಿದೆ. 

ನನ್ನನ್ನು ಉಪನ್ಯಾಸ ನೀಡಲು ಆಮಂತ್ರಿಸಿ ಆಶೀರ್ವದಿಸಿ, ಸನ್ಮಾನ ಮಾಡಿ 
ದ್ದಾರೆ. ಮತ್ತೊಮ್ಮೆ ಕುಟುಂಬ ಸಮೇತ ಮತ್ತೆ ಪೀಠ ದರ್ಶನಕ್ಕೆ ಹೋಗಿ 
ಜಗದ್ಗುರುಗಳ ದರ್ಶನಾಶೀರ್ವಾದ ಪಡೆದುಕೊಂಡಿರುವೆವು. ಒಮ್ಮೆಸಿಂಧನೂರಿ 
ನಲ್ಲಿನಡೆದ ದಸರಾ ದರ್ಬಾರಕ್ಕೂ ಉಪನ್ಯಾಸ ನೀಡಲು ನನ್ನನ್ನು ಆಮಂತ್ರಿಸಿ 
ಜಗದ್ಗುರುಗಳು ಆಶೀರ್ವದಿಸಿರುವರು. ಈ ಪೀಠ ಪರಂಪರೆಯ ಮುತನಾಳ 
ಹಿರೇಮಠದ ಅಂದಿನ ಶ್ರೀ ಷ. ಬ್ರ. ಶಾಂತಲಿಂಗ ಶಿವಾಚಾರ್ಯರು ನನ್ನ 
ಇಷ್ಟಲಿಂಗ ದೀಕ್ಬಾಗುರುಗಳಾಗಿ, ವೀರಶೈವ ಸಂಸ್ಕಾರ ಮುದ್ರೆ ನೀಡಿದ ಅಂಥ 
ಗುರುಗಳನ್ನು ಅವರ ಸಂಪ್ರದಾಯ ಪರಿಸರವನ್ನು ಮಂತ್ರ ಪಿಂಡವನ್ನು 
ಮಾಂಸಪಿಂಡವನ್ನಾಗಿ ಪರಿವರ್ತಿಸಿರುವ ಆ ತರುವಾಯ ಕೇದಾರ ಪೀಠದ 
ಜಗದ್ಗುರುಗಳೆನಿಸಿರುವ ಶ್ರೀ ಶ್ರೀ ಶ್ರೀ ೧೦೦೮ ರಾವಲ್‌ ರನ್ನು ನಾನೆಂದಿಗೂ 
ಮರೆಯಲಾಗದ ಮಾತು. ಜಗದ್ಗುರು ಪೀಠದ ಮೂಲಸ್ಥಾನ ಕೊಲ್ಲಿಪಾಕಿಗೆ 
ಹೋಗಿ ಬರಲು ಶ್ರೀ ಅಣ್ಣಾರಾವ ಬಿರಾದಾರ ಸಾಹೇಬರು ಹಲವಾರು ಸಲ 
ಆಮಂತ್ರಿಸಿದರೂ ನನಗದು ಸಾಧ್ಯವಾಗಿಲ್ಲ. 


ಕೇದಾರಪೀಠದ ಜಗದ್ಗುರು 
ಲಂ. ಶಾಂತಲಿಂಗ ಶಿವಾಚಾರ್ಯರು 


ಕೇದಾರಪೀಠದ ರಾವಲ್‌ ಶ್ರೀ ಶ್ರೀ ಶ್ರೀ ೧೦೦೮ ಜಗದ್ಗುರು 
ಶಾಂತಲಿಂಗಶಿವಾಚಾರ್ಯರು ಕರ್ನಾಟಕರಾಜ್ಯದ ಬೆಳಗಾವಿಜಿಲ್ಲೆಯ ಬೈಲಹೊಂಗಲ 
ತಾಲೂಕಿನ ಚಿಕ್ಕಬಾಗೇವಾಡಿ ಗ್ರಾಮದಲ್ಲಿ ದಿ. ೭-೯-೧೯೧೧ ರಲ್ಲಿ 
ಜನಿಸಿದರು. ಶ್ರೀಗಳ ತಂದೆಯವರು ಚಿಕ್ಕಬಾಗೇವಾಡಿಯ ಹಿರೇಮಠದ 
ವೇದಮೂರ್ತಿ ಶ್ರೀ ಚನ್ನಬಸಯ್ಯನವರು. ಇವರ ತಾಯಿ ಪಾರ್ವತಮ್ಮ 
ಬಾಲ್ಯದಲ್ಲಿ"ಶಾಂತವೀರ' ಎಂಬ ಹೆಸರಿನೊಂದಿಗೆ ತಂದೆ-ತಾಯಿಗಳು ಇವರನ್ನು 
ಕರೆಯುತ್ತಲಿದ್ದರು. ಹೆಸರಿಗೆ ತಕ್ಕಂತೆ ಶ್ರೀಗಳು ಚಿಕ್ಕಂದಿನಿಂದಲೂ ಶಾಂತರಾಗಿಯೆ 
ಬೆಳೆದುಬಂದರು. ಶಾಂತವೀರ ಸ್ವಾಮಿಗಳಿಗೆ ಗುರುಸಿದ್ದಯ್ಯನವರು ಅಣ್ಣಂದಿರ 
ರಾಗಿದ್ದರು. ಶಿವಮೂರ್ತಿ ಮತ್ತು ದುಂಡಯ್ಯನವರು ತಮ್ಮಂದಿರರಾಗಿದ್ದರು. 


ಶಿಕ್ಷಣ : ಶ್ರೀ ಶಾಂತವೀರರು ಜಗತ್ತಿನ ವ್ಯಾಮೋಹಗಳನ್ನು 
ಚಿಕ್ಕಂದಿನಿಂದಲೂ ತೊರೆದವರಾಗಿದ್ದರು. ಅಧ್ಯಾತ್ಮದ ಬಲದಿಂದ ಆತ್ಮಬಲವನ್ನು 
ಬೆಳೆಸಿಕೊಂಡು ಶಿವಯೋಗದ ಸಾಧನೆಯತ್ತ ಒಲವು ತಾಳಿದವರಾಗಿದ್ದರು. 
ತಂದೆ-ತಾಯಿಗಳಿಗೆ ಯಾವ ರೀತಿಯ ನೋವನ್ನುಂಟುಮಾಡದೆ ಅಣ್ಣ- 
ತಮ್ಮಂದಿರ ಜೊತೆಗೆ ಸಖ್ಯಭಾವದಿಂದ ನಡೆದುಕೊಳ್ಳುತ್ತಿದ್ದರು. ಚಿಕ್ಕಬಾಗೇ 
ವಾಡಿಯ ಪ್ರಾಥಮಿಕ ಶಾಲೆಯಲ್ಲಿನಾಲ್ಕನೆಯ ತರಗತಿವರೆಗೆ ಅಭ್ಯಾಸ ಮಾಡಿ, 
ಕೊಣ್ಣೂರ ಮರಡಿಮಠದ ಅಧಿಪತಿಗಳ ಆಶ್ರಯದಲ್ಲಿಎರಡು ವರುಷ ಸಂಸ್ಕೃತ 
ಅಭ್ಯಾಸ ಮಾಡುತ್ತವೈದಿಕ ಮತ್ತುಅಧ್ಯಾತ್ಮದ ಸಾಧನೆ ಮಾಡಿದರು. 

ಪಟ್ಟಾಭಿಷೇಕ : ತಂದೆ-ತಾಯಿಗಳ ಸುಸಂಸ್ಕೃತ ಬದುಕಿನ ಪಡಿಯಚ್ಚಾಗಿ 
ಕಂಗೊಳಿಸುತ್ತಿದ್ದ ಶ್ರೀ ಶಾಂತವೀರರು ಉನ್ನತ ವಿಚಾರ-ಆಚಾರಗಳಿಂದಾಗಿ 
ಜನಮನವನ್ನು ಆಕರ್ಷಿಸಿಕೊಂಡರು. ಅಂತೆಯೇ ಅವರ ಶಾಂತ ಸ್ವಭಾವಕ್ಕೆ 
ಉದಾತ್ತವಿಚಾರಗಳಿಗೆ ಮೆಚ್ಚಿಕೊಂಡ ಚಿಕ್ಕಬಾಗೇವಾಡಿ ಸಮೀಪದ ಬೆಳಗಾವಿ 

ಜಿಲ್ಲೆಯ ಬೆಳಗಾವಿ ತಾಲೂಕಿನ ಮುತನಾಳ ಗ್ರಾಮದ ವೀರಶೈವ ಸದ್ಭಕ್ತರು 
ಶಾಂತವೀರರನ್ನು ತಮ್ಮ ಊರ ಮಠಕ್ಕೆ ಸ್ವಾಮಿಗಳನ್ನಾಗಿ ಆಮಂತ್ರಿಸಿದರು. 
ಅದಕ್ಕೆ ಒಪ್ಪಿಕೊಂಡು ಶ್ರೀ ಚನ್ನಬಸಯ್ಯನವರು ಮುತನಾಳ ಹಿರೇಮಠಕ್ಕೆ ತಮ್ಮ 
ಮಗ ಶಾಂತವೀರರನ್ನು ಕೊಡಲು ಸಮ್ಮತಿಸಿದರು. ಕಿತ್ತೂರಿನ ಉಭಯ ಶ್ರೀಗಳ 
ನೇತೃತ್ವದಲ್ಲಿ ಪಟ್ಟಾಭಿಷೇಕ ನಡೆದುಹೋಯಿತು. 

ಅಧ್ಯಾತ್ಮ ಸಾಧನೆ : ಮುತನಾಳ ಮಠದ ಪಟ್ಟಾಭಿಷೇಕವಾದ ಮೇಲೂ 
(ಶ್ರೀ ಶಾಂತವೀರರ ಅಭ್ಯಾಸ, ಶಿವಯೋಗ ಸಾಧನೆ ಮುಂದುವರಿಯಿತು. 
ಕೊಣ್ಣೂರು ಮರಡಿ ಮಠದ ಅಧಿಪತಿಗಳಾದ ಶ್ರೀ ಗುರುಸಿದ್ದ ಮಹಾಸ್ವಾಮಿ 
ಗಳವರ ದಿವ್ಯ ಆಶ್ರಯದಲ್ಲಿ ಮತ್ತೆ ಎರಡು ವರುಷ ಸಂಸ್ಕೃತ ಅಭ್ಯಾಸ 
ಮಾಡಿದರು. ಮರಡಿ ಮಠದ ತಪೋನಿಧಿಗಳು ಹುಬ್ಬಳ್ಳಿಯ ಮೂರುಸಾವಿರ 
ಮಠದ ಜಗದ್ಗುರುಗಳಾಗಿ ಅಧಿಕಾರ ಸ್ವೀಕರಿಸಿದ್ದರಿಂದಾಗಿ, ಅವರ ಅಪ್ಪಣೆಯಂತೆ 
ಫ್ರೀ ಶಾಂತವೀರರೂ ಹುಬ್ಬಳ್ಳಿಯ ಮೂರುಸಾವಿರ ಮಠದಲ್ಲಿದ್ದುಕೊಂಡೇ ತಮ್ಮ 
ಅಧ್ಯಯನವನ್ನು ಹಾಗೂ ಸಾಧನೆಯನ್ನು ಮತ್ತೂ ಮುಂದುವರಿಸಿದರು. 
ತರುವಾಯ ಸೊಲ್ಲಾಪುರದ ಸಿದ್ದರಾಮೇಶ್ವರ ಕ್ಲೇತ್ರದಲ್ಲಿದ್ದುಕೊಂಡು ಎರಡು 
ವರುಷಗಳವರೆಗೆ ಉಗ್ರ ತಪಸ್ಸನ್ನು ನಡೆಸಿದರು. 

ಪಂಡಿತ ಪರೀಕ್ಷೆ: ಪಂಚಮಹಾಪೀಠಗಳಲ್ಲಿಒಂದಾದ ಶ್ರೀ ಶೈಲಪೀಠದ 
ಗುಂತಕಲ್‌ ಶಾಖಾ ಮಠದಲ್ಲಿದ್ದುಕೊಂಡು ಅಭ್ಯಾಸ ಮಾಡಿದರು. ಹೆಚ್ಚಿನ 
ಅಭ್ಯಾಸ ಮಾಡಲೋಸುಗ ಕಾಶೀಪೀಠದ ಶ್ರೀಶ್ರೀಶ್ರೀ ೧೦೦೮ ಜಗದ್ಗುರು 
ವೀರಭದ್ರ ಶಿವಾಚಾರ್ಯ ಭಗವತ್ಪಾದರ ದಿವ್ಯ ಸನ್ನಿಧಿಯಲ್ಲಿದ್ದುಕೊಂಡು ಒಂಬತ್ತು 
ವರುಷಗಳವರೆಗೆ ಸಂಸ್ಕೃತ, ಹಿಂದಿ, ಇಂಗ್ಲೀಷ ಅಭ್ಯಾಸ ಮಾಡಿದರು. ಜೊತೆಗೆ 
ಆಧ್ಯಾತ್ಮ ವಿದ್ಯೆಯಲ್ಲಿ ಹೆಚ್ಚಿನ ಜ್ಞಾನವನ್ನು ಗಳಿಸಿಕೊಂಡು ಅಧ್ಯಾತ್ಮ ಸಾಧನೆ 
ಮಾಡಿದರು. ೧೯೩೭ರಲ್ಲಿ ಕಾವ್ಯತೀರ್ಥ ಪರೀಕ್ಷೆಗೆ ಕುಳಿತುಕೊಂಡು ಉಚ್ಛ 
ಶ್ರೇಣಿಯಲ್ಲಿತೇರ್ಗಡೆ ಹೊಂದಿದರು. 


ಗುರುಸೇವೆ : ಶ್ರೀ ಶಾಂತಲಿಂಗ ಶಿವಾಚಾರ್ಯರು ಕಾಶಿಯಲ್ಲಿ ಅಧ್ಯಯನ 
ಮಾಡುವ ಸಮಯದಲ್ಲಿ ಅವರಿಗೆ ಕೇದಾರಪೀಠದ ಜಗದ್ಗುರುಗಳ ಸೇವೆ 
ಮಾಡುವ ಭಾಗ್ಯ ಲಭಿಸಿತು. ತಮ್ಮ ನಿಷ್ಕೆ ಪ್ರಾಮಾಣಿಕತೆ ಹಾಗೂ ಸರಳ 


ಲಿಂ. ಶಾಂತಲಿಂಗ ಶಿವಾಚಾರ್ಯರು ೧೧ 


ಸಜ್ಜನಿಕೆಯಿಂದ ಶ್ರೀಶ್ರೀಶ್ರೀ ೧೦೦೮ ಜಗದ್ಗುರು ಹಿಮವತ್‌ ಕೇದಾರಪೀಠದ 
ರಾವಲ್‌ ವೈರಾಗ್ಯ ಸಿಂಹಾಸನಾಧೀಶ್ವರ ಶ್ರೀ ನೀಲಕಂಠಲಿಂಗ ಶಿವಾಚಾರ್ಯರ 
ಸೇವೆ ಮಾಡಿದರು. ಮಧುರಮಾತಿನ, ಪ ್ರತಿಭಾಸಂಪನ್ನ ಶ್ರೀ ಶಾಂತಲಿಂಗರ 
ಸ್ವಭಾವಕ್ಕೆ ಸೇವಾಭಾವಕ್ಕೆ ಜಗದ್ಗುರುಗಳು ಸಂತುಷ್ಟರಾಗಿ ಮೆಚ್ಚಿಕೆಯ ಮಾತು 
ಗಳನ್ನಾಡಿ ಆಶೀರ್ವದಿಸಿದರು. ಅಧ್ಯಯನ ಮುಗಿದ ಮೇಲೆ ಶ್ರೀ ಶಾಂತವೀರರು 
ತಮ್ಮ ಗ್ರಾಮಕ್ಕೆ ಬಂದು ಮುತನಾಳ ಬೃಹನ್ಮಠದ ಅಭಿವೃದ್ದಿಗಾಗಿ 
ಕಾರ್ಯತತ್ಪರರಾದರು. 

ಅನುಷ್ಠಾನ : ಶ್ರೀ ಶಾಂತಲಿಂಗ ಶಿವಾಚಾರ್ಯರು ಕಾಶಿಯಲ್ಲಿ ಹೆಚ್ಚಿನ 
ವಿದ್ಯಾಭ್ಯಾಸ ಮಾಡಿದವರಾಗಿದ್ದರು. ಯೋಗದ ಬಲವನ್ನೂ ಅವರು ಸಾಧಿಸಿ 
ಕೊಂಡಿದ್ದರು. ಅದನ್ನು ಈ ಭಾಗದ ಜನತೆಗೆ ಗೊತ್ತುಪಡಿಸಲೆಂದೊ, ತಮಗೆ 
ತಾವೇ ಪರೀಕ್ಷೆ ಮಾಡಿ ನೋಡಿಕೊಳ್ಳಬೇಕೆಂದೊ - ಪ್ರಶಾಂತ ಸ್ಥಳದಲ್ಲಿ 
ಅನುಷ್ಠಾನಕ್ಕೆ ಕೂಡ್ರ ಬೇಕೆಂದು ಯೋಚಿಸತೊಡಗಿದರು. ತಾವು ಪಡೆದ 
ಜ್ಞಾನವನ್ನು ಅನುಭವ ವೇದ್ಯ ಮಾಡಿಕೊಳ್ಳಲೂ ಈ ಅನುಷ್ಠಾನ ನಡೆಸ 
ಬೇಕೆಂಬುದು ಅವರ ಮನೀಷೆಯಾಗಿತ್ತು ಅದಕ್ಕಾಗಿಯೇ ಬಾಗೇವಾಡಿ ಮತ್ತು 
ಮುತನಾಳದ ಮಧ್ಯದಲ್ಲಿದ್ದ ಶಿವನಗೌಡರ ಮಾವಿನ ತೋಪನ್ನು 
ಆಯ್ದುಕೊಂಡರು. ಅಲ್ಲಿದ್ದಪತ್ರಿಗಿಡದ ಕೆಳಗೆ ಒಂದು ತಿಂಗಳ ಕಾಲ ಮೌನವ್ರತ 
ನಡೆಸಿದರು. ಶ್ರೀ ಶಾಂತಲಿಂಗ ಶಿವಾಚಾರ್ಯರ ಸೇವೆಯನ್ನು ಮುತನಾಳದ 
ಕುಂದರಗಿ ಬಸವಂತಪ್ಪನು ಮಾಡುತ್ತಿದ್ದನು. 

ಮಹಾಸ್ವಾಮಿಗಳು ತಪದಲ್ಲಿಮಗ್ನರಾದ ಸಮಯದಲ್ಲಿಇಷ್ಟಲಿಂಗ ಪೂಜೆ 
ಕೈಕೊಂಡಾಗ, ಸರ್ಪವೊಂದು ಬಂದು ಕರದಲ್ಲಿಟ್ಟುಕೊಂಡು ಪೂಜಿಸುತ್ತಿದ್ದ 
ಇಷ್ಟಲಿಂಗದ ಮೇಲೆ ಹೆಡೆಯೆತ್ತಿ ಆಡುತ್ತಿರುವುದನ್ನು ಬಸವಂತಪ್ಪನು ಕಂಡು 
ಶ್ರೀಗಳವರ ತಪಶ್ಯಕಿಗೆ ಬೆರಗಾಗುತ್ತಾನೆ. ಎಚ್ಚತ್ತ ಶ್ರೀಗಳವರಿಗೆ ಬಸವಂತಪ್ಪನು 
ಈ ವಿಷಯ ತಿಳಿಸಿದಾಗ ಶ್ರೀಗಳು ಅದೆಲ್ಲವೂ ಶ್ರೀ ಗುರುವಿನ ಕೃಪೆಯೆಂದು 
ಅನುಷ್ಠಾನ ಮುಂದುವರಿಸುತ್ತಾರೆ. ಬಸವಂತಪ್ಪ ತನ್ನ ಭೂಮಿಯನ್ನು ದಾನವಾಗಿ 
ಕೊಡುತಾನೆ. 


ಮಠದಕಟ್ಟಡ: ಶ್ರೀ ಶಾಂತಲಿಂಗ ಶಿವಾಚಾರ್ಯರು ಮುತನಾಳ ಬೃಹನ್ಮಠದ 
ಪಟ್ಟಾಧಿ ಕಾರಿಗಳಾದ ಮೇಲೆ ಬಹುನಿಷ್ಠೆಯಿಂದ, ಧರ್ಮ- ತತ್ವ ತಿಳಿದುಕೊಂಡು, 


೧೨ ಜಂಗಮ ಪುಂಗವರು 


ಧ್ಯಾತ್ಮದ ಸಾಧನೆ ಮಾಡಿ, ಶ್ರೀ ಗುರುವಿನ ಆಶೀರ್ವಾದದಿಂದ, ಪೂಜಾನು 
ಇ: ತಮ್ಮನ್ನು ತೊಡಗಿಸಿಕೊಂಡರು. ಅದರಿಂದ ಲಿಂಗಾಂಗ ಸಾಮರಸ್ಯ 
ಸಿದ್ದಿಯನ್ನು ಪಡೆದುಕೊಂಡರು. ಸಂತುಷ್ಟರಾಗಿ ಜನತೆಯ ಕಲ್ಯಾಣ ಸ 
ಮಹಾಸ್ವಾಮಿಗಳಾಗಿ ಆ ಭಾಗದಲ್ಲಿ ಬೆಳೆದುಬಂದರು. ಬಗ) ಗ್ರಾಮದ 
ಮತ್ತು ಸುತ್ತಲಿನ ವೀರಾಪುರ, ಹಟ್ಟಿಹೊಳಿ, ಇಟಗಿ, ಕಿತ್ತೂರ ಮೊದಲಾದ 
ಭಾಗದ ಭಕರು ಶ್ರೀ ಶಾಂತಲಿಂಗ ಶಿವಾಚಾರ್ಯರು ತಮ್ಮಪಾಲಿನ ದೇವರೆಂದು 
ಗೌರವಿಸತೊಡಗಿದರು. ಮೊದ ಮೊದಲು ಮುತನಾಳದಲ್ಲಿ ಶ್ರೀಗಳವರಿಗೆ 
ವಾಸಕ್ಕೆ ಮಠ ಇದ್ದಿರಲಿಲ್ಲ ಕುಂದರಗಿ ಬಸವಂತಪ್ಪನ ಮನೆಯಲ್ಲಿಯೇ ವಾಸ 
ಮಾಡಿಕೊಂಡಿರುತ್ತಿದ್ದರು. ಭಕಾಗ್ರಣಿ ಬಸವನಗೌಡ ಪಾಟೀಲ ಅವರ 
ಮನೆಯಲ್ಲಿಪೂಜೆ- ಪ್ರಸಾದ ನಡೆಸುತ್ತಿದ್ದರು. ಚಿಕ್ಕಬಾಗೇವಾಡಿಯಿಂದ ಪ್ರತಿನಿತ್ಯ 
ಹೋಗಿ ಬಂದೂ ಮಾಡುತ್ತಿದ್ದರು. 

ಶ್ರೀಗಳವರ ಅನಾನುಕೂಲತೆಯನ್ನು ಅರಿತ ಮುತನಾಳ ಗ್ರಾಮದ 
ಭಕ್ತರು ಮಠದ ಕಟ್ಟಡ ಕಟ್ಟಿಸಬೇಕೆಂದು ನಿರ್ಣಯಿಸಿದರು. ಆ ರೀತಿ ಕಾರ್ಯ 
ಪ್ರವೃತರಾದರು. ೧೯೪೦ರಲ್ಲಿ ಪ್ರಶಾಂತವೂ, ಭವ್ಯವೂ ಆದ ಮಠದ ಕಟ್ಟಡ 
ವನ್ನು ಊರ ಹೊರಗಡೆ ಕಟ್ಟಿಸಿದರು. ಮೊದ ಮೊದಲು ಮಠದಲ್ಲಿಯಾರೂ 
ವಾಸ ಮಾಡಲು ಹೆದರುತ್ತಿದ್ದರು. ಅದು ದೆವ್ವಗಳ ತಾಣವೆಂದೂ ವದಂತಿ ಹಬ್ಬಿ 
ಬಿಟ್ಟಿತು. ಕೊನೆಗೆ ಶ್ರೀ ಶಾಂತಲಿಂಗ ಶಿವಾಚಾರ್ಯರು ಮಠದಲ್ಲಿಯೇ ವಾಸ 
ಮಾಡತೊಡಗಿದರು. ಜನರಲ್ಲಿದ್ದ ಭಯ- ಭೀತಿ ಇಲ ವಾದವು. ಮಠಕ್ಕೆ ಬರುವ 
ಭಕ್ತರ ಸಂಖ್ಯೆ ಹೆಚ್ಚಾಯಿತು. ಗದ್ದುಗೆ ಪೂಜೆ ಮಾಡಲು ಶ್ರೀ ರುದ್ರಯ್ಯ ಅವರನ್ನು 
ಶ್ರೀಗಳು ನೇಮಿಸಿ ಮಠದ ಹಾಗೂ ಊರಲ್ಲಿ ಧಾರ್ಮಿಕ ಕೆಲಸ ಕಾರ್ಯಗಳನ್ನು 
ನೋಡಿಕೊಳ್ಳಲು ತಿಳಿಸಿದರು. ಶ್ರೀಗಳವರ ಅಪ್ಪಣೆಯಂತೆ ರುದ್ರಮುನಿ ಶರ್ಮ, 
ಮಠದ ಸ್ವಚ್ಛತೆಯ ಕಡೆಗೆ ವಿಶೇಷ ಗಮನ ಕೊಟ್ಟರು. ಮಂತ್ರ ಪಠಣದಲ್ಲಿಯೂ 
ರುದ್ರಯ್ಯ ಪಳಗಿದವರಾಗಿದ್ದಾರೆ. 

ಈ ಮಠಕ್ಕೆ ಹೇಳಿಕೊಳ್ಳುವ ಯಾವ ಆಸ್ತಿಯೂ ಇಲ್ಲ ಶ್ರೀಗಳು ಯಾವತ್ತೂ 
ಹಣ ಹಾಗೂ ಕೀರ್ತಿಗಾಗಿ ಆತುರಪಡಲಿಲ್ವ ಊರಿನಲ್ಲಿರುವ ಚಿಕ್ಕ ವಯಸ್ಸಿನ 
ವಿದ್ಯಾರ್ಥಿಗಳನ್ನು ಮಠಕ್ಕೆ ಬರಮಾಡಿಕೊಂಡು ಮಠದಲ್ಲಿಯೇ ಚೆನ್ನಾಗಿ ಅಭ್ಯಾಸ 
ಮಾಡಬೇಕೆಂದು ಅಪ್ಪಣೆ ಕೊಡಿಸಿದರು. ಇದರಿಂದಾಗಿ ಯಾವ ಮತ- ಪಂಥದ 

'ಭೇದವೆಣಿಸದೆ ಎಲ್ಲ ವರ್ಗದ ವಿದ್ಯಾರ್ಥಿಗಳೂ ಮಠದಲ್ಲಿದ್ದು ಅಭ್ಯಾಸ 
ಮಾಡತೊಡಗಿದರು. ಪ ಪ್ರತಿನಿತ್ಯ ಬೆಳಗಿನ ಜಾವದಲ್ಲಿ ಸುಮಾರು ೫ ಗಂಟೆಗೆ 
ಏಳುವುದು, ಮುಖಮಾರ್ಜನ ಮಾಡಿಕೊಂಡು ಪ್ರಾರ್ಥನೆ ಮಾಡುವುದು, 
ಅಭ್ಯಾಸ ಮಾಡುವುದು, ನಂತರ ಯೋಗಾಸನ, ವಾಯುವಿಹಾರ, ಸ್ನಾನ 
ಮುಗಿಸಿಕೊಳ್ಳಬೇಕು. ಸ್ನಾನಕ್ಕೆಂದು ಗ್ರಾಮದ ಪೂರ್ವದಿಕ್ಕಿನ ಮೈಲು ದೂರದ 
ಹಳ್ಳಕ್ಕೆ ಹೋಗಬೇಕಾಗುತಿತ್ತು ಮನೆಗೆ ಊಟಕ್ಕೆ ಮಾತ್ರ ತೆರಳಬೇಕಾಗುತಿತ್ತು 
ಹೀಗೆ ಸುಮಾರುಇಪ್ಪತ್ತುಜನ ವಿದ್ಯಾರ್ಥಿಗಳು ಶ್ರೀ ಶಾಂತಲಿಂಗ ಶಿವಾಚಾರ್ಯರ 
ಸನ್ನಿ ಧಿಯಲ್ವಿದ್ದುಕೊಂಡು ಅಭ್ಯಾಸ ನಡೆಸಿದರು. ಬೌದ್ಧಿಕ, ದೈಹಿಕ ಬೆಳವಣಿಗೆಯ 
ಜೊತೆಗೆ, ನೈ ತಿಕ 5 ಮೌಲ್ಯ ಗಳನ್ನು ಜೀವನದಲ್ಲಿ ಅಳವಡಿಸಿಕೊಂಡು ಹೋಗುವಂತೆ 
ವಿದ್ಕಾ ರ್ಥಿಗಳಿಗೆ ನೀತಿಯ ಪಾಠಗಳನ್ನು ್ನ ಶ್ರೀಗಳು ಹೇಳಿಕೊಡುತ್ತಿದ್ದರು. ಶ್ರಾವಣ 
ಮಾಸದಲ್ಲಿ ತಿಂಗಳುಗಟ್ಟಲೆ ಪುರಾಣ, ಪ್ರವಚನಗಳನ್ನು ಹೇಳಿಸುವ ಏರ್ಪಾಟು 
ಮಾಡುತ್ತಿದ್ದರು. ಬಸವರಾಜ ಶಾಸ್ತ್ರಿಗಳು ಪುರಾಣ ಹೇಳುವುದರಲ್ಲಿ ಪ್ರವೀಣ 
ರಿದ್ದರು. ಪುರಾಣ ಕಾರ್ಯಕ್ರಮದ ಜೊತೆಜೊತೆಗೆ ವಿದ್ಯಾರ್ಥಿಗಳಿಗೂ ಅದರಲ್ಲಿ 
ಮಾತನಾಡುವ ಅವಕಾಶ ಒದಗಿಸಿಕೊಡುತ್ತಿದ್ದರು. ತಪ್ಪಿದಲ್ಲಿ ತಿದ್ದಿ ಬುದ್ಧಿ 
ಹೇಳುತ್ತಿದ್ದರು. ಇಂಥ ಸಂಸ್ಕಾರದ ಮುದ್ರೆ ಹೊಂದಿದ ವಿದ್ಯಾರ್ಥಿಗಳಲ್ಲಿನಾನೂ 
ಒಬ್ಬನು. ಈ ಶಾಂತಲಿಂಗ ಶಿವಾಚಾರ್ಯರೇ ನನಗೆ ನಡೆ-ನುಡಿ ಕಲಿಸಿದ ಇಷ್ಟಲಿಂಗ 
ದೀಕ್ಷೆ ನೀಡಿದ ಸದ್ಗುರುಗಳು. 


ಏಕೋರಾಮಾರಾಧ್ಯರ ಮೂರ್ತಿ ಪ್ರತಿಷ್ಠಾಪನೆ : ಕೇದಾರ ಮಹಾಸ್ಥಾನ 
ದಿಂದ ಶ್ರೀ ಶಾಂತಲಿಂಗ ಶಿವಾಚಾರ್ಯರುಸ್ವ ದೇಶಕ್ಕೆ ಮರಳಿ ಬರುವಾಗ ಕಾಶೀ 
ಮಾರ್ಗವಾಗಿ ಬಂದರು. ಕಾಶೀಕ್ಟೇತ್ರ ದಿಂದ ತಮ್ಮ ಮುತನಾಳ ಮಠದಲ್ಲಿ 
ಪ್ರತಿಷ್ಠಾಪನೆ ಮಾಡಲು ಏಕೋರಾಮಾ ರಾಧ್ಯರ ಅಮೃತ ಶಿಲಾ ಲಿಂಗೋದ್ಭವ 
ಮೂರ್ತಿಯನ್ನು ತಂದರು. ಮೂರ್ತಿ ಪ್ರತಿಷ್ಠಾಪನೆಯ ಕಾರ್ಯಕ್ರಮಗಳು ಭರದಿಂದ 
ನಡೆದವು. ತಿಂಗಳ ಕಾಲ ಪ್ರವಚನ, ಶಿವಾನುಭವ ಕಾರ್ಯಕ್ರಮಗಳನ್ನೂ 
ನಡೆಸತೊಡಗಿದರು. ಸಾಹಿತ್ಯ ಶಿರೋಮಣಿಗಳಾದ ಪಂಡಿತ ಪ್ರೀ ಷ. ಬ 
ಬಾಲಬೃಹಸ್ಪತಿ ಗಂಗಾಧರ ಮಹಾಸ್ವಾಮಿಗಳು ಜಡೆಯ ಬೃಹನ್ಮಠ ಮೊರಬ 
ಅವರಿಂದ ಶಿವಾನುಭವ ಕಾರ್ಯಕ್ರಮಗಳು ಜರುಗಿದವು. ದಿ. ೨೫-೪-೧೯೫೫ 
ರ ಶುಭಮುಹೂರ್ತದಲ್ಲಿ ಮುತನಾಳ ಬೃಹನ್ಮಠದಲ್ಲಿ ಶ್ರೀ ಜಗದ್ಗುರು 
ಏಕೋರಾಮಾರಾಧ್ಯರ ಅಮೃತ ಶಿಲಾ ಲಿಂಗೋದ್ಭವ ಮೂರ್ತಿಯ 

ಪ್ರತಿಷ್ಠಾಪನೆಯ ಕಾರ್ಯವನ್ನು ಶ್ರೀ ಶಾಂತಲಿಂಗ ಶಿವಾಚಾರ್ಯರು ಅತ್ಯಂತ 
ವೈಭವದಿಂದ ನೆರವೇರಿಸಿದರು. ಹೂಲಿಯ ಬೃಹನ್ಮಠಾಧ್ಯಕ್ಷರಾದ ಶ್ರೀ 
ನೀಲಕಂಠ ಶಿವಾಚಾರ್ಯ ಮಹಾಸ್ವಾಮಿಗಳವರ ಅಮೃತಹಸ್ತದಿಂದ ಈ ಮೂರ್ತಿ 
' ಪ್ರತಿಷ್ಠಾಪನೆ ಕಾರ್ಯಕ್ರಮವು ವೈಭವದಿಂದ ನೆರವೇರಿತು. ಈ ಕಾರ್ಯಕ್ರಮಕ್ಕೆ 
ಮುತನಾಳದ, ಸುತಮುತ್ತಣದ ಸಮಸ್ತಹಳ್ಳಿ, ಪಟ್ಟಣದ ಜನರೂ ಆಗಮಿಸಿದ್ದರು. 
ಶ್ರೀ ಶಾಂತಲಿಂಗರು ತಮ್ಮ ಮಠದಲ್ಲಿಯೇ ವಾಸ್ತವ್ಯ ಮಾಡಿಕೊಂಡಿರು 
ತಿದ್ದರಲ್ಲದೆ- ವೈದಿಕ ಹಾಗೂ ಜ್ಯೋತಿಷ್ಯ ಪಾಠಶಾಲೆಗಳನ್ನೂ ನಡೆಸ ತೊಡಗಿ 
ದರು. ದಿ. ೧೦-೫-೧೯೫೯ರಲ್ಲಿ ಪ್ರಾರಂಭವಾದ ವೈದಿಕ ಪಾಠಶಾಲೆಯು 
ಅನೇಕ ವಿದ್ಯಾರ್ಥಿಗಳ ವಿದ್ಯಾರ್ಜನೆಗೆ ಅನುಕೂಲವಾಯಿತು. ಶ್ರೀಗಳವರು ಬಡ 
ವಿದ್ಯಾರ್ಥಿಗಳಿಗೆ ಮಠದಲ್ಲಿಯೇ ಊಟ, ವಸತಿ ಏರ್ಪಾಟು ಮಾಡಿ ದ್ದರು. ಕರೆ 
ಬಂದದ್ದರಿಂದ ಮುತನಾಳದಿಂದ ಮತ್ತೆಕೇದಾರ ಪೀಠಕ್ಕೆ ಹೋದರು. 


ಮುತನಾಳದ ಭಕ್ತರು ಶ್ರೀಗಳವರ ತಪೋನಿಷ್ಠೆಗೆ ಮಾರುಹೋಗಿ ತಮ್ಮ 
ಕೈಲಾದ ಮಟ್ಟಿಗೆ ದೇಣಿಗೆ ನೀಡಿದವರಿದ್ದಾರೆ. ಭೂಮಿ-ಸೀಮಿ ನೀಡಿದವ 
ರಿದ್ದಾರೆ. ಕುಂದರಗಿ ಬಸವಂತಪ್ಪ, ಗೌಡಪ್ಪ ಗದಿಗೆಪ್ಪ ಅಂಕಲಗಿ, ಶೇಷೊ ವಿಠ್ಠಲ 
ಕುಲಕರ್ಣಿ, ರಂಗರಾವ ಕುಲಕರ್ಣಿ ಮೊದಲಾದವರು ತಮ್ಮ ಒಡೆತನದ ಅಷ್ಟಿಷ್ಟು 
ಜಮೀನನ್ನು ಶ್ರೀಗಳಿಗೆ ದಾನವಾಗಿ ಸಮರ್ಪಿಸಿದುದು ಭಕ್ತರು ಸ್ವಾಮಿಗಳವರಲ್ಲಿ- 
ಇಟ್ಟ ಭಕ್ತಿಯ ಕೆಚ್ಚನ್ನು ಎತ್ತಿ ಹೇಳುತದೆ. ಶ್ರೀಗಳು ಜಾತಿ-ಮತ- ಪಂಥಗಳ 
ಸೀಮೆ ಮೀರಿದವರು ಎಂಬುದು ಎದ್ದುಕಾಣುತ್ತದೆ. ಮಠದ ಕೆಲಸ ಕಾರ್ಯಗಳಲ್ಲಿ 
ನಿಷ್ಠೆಯಿಂದ ಭಾಗವಹಿಸುತಲಿದ್ದ ಭಕ್ತರಲ್ಲಿ ಗೋವಿಂದಗೌಡರು, ಬಲೋಗಿ 
ಗದಿಗೆಪ್ಪ, ಶಿವಪ್ಪಗೌಡ್ರು ಮೊದಲಾದವರು ಪ್ರಮುಖರು. ಶ್ರೀ ಶಾಂತಲಿಂಗ 
ಶಿವಾಚಾರ್ಯರು ತಮ್ಮತಪೋ ಮಹಿಮೆಯಿಂದ ಜನತೆಯ ಕಲ್ಯಾಣ ಕಾರ್ಯ 
ಕೈಕೊಳ್ಳುತಿರುವಾಗ ಅತ್ತ ಕೇದಾರಪೀಠದ ಹಿಮವತ್‌ ಜಗದ್ಗುರು ಶ್ರೀ 
ನೀಲಕಂಠಲಿಂಗ ಶಿವಾಚಾರ್ಯ ಗುರುಗಳಿಂದ ಕೇದಾರಕ್ಕೆ ಬರಬೇಕೆಂದು ಕರೆ 
ಬಂದುದರಿಂದ ಶಾಂತಲಿಂಗರು ಎರಡು ಮಾತಿಲ್ಲದೆ ಕೇದಾರಕ್ಕೆ ತೆರಳಿದರು. 
ಗುರುಗಳಾದ ಶ್ರೀನೀಲಕಂಠಲಿಂಗ ಶಿವಾಚಾರ್ಯರು ಲಿಂಗೈಕ್ಯರಾದ ತರುವಾಯ 
ಶ್ರೀ ಶಾಂತಲಿಂಗ ಶಿವಾಚಾರ್ಯರಿಗೇ ನ್ಯಾಯವಾಗಿ ರಾವಲ್‌ ಪದವಿ ದೊರೆತು, 
ಇವರೇ ಉತದಾಧಿಕಾರಿಗಳಾಗಬೇಕಿತ್ತು ವಿಧಿಯ ಕೈವಾಡ, ಅದು ಮತ್ತೆಮತ್ತೆ 


ಲಿಂ. ಶಾಂತಲಿಂಗ ಶಿವಾಚಾರ್ಯರು ೧೫ 


ಇಬ್ಬರ ಪಾಲಾಗಿ ಅವರಿಂದ ಕೇದಾರಪೀಠದ ಘನತೆಗೆ ಕುಂದುಬರುವುದ 
ರಿಂದಾಗಿ ಅಲ್ಲಿಯ ಕಮೀಟಿಯವರು ಕೊನೆಗೆ ಶ್ರೀ ಶಾಂತಲಿಂಗ ಶಿವಾಚಾರ್ಯ 
ರನ್ನೇ ಕೇದಾರ ಪೀಠದ ರಾವಲ್‌ರನ್ನಾಗಿ ಆಯ್ಕೆ ಮಾಡಬೇಕಾಯಿತು. ಅದೇ 
ಯೋಗಾಯೋಗ. 

ಎಲ್ಲ ಪಂಚ ಪೀಠಾಧೀಶ್ವರರ ಅಪ್ಪಣೆಯಂತೆ ದಿ. ೧೦-೬-೧೯೬೬ 
ರಂದು ಶ್ರೀ ಶಾಂತಲಿಂಗ ಶಿವಾಚಾರ್ಯರಿಗೆ ಕೇದಾರಪೀಠದ ರಾವಲ್‌ ಪದವಿ. 
ಯನ್ನು ನೀಡಿ, ಪಟ್ಟಾಧಿಕಾರ ಮಹೋತ್ಸ ವವನ್ನು ಅತ್ಯಂತ ವಿಜೃಂಭಣೆಯಿಂದ, 
ನೆರವೇರಿಸಿದರು. ದಕ್ಷಿಣ ದೇಶದ ಅಸಂಖ್ಯಾತ ಭಕುತ ಉತ್ಸವದಲ್ಲಿಅತ್ಯಂತ 
ಉತ್ಸಾಹದಿಂದ ಭಾಗವಹಿಸಿದ್ದರು. ನೆರೆದ ಜಿನಸ್ರೋಮಚನ್ನು ಹರಸುತ್ತ ಜವಾನ 
ಕೇದಾರ ಪೀಠದ ರಾವಲ್‌ರಾದ ಶ್ರೀ ಶ್ರೀ ಶ್ರೀ ೧೦೦೮ ಜಗದ್ಗುರು ಶ್ರೀ 
ಶಾಂತಲಿಂಗ ಶಿವಾಚಾರ್ಯರು ತಮ್ಮಪಟ್ಟಾಧಿಕಾರಕ್ಕಾಗಿ ಹಗಲಿರುಳೂ ಶ್ರಮಿಸಿದ 
ಎಲ್ಲ ಪೀಠಾಚಾರ್ಯರಿಗೂ, ಹೂಲಿಯ ಅಜ್ಜನವರಿಗೂ ಕೃತಜ್ಞತೆಗಳನ್ನು ಸಲ್ಲಿಸಿ, 
ಮಾನವಲೋಕಕ್ಕೆ ಸನ್ಮಂಗಲವಾಗಲೆಂದು ಹೃತ್ಪೂರ್ವಕವಾಗಿ ಹರಸಿದರು. 

ಗುರುಗಳ ಸೇವೆ ಮಾಡಿದುದರ ಪ್ರತಿಫಲವಿದು ಎಂದು ಮನದಲ್ಲಿಹಿಗ್ಗಿ 
ಜಗದ್ಗುರು ಲಿಂ. ನೀಲಕಂಠ ಶಿವಾಚಾರ್ಯ ಗುರುಗಳನ್ನು ಸ್ಮರಿಸಿ ಮಠದ 
ಶ್ರೇಯೋಭಿವೃದ್ಧಿಗಾಗಿ ಅವ್ಯಕ್ತವಾಗಿ ಅವರ ಆಶೀರ್ವಾದ ಪಡೆದುಕೊಂಡರು. 
ಕೇದಾರಪೀಠದ ರಾವಲ್‌ ಪದವಿಗೆ ಯಾವುದೇ ರೀತಿಯ ಕುಂದುಬಾರದ 
ರೀತಿಯಲ್ಲಿ ನಿಸ್ಪಹ ಸೇವೆ ಸಲ್ಲಿಸುವೆನೆಂದು ಪಣತೊಟ್ಟು ರಾವಲ್‌ ಪದವಿಯನ್ನು 
ಸ್ವೀಕರಿಸಿದರು. . 

ಕೇದಾರ ಮಠ : ಕೇದಾರಪೀಠದ ಜಗದ್ದುರುಗಳಿಗೆ "ರಾವಲ್‌' ಎಂಬ 
ಬಿರುದು ಇದೆ. ಈ ಪೀಠಕ್ಕೆ ೧೪೨ ಗ್ರಾಮಗಳ ಜಹಗೀರ ಇದೆ. ಉದಯಪುರ, 
ಗ್ವಾಲಿಯರ್‌, ಟೆಹರಿ, ಪಾಟಿಯಾಲ, ನೇಪಾಲಮಹಾರಾಜರುಇಂದಿಗೂಪ್ರತಿ 
ವರುಷ ಈ ಮಠಕ್ಕೆ ಕಾಣಿಕೆ ಅರ್ಪಿಸುವ ವಾಡಿಕೆಯಿದೆ. 

ಭಾರತದ ಉತರಕ್ಕೆ ಹಿಮಾಲಯವಿದೆ. ಗಿರಿಗಳಲ್ಲಿಯೇ ಈ ಹಿಮಾಲಯವು 
ಅತಿ ಶ್ರೇಷ್ಠವಾಗಿದೆ. ಈ ಹಿಮಾಲಯ ಶ್ರೇಣಿಯಲ್ಲಿ- ನೇಪಾಲ, ಕೂರ್ಮಾಚಲ, 
ಕೇದಾರ, ಜಲಂಧರ ಮತ್ತುಕಾಶ್ಮೀರ ಈ ಪ್ರದೇಶ ಗಳಿರುತ್ತವೆ. ಈ ಪ್ರದೇಶವು 


೧೬ ಜಂಗಮ ಪುಂಗವರು 


ಸುಕ್ಸೇತ್ರಗಳ ಪುಣ್ಯ ಬೀಡೂ ಆಗಿರುತ್ತದೆ. ಪ್ರಾಚೀನ ಕಾಲದಿಂದಲೂ ಈ 
ಶ್ರೇಣಿಯಲ್ಲಿಹಲವಾರು ಯಷಿ ಮುನಿಗಳು, ಸಾಧು, ಸಂತರು ತಪಶ್ಚರ್ಯ ಮಾಡಿ 
ಸಾಧಕರೆನಿಸಿದ್ದಾರೆ, ಸಿದ್ದೀಪುರುಷರೆನಿಸಿದ್ದಾರೆ. 

ಹಿಮಾಲಯದ ಪೂರ್ವದಿಕ್ಕಿನಲ್ಲಿ ಬೌದ್ಧಗಿರಿಯಿಂದ ತಮಸಾ ನದಿಯ 
ವರೆಗಿನ ಪ್ರದೇಶವನ್ನು ಕೇದಾರ ಖಂಡವೆಂದುಕರೆಯುವರು. ಈ ಪ್ರದೇಶದಲ್ಲಿ 
ಬರ್ಫ ಬೀಳುವುದರಿಂದ ಕಾರ್ತಿಕಮಾಸದ ಚಳಿಗಾಲದಲ್ಲಿ ಮುಚ್ಚಿದ ಕೇದಾರ 
ಲಿಂಗದ ಬಾಗಿಲನ್ನು ಚೈತ್ರ ಮಾಸದಲ್ಲಿ ತೆರೆಯುವರು. ಆಮೇಲೆ ಮಾತ್ರ 
ಯಾತ್ರಿಕರಿಗೆ ಸಂದರ್ಶನದ ಅವಕಾಶ. ದೇವಸ್ಥಾನದ ಸೇವಕರೂ ಮತ್ತು 
ಪೀಠಾಧಿಪತಿಗಳೂ ಈ ಆರು ತಿಂಗಳ ಕಾಲ ಓಖಿಮಠ (ಉಷಾಮಠ, 
ಉಖಿಮಠ)ದಲ್ಲಿವಾಸಮಾಡಿಕೊಂಡಿರಬೇಕಾಗುತದೆ - 


ಕೇದಾರನಾಥ ದೇವಾಲಯದ ಸಮೀಪ ಬದರೀನಾಥ ದೇವಾಲಯವೂ 
ಇರುತ್ತದೆ. ಇವೆರಡರ ಮಧ್ಯದಲ್ಲಿಹಲವಾರು ಶಿಖರಗಳು ತಲೆಯೆತಿರುತವೆ. ಅವು 
ಹಿಮಾಚ್ಛಾದಿತವಾಗಿರುತ್ತವೆ. ನೂರಾರು ಕೊಳ್ಳಗಳೂ, ಗಿರಿಕಂದರಗಳೂ 
ಹಬ್ಬಿದುದರಿಂದ ಅಲ್ಲಿಜನ ಸಂಚರಿಸುವುದು ಅತಿ ದುರ್ಗಮವಾದುದು. 


ಕೇದಾರ ಕ್ಷೇತ್ರ : ಕೇದಾರ ಕ್ಷೇತ್ರವು ಹನ್ನೆರಡು ಜ್ಯೋತಿರ್ಲಿಂಗಗಳಲ್ಲಿ 
: ಒಂದಾಗಿದೆ. ಕೇದಾರನಾಥನ ಪೂಜೆಯು ಸಾಂಪ್ರದಾಯಿಕವಾಗಿ ದಕ್ಷಿಣ 
ದೇಶದಲ್ಲಿರುವ ವೀರಶೈವ ಜಂಗಮರಿಂದಲೇ ನಡೆಯುತ್ತ ಬಂದದ್ದಾಗಿದೆ. 
ಕೇದಾರನಾಥ ಮಂದಿರವು ಹಿಮಾಚ್ಛಾದಿತವಾದ ಕಾರಣ ಆರು ತಿಂಗಳ ಅದರ 
ಬಾಗಿಲು ಮುಚ್ಚಿರುತ್ತದೆ. ಒಳಗೆ ಹಚ್ಚಿದ ದೀಪ ಆರು ತಿಂಗಳವರೆಗೂ ಹಾಗೆಯೇ 
ಇರುತ್ತದೆಂಬ ತಿಳುವಳಿಕೆ ಇದೆ. 


ಶ್ರೀ ಶಿವಾಗಮೋಕಿಯಂತೆ ಪರಶಿವನ ಅಘೋರ ಮುಖೋದ್ಭವರಾಗಿ 
ದ್ರಾಕ್ಷಾರಾಮ ಕ್ಷೇತ್ರ ರಾಮನಾಥಲಿಂಗದಿಂದಾವಿರ್ಭಸಿದವರು ಜಗದ್ಗುರು 
ಶ್ರೀಐಕೋರಾಮ ಶಿವಾಚಾರ್ಯ ರುಎಂದಿದೆ. ಶಿವಾದ್ವೆ ಸಿದ್ದಾಂತ ಪ್ರತಿಪಾದಿತ 
ವಾದ ವೀರಶೈವ ಧರ್ಮ ತತ್ವ ವನ್ನು ದೇಶದಾದ್ಯ ತ ಪ್ರ ಚಾರ ಮಾಡಲು 
ಅವರು, ಹಿಮವತ್‌ ಕೇದಾರದಲ್ಲಿ ವೈರಾಗ್ಯ ಸಿಂಹಾಸನವನ್ನು ಸ್ಥಾಪನೆ ಮಾಡಿರುವರು 
ಎಂದು- ಕಾವ್ಯ, ಪುರಾಣ, ಇತಿಹಾಸಗಳಿಂದ ತಿಳಿಯುತದೆ. ಪಾಂಡವರ 


ಲಿಂ. ಶಾಂತಲಿಂಗ ಶಿವಾಚಾರ್ಯರು ೧೬ 


ಅಭಿಮನ್ಯುವಿನ ಮೊಮ್ಮಗನಾದ ಜನಮೇಜಯ ಭೂಪಾಲನು ತನ್ನ ಕಾಲದಲ್ಲಿ 
ಆಗಿನ ವೈರಾಗ್ಯ ಪೀಠಾಧೀಶ್ವರರಾಗಿದ್ದಜಗದ್ದುರು ಆನಂದಲಿಂಗ ಜಂಗಮರೆಂಬ 
ಶಿವಾಚಾರ್ಯರ ಸನ್ನಿಧಿಯಲ್ಲಿಶ್ರೀ ಕೇದಾರ ಕ್ಷೇತ್ರವನ್ನು ದಾನವಾಗಿ ಸಲ್ಲಿಸಿ, ಒಂದು 
ದಾನ ಶಾಸನವನ್ನೂ ಬರೆದು ಕೊಟ್ಟಿದ್ದಾನೆ. ಮತ್ತು ಬಾಣಾಸುರನ ಮಗಳು 
ಉಷಾದೇವಿ (ಅನಿರುದ್ಧನ ಪತ್ನಿ) ಈ ಮಠವನ್ನು ಭಕ್ತಿಯಿಂದ ಕಟ್ಟಿಸಿಕೊಟ್ಟದ್ದರಿಂದ 
ಇದನ್ನು ಉಷಾಮಠ, ಓಖಿಮಠ, ಉಖಾಮಠ ಎಂದೂ ಕರೆಯುವರು. 

ಕೇದಾರಪೀಠ ಈಗ ತಿಳಿದ ಮಟ್ಟಿಗೆ ಸದ್ದುರು ಶ್ರೀ ಏಕೋರಾಮ 
ಶಿವಾಚಾರ್ಯರಿಂದ ಸ್ಥಾಪನೆಗೊಂಡು ಅವರ ಶಿಷ್ಯ ಆನಂದಲಿಂಗರಿಂದ ಅವರೂ 
ಶಿಷ್ಯ ಜ್ಞಾನಲಿಂಗ ಹೀಗೆ ಸುಮಾರು ಮುನ್ನೂರಕ್ಕೂ ಮೇಲ್ಪಟ್ಟು ಪೀಠಾಧಿ 
ಕಾರಿಗಳು ಆಗಿ ಹೋದದ್ದು ತಿಳಿದು ಬರುತ್ತದೆ. ಈ ಜಗದುರುಗಳಲ್ಲಿ 
ಮೂರುನೂರಾ ಇಪ್ಪತನೆಯವರಾದ ನೀಲಕಂಠ ಶಿವಾಚಾರ್ಯರು ಕಾಶಿ ಪೀಠಕ್ಕೆ 
ಬಂದಾಗ ಅವರ ಸೇವೆ ಮಾಡಿದವರು ಬೆಳಗಾವಿ ಜಿಲ್ಲೆಯ ಮುತನಾಳ ಗ್ರಾಮದ 
ಬೃಹನ್ಮಠದ ಶ್ರೀ ಶಾಂತಲಿಂಗ ಶಿವಾಚಾರ್ಯರು. ರಂಭಾಪುರಿ ಜಗದ್ಗುರುಗಳು 
ಪೂಜ್ಯರಿಗೆ ಕ್ರಿ. ಶ. ೧೯೬೬ರಲ್ಲಿ ಅಧಿಕಾರ ಅನುಗ್ರಹಿಸಿದ್ದರು. 


ಕೇದಾರದ ಆಧಾರಿ : ಕಳೆದ ಮೂವತ್ತುವರ್ಷಗಳಿಂದ ಹೀನಸ್ಥಿತಿಯಲ್ಲಿದ್ದ 
ಕೇದಾರಪೀಠದ ಅಂತಸ್ಥನ್ನು ಹೆಚ್ಚಿಸುವಲ್ಲಿವಿಶೇಷ ಆಸಕ್ತಿತಾಳಿ, ಶ್ರೀ ಶಾಂತಲಿಂಗ 
ಶಿವಾಚಾರ್ಯರು ಬಹಳ ಬುದ್ದಿವಂತಿಕೆಯಿಂದ ಕೇದಾರಮಠದ ಜೀರ್ಣೋ 
ದ್ದಾರ ಕಾರ್ಯವನ್ನು ಕೈಕೊಂಡರು. ಹಿಂದಿನಿಂದ ನಡೆದುಕೊಂಡು ಬಂದಿದ್ದ 
ವಿದ್ಯಾಲಯಗಳನ್ನು, ಮಜಲು-ಉತ್ಸವಗಳನ್ನು ಎಂದಿನಂತೆ ನಡೆಸಿಕೊಂಡು 
ಬಂದರು. ಭಾರತದಾದ್ಯಂತ- ಭಕ್ತರ ಆಗ್ರಹದ ಮೇರೆಗೆ ಸಂಚರಿಸಿ, ದರ್ಶನಾ 
ಶೀರ್ವಾದ ನೀಡುತ್ತಪೀಠದ ಮಹತಿಯನ್ನು ಹೆಚ್ಚಿಸಿದ ಶ್ರೇಯಸ್ಸು ಶ್ರೀಶ್ರೀಶ್ರೀ 
೧೦೦೮ ಜಗದ್ಗುರು ಶಾಂತಲಿಂಗ ಶಿವಾಚಾರ್ಯರಿಗೆ ಸಲ್ಲುವಂತಹದಾಗಿದೆ. 
ರಾಮೇಶ್ವರದಲ್ಲಿಬೆಳಗಾವಿ ಜಿಲ್ಲೆಯ ಬಸ್ಸಾಪುರದ ವೇದಮೂರ್ತಿ ಶ್ರೀ 
ಗುರುಸಿದ್ದಯ್ಯ ಹಿರೇಮಠ ಅವರು ಕಟ್ಟಿಸಿದ ಜಂಗಮವಾಡಿ ಮಠದಲ್ಲಿಉಳಿದ 
ಪಂಚಾಚಾರ್ಯ ಪೀಠಾಧಿಪತಿಗಳೊಂದಿಗೆ ತೆರಳಿ, ಶಿವಲಿಂಗ ಪ್ರತಿಷ್ಠಾಪನೆ 
ಮಾಡಿದರು. ಹಿಮವತ್‌ ಪರ್ವತದಲ್ಲಿಚಳಿ ಹೆಚ್ಚು ಇರುವುದರಿಂದ ದೀಪಾವಳಿ 


೧೮ ಜಂಗಮ ಪುಂಗವರು 


ಯಿಂದ ಅಕ್ಬಯತೃತೀಯಾದವರೆಗೆ ಕೇದಾರ ಶ್ರೀಗಳವರಿಗೆ ಬಿಡುವು ಇರುತದೆ. 
ಆಗ ಓಖೀಮಠದಲ್ಲಿ ಬಂದು ನೆಲೆಸಿರುತ್ತಾರೆ. ಇದೇ ಸಮಯದಲ್ಲಿ ದಕ್ಷಿಣ 
ದೇಶಕ್ಕೂ ಆಗಮಿಸಿ, ವೀರಶೈವ ಧರ್ಮಪ್ರಚಾರ ಕಾರ್ಯದಲ್ಲಿ ತೊಡಗುವು 
ದುಂಟು. ಮುತನಾಳಕ್ಕೂ ಬರುವ ವಾಡಿಕೆಯಿಟ್ಟುಕೊಂಡಿದ್ದರು. ಹೀಗೆ ೧೯೬೬ 
ರಿಂದ ೧೯೮೦ರ ವರೆಗೂ ಧರ್ಮದ ತಿಳುವಳಿಕೆ ನೀಡುವ ಪುಣ್ಯ ಕಾರ್ಯದಲ್ಲಿ 
ಶ್ರೀಗಳು ತೊಡಗಿದ್ದರು. 


ಮುತನಾಳ ಮಠದ ಉತದಾಧಿಕಾರವನ್ನು ದಿ. ೧೦-೬-೧೯೬೬ ರಂದೇ 
ಶ್ರೀ ದೇವಲಿಂಗ ಸ್ವಾಮಿಗಳವರಿಗೆ ವಹಿಸಿಕೊಟ್ಟು ತಮ್ಮ ಪೂರ್ವದ ಮಠದ 
ಅಭಿವೃದ್ದಿ ಕಾರ್ಯದಲ್ಲಿಯೂ ವಿಶೇಷ ಆಸಕ್ತಿತಾಳಿದವರಾಗಿದ್ದರು. 


ಕೇದಾರ ಪೀಠದ ಜಗದ್ಗುರುಗಳಾದ ಶ್ರೀ ಶಾಂತಲಿಂಗ ಶಿವಾಚಾರ್ಯರು 
ಅನಾರೋಗ್ಯದಿಂದ ಬಳಲತೊಡಗಿದರು. ಕರ್ನಾಟಕ ಸೇರಬೇಕು, ಅದೂ ತಮ್ಮ 
ಪೂರ್ವದ ಮಠಕ್ಕೆ ಹೋಗಬೇಕು ಎಂದು ಬಯಸಿ ದರು. ಹಾಗೂ ಹೀಗೂ 
ಮುತನಾಳ ಮಠಕ್ಕೆ ದಯಮಾಡಿಸಿದರು. ಜಗದ್ಗುರುಗಳ ದರ್ಶನಕ್ಕಾಗಿ 
ಅಸಂಖ್ಯಾತ ಭಕ್ತಜನರು ಬರತೊಡಗಿದರು. ದಿ. ೫-೨-೧೯೮೦ ರಂದು ಶ್ರೀ 
ಶಾಂತಲಿಂಗ ಶಿವಾಚಾರ್ಯರು ಮುತನಾಳ ಬೃಹನ್ಮಠದಲ್ಲಿ ಲಿಂಗೈಕ್ಯರಾದರು. ಈ 
ಜಗದ್ಗುರುಗಳ ಅಂತ್ಯಯಾತ್ರೆಯಲ್ಲಿ ಶ್ರೀಮದ್‌ ರಂಭಾಪುರಿ ವೀರಸಿಂಹಾಸ 
ನಾಧೀಶ್ವರ ೧೦೦೮ ಜಗದ್ಗುರು ಪ್ರಸನ್ನ ರೇಣುಕ ವೀರಗಂಗಾಧರ ಶಿವಾಚಾರ್ಯ 
ಮಹಾಸ್ವಾಮಿಗಳು ಮತ್ತು ಶ್ರೀ ಪ್ರಸನ್ನ ರೇಣುಕ ವೀರರುದ್ರಮುನಿದೇವ 
ರಾಜದೇಶಿಕೇಂದ್ರ ಶಿವಾಚಾರ್ಯ ಮಹಾಸ್ವಾಮಿಗಳು ಹಾಗೂ ಶ್ರೀಮದ್ದಿರಿರಾಜ 
ಸೂರ್ಯಸಿಂಹಾಸನಾಧೀಶ್ವರ ಪ್ರೀ ೧೦೦೮ ಜಗದ್ಗುರು ಶ್ರೀ ವಾಗೀಶ 
ಪಂಡಿತಾರಾಧ್ಯ ಶಿವಾಚಾರ್ಯ ಮಹಾಸ್ವಾಮಿಗಳು ಮುಂತಾದ ನಾಡಿನ ಹರಗುರು 
ಚರಮೂರ್ತಿಗಳಲ್ಲರೂ ಶರಣ ಶರಣೆಯರೂ ಭಕ್ತರೂ ಭಾಗವಹಿಸಿ ಶ್ರೀಗಳವರ 
ಅಂತಿಮ ದರ್ಶನ ಪಡೆದರು. ಶಾಂತಲಿಂಗ ಶಿವಾಚಾರ್ಯರಿಂದ ಮುತನಾಳ 
ಮಠವು ದಕ್ಷಿಣ ಕೇದಾರವೆನಿಸಿತು. ಪುಣ್ಯಸ್ಥಳವಾಗಿ ಕಂಗೊಳಿಸಿತು. ಅಲ್ಲಿಯೇ 
ಅವರ ಸಮಾಧಿ ಇದ್ದು ಪ್ರತಿನಿತ್ಯ ಅಭಿಷೇಕ, ಪೂಜೆ ನಡೆಯುತ್ತದೆ. ಮುತನಾಳ 
ಮಠಕ್ಕೆ ಭಕ್ತರು ಪೂಜ್ಯ ಶ್ರೀ ಶಿವಾನಂದ ಸ್ವಾಮಿಗಳನ್ನು ಉತ್ಪರಾಧಿಕಾರಿಗಳನ್ನಾಗಿ 
ಆಯ್ಕೆ ಮಾಡಿಕೊಂಡಿರುವರು. 


ನಾಲವಾರದ 


ಲಿಂ. ಕೋರಿಸಿದ್ದೇಶ್ವರ ಮಹಾಸ್ವಾಮಿಗಳು 


ವೀರಶೈವ ಮಠಗಳು ಇತ್ತೀಚೆಗೆ ತಮ್ಮ ಸ್ಥಾನಮಾನಕ್ಕೆ ತಕ್ಕಂತೆ ಶೈಕ್ಷಣಿಸ, 
ಸಾಂಸ್ಕೃತಿಕ, ಧಾರ್ಮಿಕ ಹಾಗೂ ಸಾಮಾಜಿಕ ಕ್ಷೇತ್ರಗಳಲ್ಲಿ ವಿಶಿಷ್ಟ ರೀತಿಯಲ್ಲಿ 
ಸೇವೆ ಸಲ್ಲಿಸುತಲಿವೆ. ಅನ್ನದಾಸೋಹದೊಂದಿಗೆ ಜ್ಞಾನದಾಸೋಹವನ್ನೂ 
ನಡೆಸುತಲಿವೆ. ಇಂಥ ನೂರಾರು ಗುರು ವಿರಕ್ತಮಠಗಳಲ್ಲಿಗುಲಬರ್ಗಾ ಜಿಲ್ಲೆಯ 
ಚಿತಾಪುರ ತಾಲೂಕಿನಲ್ಲಿರುವ ನಾಲವಾರದ ಶ್ರೀ ಕೋರಿಸಿದ್ದೇಶ್ವರ ಸಂಸ್ಥಾನ 
ಮಠವೂ ಒಂದಾಗಿರುವುದು. 


ರಾಷ್ಟ್ರದ ಪಂಚಪೀಠಗಳಲ್ಲೊಂದಾದ ವೀರಶೈವರ ಬಾಳೆಹೊನ್ನೂರು 
ರಂಭಾಪುರೀ ವೀರಸಿಂಹಾಸನ ಪೀಠ ಪರಂಪರೆಗೆ ಸೇರಿದ ಮಠವಿದಾಗಿರುವುದು. 
ಹಿಂದೊಮ್ಮೆ ಹಾಳು ಬಿದ್ದ ಮಠವಿದು. ಇಲ್ಲಿ ಪಿಶಾಚಿಗಳಿವೆಯೆಂದು ಜನ 
ಹೆದರಿಕೊಂಡು ಒಳಗೆ ಹೋಗುತಿದ್ದಿರಲಿಲ್ವ ಕ್ರಿ.ಶ. ೧೭೯೫ರಲ್ಲಿ ಈ ಮಠಕ್ಕೆ 
ಪೀಠಾಧಿಕಾರಿಗಳಾಗಿ ಶ್ರೀ ಕೋರಿ ಸಿದ್ಧೇಶ್ವರರು ಬಂದರು. ತರುವಾಯ 
ಜನರಲ್ಲಿದ್ದಭಯ- ಭೀತಿ ನಿವಾರಣೆಯಾಗಿ ಇದೊಂದು ಪವಿತ್ರ ಕ್ಷೇತ್ರ ಸ್ಥಳವಾಗಿ 
ಮಾರ್ಪಾಟಾಗಿರುವುದನ್ನು ಕಾಣಬಹುದಾಗಿದೆ. 

ಶ್ರೀ ಕೋರಿಸಿದ್ದೇಶ್ವರರು ಗುಲಬರ್ಗಾ ಜಿಲ್ಲೆಯ ಜೇವರ್ಗಿ ತಾಲೂಕಿನ 
ಕಾಖಂಡಕಿಯ ಶ್ರೀ ಗುರು ಮಲ್ಹಾರಾಧ್ಯರ ಪರಮಶಿಷ್ಯರು. ಕಾಖಂಡಕಿ ತೀರ 
ಚಿಕ್ಕಹಳ್ಳಿ. ಈ ಗ್ರಾಮದ ಬದಿಗೆ ಶ್ರೀ ಗುರು ಮಲ್ಲಾರಾಧ್ಯರು ಸಂಸ್ಕೃತ 
ಪಾಠಶಾಲೆಯೊಂದನ್ನು ನಡೆಸುತ್ತಿದ್ದರು. ಈ ಪಾಠಶಾಲೆಯಲ್ಲಿ ನೂರಾರು 
ವಿದ್ಯಾರ್ಥಿಗಳು ಅಧ್ಯಯನ ಮಾಡುತ್ತಲಿದ್ದರು. ಸುತ್ತಮುತ್ತಣ ಹಳ್ಳಿ ಪಟ್ಟಣ 
ಗಳಿಂದ ದೇಣಿಗೆ ಸಂಗ್ರಹಿಸಿ ಈ ಪಾಠಶಾಲೆಯನ್ನು ಮಲ್ಲಾರಾಧ್ಯರು ನಡೆಸು 
ತ್ರಿದ್ದರು. ವಿಶಾಲವಾದ ಬಯಲಿನಲ್ಲಿನಡೆಸುವ ಈ ಬಯಲು ಶಾಲೆಯಲ್ಲಿನಿತ್ಯವೂ 
ಅನ್ನದಾಸೋಹದೊಂದಿಗೆ ಜ್ಞಾನದಾಸೋಹ ನಡೆಯುತ್ತಲಿತ್ತು. ಸಂಸ್ಕೃತ ಪಠ್ಯ 


೨೦ ಜಂಗಮ ಪುಂಗವರು 


ವಿಷಯಗಳ ಜೊತೆಗೆ ಇಲ್ಲಿಯ ಶಿಕ್ಷಕರು ವೀರಶೈವ ಧರ್ಮ ಸಿದ್ಧಾಂತಗಳ 
ವಿಷಯಗಳನ್ನು, ಶರಣರ ಕಾಯಕ ದಾಸೋಹ ತತ್ವಗಳ ಪರಿಕಲ್ಪನೆಯನ್ನು 
ತಿಳಿಸಿಕೊಡುತಿದ್ದರಲ್ಲದೆ ವಚನಗಳಲ್ಲಿ ಹಾಗೂ ವೇದೋಪನಿಷತ್ತುಗಳಲ್ಲಿ 
ಅಡಗಿರುವ ರಹಸ್ಯವನ್ನು ಮನದಟ್ಟಾಗುವಂತೆ ಕಲಿಸುತ್ತಿದ್ದರು. ಶ್ರೀ ಗುರು 
ಮಲ್ಲಾರಾಧ್ಯರು ಈ ಗುರುಕುಲದ ವಿದ್ಯಾಪೀಠದ ಕುಲಪತಿಗಳಂತೆ ದಕ್ಷ 
ಅರ್ಥಪೂರ್ಣ ಮೇಲ್ವಿಚಾರಣೆ ನಡೆಸುತ್ತಲಿದ್ದರು. ಕಾಖಂಡಕಿ ತೀರ ಬಡತನದ 
ಊರಾಗಿದ್ದರೂ ಅಂದು ಶೈಕ್ಷಣಿಕವಾಗಿ ಮುಂದುವರಿದಿತ್ತು. 

ಇಲ್ಲಿ. ಅಧ್ಯಯನ ಮಾಡುತ್ತಿದ್ದ ವಿದ್ಯಾರ್ಥಿಗಳಲ್ಲಿ (ಶ್ರೀಕೋರಿ ಸಿದ್ದೇಶ್ವರರೂ, 
ಶ್ರೀ ಸೊಪ್ಪೆ ಬಸವೇಶ್ವರರೂ, ಶ್ರೀ ಶಂಕರಪ್ಪಯ್ಯನವರೂ ಹಿರಿಯ 
ಶಿಷ್ಯರಾಗಿದ್ದರಲ್ಲದೆ ಮಲ್ಹಾರಾಧ್ಯರ ಪ್ರೀತಿಯ ಶಿಷ್ಯರೂ ಆಗಿದ್ದರು. ಈ 
ಕಾಖಂಡಕಿಗೆ ನಾಲವಾರದಿಂದ ಸಧ್ಯದ ಪೀಠಾಧಿಕಾರಿಗಳಾಗಿರುವ ಶ್ರೀಷ. ಬ್ರ. 
ತೋಟೇಂದ್ರ ಶಿವಾಚಾರ್ಯರು ತಮ್ಮ ಸಾವಿರಾರು ಭಕ್ತರೊಂದಿಗೆ ಪಾದ 
ಯಾತ್ರೆಯಲ್ಲಿ ತೆರಳುತ್ತಾರೆ. ಕಾಖಂಡಕಿಯಲ್ಲಿ ಶ್ರೀ ಮಲ್ಲಾರಾಧ್ಯರ ರಥೋ 
ತ್ಸವದ ಮುನ್ನಾದಿನ ಶಿವಾನುಭವ ಕಾರ್ಯಕ್ರಮವನ್ನು ನಡೆಸುತ್ತಬಂದಿರುವರು. 
ಈ ಸಲದ ದಿ. ೧೯-೫೫-೨೦೦೪ರ ಶಿವಾನುಭವ ಕಾರ್ಯಕ್ರಮದ ಸಾನಿಧ್ಯವನ್ನು 
ಕಾಶಿಪೀಠದ ಡಾ। ಚಂದ್ರಶೇಖರ ಶಿವಾಚಾರ್ಯರು ವಹಿಸಿದ್ದರು. ಶಿವಾನುಭವದ 
ಉಪನ್ಯಾಸ ನೀಡಲು ನನ್ನನ್ನು ಆಮಂತ್ರಿಸಿದ್ದರು. ಮಳೆಯಾದರೂ, ರಾತ್ರಿ 
ಯಾದರೂ ಅಲ್ಲಿಗೆ ಆಗಮಿಸಿದ್ದ ಸಾವಿರಾರು ಭಕ್ತರು ಶಿವಾನುಭವ 
ಕಾರ್ಯಕ್ರಮವನ್ನು ಶ್ರದ್ಧೆಯಿಂದ ಕೇಳಿದರು. ಶ್ರೀಗಳವರ ಆಶೀರ್ವಚನ 
ಆಗುವವರೆಗೂ ಜನ ಕೂತೇ ಇದ್ದರು. 

ಶ್ರೀ ಗುರು ಮಲ್ಹಾರಾಧ್ಯರ ಈ ಪವಿತ್ರ ಸ್ಥಾನದಲ್ಲಿಕಟ್ಟಡ ಕಟ್ಟಿಸಿ, ಶ್ರೀಗಳ 
ವರು ಪ್ರಸಾದ ಹಾಗೂ ಶಾಲೆ ನಡೆಸುತ್ತಿರುವುದು ಸುತ್ರ ಕಾರ್ಯವಾಗಿದೆ. ಇಲ್ಲಿಯ 
ಶಿವಾನುಭವ ಕಾರ್ಯಕ್ರಮದಲ್ಲಿ ನಾನು ಉಪನ್ಯಾಸ ನೀಡಲು ತೋಟೇಂದ್ರ 
ಶಿವಾಚಾರ್ಯರು ನನಗೆ ಕರುಣಿಸಿದ ಸೌಭಾಗ್ಯ ವೆಂದೇ ಭಾವಿಸಿರುವೆ. 


ಶ್ರೀ ಗುರು ಮಲ್ಹಾರಾಧ್ಯರ ಪಾಠಶಾಲೆಯಲ್ಲಿ ಓದುತ್ತಿದ್ದ ಶ್ರೀ ಕೋರಿ 
ಸಿದ್ದೇಶ್ವರ, ಶ್ರೀ ಶಂಕ್ರಪ್ಪಯ್ಯ ಮತ್ತುಶ್ರೀ ಸೊಪ್ಪೆ ಬಸವೇಶ್ವರರು ಅಧ್ಯಯನದ 


ಲಿಂ. ಕೋರಿಸಿದ್ದೇಶ್ವರ ಮಹಾಸ್ವಾಮಿಗಳು ೨೧ 
ಕೊನೆಯ ಹಂತದಲ್ಲಿದ್ದರು. ಅವರಿಗೆ ಪ್ರ್ಯಾಕ್ಟಿಕಲ್‌ ತಿಳುವಳಿಕೆ ಬರುವಂತಾಗಲು 
ಈ ಮೂವರನ್ನು ರಾಷ್ಟ್ರದ ಮೂರು ಬೇರೆ ಬೇರೆ ದಿಕ್ಕುಗಳಿಗೆ, ಲೋಕಾನುಭವ 
ಪಡೆದುಕೊಂಡು ಬರಲು, ಲೋಕಪರ್ಯಟಕ್ಕೆ ಕಳಿಸಿಕೊಟ್ಟರು. 


ಗುರುಗಳ ಅಪ್ಪಣೆಯಂತೆ ಈ ಮೂವರೂ ಒಂದೊಂದು ದಿಕ್ಕಿಗೆ 
ಹೊರಟರು. ಶ್ರೀ ಕೋರಿಸಿದ್ದೇಶ್ವರರು ಜೈ ಗುರು ಮಲ್ಲಾರಾಧ್ಯ ಎಂಬ ಸ್ಮರಣೆ 
ಯೊಂದಿಗೆ ಶ್ರೀಶೈಲದ ಕಡೆಗೆ ಹೊರಡುವ ಯೋಚನೆಯಿಂದ ಕಾಖಂಡಕಿ ಬಿಟ್ಟು 
ಸಮೀಪದ ಹೊನ್ನಳ್ಳಿಯ ಕಡೆಗೆ ಬಂದರು. ಹೊನ್ನಳ್ಳಿ ಹತಿರ ಹರಿಯುತಿದ್ದ 
ಭೀಮಾನದಿಗೆ ಮಹಾಪೂರ ಬಂದಿತ್ತು ಈ ದಡದಿಂದ ನಾವೆ ಮೂಲಕ 
ಅಂಬಿಗನು ಆ ದಡಕ್ಕೆ ಕೂಡ್ರಿಸಿಕೊಂಡು ಹೋಗುತ್ತಲಿದ್ದನು. ಆದರೆ ಶ್ರೀ 
ಕೋರಿಸಿದ್ದೇಶ್ವರರಲ್ಲಿ ಅಂಬಿಗನಿಗೆ ಕೊಡಬೇಕಾದ ಹಣವಿದ್ದಿರಲಿಲ್ಲ ಹೆಗಲ 
ಮೇಲೆ ಹಾಕಿಕೊಂಡಿದ್ದ ಒಂದು "ಕೋರಿ'ಯ (ಕರಿಯ ಕಂಬಳಿಯ ತುಂಡು) 
ಹೊರತು ಮತ್ತೇನೂ ಇದ್ದಿರಲಿಲ್ಲ ಯೋಚಿಸುತ್ತಗುರು ಕರುಣಿಸಿದಂತೆ ಆಗಲಿ 
ಎಂದುಕೊಂಡು ಮನದಲ್ಲಿ ಗುರು ಮಲ್ಲಾರಾಧ್ಯರನ್ನು ಧ್ಯಾನಿಸುತ್ತ ಹರಿಯುವ 
ನದಿಯಲ್ಲಿ ತಾವು ಹೊತ್ತುಕೊಂಡಿದ್ದ ಕೋರಿಯನ್ನೇ ಹಾಸಿ, ದೋಣಿಯೆಂದು 
ಬಗೆದು, ಅದರಲ್ಲಿ ಕುಳಿತುಕೊಂಡು ಹರಿವ ನದಿಯನ್ನು ಸಲಿಸಾಗಿ ದಾಟಿ 
ಬಂದರು. ಈ ಕಡೆ ಆ ಕಡೆಗೆ ನೋಡುತ್ತ ನಿಂತಿದ್ದ ಅಸಂಖ್ಯಾತ ಭಕ್ತರು 
ಆಶ್ಚರ್ಯ- ಆಶ್ಚರ್ಯ ಎಂದು ಉದ್ಧಾರತೆಗೆದರು. ನದಿ ದಾಟಿದ ಮಹಾತ್ಮರನ್ನು 
ಕಂಡು ಎಲ್ಲರೂ ಧನ್ಯತಾಭಾವದಿಂದ ದರ್ಶನ ಪಡೆಯತೊಡಗಿದರು. ಇವರು 
ಸಾಮಾನ್ಯರಲ್ವ ಅಸಾಮಾನ್ಯ ಪುರುಷರೆಂದು ಗೌರವದಿಂದ ಕಂಡರು. ತಮ್ಮ 
ತಮ್ಮಊರು, ಮನೆಗೆ ಬರಬೇಕೆಂದು ಪ್ರತಿಯೊಬ್ಬರೂ ಅವರನ್ನು ಕೇಳುವವರೆ, 
ಎಲ್ಲಿಗೂ ಹೋಗಲು ಬಯಸದ ಶ್ರೀ ಕೋರಿಸಿದ್ದೇಶ್ವರರುಮುಂದಕ್ಕೆ ಹೋಗಲು 
ಬಯಸುತಾರೆ. | 

ಭೀಮಾನದಿಯಿಂದ ಮುಂದೆ ಸಮೀಪದ ನಾಲವಾರಕ್ಕೆ ಹೋಗುತಾರೆ. 
ಅಲ್ಲಿ ಊರ ಹೊರಗಿದ್ದ ಮಠವೊಂದನ್ನು ನೋಡಿ, ಮನದಲ್ಲಿಯೇ ಅಯ್ಯೋ 
ಎಂದು ನೊಂದುಕೊಳ್ಳುತಾರೆ. ಕುತೂಹಲದಿಂದ ಆ ಮಠದ ಒಳಗೆ ಕಾಲಿಟ್ಟು 
ಒಂದು ಕಟ್ಟೆಯ ಮೇಲೆ ಕುಳಿತುಕೊಳ್ಳುತ್ತಾರೆ. ಸ್ವಲ್ಪ ಹೊತಿನಲ್ಲಿ ಧ್ಯಾನಾಸಕ್ತ 
ರಾಗುತ್ತಾರೆ. ಅಷ್ಟರಲ್ಲಿಆ ಗ್ರಾಮದ ನೀಲಮ್ಮತಾಯಿ ಎಂಬವರು ಮಠದಲ್ಲಿದ್ದ 


ಪಿಪಿ ಜಂಗಮ ಪುಂಗವರು 


ಸಮಾಧಿಗೆ ನೈವೇದ್ಯ ಅರ್ಪಿಸಲು ಬರುತ್ತಾರೆ. ಕಟ್ಟೆಯ ಮೇಲೆ ಧ್ಯಾನಾಸಕ್ತರಾಗಿದ್ದ 
ಮಹಾತ್ಮರನ್ನು ಕಂಡು ನಮಸ್ಕರಿಸಿ, ಅವರು ಎಚ್ಚರಗೊಂಡಾಗ, ತಾವು ತಂದ 
ನೈವೇದ್ಯವನ್ನು ಈ ಜೀವಂತ ದೇವರಿಗೆ ಅರ್ಪಿಸುತ್ತಾರೆ. ನೈವೇದ್ಯ ಸ್ವೀಕರಿಸ 
ಬೇಕೆಂದೂ ಪ್ರಾರ್ಥಿಸಿಕೊಳ್ಳುತ್ತಾರೆ. ಆಗಲಿತಾಯಿಎಂದುನೈವೇದ್ಯಸ್ವೀಕರಿಸಿದರು. 


'ನೀಲಮ್ಮ ತಾಯಿಯವರು ಗುರುಗಳೇ, ಈ ಮಠವು ಕಣ್ಣಿಗೆ ಕಾಣಿಸು 
ವಂತೆಯೇ ಹಾಳು ಬಿದ್ದಿದೆ. ಇಲ್ಲಿ ಪಿಶಾಚಿಗಳು ವಾಸ ಮಾಡಿಕೊಂಡಿರುತವೆ. 
ಇಲ್ಲೊಂದು ಬ್ರಹ್ಮರಾಕ್ಟಸವೂ ಇದೆಯೆಂದೂ ಕೇಳಿದ್ದೇವೆ. ಇದು ಜನರಿಗೆ ಬಹಳ 
ತೊಂದರೆಯನ್ನು ಕೊಡುತಲಿದೆ. ಆದ್ದರಿಂದ ತಾವು ಈ ಮಠದಲ್ಲಿ ಇರುವುದು 
ಬೇಡ, ಊರೊಳಗೆ ನಮ್ಮದೇ ಆದ ಇನ್ನೊಂದು ಮಠವಿದೆ. ಅಲ್ಲಿಗೆ ತಾವು ಬಂದು 
ವಸತಿ ಮಾಡುವುದಾಗಬೇಕು. ಎಂದು ಹೇಳುತ್ತಾರೆ. ಇವರ ಮಾತುಗಳನ್ನು ಕೇಳಿದ 
ಕೋರಿಸಿದ್ದೇಶ್ವರರು ಗುರುಗಳನ್ನು ಸ್ಮರಿಸುತ್ತ ತಾಯಿ ನಾನಿಲ್ಲಿಯೇ ಇರುವೆ. ನನ್ನ 
ಬಗೆಗೆ ಚಿಂತಿಸದಿರಿ. ನನಗೆ ಗುರುಗಳ ಆಶೀರ್ವಾದವಿದೆ ಎಂದು ಹೇಳಿದರು. 


ಮುಂದೆ ಶ್ರೀ ಕೋರಿಸಿದ್ದೇಶ್ವರರು ಎಲ್ಲವೂ ಗುರುವಿನ ಮಹಿಮೆ ಎಂದು 
ಅದೇ ಮಠದಲ್ಲಿ ಉಗ್ರ ತಪಸ್ಸು ನಡೆಸತೊಡಗಿದರು. ಗುರು ಹೇಳಿಕೊಟ್ಟಂತೆ 
ಚಾಚೂ ತಪ್ಪದೆ ಅನುಸರಿಸಿದರು. ಕೆಲವೇ ಕೃಣಗಳಲ್ಲಿ ಆ ದುಷ್ಟ, ಕ್ರೂರ, 
ಬ್ರಹ್ಮರಾಕ್ಟಸನನ್ನು ಶ್ರೀ ಕೋರಿಸಿದ್ದೇಶ್ವರರು ತಮ್ಮಆಧೀನಕ್ಕೆ ತಂದುಕೊಂಡರು. 
ಅಲ್ಲಿಯೇ ಇದ್ದಒಂದು ಉದ್ದವಾಗಿರುವ ಕಲ್ಲುತೋರಿಸಿ ಈ ಕಲ್ಲಿನಲ್ಲಿಯೇ ನೀನು 
ವಾಸಮಾಡಿಕೊಂಡಿರಬೇಕು. ಜನರಿಗೆ, ಭಕರಿಗೆ ಯಾವುದೇ ರೀತಿಯ ತೊಂದರೆ 
ಕೊಡಬಾರದು ಎಂದು ಶ್ರೀ ಕೋರಿಸಿದ್ದೇಶ್ವರರು ಅಲ್ಲಾಡಿಸಿದರು. ಇಂದಿಗೂ 
ಆ ಬ್ರಹ್ಮರಾಕ್ಪಸ ಮಠದ ಒಂದು ಕಲ್ಲಿನಲ್ಲಿ ಇರುವುದೆಂದೇ ಜನರ 
ನಂಬುಗೆಯಾಗಿದೆ. ಬಂದ ಭಕರು ತಾವು ಹೊತ್ತಹರಕೆಗಳನ್ನು ತೀರಿಸಿಕೊಳ್ಳಲೂ 
ಇಲ್ಲಿ ಬರುತ್ತಿರುವರು. ಈ ಬ್ರಹ್ಮರಾಕ್ಟಸ ಇರುವ ಕಲ್ಲನ್ನು ಸುತ್ತು ಹಾಕಿದರೆ 
ಬಯಸಿದ ಇಷ್ಟಾರ್ಥಗಳು ಸಿದ್ದಿಸುವವು ಎಂದೂ ನಂಬುಗೆಯಿದೆ. ಶ್ರೀ 
ಕೋರಿಸಿದ್ದೇಶ್ವರ ಗುರುಗಳು ಹೇಳಿದಂತೆ ಕೇಳುತ್ತ ತನ್ನ ದುಷ್ಟ ಶಕ್ತಿಗಳನ್ನು 
ನಾಶಪಡಿಸಿಕೊಂಡು, ಭಕ್ತರ ಉದ್ದಾರ ಕಾರ್ಯದಲ್ಲಿ ತೊಡಗಿ ಕೊಂಡಿದ್ದುದು ಈ 
ರಾಕ್ಟಸನ ನಡೆವಳಿಕೆಯಾಗಿರುವುದು. 


ಲಿಂ. ಕೋರಿಸಿದ್ದೇಶ್ದರ ಮಹಾಸ್ವಾಮಿಗಳು ೨೩ 


ಶ್ರೀ ಕೋರಿಸಿದ್ದೇಶ್ವರರಿಂದ ಜನರಲ್ಲಿದ್ದ ಭೀತಿ ಹೊರಟು ಹೋಯಿತು. 
ಶ್ರೀ ಕೋರಿಸಿದ್ದೇಶ್ವರರ ದರ್ಶನಾಶೀರ್ವಾದಕ್ಕಾಗಿ ಈ ಊರವರಷ್ಟೇ ಅಲ್ವ 
ದೂರದೂರದ ಹಳ್ಳಿಗಳ, ರಾಜ್ಯಗಳ ಜನರೂ ಬರತೊಡಗಿದರು. ಭಕ್ತರೆಲ್ಲರ 
ಕೋರಿಕೆಯ ಮೇರೆಗೆ ಮುಂದೆ ಪಜ ಬೆಳೆಸಲಿದ್ದ ಶ್ರೀ ಕೋರಿಸಿದ್ದೇಶ್ವರರು 
ಅಲ್ಲಿಯೇ ಉಳಿದುಕೊಂಡರು, ಭಕ್ತರೆಲ್ಲರೂ ಸೇರಿ- ಮಠವನ್ನು ಸ್ವಚ್ಛಗೊಳಿಸಿ 
ದರು. ಸುಂದರ ತಾಣವನ್ನಾಗಿ ಮಾಡಿದರು. ಸ್ವಾಮಿಗಳಿಗೆ ವಾಸ ಮಾಡಿಕೊಂಡಿ 
ರಲು ಅಲ್ಲಿಯೆ ಒಂದು ಆಶ್ರಮವನ್ನು ನಿರ್ಮಿಸಿದರು. ಕೆಲವು ವರ್ಷಗಳಾದ 
ತರುವಾಯ ಅಂದರೆ ಕ್ರಿ.ಶ. ೧೭೯೫ರಲ್ಲಿ ಈ ಮಠದ ಪೀಠಾಧಿಪತಿಗಳನ್ನಾಗಿ. 
ಶ್ರೀ ಕೋರಿಸಿದ್ದೇಶ್ವ ರರನ್ನು ಆಯ್ಕೆ ಮಾಡಿ ಪಟ್ಟಗಟ್ಟಿದರು. ಶ್ರೀಶೈಲಕ್ಕೆ 
ಹೊರಟಿದ್ದ ಶ್ರೀ ಕೋರಿಸಿದ್ದೇಶ್ವರರು ತಮ್ಮ ಮಹಿಮೆಯಿಂದ ಈ ನಾಲವಾರ 
ಮಠವನ್ನೇ ಶ್ರೀಶೈಲ ಕ್ಲೆ ೀತ್ರವನ್ನಾಗಿ ಮಾರ್ಪಡಿಸಿದರು. ಅದು ಇಂದಿನ 
ಪೀಠಾಧ್ಯಕ್ಬರ ಪರಿಶ್ರಮದಿಂದ ಇನ್ನೂ ದೊಡ್ಡಕ್ಟೇತ್ರವಾಗಿ ಮಾರ್ಪಟ್ಟಿರುವುದು 
ವೀರಶೈವರ ಪುಣ್ಯ ವಿಶೇಷವೆಂದೇ ಹೇಳಬೇಕು. | 


ಕ್ರಿ.ಶ. ೧೭೯೫ ರಿಂದ ಕ್ರಿ.ಶ. ೧೮೭೫ ರ ಅವಧಿಯಲ್ಲಿ ಶ್ರೀ ಕೋರಿ 
ಸಿದ್ದೇಶ್ವರರು ಊನ” ವೀರಶೈವ ಧರ್ಮ ಸಾಹಿತ್ಯ, ಸಂಸ್ಕೃತಿಯ 
ಪುನರುಜ್ಜೀವನಕ್ಕಾಗಿ ಅಹೋ ರಾತ್ರಿ ಸೇವೆ ಸಲ್ಲಿಸಿರುವರು. ಅಂತೆಯೇ ಈ 
ಮಠವನ್ನು ಭಕರು ಶ್ರೀ ಕೋರಿಸಿದ್ದೇಶ್ವರ ಸಂಸ್ಥಾನ ಮಠ ಎಂದು ಪ್ರೀತಿಯಿಂದ 
ಕರೆಯುತ್ತಬಂದಿರುವರು. ಕ್ರಿ.ಶ. '೧೮೭೫ ರಿಂದ ೧೯೧೫ ರ ವರೆಗೆ ಒಂದನೇ 
ತೋಟೇಂದ್ರ ಡಾಗಿ ಕಿ.ಶ. ೧೯೧೫ ರಿಂದ ೧೯೬೩ರ ವರೆಗೆ 
ಎರಡನೇ ಶಿವಾಚಾರ್ಯರು ತಿಪೂಯ: .ಶ. ೧೯೬೩ ರಿಂದ ನಾಲವಾರದ 
ಸಧ್ಯದ ಪೂಜ್ಯ ಉಪಾಚಾರ್ಯ ರತ್ನಷ. ಬ ಶ್ರೀ ತೋಟೇಂದ್ರ ಶಿವಾಚಾರ್ಯರು 
ಪೀಠಾಧಿಕಾರಿಗಳಾಗಿ ಅಪ್ಪ ್ರತಿಮ ಸೇವೆ ಸಲಿಸುತಲಿರುವರು. 


ಸದುವಿನಯದ ತೇಜೊಮೂರ್ತಿ ಶ್ರೀ ತೋಟೇಂದ್ರ ಶಿವಾಚಾರ್ಯರು 
ಕ್ರಿ.ಶ. ೧೯೬೪ರಲ್ಲಿ ಜನಿಸಿದವರಾಗಿರುವರು. ತಮ್ಮ ಹನ್ನೊಂದನೆಯ 
ವಯಸ್ಸಿನಲ್ಲಿಯೇ ಕೋರಿಸಿದ್ದೇಶ್ವರರ ಅವತಾರ ಪುರುಷರಾಗಿ ಕ್ರಿ.ಶ. ೧೯೭೫ 
ರಲ್ಲಿ ಶ್ರೀ ಕೋರಿಸಿದ್ದೇಶ್ವರ ಮಠದ ಮೂರನೇ ತೋಟೇಂದ್ರ ಶಿವಾಚಾರ್ಯ 
ರಾಗಿ, ೧೧ ನೇ ಪೀಠಾಧ್ಯಕ್ಷರಾಗಿ ಅಧಿಕಾರ ವಹಿಸಿಕೊಂಡಿರುವರು. 


೨೪ ಜಂಗಮ ಪುಂಗವರು 


ಶ್ರೀ ತೋಟೇಂದ್ರ ಶಿವಾಚಾರ್ಯರು ಹುಟ್ಟು ಪ್ರತಿಭಾವಂತರು, 
ಸ್ಪಾಧ್ಯಾಯದಿಂದ ಹಲವಾರು ಉತ್ತಮೋತ್ತಮ ಗ್ರಂಥಗಳನ್ನು ಓದಿ ತಮ್ಮ 
ಜ್ಞಾನಭಂಡಾರ ಹೆಚ್ಚಿಸಿಕೊಂಡವರಾಗಿರುವರು. ಶಿವಾನುಭವಿಗಳೂ ತಪಸ್ವಿ 
ಗಳೂ ತತ್ವನಿಷ್ಠರೂ ಆಗಿರುವ ಈ ತೋಟೇಂದ್ರ ಶಿವಾಚಾರ್ಯರು ಉತ್ತಮವಾಗ್ಮಿ 
ಗಳೂ ಆಗಿದ್ದಾರೆ. ಅಷ್ಟೇ ಅಲ್ಲಸ್ಮೃತಿಯಾತ್ರೆ ಹೆಸರಿನ ಪ್ರವಾಸ ಕಥನವೊಂದನ್ನೂ 
ಹನಿಗವನಗಳ ಸಂಕಲನವನ್ನೂ ರಚಿಸಿ ಶ್ರೇಷ್ಠಸಾಹಿತಿ ಕೂಡ ಆಗಿರುವರು. ಇವರ 
ಮಠಕ್ಕೆ ಯಾವ ಸ್ಲಿರಾಸ್ತಿಇಲ್ಲದಿದ್ದರೂ ಕೂಡ ರಾಷ್ಟ್ರದ ಎಲ್ಲಬಗೆಯ, ಜನಾಂಗದ, 
ಕಸಬಿನ ಜನರೂ ಇವರ ಭಕರಾಗಿರುವರಲ್ಲದೆ ಬೇಡದೆ ಕೊಡುವ ವಿಶಾಲ 
ಹೃದಯ ಈ ಮಠದ ಭಕ್ತಥದಾಗಿರುವುದು. ಅಂತೆಯೆ ಶ್ರೀಗಳವರು ಭಕ್ತರ 
ದೇಣಿಗೆ ಹಣದಿಂದ ಮಠವನ್ನು ವಿಸೀರ್ಣಗೊಳಿಸಿರುವರು. ಇಲ್ಲಿಸುಂದರವಾದ 
ಕೈಲಾಸಭವನ ನಿರ್ಮಾಣಗೊಂಡಿದೆ. ಬೃಹತ್ತಾದ ಕಲ್ಯಾಣ ಮಂಟಪ, ಅನುಭವ 
ಮಂಟಪ, ಬಯಲು ರಂಗಮಂದಿರ ಹಾಗೂ ಶಾಲಾ ಕಟ್ಟಡಗಳೂ ನಿರ್ಮಾಣದ 
ಹಂತದಲ್ಲಿವೆ. ಕರ್ತೃ ಗದ್ದುಗೆಯ ಶಿಖರದ ಕಟ್ಟಡವೂ ಕೊನೆಯ ಹಂತದಲ್ಲಿ 
ನಡೆಯುತ್ತಲಿದೆ. ಪ್ರತಿ ಹುಣ್ಣಿಮೆ ಮತ್ತುಅಮವಾಸ್ಯೆಯಂದು ಅನುಕ್ರಮವಾಗಿ 
ಗುಲಬರ್ಗಾ ಮತ್ತುನಾಲವಾರಗಳಲ್ಲಿಶಿವಾನುಭವ ಕಾರ್ಯಕ್ರಮಗಳು ನಡೆಯುತ್ತಾ 
ಬಂದಿರುತವೆ. 


ಇತ್ತೀಚೆಗೆ ನಡೆದ ಜಾತ್ರಾ ಮಹೋತ್ಸವದಲ್ಲಿ(೨೨-೧-೨೦೦೪ ರಂದು) 
೨೦೦ನೇ ಶಿವಾನುಭವದ ಉಪನ್ಯಾಸ ನೀಡಲು, ಪರಮ ಪೂಜ್ಯ ಶ್ರೀತೋಟೇಂದ್ರ 
ಶಿವಾಚಾರ್ಯರು, ನನ್ನನ್ನು ಆಮಂತ್ರಿಸಿದ್ದು ನನ್ನ ಸೌಭಾಗ್ಯ. "ಅನುಭಾವ 
ಎಂಬುದು ಅಂತರಂಗದ ರತ್ನ. ಅದು ಆತ್ಮವಿದ್ಯೆ, ಸಕಲ ಜೀವಾತ್ಮರಿಗೆ ಲೇಸನೆ 
ಬಯಸುವ ವಿಶ್ವ ವಿಶಾಲ ಮನೋಬಲ. ಅಂಥ ದಿವ್ಯ ರತ್ನವನ್ನು ಜಾಗತಿಕ 
ಮಹಾಪುರುಷರು ಶಿವಶರಣರ ಜೀವನ ತತ್ವ ಸಿದ್ಧಾಂತಗಳ ಹಿನ್ನೆಲೆಯಲ್ಲಿ 
ಮುಟ್ಟಿಸಲು ಶಿವಾನುಭವ ಕಾರ್ಯಕ್ರಮಗಳನ್ನು ನಡೆಸುತ್ತಿರುವುದು ಜ್ಞಾನ 
ಪ್ರಸಾರಕ್ಕೆ ಹಿಡಿದ ಕನ್ನಡಿಯಾಗಿದೆಯೆಂದೂ ಹೇಳುತ್ತ ಶಿವಾನುಭವ ರಾಷ್ಟ್ರದ 
ಅಭಿವೃದ್ಧಿಗೆ ದಾರಿದೀಪವಾಗಲಿ'ಯೆಂದು ನಿರರ್ಗಳವಾದ ತಮ್ಮದೇ ಆದ 
ಶೈಲಿಯಲ್ಲಿ ಮಾತನಾಡಿದರು. ಇದೇ ಸಂದರ್ಭದಲ್ಲಿ ಗದುಗಿನ ಜಗದ್ಗುರು 
ತೋಂಟದಾರ್ಯ ಮಠದ ಡಾ| ಸಿದ್ದಲಿಂಗ ಮಹಾಸ್ವಾಮಿಗಳವರಿಗೆ ಕೋಮು 


[J 


ಕ್ತ 


ಲಿಂ. ಕೋರಿಸಿದ್ದೇಶ್ದರ ಮಹಾಸ್ವಾಮಿಗಳು ೨೫ 


ಸೌಹಾರ್ದ ರಾಷ್ಟ್ರೀಯ ಪ್ರಶಸ್ತಿ ಪಡೆದುದಕ್ಕೆ ಶ್ರೀ ಷ. ಬ್ರ. ತೋಟೇಂದ್ರ 
ಶಿವಾಚಾರ್ಯರು? ಸನ್ಮಾನ ಮಾಡಿದರು. ಅದೇ ರೀತಿ ಕಾಣೆ ಮಾಡಿದ ಶ್ರೀ 
ಮ. ಘ. ಚ. ಬಸವಲಿಂಗ ಪಟ್ಟದೇವರಿಗೂ ಮುಖ್ಯ ಅತಿಥಿಗಳಾಗಿದ್ದ ಮಾಜಿ 
ಮಂತ್ರಿ 7 ಬಸವರಾಜ ಪಾಟೀಲ-ಅನ್ವರಿ, ns ಪ್ರೀ ಬಾಬೂರಾವ 
ಚಹ್ವಾಣ, ಶ್ರೀ ಶಾಮರಾವ ಪ್ಯಾಟಿ ಪೊ ಲಾವವರಿಗೆ ಸನ್ಮಾನ ಮಾಡಿದರು. 
ಪ್ರತಿ ವರ್ಷದ ಅಕ್ಬಯ ತದಿಗೆ ಅಮವಾಸ್ಯೆ, ಮಣ್ಣೆಶ್ರಿನ ಅಮವಾಸ್ಯೆಗೆ ತನಾರತಿ 
ಕಾರ್ಯಕ್ರಮವನ್ನು ಪೂಜ್ಯರು ನೆರವೇರಿಸುತ್ತ ಬಂದಿರುವರು. ಭಕ್ತಿ ಶ್ರದ್ಧೆಗೆ 
ಸಂಕೇತವಾಗಿ ನಡೆಯುತಿರುವ ಈ ತನಾರತಿ ಹರಕೆ ಹೊತ್ತಭಕರು ತಮ್ಮತಮ್ಮ 
ತಲೆಗಳ ಮೇಲೆ ದೊಡ್ಡ ದೊಡ್ಡ ಬತ್ತಿಗಳುಳ್ಳ ಆರತಿ ಇಟ್ಟುಕೊಂಡು ಶ್ರೀ 
ಕೋರಿಸಿದ್ದೇಶ್ವರರ ಗದ್ದುಗೆಗೆ ಐದು ಸುತ್ತು ಪ್ರದಕ್ಷಿಣೆ ಹಾಕುವ ದೃಶ್ಯ 
ಮನೋಮೋಹಕವಾಗಿರುತ್ತದೆ. ಇದು ಜ್ಞಾನದೀವಿಗೆಯ ಸಂಕೇತವಾಗಿರುವುದು. 

ಜ್ಞಾನ ಪ್ರಸಾರಕ್ಕಾಗಿ ಸಾಹಿತಿ ಶ್ರೀ ಬಿ. ಮಹಾದೇವಪ್ಪ ಅವರ 
ಸಂಪಾದಕತ್ವದಲ್ಲಿ "ತನಾರತಿ' ಎಂಬ ಪತ್ರಿಕೆಯೊಂದನ್ನು ಶ್ರೀಗಳು ಮಠದಿಂದ 
ಪ್ರಕಟಿಸುತ್ತಿರುವುದು, ಪ್ರತಿ ಅಮವಾಸ್ಯೆಯಂದು ಬೆಳತನಕ ನಡೆಯುವ 
ಶಿವಾನುಭವ ಕಾರ್ಯಕ್ರಮಗಳು ಅದ್ಭುತವಾಗಿವೆ. ಈ ಮಠದ ಪರವಾಗಿ 
ಹಲವಾರು ಗ್ರಂಥಗಳನ್ನು ಪ್ರಕಟಿಸುತಲಿರುವರು. 


ಹಾರಕೂಡದ 
ಲಿಂ, ಸದ್ಗುರು ಚನ್ನಬಸವ ಶಿವಯೋಗಿಗಳು 


ಶ್ರೀ ಚನ್ನಬಸವ ಶಿವಯೋಗಿಗಳು ಮೂಲತಃ ಗುಲಬರ್ಗಾ ಜಿಲ್ಲೆಯ 
ಚಿಂಚೋಳಿ ತಾಲೂಕಿನ ಮಗ್ಗಿಗ್ರಾಮದವರು. ಯಾತ್ರಿಕರ ಪುಣ್ಯಸ್ಥಳವಾದ ಈ 
ಮಗ್ಗಿ ಗ್ರಾಮದಲ್ಲಿ "ರಾಮಲಿಂಗೇಶ್ವರ' ದೇವಸ್ಥಾನ ಒಂದಿದೆ. ಈ ಗ್ರಾಮದ 
ಚನ್ನವೀರಯ್ಯ ರೇವಮ್ಮ ದಂಪತಿಗಳಿಗೆ ೧೮೫೨ರಲ್ಲಿ ಜನಿಸಿರುವ ಮಗುವೇ 
ಹಾರಕೂಡದ ಸದ್ದುರು ಶ್ರೀ ಚನ್ನಬಸವರು. 


ಶ್ರೀ ಶಿವಯೋಗಿಗಳು ಹಾರಕೂಡ ಮಠಕ್ಕೆ ಮರಿಯಾಗಿ ಬಂದಾಗ 
ಅವರಿಗೆ ಕೇವಲ ಎಂಟು ವರುಷ ಮಾತ್ರ. ಶಿವಪೂಜಾ ದುರಂಧರರಾದ 
ಪ್ರೀಸಂಗನ ಬಸವ ಸ್ವಾಮಿಗಳವರ ಸನ್ನಿಧಿಯಲ್ಲಿಅತ್ಯಾನಂದದಿಂದ ಕಾಲಕಳೆಯ 
ತೊಡಗಿದರು. ಭಕ್ತರ ಅಪೇಕ್ಟೆಯ ಮೇರೆಗೆ ಶ್ರೀ ಶಿವಯೋಗಿಗಳಿಗೆ 
ಜಂಗಮದೀಕ್ಷೆ ಕೊಡಿಸಿದರು. ಇಷ್ಟಲಿಂಗ ಪೂಜೆಯ ಮೂಲಕವಾಗಿ ಪ್ರಾಣ 
ಲಿಂಗಾನುಸಂಧಾನದಿಂದ ಭಾವಲಿಂಗದಲ್ಲಿಬೆರೆಯುವ ಮಾರ್ಗವನ್ನು ತೋರಿಸಿ 
ದರು. ಪಂಚಾಕ್ಟರ ಮಂತ್ರವನ್ನು ಬೋಧಿಸಿ ಗಣಾರಾಧನೆ ಮಾಡಿಸಿದರು. 
ಶಿವಯೋಗ ದೀಕ್ಷೆ ಕೊಟ್ಟು ಮಹಾಸಿದ್ದೀ ಪುರುಷರಾಗಿ, ಜಗದ್ವಂದ್ಯರಾಗುವಂತೆ 
ಆಶೀರ್ವದಿಸಿದರು. ಶಿವಯೋಗಿಗಳು ಕೂಡ ತಮ್ಮ ಪರಿಶುದ್ಧ ಆಚಾರ 
ವಿಚಾರಗಳಿಂದಾಗಿ ಶ್ರೀ ಸಂಗನಬಸವ ಸ್ವಾಮಿಗಳ ಹೃದಯವನ್ನು ಗೆದ್ದರು. 


ವೇದ-ವೇದಾಂತಾಗಮ ನಿಪುಣರೂ ಶಿವಾನುಭ ಶಾಸ್ತ್ರ ಕೋವಿದರೂ 
ಆಗಿದ್ದ ಮುಗುಳಿಯ ಬಸವಣ್ಣೆಪ್ಪ ಅವರಲ್ಲಿ ಹೆಚ್ಚಿನ ವಿದ್ಯಾಭ್ಯಾಸಕ್ಕೆಂದು 
ಶಿವಯೋಗಿಗಳನ್ನು ಶ್ರೀ ಸಂಗನಬಸವ ಸ್ವಾಮಿಗಳು ಕಳಿಸಿಕೊಟ್ಟರು. ಅಲ್ಲಿದ್ದು 
ಕೊಂಡು ಯೋಗ, ಸಾಂಖ್ಯ, ನ್ಯಾಯ ಮುಂತಾದ ದರ್ಶನಗಳನ್ನೂ ಶಿವಾನುಭವ 
ಸಿದ್ದಾಂತವನ್ನೂ ಚೆನ್ನಾಗಿ ಅಭ್ಯಾಸ ಮಾಡಿದರು. ಶಿವಯೋಗಿಗಳು ಆಗಲೇ 
ಪ್ರತಿಭಾ ಸಂಪನ್ನರಾಗಿದ್ದರು. ಕಲಾಕೌಶಲ್ಯವನ್ನೂ ವಾಗ್ವೈ ಖರೀ ವಿಶೇಷವನ್ನೂ 


ಲಿಂ. ಸದ್ಗುರು ಚನ್ನಬಸವ ಶಿವಯೋಗಿಗಳು ೨೭೬ 


ತಿಳಿದು ಬೆರಗಾದ ಗುರು ಬಸವಣ್ಣೆಪ್ಪನವರು ಶಿವಯೋಗಿಗಳಿಗೆ ಶಿವಾನುಭವ 
ಸಾರ, ಲಿಂಗಾಂಗ ಸಾಮರಸ ಸ್ಯ ಸರ್ವಾರಗಲಿಂಗಹ ಸಾಹಿತ್ಯವನ್ನು ತಿಳಿಸಿಕೊಟ್ಟರು. 
ಹಲವಾರು ವರುಷ ಗುರುಗಳ ಸನ್ನಿಧಾನದಲ್ಲಿದ್ದುಕೊಂಡು ಶಿವಯೋಗ ಸಾಧನೆ 
ಮಾಡಿದರು. ಶಿವಯೋಗ *ಶೋಮಣಿಯಾಗು, ಲೋಕವನ್ನು ಉದ್ದರಿಸು 
ಎಂದು ಗುರುಗಳು ಶಿವಯೋಗಿಯನ್ನು ಮಗ್ಗಿ ಗಾ ಶ್ರಮಕ್ಕೆ ಹರಸಿ ಕಳಿಸಿಕೊಟ್ಟ ರು. 


ಶ್ರೀ ಚನ್ನಬಸವ ಶಿವಯೋಗಿಗಳು ಮುಗುಳಿಯಲ್ಲಿವಿದ್ಯಾರ್ಥಿಯಾಗಿದ್ದು 
ಕೊಂಡೇ ಅಧ್ಯಾಪಕರಾಗಿಯೂ ವಿಶಿಷ್ಟ ಸೇವೆ ಸಲ್ಲಿಸಿದರು. ಶಿವಯೋಗಿಗಳ 
ವಾಕ್‌ ಚಾತುರ್ಯಕ್ಕೆ ಹಾಗೂ ಶಿವಯೋಗ ಸಾಧನೆಗೆ ಎಲ್ಲರಂತೆ ಶ್ರೀ ಸಂಗನಬಸವ 
ಸ್ವಾಮಿಗಳೂ ಹೆಮ್ಮೆಪಟ್ಟುಕೊಂಡರು. ತಂದೆ ಚನ್ನವೀರಯ್ಯನೊಂದಿಗೆ ಮಗ್ಗಿ 
ಗ್ರಾಮಕ್ಕೆ ಬಂದ ಶಿವಯೋಗಿಗಳು ರಾಮೇಶ್ವರಲಿಂಗ ದೇವಾಲಯಕ್ಕೆ ಹೋಗಿ 
ಧ್ಯಾನಾಸಕದಾಗುತ್ತಿದ್ದರು. ಪ್ರಕೃತಿಯ ಸುಂದರ ಮಡಿಲಲ್ಲಿಗುರುಗಳು ಹೇಳಿಕೊಟ್ಟಿದ್ದ 
ವಿದ್ಯೆಯನ್ನು ಮೆಲುಕು ಹಾಕುತ್ತಕರತಲಾಮಲಕ ಮಾಡಿಕೊಂಡರು. ಹೀಗೆಯೇ 
ಹಳ್ಳಿ ಯ ಸುಂದರ, ಸುಸಂಸ್ಕೃತ ಪರಿಸರದಲ್ಲಿಹಲವಾರು ತಿಂಗಳ ಕಳೆದರು. 


ಶ್ರೀ ಚನ್ನಬಸವ ಶಿವಯೋಗಿಗಳ ಪಟ್ಟಾಭಿಷೇಕ : 

ಹಾರಕೂಡ ಮಠದ ಪಟ್ಟಾಧ್ಯಕ್ಟರಾಗಿದ್ದ ಶ್ರೀ ಷ. ಬ್ರ. ಸಂಗನಬಸವ 
ಸ್ವಾಮಿಗಳು ವೃದ್ಧಾಪ್ಯದಿಂದಾಗಿ ಅಸ್ವಸ್ಥರಾದರು. ಮಠಕ್ಕೆ ಬಿಟ್ಟಿದ್ದ ಮರಿದೇವ 
ರನ್ನು ಮಗ್ಗಿ ಗ್ರಾಮದಿಂದ ಕರೆದುಕೊಂಡು ಬಂದರು. ಶ್ರೀಸಂಗನಬಸವ 
ಸ್ವಾಮಿಗಳವರ ಇಚ್ಛಾನುಸಾರ ಶಿವಯೋಗಿಶ್ವರರಿಗೆ ಪಟ್ಟಾಭಿಷೇಕ ಸಮಾರಂಭ 
ವೊಂದನ್ನು ಏರ್ಪಡಿಸಿದರು. ಬೇಲೂರ ಮಠದ ಪೀಠಾಧಿಕಾರಿಗಳಾದ ಶ್ರೀ 
ನೀಲಕಂಠ ಶಿವಾಚಾರ್ಯರಿಂದ ಶ್ರೀ ಶಿವಯೋಗೀಶ್ವರ ಮರಿದೇವರಿಗೆ 
"ಚನ್ನಬಸವೇಶ್ವರ' ನಾಮದೊಂದಿಗೆ ಪಟ್ಟಾಭಿಷೇಕ ಸಮಾರಂಭ ನಡೆಯಿತು. 
ಶಾಲಿವಾಹನ ಶಕೆ ೧೭೮೯ ಪ್ರಭು ಸಂವತ್ಸರ ಶುದ್ಧ ಏಕಾದಶಿಯಂದು ಅಂದರೆ 
ಕ್ರಿ. ಶ. ೧೮೬೮ರಲ್ಲಿ ಶ್ರೀ ಸಂಗನಬಸವ ಸ್ವಾಮಿಗಳು ಶ್ರೀ ಚನ್ನಬಸವೇಶ್ವರ 
ಸ್ವಾಮಿಗಳಿಗೆ ಮಠದ ಆಸ್ತಿವಿವರಗಳನ್ನು ತಿಳಿಸಿ, ಅದಕ್ಕೆ ಸಂಬಂಧಿಸಿದ ಕಾಗದ 
ಪತ್ರಗಳನ್ನು ಶಿಷ್ಯರ ಸಮ್ಮುಖದಲ್ಲಿ ಒಪ್ಪಿಸಿಬಿಟ್ಟರು. "ಭಕ್ತರನ್ನೂ ಮಠವನ್ನೂ 
ರಕ್ಷಿಸುವ ಭಾರ ನಿಮ್ಮದು. ಸತ್ಕಾರ್ಯಗಳನ್ನು ಮಾಡಿ ಲೋಕದಲ್ಲಿಕೀರ್ತಿವಂತ 


೨೮ ಜಂಗಮ ಪುಂಗವರು 


ರಾಗಿರಿ' ಎಂದು ಸಂಗನಬಸವ ಸ್ವಾಮಿಗಳು ಆಶೀರ್ವದಿಸಿದರು. ತಪ್ಪದೆ ತ್ರಿಕಾಲ 
ಪೂಜಾ ನಿಷ್ಠರಾಗಿ ಭಕ್ತರಿಗೆ ಮಾರ್ಗದರ್ಶನ ಮಾಡಲು ಉಪದೇಶ ನೀಡಿದರು. 
ಅಜ್ಞಾನದಲ್ಲಿರುವ ಜನರನ್ನು ಸುಜ್ಞಾನದೆಡೆಗೆ, ಸತ್ಯದ ಕಡೆಗೆ ನಡೆಸಬೇಕೆಂದೂ, 
ಮಾತಿಗಿಂತ ಕೃತಿಗೆ ಹೆಚ್ಚಿನ ಬೆಲೆ ಕೊಡಬೇಕೆಂದೂ ಉಪದೇಶ ಮಾಡಿದರು. 


ಕೆಲವು ದಿವಸಗಳು ಗತಿಸಿದ ನಂತರ ಶ್ರೀ ಸಂಗನಬಸವ ಸ್ವಾಮಿಗಳು 
ಲಿಂಗೈಕ್ಯರಾದರು. ಗುರುಗಳು ಹಾಕಿಕೊಟ್ಟ ಮಾರ್ಗದರ್ಶನದಲ್ಲಿ ಶ್ರೀ 
ಚನ್ನಬಸವೇಶ್ವರ ಶಿವಾಚಾರ್ಯರು ತ್ರಿಕಾಲಲಿಂಗ ಪೂಜಾನಿಷ್ಠರಾದರು. 
ಸಚ್ಚಾರಿತ್ರದಿಂದ ಭಕ್ತರ ಹೃದಯವನ್ನು ಗೆದ್ದುಕೊಂಡರು. ತಮ್ಮ ತಮ್ಮ 
ದುಃಖ- ದುಮ್ಮಾನ, ಕಷ್ಟ- ತಾಪತ್ರಯಗಳನ್ನು ಪರಿಹರಿಸಿಕೊಳ್ಳಲೆಂದು ದರ್ಶ 
ನಕ್ಕೆ ಬರತೊಡಗಿದ ಸಾವಿರಾರು ಭಕರಿಗೆ ಧರ್ಮದ ನಿಜ ತತ್ವ-ಸಿದ್ದಾಂತಗಳನ್ನು 
ತಿಳಿಸಿಕೊಡತೊಡಗಿದರು. ಇದರಿಂದ ಜನರಿಗೆ ತಮ್ಮ ಧರ್ಮದ ಅರಿವು, ಆಗಿ 
ಅದರಂತೆ ನಡೆಯತೊಡಗಿದುದರಿಂದ ತಮಗೂ ಸಮಾಜ ಬಾಂಧವರಿಗೂ 
ನೆಮ್ಮದಿ ದೊರಕತೊಡಗಿತು. ಮಠಕ್ಕೆ ಬರಹೋಗುವವರ ಸಂಖ್ಯೆ ಹೆಚ್ಚಾಯಿತು. 
ಭಕ್ತರಿದ್ದಲ್ಲಿಯೇ ಶ್ರೀ ಚನ್ನಬಸವೇಶ್ವರ ಸ್ವಾಮಿಗಳವರು ಹೋಗಿ ದರ್ಶನಾ 
ಶೀರ್ವಾದ ಕೊಟ್ಟು ಬರುತ್ತಿದ್ದರು. ಹೀಗೆ ಪೂಜ್ಯ ಚನ್ನಬಸವರು ಈ ಪ್ರದೇಶದ 
ಭಕರ ಪಾಲಿನ ದೇವರೆನಿಸಿದರು. 
ವಿದ್ಯೆ ಸಂಪಾದನೆ : 

(ಶ್ರೀ ಚನ್ನಬಸವ ಶಿವಯೋಗಿಗಳು ಸುಸಂಸ್ಕೃತ ತಂದೆ-ತಾಯಿಗಳ ಉದರ 
ದಲ್ಲಿಹುಟ್ಟಿ ಬಂದರು. ಮುಗುಳಿ ಮಠದ ಘನ ಪಂಡಿತರೆನಿಸಿದ್ದ ಶ್ರೀ ಬಸವಣ್ಣೆಪ್ಪ 
ಗುರುಗಳ ಶಿಷ್ಯರಾಗಿ ಹಲವಾರು ವರುಷ ವಿದ್ಯೆ ಸಂಪಾದಿಸಿದರು. ಅವರ 
ಸಾನಿಧ್ಯದಲ್ಲಿದ್ದುಕೊಂಡು ಹಲವಾರು ವರುಷಗಳ ಪರ್ಯಂತ ಶಾಸ್ತ್ರ ಗ್ರಂಥಗಳನ್ನು 
ಓದಿದರು. ಮಠದ ಪಟ್ಟಾಧಿಕಾರಿಗಳಾಗಿ ಶ್ರೀ ಸಾಮಾನ್ಯರ ಮಧ್ಯದಲ್ಲಿದ್ದುಕೊಂಡು 
ಸಮಾಜದ ಏರುಪೇರುಗಳನ್ನರಿತರು. ಬಸವಾದಿ ಶರಣರ ವಚನಗಳನ್ನು ಆಳವಾಗಿ 
ಅಧ್ಯಯನ ಮಾಡಿದರು. ಬಸವಾದಿ ಶರಣರು ಬಿತ್ತಿಬೆಳೆದ ಶರಣ ಸಂಸ್ಕೃತಿಯ 
ಸೌರಭವನ್ನು ಎಲ್ಲ ಕಡೆಗೂ ಪ್ರಚಾರಗೊಳಿಸಿದರು. ಪ ಶ್ರಪಂಚದಲ್ಲಿದ್ದು 
ಪಾರಮಾರ್ಥ ಗೆದೆಯುವ ವೈಚಾರಿಕ ಮನೋಭೂಮಿಯ ಲಿಂಗಾಯತ 


ಲಿಂ. ಸದ್ಗುರು ಚನ್ನಬಸವ ಶಿವಯೋಗಿಗಳು ೨೯ 


ಧರ್ಮ, ವೀರಶೈವ ಧರ್ಮ, ವಿಶ್ವಧರ್ಮದ ಲಕ್ಷಣಗಳನ್ನು ಒಳಗೊಂಡಿರು 
ವಂತಹದು ಎಂಬುದನ್ನು ಸಾರಿ ಸಾರಿ ಹೇಳಿದರು. ಜನತೆ ಕಣ್ಣು ತೆರೆಯಿತು. 
ಜನರು ವಚನ ಸಾಹಿತ್ಯವನ್ನು ತಮ್ಮಜೀವನದಲ್ಲಿಹಾಸು ಹೊಕ್ಕಾಗಿಸಿಕೊಂಡರು. 
ಪ್ರೀಗಳವರಂತೂ ಬಸವಣ್ಣವರ ವಚನಗಳನ್ನು ಜನತೆಗೆ ಮನಮೆಚ್ಚುವಂತೆ ತಿಳಿಸಿ 
ಹೇಳುತ್ತಿದ್ದರು. ಅವುಗಳಲ್ಲಿ ಅಡಕವಾಗಿರುವ ತತ್ವಗಳನ್ನು ಸ್ವತಃ ಜೀವನದಲ್ಲಿ 
ಅಳವಡಿಸಿಕೊಂಡು ಹೇಳುತಿದ್ದುದರಿಂದ ಅವರ ಮಾತಿಗೆ, ವಾಣಿಗೆ ಬೆಲೆಯಿರುತಿತ್ತು 
"ಲೋಕದ ಡೊಂಕ ನೀವೇಕೆ ತಿದುವಿರಿ ? 
ನಿಮ್ಮ ನಿಮ್ಮ ತನುವ ಸಂತೈಸಿಕೊಳ್ಳಿ. 
ನಿಮ್ಮ ನಿಮ್ಮ ಮನವ ಸಂತೈಸಿಕೊಳ್ಳಿ, 
ನೆರೆರಮನೆಯವರ ದುಃಖಕ್ಕೆ ಅಳುವವರ 
ಮೆಚ್ಚ ಕೂಡಲಸಂಗಮದೇವಾ.'' 
ಎಂಬ ಬಸವಣ್ಣನವರ , ವಚನವನ್ನಂತೂ ಯಾವಾಗಲೂ ಮೆಲಕು 
ಹಾಕುತ್ತಿದ್ದರು. 
“ಕಳಬೇಡ ಕೊಲಬೇಡ, ಹುಸಿಯನುಡಿಯಲು ಬೇಡ. 
ಮುನಿಯಬೇಡ, ಅನ್ಯರಿಗೆ ಅಸಹ್ಯಪಡಬೇಡ, 
ತನ್ನ ಬಣ್ಣಿಸಬೇಡ, ಇದಿರು ಹಳಿಯಲು ಬೇಡ, 
ಇದೇ ಅಂತರಂಗ ಶುದ್ಧಿ ಇದೇ ಬಹಿರಂಗ ಶುದ್ಧಿ 
ಇದೇ ನಮ್ಮ ಕೂಡಲ ಸಂಗಮದೇವರನೊಲಿಸುವ ಪರಿ.'' 
ಎಂದು ಬಸವಣ್ಣನವರ ಸುಂದರವೂ ಅಷ್ಟೇ ಸರಳವೂ ಆದ ವಚನವನ್ನು 
ಹಾಡುತ್ತ ತಾವೂ ಅಂತರಂಗ, ಬಹಿರಂಗ ಶುದ್ದೀ ಪಡೆದುಕೊಂಡವರಾಗಿದ್ದು 
ಆತ್ಮಬಲ ಬೆಳೆಸಿಕೊಂಡವರಾಗಿದ್ದರು. ಪ್ರತಿಯೊಬ್ಬರೂ ಬಸವಣ್ಣನವರುಸಾರಿರುವ 
ಈ ಸಪ್ತಸೂತ್ರಗಳನ್ನು ಜೀವನದಲ್ಲಿ ಚಾಚೂತಪ್ಪದೆ ಅಳವಡಿಸಿಕೊಂಡಿದ್ದಾದರೆ 
ಅಂಥ ಶ್ರೀಮಂತಿಕೆ ಇನ್ನೊಂದಿಲ್ಲವೆಂದೂ ಉಪದೇಶಿಸುತ್ತಿದ್ದರು. 
ಶ್ರೀ ಚನ್ನಬಸವ ಶಿವಯೋಗಿಗಳವರು "ಅಹಿಂಸಾ ಪರಮೋಧರ್ಮ'' 
ಎಂದಂದು ಯಾರಿಗೂ ಹಿಂಸಿಸಬಾರದು ಎನ್ನುತ್ತಿದ್ದರು. ಸಕಲ ಜೀವಾತ್ಮರಿಗೆ 
ಲೇಸನೆ ಬಯಸಬೇಕೆನ್ನುತ್ತಿದ್ದರು. ಸರ್ಪವನ್ನು ಕೊಲ್ಲಬಾರದೆಂದು ಹೇಳುತ್ತಿದ್ದರು. 
ದಯವೇ ಧರ್ಮದ ಮೂಲ ಎನ್ನುತಿದ್ದರು. ಶ್ರೀಗಳವರು ಎಂದೂ ಇರುವೆಗಳು 


೩೦ ಜಂಗಮ ಪುಂಗವರು 


ಹೋಗುತಿದ್ದ ಸಾಲಿನಲ್ಲಿ ನಡೆದು ಹೋಗುತ್ತಿದ್ದಿರಲಿಲ್ಲ ಯಾವಾಗಲೂ ತಮ್ಮ 
ಅಂಗಿಯ ಕಿಸೆಯಲ್ಲಿ ಕಲ್ಲುಸಕ್ಕರೆ ಹಾಕಿಕೊಂಡಿರುತಿದ್ದರು. ಇರುವೆಗಳನ್ನು ಕಂಡರೆ 
ಆ ಕಲ್ಲುಸಕ್ಕರೆ ಹರಳುಗಳನ್ನು ಅಲ್ಲಿ ಆ ಇರುವೆಗಳಿಗೆ ತಿನ್ನಲೆಂದು ಹಾಕುವ 
ಪರಿಪಾಠ ಇಟ್ಟುಕೊಂಡಿದ್ದರು. 


ಫೀ ಚನ್ನಬಸವ ಶಿವಯೋಗಿಗಳು ಬಸವಣ್ಣನವರ ಹಾಗೂ ಇತರ 
ಶಿವಶರಣ ಶರಣೆಯರ ವಚನಗಳನ್ನು ಶ್ರೀಸಾಮಾನ್ಯರಿಗೂ ತಿಳಿಯುವಂತೆ 
ಹೇಳುತಿದ್ದರು. ಜನತೆಯ ಹಸಿವನ್ನು ಹಿಂಗಿಸಲು ತಲೆಯಲ್ಲಿ ಮಹಾಶಿವಶರಣ 
ಶರಣೆಯರ ತತ್ವಗಳನ್ನು ಹೊಟ್ಟೆಗೆ ಮಠದಲ್ಲಿದಾಸೋಹವನ್ನು ನಡೆಸುತಿದ್ದರು. 
ಹೀಗೆ ವೀರಶೈವ ಧರ್ಮ- ಸಾಹಿತ್ಯ-ಸಂಸ್ಕೃತಿಯ ತವನಿಧಿಯೆನ್ನುವ ಶ್ರೀ ಮಠದ 
ಕೀರ್ತಿಯನ್ನು ಎಲ್ಲೆಡೆಗೆ ಪಸರಿಸಿದರು. ಚರಜಂಗಮರಾಗಿ ದೇಶ ಸಂಚಾರಕ್ಕೂ 
ಆಗಾಗ ತೆರಳುತ್ತಲಿದ್ದರು. 


ಶ್ರೀ ಚನ್ನಬಸವ ಶಿವಯೋಗಿಶ್ವರರು ಸದೃಢ ಕಾಯ ಹೊಂದಿದವರಾಗಿ 
ದ್ದರು. ತಮ್ಮ ಯೋಗ ಸಾಧನೆಯಿಂದ ಚಿಕ್ಕಂದಿನಿಂದಲೇ ಏನೆಲ್ಲವನ್ನೂ 
ಸಾಧಿಸಿಕೊಂಡಿದ್ದರು. ಆಣವ, ಮಾಯಾ, ಕಾರ್ಮಿಕ ಮಲತ್ರಯಗಳ ಬಂಧನ 
ದಿಂದ ಬಿಡುಗಡೆ ಹೊಂದಿ ಇಷ್ಟಲಿಂಗ ಸಾಧನೆಯಿಂದ ಲಿಂಗಾಂಗ ಸಾಮರಸ್ಯದ 
ಸವಿಯನ್ನು ಅನುಭವಿಸಿದವರಾಗಿದ್ದರು. ಅಂತೆಯೇ ಶ್ರೀಗಳವರು ನುಡಿದ ನುಡಿ 
ಹುಸಿ ಹೋಗುತ್ತಿದ್ದಿರಲಿಲ್ಲ ಅವರ ವಾಣಿ ಅದು ಅಮೃತವಾಣಿಯಾಗಿತ್ತು 


ಫ್ರೀ ಚನ್ನಬಸವ ಶಿವಯೋಗಿಗಳು ಬಂಗಾರ ಬಣ್ಣದ ಜಡೆಗಳನ್ನು ಹೊಂದಿ 
ದವರಾಗಿದ್ದರು. ಹನ್ನೆರಡು ಕಿಸೆಗಳಿಂದ ಕೂಡಿದ (ಬಾರಾಬಂದಿ) ಉದ್ದವಾಗಿರುವ 
ಮೂರು ಅಂಗಿಗಳನ್ನು ಒಂದರ ಮೇಲೊಂದು ಧರಿಸುತ್ತಿದ್ದರು. ಅಂಗಿಯ 
ಕಿಸೆಗಳಲ್ಲಿಹಲವಾರು ವಸ್ತುಗಳನ್ನು ಇಡುತ್ತಿದ್ದರು. ಬೇಡಿದ ಭಕ್ತರಿಗೆ, ಮಕ್ಕಳಿಗೆ 
ಧಾರಾಳವಾಗಿ ಕೊಟ್ಟು ಬಿಡುತ್ತಿದ್ದರು. ರೇಶಿಮೆಯ ಜರಕಾಟಿ ರುಮಾಲನ್ನು 
ಸುತುತಿದ್ದರು. ಅಲ್ಲಿ ಚಂದ್ರನನ್ನು ಧರಿಸುತ್ತಿದ್ದರು. ರತ್ನ ಖಚಿತ ಆಭರಣಗಳನ್ನು 
ಧರಿಸುತ್ತಿದ್ದರು. ಕೈಬೆರಳುಗಳಲ್ಲಿ ಬಣ್ಣ ಬಣ್ಣದ, ಚಿತ್ರ ವಿಚಿತ್ರ ಹರಳುಗಳಿಂದ 
ಮಿನುಗುವ ಸುವರ್ಣದ ಉಂಗುರಗಳನ್ನು ಧರಿಸುತ್ತಿದ್ದರು. ಬಸವ ಮುದ್ರೆಯನ್ನೂ 
ಧರಿಸುತ್ತಿದ್ದರು. ಹೆಗಲಮೇಲೆ ಕಾಶ್ಮೀರದ ರೇಶ್ಮೆಶಾಲನ್ನೂ ಹೊದೆದುಕೊಳ್ಳುತ್ತಿದ್ದರು. 
ಕೈಯಲ್ಲಿಶಂಖ, ತ್ರಿಶೂಲಗಳನ್ನು ಹಿಡಿಯುತ್ತಿದ್ದರು. ಗಡ್ಡಮೀಸೆಗಳೂ ಇದ್ದವು. 

ಶ್ರೀ ಚನ್ನವೀರ ಶಿವಯೋಗಿಗಳು ಶಂಖ, ಮೃದಂಗ, ತಾಳ, ಜಾಗಟೆ, 
ನಗಾರಿ ತಾಗು! ವಾದ್ಯಗಳ ವಾದನದೊಂದಿಗೆ ಶಿವನಾಮಸ್ಮರಣೆ ಮಾಡು 
ತಿದ್ದರು. ವಾಯುವಿಹಾರಕ್ಕೆ ಹೋಗಿ ಬರುತ್ತಿದ್ದರು. ಹೋಗುವಾಗ ಮತ್ತು 
ಬರುವಾಗ ದಾರಿಯಲ್ಲಿ ಬಿದ್ದಿದ್ದ ಕಲ್ಲು-ಮುಳ್ಳು ಎತ್ತಿ ದಾರಿ ಸ್ಥ ಒಚ್ಛಗೊಳಿಸು 
ತಲಿದ್ದರು. ಕಟ್ಟಿಗೆ, ಕುಳ್ಳು ಬಿದ್ದಿದ್ದರೆ, ಅಂಥವುಗಳನ್ನು ಎತ್ತಿಕೊಂಡು ಉರಿಹಚ್ಚ ಖು 
ನೀರು ಕಾಯಿಸಲು ಉಪಯೋಗವಾಗುತದಂದು, ಆಯ್ದುಕೊಂಡು ಮಠಕ್ಕೆ 
ತರುತ್ತಿದ್ದರು. ಭಕ್ತರ ಮನೆಗೆ ಹೋದಾಗಲೂ ಈ ಕಾಯಕ ನಡೆದೇ ಇರುತಿತ್ತು 
ಭಕ್ತರ ಮನೆಯಲ್ಲಿ ್ಲಿಸ್ನಾನಪೂಜೆಪ್ರಸಾದ ಆದ ಮೇಲೆ ಭಕ್ತರ ಇಚ್ಛೆಯ ಮೇರೆಗೆ 
ಅಲ್ಲಿ ಶಿವಾನುಭವ ಗೋಷ್ಠಿ ನಡೆಸುತಲಿದ್ದರು. ಪ್ರತಿನಿತ್ಯ ಶ್ರೀ ಸಾಮಾನ್ಯ ರಿಗೂ 
ಅರ್ಥವಾಗುವಂತೆ ಧರ್ಮದ ವಿಷಯ ಕುರಿತು ಪ್ರವಚನ ನಡೆಸುತಲಿದ್ದರು. 
ಹನ್ನೆರಡನೆಯ ಶತಮಾನದಲ್ಲಿ ಬಸವಾದಿ ಶರಣರು ಅಂದು ಅನುಭವ 
ಮಂಟಪದಲ್ಲಿಚರ್ಚೆ ನಡೆಯುತ್ತಿದ್ದಂತೆ, ಶ್ರೀ ಚನ್ನಬಸವ ಶಿವಯೋಗಿಗಳುಣಇಲ್ಲಿ 
ತಮ್ಮಹಾರಕೂಡ ಮಠದಲ್ಲಿಇಲ್ಲವೆ ಈ ಮಠದ ಭಕ್ತರ ಮನೆಯಲ್ಲಿಅನುಭವ 
ಗೋಷ್ಠಿಗಳನ್ನು ನಡೆಸುತ್ತಲಿದ್ದರು. ಹಲವಾರು ಗ್ರಂಥಗಳಲ್ಲಿ ಪ್ರತಿಪಾದಿಸಿರುವ 
ವಿಷಯಗಳ ಕುರಿತು ಬಿಚ್ಚು ಮನಸ್ಸಿನ ಚರ್ಚೆ ನಡೆಸುತ್ತಲಿದ್ದರು. 

ವೀರಶೈವ-ಲಿಂಗಾಯತ ಧರ್ಮ ಅದು ವಿಶ್ವಧರ್ಮವಾಗಿರುತ್ತದೆ. ಅದು 
ಅಷ್ಟೇ ವಿಶಾಲವೂ ಆಗಿರುವಂತಹದಾಗಿದೆ. ಇಲ್ಲಿ ವರ್ಗ, ವರ್ಣ, 
ಬಡವ- ಶ್ರೀಮಂತ ಎನ್ನುವ ಯಾವ ಭೇದಭಾವಗಳೂ ಇಲ್ಲ ಕಾಯಕದಲ್ಲಿ 
3 sa ಎಂದೆನಿಸಲಾಗದು. ಸ್ತ್ರೀ ಪುರುಷರೆಲ್ಲರೂ ಸಮಾನರು. ವೀರಶೈವ 
ಧರ್ಮದ ಅಂಗವು ಅಷ್ಟಾವರಣವಾದರೆ ಪ್ರಾಣವು ಪಂಚಾಚಾರವೆನಿಸಿ, 4 
ಷಟ್‌ಸ್ನಲವಾಗಿದೆ. ಇಂಥ ಸಿದ್ದಾಂತದ ವಿಷಯಗಳನ್ನು ಶ್ರೀಗಳವರು ಭಕರಿಗೆ 
ಮನಮೆಚ್ಚು ವಂತೆ ಬೋಧಿಸುತಿದ್ದರು. 


ಶ್ರೀ ಚನ್ನಬಸವ ಶಿವಯೋಗಿಗಳು ಎಲ್ಲ ಜಾತಿ- ಜನಾಂಗದ ಜನರ 
ಮೆಚ್ಚುಗೆಗೆ ಪಾತ್ರರಾಗಿದ್ದರು. ಶಿಷ್ಯರನ್ನು ಪಡೆದಿದ್ದರು. ಬಸವಣ್ಣನವರು ತಮ್ಮ 
ವಚನವೊಂದರಲ್ಲಿ ಸಾರಿದಂತೆ ಎಲ್ಲರನ್ನು ತಮ್ಮವರೆಂದೇ ಪ್ರೀತಿಸುತ್ತಿದ್ದರು. 
ಆಶೀರ್ವದಿಸುತ್ತಿದ್ದರು. ವೈರಿಗಳನ್ನು ಪ್ರೀತಿಸುವ ಮನೋಭಾವನೆಇವರದಾಗಿತ್ತು 
ಯಾರಿಗೂ ಅನ್ಯಾಯ ಮಾಡಬೇಡಿರಿ ಎಂದೂ ಉಪದೇಶ ಮಾಡುತ್ತಿದ್ದರು. 


೩೨ ಜಂಗಮ ಪುಂಗವರು 


ಮಾನವೀಯ ಮೌಲ್ಯಗಳನ್ನು ಪ್ರತಿಯೊಬ್ಬರೂ ಅಳವಡಿಸಿಕೊಂಡಾಗ ಅಂಥವರು 
ಉದಾತ್ತವ್ಯಕಿತ್ವ ಪಡೆದುಕೊಳ್ಳುತಾರೆ. ಅಂಥ ಉದಾತ್ತವ್ಯಕಿಗಳನ್ನು ಸಮಾಜ 
. ಹೊಂದಬೇಕೆಂಬುದು ಶ್ರೀ ಷ. ಬ್ರ. ಚನ್ನಬಸವ ಶಿವಯೋಗಿಗಳ 
ಧೈಯವಾಗಿತ್ತು. ಜಡಿ 

ಶ್ರೀ ಚನ್ನಬಸವ ಶಿವಯೋಗಿಗಳು ಹೆಚ್ಚು ಮಾತನಾಡುವವರಾಗಿದ್ದಿರ 
ಲಿಲ್ಲ. ಮಾತಿಗಿಂತ ಕೃತಿಗೆ ಹೆಚ್ಚಿನ ಬೆಲೆ ಕೊಟ್ಟಿದ್ದರು. ಅವರು ಮಿತಭಾಷಿಗಳೂ, 
ಮಿತಾಹಾರಿಗಳೂ ಆಗಿದ್ದರು. ಕಾಯಕದ ಜೊತೆಗೆ ದಾಸೋಹಕ್ಕೂ ಶರಣರಂತೆ 
ವಿಶೇಷ ಮಹತ್ವ ನೀಡಿದ್ದರು. ತಮ್ಮ ಬಾಳನ್ನು ಹಸನಾಗಿರಿಸಿಕೊಂಡಿದ್ದರು. 
ಅಂತೆಯೇ ಭಕ್ತಕುಲಕೋಟಿ ಬೆಲ್ಲಕ್ಕೆ ಇರುವೆ ಮುತುವಂತೆ ಈ ಪುಣ್ಯಾತ್ಮರನ್ನು 
ಮುತ್ತುಶಿದ್ದರು. ಶ್ರೀಗಳವರು ಹೋದ ಹೋದಲೆಲ್ಲಾ ಜನಜಾತ್ರೆ. ಅವರು 
ಪಾದವಿಟ್ಟ ಮನೆ ಉದ್ದಾರವಾಗುತ್ತಿತ್ತು. ಅವರ ಬರುವಿಕೆಯನ್ನೇ ಭಕ್ತರು 
ಹಾರೈಸುತ್ತಿದ್ದರು. ಸಂಚಾರ ಹೊರಟರೆಂದರಂತೂ ದೂರ ದೂರದ ಭಕರು 
ಅವರನ್ನು ಹಿಂಬಾಲಿಸುತ್ತಿದ್ದರು. ದಾರಿಗುಂಟ ಶ್ರೀಗಳವರಂತೆ ಎಲ್ಲರೂ 
ಕಸ-ಕಡ್ಡಿ, ಕಟ್ಟಿಗೆ ಆರಿಸುತ್ತಒಂದು ಕಡೆ ಕೂಡಿಸಿ, ಇಡುತ್ತಹೋಗುತಲಿದ್ದರು. 
ಒಂದಿಬ್ಬರು ಅದನ್ನು ಕಟ್ಟಿಕೊಂಡು ನೀರು ಕಾಯಿಸಲು ಬರುತದೆಂದು ಒಯ್ದು 
ಭಕ್ತರ ಮನೆಗೆ ಮುಟ್ಟಿಸುತ್ತಲಿದ್ದರು. ದಾರಿಯಲ್ಲಿ ದನಕರುಗಳು ಹಾಕುತಿದ್ದ 
ಹೆಂಡಿಯನ್ನು ಎತ್ತಿ ಬದಿಗಿರುವ ಹೊಲಗಳಿಗೆ ಚೆಲ್ಲುತ್ತಹೋಗುತ್ತಲಿದ್ದರು. ಶ್ರೀ 
ಚನ್ನಬಸವರ ಸತ್ಸಂಗದಲ್ಲಿ ಸಂಚರಿಸುತ್ತಿದ್ದ ಭಕ್ತರು ತಮ್ಮ ಜ್ಞಾನದ ಹಸಿವನ್ನು 
ಹಿಂಗಿಸಿಕೊಂಡು ಮಹಾನುಭಾವಿಗಳಾಗುತ್ತಿದ್ದರು. ಅಂಗ ಲಿಂಗ ಸಂಬಂಧದ 
ಲಿಂಗಾಂಗ ಸಾಮರಸ್ಯದ ರಹಸ್ಯವನ್ನು ಸಾಮಾನ್ಯರಿಗೆ ತಿಳಿಯುವಂತೆ ಶ್ರೀ 
ಚನ್ನಬಸವರು ಬೋಧಿಸುತ್ತಿದ್ದರು. ಇದನ್ನುಂಡ ಭಕ್ತರು ಸಂತುಷ್ಟರಾಗುತ್ತಿದ್ದರು. 
ಊರವರ, ನಾಡಭಕ್ತರ ಜಗಳಗಳನ್ನು ಬಗೆಹರಿಸುತ್ತಿದ್ದರು. 

ಮಠಕ್ಕೆ ಹೆಚ್ಚಿನ ಆಸ್ತಿ ಇಲ್ಲದಿದ್ದರೂ ದಾಸೋಹ ನಡೆಯಬೇಕು ಎಂದು 
ಶ್ರೀಗಳ ಧ್ಯೇಯವಾಗಿತ್ತು ದಾಸೋಹದ ಮೂಲಕ ಜನಕಲ್ಯಾಣವಾಗಬೇಕು 
ಎನ್ನುತ್ತಿದ್ದರು. ಶ್ರೀಗಳು ಪ್ರತಿದಿನವೂ ಕುರಿಯ ಹಾಲಿನಲ್ಲಿ ಬೇವಿನರಸ ಬೆರೆಸಿ 
ಕುಡಿಯುತ್ತಿದ್ದರು. ಅವರ ಸದೃಢ ಶರೀರಕ್ಕೆ ಇದುವೆ ದಿವ್ಯ ಔಷಧವಾಗಿತ್ತು 
ಇವರಂತೆ ಇವರ ಶಿಷ್ಯ ಬಳಗದವರೂ ಕಲಿತುಕೊಂಡಿದ್ದರು. 


ಲಿಂ. ಸದ್ಗರು ಚನ್ನಬಸವ ಶಿವಯೋಗಿಗಳು ೩೩ 


ಶ್ರೀ ಚನ್ನಬಸವರ ಸತ್ಸಂಗದಲ್ಲಿದ್ದಭಕ್ತರು, ಅವರ ಮಾರ್ಗದರ್ಶನದಲ್ಲಿ 
ತಮ್ಮ ಮನಸ್ಸನ್ನು ಶುದ್ಧಗೊಳಿಸಿಕೊಳ್ಳುತ್ತಿದ್ದರು. ಗಳಿಸಿದ ಸಂಪತ್ತಿನಲ್ಲಿ ಒಂದು 
ಹತ್ತಾಂಶ ಭಾಗವನ್ನು ಗುರುಗಳ ಮಠಕ್ಕೆ ಸಮರ್ಪಿಸಿ ಧನ ಶುದ್ದೀಕರಣ 
ಗೊಳಿಸಿಕೊಳ್ಳುತ್ತಿದ್ದರು ಹೀಗೆ ತನು-ಮನ-ಧನಕ್ಕಂಟಿಗೊಂಡಿದ್ದಮೈಲಿಗೆಯನ್ನು 
ಹಸನಗೊಳಿಸಿಕೊಂಡು ಸಂತೋಷಪಡುತಿದ್ದರು. ಇದರಿಂದ ಗುರುಚನ್ನಬಸವರೂ 
ಅಭಿಮಾನಪಟ್ಟುಕೊಳ್ಳುತ್ತಿದ್ದರು. ಅವರು ನನ್ನ ನಿಜವಾದ ಸಂಪತೆಂದರೆ ನನ್ನ 
ಶಿಷ್ಯ ಬಳಗವೇ ಹೊರತು ನನ್ನ ಮಠವಲ್ಲಎಂದು ಹೇಳುತ್ತಿದ್ದರು. ಹೀಗೆ ನಾಡಿನ 
ಅದರಲ್ಲೂಕಲ್ಯಾಣ ನಾಡಿನ ಉದ್ದಗಲಕ್ಕೂ ಶಿಷ್ಯರನ್ನು ಹೊಂದಿದ್ದ ಶ್ರೀ ಷ. ಬ್ರ. 
ಚನ್ನಬಸವ ಶಿವಯೋಗಿಗಳು ಶಿಷ್ಯರ ಆಮಂತ್ರಣ ಮಾನ್ಯ ಮಾಡಿ ಅವರವರ 
ಮನೆಗೆ ತೆರಳಿ ಬೋಧೆ ಮಾಡುತಲಿದ್ದುದು ವಿಶಿಷ್ಟವಾದುದಾಗಿತ್ತು ಇವರು 
ಪಾದವಿಟ್ಟ ಮನೆತನದ ಉದ್ದಾರವಾಗುತಿತ್ತು ಭಕ್ತರು ಶ್ರೀ ಚನ್ನಬಸವ 
ಶಿವಯೋಗಿಗಳವರನ್ನು ಪವಾಡ ಪುರುಷರೆಂದು ಬಗೆದಿದ್ದರು. ಅಘಟಿತ 
ಘಟನೆಗಳನ್ನು ನೆನೆದು ಸಂತೋಷಪಡುತಿದ್ದರು. ಈಗಲೂ ಹಳ್ಳಿ ಹಳ್ಳಿಗಳಲ್ಲಿ 
ಅವರ ಲೀಲೆಗಳನ್ನು ಹೇಳುವವರುಇದ್ದಾರೆ. ಪೂಜ್ಯ ಚನ್ನಬಸವ ಶಿವಯೋಗಿಗಳು 
ಕ್ರಿ.ಶ. ೧೯೫೧ ರಂದು ಲಿಂಗೈಕ್ಯರಾದರು, ಶಕೆ ೧೮೭೩ ಖರ ಸಂವತ್ಸರ ಪುಷ್ಯ 
ಶುದ್ಧ ದ್ವಿತೀಯ ರವಿವಾರ ರಾತ್ರಿ ೧೦ ಘಂಟೆಗೆ ಶ್ರೀಗುರು ಲಿಂಗ 
ಶಿವಾಚಾರ್ಯರು ಪಟ್ಟಕ್ಕೆ ಬಂದರು. ಕ್ರಿ. ಶ. ೧೯೫೨ರಿಂದ ಲಿಂ. ಚನ್ನಬಸವ 
ಶಿವಯೋಗಿಗಳ ಜಾತ್ರೆ ಮಾಡುತ್ತಬಂದಿರುವರು. 


ಶ್ರೀ ಗುರುಲಿಂಗ ಶಿವಾಚಾರ್ಯರ ತರುವಾಯ ಶ್ರೀ ಚನ್ನವೀರ 
ಶಿವಾಚಾರ್ಯರುಕ್ರಿ.ಶ. ೧೯೬೯ನೇ ಇಸ್ವಿ ಅಶ್ವಿಜ ಶುದ್ದಮಹಾನವಮಿಯಂದು 
ಹಾರಕೂಡ ಮಠದ ಉತರಾಧಿಕಾರಿಗಳಾಗಿ ಆಯ್ಕೆಯಾದರು. ಆಗ ಇವರಿಗೆ 
ಕೇವಲ ಆರು ವರುಷಗಳಾಗಿದ್ದವು. ಅಧಿಕಾರ ಚಿಹ್ನ ಇವರಿಗಿರುವುದನ್ನು ಅರಿತ 
ಹಿರಿಯರು ಈ ಹಾರಕೂಡ ಮಠದ ಪೀಠಾಧಿಕಾರಿಗಳನ್ನಾಗಿ ಮಾಡಿದರು. ಇವರ 
ಮೂಲ ಹೆಸರು ರೇವಣಸಿದ್ದರೆಂಬುದು. ಇವರ ತಂದೆಯವರು ಸಂಗೀತ 
ಕಲಾಕಾರರಾಗಿರುವ ಶ್ರೀ ಕರಿಬಸವಯ್ಯನವರು. ಇವರ ತಾಯಿ ಸುಭದ್ರಾ ಈ 
ದಂಪತಿಗಳಿಗೆ ಜನಿಸಿದ ಎಂಟನೆಯ ಮಗು ಶ್ರೀ ರೇವಣಸಿದ್ದಯ್ಯರಾಗಿದ್ದು 
ಇವರು ಜನಿಸಿದುದು ಕ್ರಿ.ಶ. ೧೯೬೩ ಕಾರ್ತಿಕ ಶುದ್ದ ದ್ವಾದಶಿಯಂದು. 


೩೪ ಜಂಗಮ ಪುಂಗವರು 


ತಾಯಿಯ ತವರು ಮನೆಯವರೂ, ತಂದೆಯ ಕಡೆಯವರೂ ವಿದ್ಯಾವಂತರು, 
ಕಲಾಕಾರರು, ಪೂಜ್ಯ ಶ್ರೀ ಷ. ಬ್ರ. ಚನ್ನಬಸವ ಶಿವಯೋಗಿಗಳವರ 
ಕೃಪಾಶೀರ್ವಾದ. ಹೀಗಾಗಿ ಶ್ರೀ ರೇವಣಸಿದ್ದರು ಹಾರಕೂಡ ಮಠಕ್ಕೆ ಆರು 
ವರುಷದವರಿದ್ದಾಗ ಶ್ರೀ ಚನ್ನವೀರ ಹೆಸರಿ ನೊಂದಿಗೆ ಮರಿದೇವರಾದರು. 
ವಿದ್ಯಾಭ್ಯಾಸ ತ 

ಶ್ರೀ ಚನ್ನವೀರ ಶಿವಾಚಾರ್ಯರ ಪ್ರಾಥಮಿಕ ಅಭ್ಯಾಸವು ಹಾರಕೂಡ 
ಗ್ರಾಮದ ಸರಕಾರಿ ಶಾಲೆಯಲ್ಲಿಯೂ ಪ್ರೌಢ ಶಾಲಾ ಅಭ್ಯಾಸವು ಕಲಬುರ್ಗಿಯ 
ಶ್ರೀ ಶರಣಬಸವೇಶ್ವರ ಹೈಸ್ಕೂಲದಲ್ಲಿಯೂ ಆಗಿರುವುದು. ಕಲಬುರ್ಗಿಯಲ್ಲಿ 
ಹೈಸ್ಕೂಲು ಅಭ್ಯಾಸ ಮಾಡುತ್ತಿದ್ದಾಗ ಹಾಬಾಳದ ಶ್ರೀ ಬಸವರಾಜ ದೇಶಮುಖ 
ಅವರ ಮನೆಯಲ್ಲಿದ್ದುಕೊಂಡು ಅಧ್ಯಯನ ಮಾಡಿದ್ದರು. ತರುವಾಯ ಉನ್ನತ 
ವ್ಯಾಸಂಗಕ್ಕೆಂದು ಹುಬ್ಬಳ್ಳಿಗೆ ತೆರಳಿದರು. ಅಲ್ಲಿ ಮೂರುಸಾವಿರ ಮಠದ 
ಜಗದ್ಗುರು ಡಾ. ಗಂಗಾಧರ ರಾಜಯೋಗೀಂದ್ರ ಮಹಾಸ್ವಾಮಿಗಳವರ ದರ್ಶನ 
ಪಡೆದು ಶ್ರೀ ಕುಮಾರೇಶ್ವರ ಶಿವಯೋಗಿ ಸಂಘದಲ್ಲಿಪ್ರವೇಶ ಪಡೆದರು. 


ಶ್ರೀ ಚನ್ನವೀರ ದೇವರು ಮಠದಲ್ಲಿ ಸಾಧಕರಾಗಿದ್ದುಕೊಂಡು ಸತತ 
ಅಭ್ಯಾಸ ಮಾಡತೊಡಗಿದರು. ತಮ್ಮ ಉತ್ತಮ ನಡವಳಿಕೆಯಿಂದ ಗುರುಗಳ 
ಹಾಗೂ ಜಗದ್ಗುರುಗಳ ಪ್ರೀತಿಗೆ ಪಾತ್ರರಾದರು. ಹುಬ್ಬಳ್ಳಿಯಲ್ಲಿರುವ ಕೆ.ಎಲ್‌.ಇ. 
ಸಂಸ್ಥೆಯ ಶ್ರೀ ಕಾಡಸಿದ್ದೇಶ್ವರ ಕಲಾ ಮಹಾವಿದ್ಯಾಲಯದಲ್ಲಿಕಾಲೇಜು ಅಭ್ಯಾಸ 
ಮಾಡತೊಡಗಿದರು. ಕ್ರಿ.ಶ. ೧೯೮೪ರಲ್ಲಿ ಕರ್ನಾಟಕ ವಿಶ್ವವಿದ್ಯಾಲಯದಿಂದ 
ಬಿ. ಎ. ಪದವಿಯನ್ನು ಪಡೆದರು. ಧಾರವಾಡ ಕರ್ನಾಟಕ ವಿಶ್ವವಿದ್ಯಾಲಯದ 
ಸ್ನಾತಕೋತ್ತರ ಕನ್ನಡ ವಿಭಾಗದಲ್ಲಿ ಎರಡು ವರ್ಷ ಅಧ್ಯಯನ ಕೈಕೊಂಡರು. 
ಕ್ರಿ.ಶ. ೧೯೮೬ ರಲ್ಲಿಎಂ.ಎ. ಪದವಿಯನ್ನು ಉಚ್ಛ ಶ್ರೇಣಿಯಲ್ಲಿಪಡೆದರು. ಹೀಗೆ 
ಶ್ರೀ ಚನ್ನವೀರ ದೇವರು ತಾವು ಕಲಿತ ಸಂಸ್ಥೆಗಳಿಗೂ ಹಾರಕೂಡ ಮಠದ 
ಭಕ್ತರಿಗೂ ಸಂತೋಷವನ್ನುಂಟು ಮಾಡಿದರು. 


ಸೌಜನ್ಯದ ಸಾಕಾರಮೂರ್ತಿಯಾಗಿರುವ ಶ್ರೀ ಚನ್ನವೀರ ದೇವರು 
ಹಾರಕೂಡ ಮಠಕ್ಕೆ ಬಂದರು. ಅವರು ಗಳಿಸಿದ ವಿದ್ಯೆ ಅವರ ವಿನಯ ಗುಣ 
ದಿಂದಾಗಿ ಇನ್ನೂ ಶೋಭಿಸತೊಡಗಿತು. ಸಚ್ಚಾರಿತ್ರಶೀಲರೂ ಆದ ಶ್ರೀ 


ಲಿಂ. ಸದ್ದುರು ಚನ್ನಬಸವ ಶಿವಯೋಗಿಗಳು ೩೫ 


ಚನ್ನವೀರ ದೇವರು ತಮ್ಮ ಮಠದ ಭಕರ ಇಚ್ಛೆಯಂತೆ ಒಂದೊಂದಾಗಿ 
ಜವಾಬ್ದಾರಿಯನ್ನು ವಹಿಸಿಕೊಂಡರು. ಗ್ರಾಮದ ಹಾಗೂ ಸುತಮುತ್ತಣದ 
ಭಕ್ತರು ಹಾಗೂ ತಮ್ಮಪೂಜ್ಯ ತಂದೆ ಕರಿಬಸವಯ್ಯನವರ ಮಾರ್ಗದರ್ಶನದಲ್ಲಿ 
ಮಠದ ಅಭಿವೃದ್ಧಿಗಾಗಿ ಸೇವೆಗೈಯತೊಡಗಿದರು. ವೀರಶೈವ ಧರ್ಮದ ತತ್ವ 
ಸಿದ್ದಾಂತ- ಸಾಹಿತ್ಯ- ಸಂಸ್ಕೃತಿಗಳನ್ನು ಆಳವಾಗಿ ಅಧ್ಯಯನ ಮಾಡಿರುವ ಶ್ರೀ 
ಚನ್ನವೀರ ದೇವರು ಭಕ್ತರ ಮನ ಮುಟ್ಟುವಂತೆ ತಿಳಿಯ ಹೇಳತೊಡಗಿದರು. 
ಇತರ ಭಾಷೆಗಳನ್ನು ಬಲ್ಲವರಾದ ಶ್ರೀಗಳವರು ಅನೇಕ ಸಾಧು ಸಂತರ 
ತತ್ವಗಳನ್ನೂ ಭಕರಿಗೆ ತಿಳಿಸಿಕೊಡತೊಡಗಿದರು. ಹೀಗಾಗಿ ಭಕ್ತರ ಮೇಲೆ ಹೆಚ್ಚಿನ 
ಪ್ರಭಾವ ಬೀಳತೊಡಗಿತು. ಬೇರೆ ಬೇರೆ ರಾಜ್ಯಗಳಿಂದಲೂ ಭಕ್ತರು ಹಾರಕೂಡ 
ಮಠಕ್ಕೆ ಬರತೊಡಗಿದರು. ಪ್ರೀ ಚನ್ನವೀರದೇವರನ್ನು ಹೆಚ್ಚಿನ ಗೌರವಾದರ 
ಗಳಿಂದ ಕಾಣತೊಡಗಿದರು. ಹೀಗೆ ಹಾರಕೂಡ ಮಠದ ಕೀರ್ತಿ ಮತ್ತೆ, 
ಚನ್ನಬಸವ ಶಿವಯೋಗಿಗಳು ಇದ್ದ ಕಾಲದಲ್ಲಿಯಂತೆಯೇ, ನಾನಾ ದಿಕ್ಕುಗಳಲ್ಲಿ 
ಪಸರಿಸತೊಡಗಿತು. ಹೀಗೆ ಶ್ರೀ ಚನ್ನವೀರ ದೇವರುತಾವೂ ಬೆಳೆಯುತ್ತಮಠದ 
ಅಂತಸನ್ನೂ ಹೆಚ್ಚಿಸತೊಡಗಿದರು. ಜೊತೆಗೆ ಶ್ರೀ ಚನ್ನವೀರ ದೇವರು ವಕೃತ್ವ 
ಕಲೆಯನ್ನು ಕರಗತ ಮಾಡಿಕೊಂಡರು. ಇದು ಶ್ರೀಗಳವರ ಘನವ್ಯಕಿತ್ವಕ್ಕೆ 
ಮತ್ತಷ್ಟೂ ಕಳೆತಂದು ಕೊಟ್ಟಿತು. 


ಮಠದ ಜವಾಬ್ದಾರಿ : 

ಪೂಜ್ಯಶ್ರೀ ಚನ್ನವೀರದೇವರು ಕಲಬುರ್ಗಿ ಮತ್ತು ಹುಬ್ಬಳ್ಳಿಗಳಲ್ಲಿ 
ಅಭ್ಯಾಸ ಮಾಡುತ್ತಿದ್ದಾಗ ಇತ್ತಹಾರಕೂಡ ಮಠದ ಕೆಲಸ ಕಾರ್ಯಗಳನ್ನು ತಂದೆ 
ಶ್ರೀ ಕರಿಬಸವಯ್ಯನವರು ಮಠದ ನಿಷ್ಕಾವಂತ ಹಿರಿಯ ಭಕ್ತರಾದ ಶ್ರೀ 
ಬಸವತೀರ್ಥಪ್ಪ ಸಜ್ಜನ, ಶ್ರೀ ಶಂಕರಪ್ಪ ಬಿರಾದಾರ, ಶ್ರೀ ಶಿವಶರಣಪ್ಪ 
ಗೌಡರು, ಹಾಬಾಳದ ಶ್ರೀ ದೇಶಮುಖರು ಮೊದಲಾದ ಹಲವಾರು ಭಕ್ತರ 
ಸಹಕಾರದೊಂದಿಗೆ ನಡೆಸಿಕೊಂಡು ಬಂದಿದ್ದರು. ವಿದ್ಯಾಭ್ಯಾಸ ಮುಗಿಸಿಕೊಂಡು 
ಬಂದ ಮೇಲೆ ಶ್ರೀಗಳವರಿಗೆ ಭಕ್ತರು ಎಲ್ಲ ಜವಾಬ್ದಾರಿಯನ್ನು ವಹಿಸಿಕೊಟ್ಟು 
ಅವರ ಬೆನ್ನಹಿಂದೆ ಸಹಾಯಕರಾಗಿ ನಿಂತರು. ವೈಚಾರಿಕ ಹಾಗೂ ವೈಜ್ಞಾನಿಕ 
ಮನೋಭಾವದಹಿನ್ನೆಲೆಯಲ್ಲಿಶ್ರೀಗಳವರುಸಾಹಿತಿ-ಕಲಾಕಾರರು, ಸಮಾಜದ 


೩೬ ಜಂಗಮ ಪುಂಗವರು 


ಮುಖಂಡರೊಂದಿಗೂ ಹಾಗೂ ರಾಜಕೀಯ ಧುರೀಣರೊಂದಿಗೂ ವಿಚಾರ 
ವಿನಿಮಯ ಮಾಡಿ, ಹೊಸ ಹೊಸ ಯೋಜನೆಗಳನ್ನು ಹಾಕಿಕೊಂಡು ಅವುಗಳನ್ನು 
ಕಾರ್ಯರೂಪದಲ್ಲಿ ತರುತಲಿರುವರು. 


ಶ್ರೀ ಚನ್ನವೀರ ಶಿವಯೋಗಿಗಳು ಶ್ರೀ ಸಾಮಾನ್ಯರ ಬದುಕಿನ ವಿವಿಧ 
ಮಜಲುಗಳನ್ನು ತಿಳಿದುಕೊಂಡವರಾಗಿರುವರು. ಅವರ ಕಷ್ಟ-ಸುಖಗಳನ್ನೂ 
ಅರಿತವರಾಗಿರುವರು. ಲೌಕಿಕದೊಂದಿಗೆ ಪಾರಮಾರ್ಥವನ್ನು ಬೆರೆಸಿಕೊಂಡು 
ಹೋಗುವಂತೆ ಉಪದೇಶ ಮಾಡುತ್ತಲಿರುವರು. "ಲೋಕ ಕಲ್ಯಾಣವೇ ನನ್ನ 
ಜೀವನದ ಗುರಿ' ಎಂದುಕೊಂಡ ಶ್ರೀ ಚನ್ನವೀರ ಶಿವಯೋಗಿಗಳು ಶರಣರು 
ಸಾರಿದಂತೆ ಸಕಲ ಜೀವಾತ್ಮರಿಗೆ ಲೇಸನ್ನೇ ಬಯಸುತ್ತಸಾಗಿರುವರು. ಮಾನವ 
ಧರ್ಮಕ್ಕೆ ಬಸವ ಧರ್ಮಕ್ಕೆ ಶರಣ ಸಂಸ್ಕೃತಿಗೆ ಜಯವಾಗಲಿ ಎಂದು ಸಾರುತ್ತ 
ಮಾನವೀಯ ಮೌಲ್ಯಗಳನ್ನು ತಮ್ಮ ಜೀವನದಲ್ಲಿ ಅಳವಡಿಸಿಕೊಳ್ಳಬೇಕೆಂದು 
ಜನತೆಗೆ ಕರೆಕೊಡುತ್ತಿರುವರು. ಕಲ್ಯಾಣ ನಾಡಿನ ಜನಮನದ ಮೈಲಿಗೆಯ 
ತೊಳೆಯುತ್ತ ಸಮಾಜದ ಅಭ್ಯುದಯಕ್ಕಾಗಿ ತಮ್ಮನ್ನು ಸಂಪೂರ್ಣ ತೊಡಗಿಸಿ 
ಕೊಂಡಿರುವರು. ನಾಡಿನ, ರಾಷ್ಟ್ರದ, ಸಾಮಾಜಿಕ, ಧಾರ್ಮಿಕ, ಸಾಹಿತ್ಯಕ 
ಹಾಗೂ ಸಾಂಸ್ಕೃತಿಕ ಕಾರ್ಯಕ್ರಮಗಳಲ್ಲಿ ಎಡೆಬಿಡದೆ ಭಾಗವಹಿಸುತ್ತಲಿರುವರು. 
ಭಕ್ತರು ನೀಡುವ ಬಿನ್ನ ಸ್ವೀಕರಿಸಿ ದೇಶ ಸಂಚಾರವನ್ನೂ ಕೈಕೊಳ್ಳುತ್ತ, ಭಕ್ತರ 
ಇಷ್ಟಾರ್ಥಗಳನ್ನೂ ಪೂರೈಸಿಕೊಡುತ್ತಲಿರುವರು. 
ಪಟ್ಟಾಧಿಕಾರ ಮಹೋತ್ಸವ : 
ಹಾರಕೂಡ ಮಠದ ಭಕ್ತಾದಿಗಳು ಸೇರಿಕೊಂಡು ಶ್ರೀ ಚನ್ನವೀರ ದೇವರ 
ಪಟ್ಟಾಧಿಕಾರ ಮಹೋತ್ಸವವನ್ನು ಏಪ್ರೀಲ್‌ ೨೫, ೧೯೯೬ ರಂದು ಅತ್ಯಂತ 
ವಿಜೃಂಭಣೆಯಿಂದ ನೆರವೇರಿಸಿದುದು ಹಾರಕೂಡ ಮಠದ ಚರಿತ್ರೆಯಲ್ಲಿ 
ಚಿರಸ್ಮರಣೀಯವಾದ ಘಟನೆಯಾಗಿರುವುದು. ಮಳಖೇಡದ ಮೂಲಾಧಾರ 
ಕಟ್ಟಿಮನಿ ಸಂಸ್ಥಾನದ ಶ್ರೀ ಷ. ಬ್ರ. ಕಾರ್ತಿಕೇಶ್ವರ ಶಿವಾಚಾರ್ಯರು ಶ್ರೀ 
ಚನ್ನವೀರ ದೇವರಿಗೆ ಅನುಗ್ರಹ ನೀಡಿದರು. ಅಂದಿನಿಂದ ಶ್ರೀ ಚನ್ನವೀರ 
ದೇವರು ಶ್ರೀ ಚನ್ನವೀರ ಶಿವಾಚಾರ್ಯರಾದರು. ಉತ್ಸವ ಸಮಿತಿಯವರು ಈ 
ಸಂದರ್ಭದಲ್ಲಿ ಡಾ. ಸಂಗಮೇಶ ಸವದತ್ತಿಮಠ ಅವರ ಸಂಪಾದಕತ್ವದಲ್ಲಿ 


ಲಿಂ. ಸದ್ಗುರು ಚನ್ನಬಸವ ಶಿವಯೋಗಿಗಳು 5 ೩೭ 


ರಚಿತವಾದ “ಚನ್ನವೀರ' ಸ್ಮರಣ ಗ್ರಂಥವೊಂದನ್ನು ಪ್ರಕಟಿಸಿರುವುದು 
ಅಭಿಮಾನದ ಸಂಗತಿಯಾಗಿರುವುದು. 


ಮಠದ ಅಭಿವೃದ್ಧಿಗಾಗಿ ಸೇವೆ : 

ಪಟ್ಟಾಭಿಷೇಕ ಸಮಾರಂಭ ಜರುಗಿದ ನಂತರ ಶ್ರೀ ಷ.ಬ್ರ. ಚನ್ನವೀರ 
ಶಿವಾಚಾರ್ಯರು ಹೆಚ್ಚಿನ ಉತ್ಸಾಹದಿಂದ ಮಠದ ಅಭಿವೃದ್ಧಿಗಾಗಿ ಸೇವೆ ಸಲ್ಲಿಸ 
ತೊಡಗಿದರು. ಮಠದ ಅನುಭವ ಮಂಟಪ, ದಾಸೋಹ ಮಂದಿರ ಮೊದಲಾದ 
ಕಟ್ಟಡಗಳನ್ನು ಕಟ್ಟಿಸುವಲ್ಲಿಹೆಚ್ಚಿನ ಕಾಳಜಿ ವಹಿಸತೊಡಗಿದರು. ತಮ್ಮಗುರು 
ಲಿಂ. ಶ್ರೀ ಗುರುಲಿಂಗ ಶಿವಾಚಾರ್ಯರ ಪುಣ್ಯತಿಥಿಯನ್ನು ಹೆಚ್ಚು ಅರ್ಥವತ್ತಾಗಿ 
ನಡೆಸುತಲಿರುವರು. ನಾಡಿನ ಖ್ಯಾತ ವಿದ್ವಾಂಸರನ್ನೂ ಕಲಾಕಾರರನ್ನೂ ಮಠಕ್ಕೆ 
ಆಮಂತ್ರಿಸಿ, ಸತ್ಕರಿಸಿ, ಅವರ ವಿಶೇಷಾನುಭವದ ನುಡಿಗಳನ್ನು ಭಕರಿಗೆ 
ತಿಳಿಯಪಡಿಸಿ ಸಂಸ್ಕೃತಿಯ ಪುನರುಜ್ಜೀವನಕ್ಕೆ ದಾರಿ ಮಾಡಿಕೊಡುತಲಿರುವರು. 
ಅವರುನೀಡಿದ ಉಪನ್ಯಾಸಗಳನ್ನು ಪುಸಕ ರೂಪದಲ್ಲಿಪ್ರಕಟಿಸಿ ಸಾರಸ್ವತಲೋಕಕ್ಕೆ 
ವಿಶೇಷ ಕೊಡುಗೆಯನ್ನು ಸಲ್ಲಿಸುತ್ತಲಿರುವರು. ಇದಕ್ಕಾಗಿ ಶ್ರೀ ಚನ್ನಬಸವೇಶ್ವರ 
ಸಂಸ್ಥಾನ- ಹಿರೇಮಠ, ಹಾರಕೂಡ ಈ ಅಂಗಸಂಸ್ಥೆಯಿಂದ ಹಲವಾರು ಪುಸಕಗಳನ್ನು 
ಪ್ರಕಟಿಸಿರುವರು. 

(೧) ಪ್ರೀ ಜಗದ್ಗುರು ಚನ್ನಬಸವಸ್ವಾಮಿಗಳ ಅಷ್ಟೋತ್ತರ ಶತನಾಮಾ 
ವಳಿ. (ಲೇ.) ಪುರಾಣಿಕ ಶರಣಯ್ಯ. ೧೯೯೨. (೨) ಜನಪದ ಸಾಹಿತ್ಯದಲ್ಲಿಜೀವನ 
ಮೌಲ್ಯಗಳು (ಲೇ.) ಪ್ರೊ. ಸೂಗಯ್ಯ ಹಿರೇಮಠ. ೧೯೯೧. (೩) ಅನುಭಾವ 
ಮಂಟಪದಲ್ಲಿ ವೀರಶೈವ ಸಂಸ್ಕೃತಿ (ಲೇ.) ಶ್ರೀ ವ್ಹಿ ಎಸ್‌. ಚರಂತಿಮಠ. (೪) 
ವಚನ ಸಾಹಿತ್ಯದಲ್ಲಿ ಜೀವನ ಮೌಲ್ಯಗಳು (ಲೇ.) ಡಾ. ಎಂ. ಎಸ್‌. ಲಕ್ಕೆ 
೧೯೯೨. (೫) "ಅಂತರ' - ಸಣ್ಣಕಥೆಗಳ ಸಂಕಲನ (ಲೇ.) ಪ್ರೊ. ಸೂಗಯ್ಯ 
ಹಿರೇಮಠ. ೧೯೯೩. (೬) ಅನುಭಾವಿಯ ಆತ್ಮಕಥನ (ಲೇ.) ಡಾ. ಎಸ್‌. ಆರ್‌. 
ಗುಂಜಾಳ ೧೯೯೩. (೭) ಶರಣರ ಕಾಯಕ ಮತ್ತುದಾಸೋಹ (ಲೇ.) ಶ್ರೀ 
ಶಿವರಾಜ ಪಾಟೀಲ. ೧೯೯೪. (೮) ಶರಣರ ವಚನಗಳಲ್ಲಿ ಸಮಾಜ 
ಕಾರ್ಯದರ್ಶನ (ಲೇ.) ಪ್ರೊ. ಎಸ್‌. ಆರ್‌. ಶಾಸ್ತ್ರಿ. ೧೯೯೪. (೯) ಸನ್ನಿಧಿ (ಲೇ.) 
ಡಾ. ಸಂಗಮೇಶ ಸವದತಿಮಠ. ೧೯೯೪. (೧೦) ಪುಣ್ಯಚಿತ್ತರು (ಲೇ.) ಡಾ.. 


೩೮ ಜಂಗಮ ಪುಂಗವರು 


ಪಂಚಾಕ್ಟರಿ ಹಿರೇಮಠ ೧೯೯೫. (೧೧) ಶೂನ್ಯ ಸಂಪಾದನೆಯ ಮುಖಗಳು 
(ಲೇ.) ಡಾ. ಸಂಗಮೇಶ ಸವದತ್ತಿಮಠ. ( ೧೨) ಚನ್ನವೀರ (ಸಂ) ಡಾ. 
ಸಂಗಮೇಶ ಸವದತಿಮಠ. ೧೯೯೬. (೧೩) ವೀರಶೈವ ಸಾಹಿತ್ಯ (ಲೇ.) ಡಾ. 
ಎಸ್‌. ಎಂ. ಹಿರೇಮಠ. ೧೯೯೬. (೧೪) ಕಡಕೋಳ ಮಡಿವಾಳೇಶ್ವರ ಶಿಷ್ಯರ 
ಪದಗಳು (ಸಂ.) ಡಾ. ಮೀನಾಕ್ಷಿ ಬಾಳಿ. ೧೯೯೭ (೧೫) ವೀರಶೈವ ಸಂಪದ 
(ಲೇ.) ಡಾ. ಬಿ. ಆರ್‌. ಹಿರೇಮಠ. ೧೯೯೮. (೧೬) ಶಿವಶರಣರು ಹಾಗೂ 
ವೈಚಾರಿಕತೆ (ಲೇ.) ಡಾ. ಎಸ್‌. ವಿದ್ಯಾಶಂಕರ. ೧೯೯೮. (೧೭) ಸಿದ್ದರಾಮ - 
ಒಂದುಸಮೀಕ್ಸೆ (ಲೇ.) ಡಾ. ಬಿ. ವ್ಹಿ ಮಲ್ಲಾಪುರ. (೧೮) ಪ್ರೀ ಚನ್ನಬಸವೇಶ್ವರ 
ಚರಿತ್ರೆ (ಲೇ.) ಶ್ರಿಮತಿ ಗೋಪಿಕಾದೇವಿ ದೇಶಮುಖ. ಪರಿಷ್ಕೃತ ಮುದ್ರಣ 
೨೦೦೧. (೧೯) ರುದ್ರಲಿಂಗ ಸಂಸ್ಕೃತಿ- ಆಚಾರ್ಯ ನಂದೀಶ. (೨೦) 
ಬಸವೋತ್ತರ ಯುಗದ ವಚನಕಾರರು ಡಾ. ವೀರಣ್ಣ ರಾಜೂರ - ೨೦೦೧. 
(೨೧) ಕಲ್ಯಾಣ ನಾಡಿನ ಪರಂಜ್ಯೋತಿ (ಸಂ.) ಡಾ. ಎಂ. ಎಸ್‌. ಲಲ್ಲೆ ೨೦೦೨. 
(೨೨) ಕರಿಯನಿತ್ತಡೆ ಒಲ್ಲೆ- ರಮೇಶ ಬಾಬು, ಯಾಳಗಿ. (೨೩) ವೀರಶೈವ 
ಪರಿಜ್ಞಾನ- ಷಣ್ಮುಖಯ್ಯ ಅಕ್ಕೂರಮಠ (೨೪) ಶಿವಶರಣರ ಲೋಕ ನೀತಿ- 
ಡಾ. ಸಂಗಮೇಶ ಸವದತ್ತಿಮಠ. (೨೫) ಕರ್ನಾಟಕದ ಶಿಲ್ಪಗಳಲ್ಲಿಶಿವಶರಣರು- 
ಡಾ. ಜೆ. ಎಮ್‌. ನಾಗಯ್ಯ. (೨೬) ಅಲಂದೆಯ ಏಕಾಂತರಾಮಯ್ಯ- ಡಾ. ಸಿ. 
ನಾಗಭೂಷಣ. 


ಶ್ರೀ ಚನ್ನವೀರ ಶಿವಾಚಾರ್ಯ ರು ಸ್ವತಃ ಕವಿಗಳೂ ತತ್ವಪದಕಾರರೂ 
ಆಗಿರುವರು. ಇವರು ರಚಿಸಿರುವ ಕೆಲವೊಂದು ಪದಗಳನ್ನು ಭಕ್ತರು ಕ್ಯಾ ಸೆಟ್‌ 
ಮಾಡಿಸಿರುವರು. ಶ್ರೀಗಳು ಸ್ವತಃ ಭಜನೆಯ ಹಾಡುಗಳನ್ನು ಸುಶಾ ವ್ಯ ವಾಗಿ 
ಹಾಡುವುದುಂಟು. 


""ಹಾರಕೂಡ ಶಿವನು, ಗುರುಕುಲ ಭಾನು' "ಹೋಗೋಣು ನ್ನಿರಣ್ಣ 
ಹಾರಕೂಡಕೆ' "ಹಾರಕೂಡದ ಚನ್ನಬಸವ, ಬೇಗ ಕೊಡುನೀ ಮಂಗಳವ' ಇಂಥ 
ಪದಗಳನ್ನೂ ಕ್ಯಾಸೆಟ್ಟಿನಲ್ಲಿಕೇಳಬಹುದಾಗಿದೆ. 


ಪೂಜ್ಯಶ್ರೀ ಚನ್ನವೀರ ಶಿವಯೋಗಿಗಳು ಮಠದ ಇತಿಹಾಸ, ಚರಿತ್ರೆ 
ಬರೆಯಿಸಿ ಪ್ರಕಟಿಸುವತ್ತ ವಿಶೇಷ ಗಮನ ಹರಿಸಿರುವರು. ಶ್ರೀ ಚನ್ನಬಸವ 


ಲಿಂ. ಸದ್ಗುರು ಚನ್ನಬಸವ ಶಿವಯೋಗಿಗಳು ೩೯ 


ಶಿವಯೋಗಿಗಳ ಕುರಿತು ಶ್ರೀಸಾಮಾನ್ಯರು ಬರೆದಿರುವ ತತ್ವ ಪದಗಳನ್ನು 
ಮೂರು ನೂರರ ಮೇಲ್ಪಟ್ಟು (೩೪೫) ಪ್ರಕಟಿಸುವಲ್ಲಿ ವಿಶೇಷ ಪರಿಶ್ರಮ 
ವಹಿಸಿರುವರು. ಶಿರಗಾಪುರದ ನಬಿಲಾಲ ಎಂಬ ಮುಸಲ್ಮಾನ ಕವಿಯು ಒಬ್ಬನೇ 
ಶ್ರೀ ಚನ್ನಬಸವರ ಜೀವನ ಚರಿತ್ರೆ ಮಹಿಮೆಗಳ ಕುರಿತು, ನೂರರ ಮೇಲ್ಪಟ್ಟು 
ಭಜನೆಯ ಹಾಡುಗಳನ್ನು ರಚಿಸಿ ಕೀರ್ತಿ ಶೇಷನಾಗಿರುವನು. 


ಶ್ರೀ ಚನ್ನವೀರ ಶಿವಾಚಾರ್ಯರು ತಮ್ಮ ಚಿಕ್ಕ ವಯಸ್ಸಿನಲ್ಲಿಯೇ ಅದ್ಭುತ 
ಸಾಧನೆ ಮಾಡಿ ತೋರಿಸುತ್ತಭಕರ ಮನ ಗೆದ್ದುಕೊಂಡವರಾಗಿದ್ದಾರೆ. ಅನುಭಾವ 
ಪ್ರಚಾರೋಪನ್ಯಾಸ ಮಾಲೆ, ಸೃಜನಶೀಲಸಾಹಿತ್ಯ ಮಾಲೆ ಪ್ರಕಟನಾ ಸಂಸ್ಥೆಗಳ 
ಮೂಲಕ ಗ್ರಂಥಗಳನ್ನು ಪ್ರಕಟಿಸುತಲಿರುವರು. ಚನ್ನಬಸವೇಶ್ವರರ ಹೆಸರಿನಲ್ಲಿ 
ಕಲ್ಯಾಣ ಮಂಟಪ, ಗುರುಲಿಂಗ ಶಿವಾಚಾರ್ಯರ ಅನುಭಾವ ಮಂಟಪ, 
ಚಿಂಚೋಳಿ ಹೊಸಳ್ಳಿಗಳಲ್ಲಿಚನ್ನಬಸವೇಶ್ವರ ಅನುಭವ ಮಂಟಪಗಳನ್ನುತೆರೆದು 
ಅವುಗಳ ಮೂಲಕ ಹಲವಾರು ಸಾಂಸ್ಕೃತಿಕ ಕಾರ್ಯಕ್ರಮಗಳನ್ನು ನಡೆಸುತ್ತಲಿರುವರು. 
ಹಾರಕೂಡದಲ್ಲಿ ಕುಸ್ತಿ ಕ್ರೀಡಾಂಗಣವೊಂದನ್ನು ರಚಿಸಿರುವುದು ಶ್ರೀಗಳವರು 
ಕುಸ್ತಿಕಲೆಗೆ ವಿಶೇಷ ಪ್ರೋತ್ಸಾಹ ನೀಡುತಿರುವುದಕ್ಕೆ ನಿದರ್ಶನವಾಗಿರುತದೆ. 

ಶ್ರೀ ಚನ್ನವೀರ ಶಿವಾಚಾರ್ಯರು ತ್ರಿಕಾಲ ಪೂಜಾನಿಷ್ಠರೂ ಚೇತನ ಸ್ವರೂಪಿ 
ಗಳೂ ಗುರುಲಿಂಗ ಜಂಗಮ ಸ್ವರೂಪಿಗಳೂ ಆಗಿದ್ದು ಭಕ್ತರ ಇಚ್ಛೆಗಳನ್ನು 
ಪೂರೈಸುತಲಿರುವರು. ಇವರು ಸಂಪ್ರದಾಯವಾದಿಗಳಾದರೂ ಮೂಢ 
ನಂಬಿಕೆಗಳಿಗೆ ಅಂಟಿಕೊಂಡವರಲ್ಲ ವೈಚಾರಿಕ ದೃಷ್ಟಿಕೋನದಿಂದ ಶ್ರೀ 
ಚನ್ನವೀರ ಶಿವಾಚಾರ್ಯರು ಬುದ್ದಿ ಜೀವಿಗಳ, ಸಮಾಜದ ಮುಖಂಡರ, ಸಾಹಿತಿ 
ಕಲಾಕಾರರ ಹೃದಯವನ್ನು ಗೆದ್ದುಕೊಂಡರವರಾಗಿರುವರು. ಇಷ್ಟಲಿಂಗ ಪೂಜೆ, 
ಧ್ಯಾನ, ತಪಸ್ಸಿನ ಮನೋಬಲದಿಂದ ಆತ್ಮಬಲ ಬೆಳೆಯಿಸಿಕೊಂಡವರಾಗಿರುವರು. 
ಎಲ್ಲಜಾತಿ ಮತ ಪಂಥದವರ ಮಠ ಇದಾಗಿದ್ದುಲಿಂಗವಂತರನ್ನು ವಿಶೇಷವಾಗಿ 
ಆಕರ್ಷಿಸಿರುವುದು. 

ಪ್ರತಿವರುಷ ಪುಷ್ಯ ಶುದ್ಧ ಪಂಚಮಿಯಿಂದ ಸಪ್ತಮಿಯವರೆಗೆ 
ಶ್ರೀ ಚನ್ನಬಸವ ಶಿವಯೋಗಿಗಳ ಜಾತ್ರೋತ್ಸವವನ್ನು ಅರ್ಥಪೂರ್ಣವಾಗಿ 
ಅಷ್ಟೇ ವಿಜೃಂಭಣೆಯಿಂದಲೂ ನಡೆಸುತ್ತ ಬಂದಿರುವರು. ಕರ್ನಾಟಕದ ಎಲ್ಲ 


೪೦ ಜಂಗಮ ಪುಂಗವರು 


ಭಾಗಗಳಿಂದ ಮಹಾರಾಷ್ಟ್ರ, ಆಂಧ್ರ ರಾಜ್ಯಗಳಿಂದಲೂ ಈ ಜಾತ್ರೆಗೆ ಭಕ್ತರು 
ಬಂದು ದರ್ಶನ ಪಡೆದು ಜಾತ್ರೋತ್ಸವದಲ್ಲಿಭಾಗವಹಿಸಿ ಹೋಗುತಲಿರುವರು. 
ಜಾತ್ರೋತ್ಸವದ ಅಂಗವಾಗಿ ಹಲವಾರು ಧಾರ್ಮಿಕ, ಸಾಮಾಜಿಕ ಹಾಗೂ 
ಸಾಂಸ್ಕೃತಿಕ ಕಾರ್ಯಕ್ರಮಗಳನ್ನು ನಡೆಸುತ್ತಲಿರುವುದು ಮಠದ ಜೀವಂತಿಕೆಗೆ 
ಸಾಕ್ಚಿಯಾಗಿರುತ್ತದೆ. ರಥೋತ್ಸವ, ಪುರಾಣ ಪ್ರವಚನ, ಶಿವಾನುಭವಗೋಷ್ಠಿ 
ಸಂಗೀತ ಸಮ್ಮೇಳನ, ಕನ್ನಡ ಸಾಹಿತ್ಯ ಸಮ್ಮೇಳನ, ಜನಪದ ಕಲಾಮೇಳ, ಭಜನಾ 
ಮೇಳ, ಕುಸ್ತಿಪಂದ್ಯಾಟ, ಕೃಷಿಮೇಳ, ವಸ್ತುಪ್ರದರ್ಶನ, ದನಗಳ ಜಾತ್ರೆ. ಈ 
ಮೊದಲಾದವು ಶ್ರೀ ಸಾಮಾನ್ಯರ ಕೊಡು ಕೊಳ್ಳಿಕೆ ಹಾಗೂ ಜ್ಞಾನಾಭಿವೃದ್ದಿಗೆ, 
ಮನಃಶುದ್ದೀಕರಣಕ್ಕೆ ಸಹಾಯಕಾರಿ ಯಾಗಿದ್ದುದನ್ನು ನೆನೆಯಬಹುದು. 

ಪೂಜ್ಯ ಶ್ರೀ ಚನ್ನವೀರ ಶಿವಾಚಾರ್ಯರು ಬಡ ಮಕ್ಕಳ ಕಲ್ಯಾಣಕ್ಕಾಗಿ 
ಜೀವನ ಮೌಲ್ಯಗಳ ಅಳವಡಿಕೆಗಾಗಿ ರೆಸಿಡೆನ್ಸಿಯಲ್‌ ಸ್ಕೂಲ ಒಂದನ್ನು ಕ್ರಿ.ಶ. 
೨೦೦೨ನೇ ಇಸ್ವಿ ಯಲ್ಲಿ ಪ್ರಾರಂಭಿಸಿರುವರು. ಕ್ರಿ. ಶ. ೨೦೦೫ರಲ್ಲಿಮುಖ್ಯ ತಂತ್ರಿ 
ಧರ್ಮಸಿಂಗ ಅವರಿಂದ ಗುರುಲಿಂಗ ಜಾಮ ಕಟ್ಟಡ ಉದ್ಭಾಟನೆ ಮಾಡುವರು 
ವರು. 

ಪೂಜ್ಯಶ್ರೀ ಚನ್ನವೀರ ಶಿವಾಚಾರ್ಯರದು ತಾಳತಪ್ಪದ, ತೂಕಬದ್ದ 
ವಿವೇಚನಾಯುಕ್ತಮಾತುಗಾರಿಕೆ, ಇವರು ನುಡಿಯುವ ನುಡಿ, ಬಸವಣ್ಣನವರು 
ಹಾಡಿದಂತೆ, ಹಾಲಿನ ತೊರೆ, ಬೆಲ್ಲದ ಕೆಸರು, ಸಕ್ಕರೆಯ ಮಳಲಿನಂತಿದ್ದು 
ತವರಾಜದ ನೊರೆ ತೊರೆಯಂತಿದೆ. ಮನದೆರೆದು ಮಾತನಾಡಿದ ಶ್ರೀಗಳವರ 
ನುಡಿಯನ್ನು ಕೇಳಿದವರಿಗೆ ಲಿಂಗದರ್ಶನ. ಅವರ ಅನುಭಾವದಾಳದಿಂದ 
ಹೊರಹೊಮ್ಮಿದ ಮಾತು ಜ್ಯೋತಿರ್ಲಿಂಗ. 


ಹಾರಕೂಡ ಸಂಸ್ಥಾನ ಹಿರೇಮಠದ ಶಾಖಾ ಮಠಗಳು ಕರ್ನಾಟಕ, ಆಂಧ್ರ 
ಹಾಗೂ ಮಹಾರಾಷ್ಟ್ರ ರಾಜ್ಯಗಳಲ್ಲಿಸ್ಥಾಪನೆಗೊಂಡಿರುತ್ತವೆ. ಈ ಶಾಖಾ ಮಠಗಳ 
ಮೂಲಕ ಶ್ರೀ ಚನ್ನವೀರ ಶಿವಾಚಾರ್ಯರೂ ಕೂಡ ಮನುಕುಲದ ವಿಶ್ವಧರ್ಮ 
ದಂತಿರುವ ವೀರಶೈವ ಧರ್ಮದ ತತ್ವ ಸಿದ್ದಾಂತಗಳನ್ನು ಸಕಲ ಜೀವಾತ್ಮರಿಗೆ 
ಲೇಸನೆ ಬಯಸಿದ ಬಸವಾದಿ ಶಿವಶರಣರ ಕಾಯಕ- ದಾಸೋಹ ಸಿದ್ಧಾಂತಗಳನ್ನು 
ಜನತೆಗೆ ತಿಳಿಯಪಡಿಸುತ್ತಜನರ ಬದುಕನ್ನು ಹಸನಗೊಳಿಸುತ್ತಲಿರುವರು. 

¢ 


ಹಾರಕೂಡ ಹಿರೇಮಠ ಸಂಸ್ಥಾನದ ಶಾಖೆಗಳಿಂತಿವೆ : 

ಹಾರಕೂಡ ಬೀದರ ಜಿಲ್ಲೆ ಬಸವ ಕಲ್ಯಾಣ ತಾಲೂಕ ಮೂಲಮಠ. 
ಗದಲೆಗಾಂವ ಬೀದರ ಜಿಲ್ಲೆ ಬಸವ ಕಲ್ಯಾಣ ತಾಲೂಕ ಶಾಖಾಮಠ 
ಸರಜೋಳಗಾ ಬೀದರ ಜಿಲ್ಲೆ ಬಸವ ಕಲ್ಯಾಣ ತಾಲೂಕ ಶಾಖಾಮಠ 
ಶೇಡೋಳ ಬೀದರ ಜಿಲ್ಲೆ ಹುಮ್ನಾಬಾದ ತಾಲೂಕ ಶಾಖಾಮಠ. 
ದುಬಲಗುಂಡಿ ಬೀದರ ಜಿಲ್ಲೆ ಹುಮ್ನಾಬಾದ ತಾಲೂಕ ಶಾಖಾಮಠ. 
ಕರ್ನಾಟಕದ ಚಿಂಚೋಳಿ ಗುಲಬರ್ಗಾ ಜಿಲ್ಲಾ ಚಿಂಚೋಳಿ ತಾಲೂಕ. 
ಮಹಾರಾಷ್ಟ್ರ ತುರೂರಿ ಉಸ್ಮಾನಾಬಾದ ಜಿಲ್ಲೆ ಉಮರಗಾ ತಾಲೂಕ. 


. ಆಂದ್ರ ಜೀವಣಗಿ ರಂಗಾರೆಡ್ಡಿತಾಂಡೂರ ತಾಲೂಕ. 


ಶ್ರೀ ಚನ್ನಬಸವ ಶಿವಯೋಗಿಗಳವರ ಮಹಿಮೆಗೆ ಮಾರುಹೋದ ಭಕ್ತರು 
ಹಾಬಾಳ, ಮೀನಹಾಬಾಳ, ನೀಲಳ್ಳಿ, ಬಮ್ಮನಳ್ಳಿ, ಹೊಸಳ್ಳಿ, ಕುಡಹಳ್ಳಿ, 
ಪೆಂಚಿನ್‌ಪಳ್ಳಿ ಮೊದಲಾದ ಕಡೆಗಳಲ್ಲಿ ಶ್ರೀ ಚನ್ನಬಸವ ಶಿವಯೋಗಿಗಳ 
ಸ್ಮಾರಕವಾಗಿ ದೇವಾಲಯಗಳನ್ನು ಕಟ್ಟಿಸಿ ಪೂಜಿಸುತ್ತಿರುವುದನ್ನು ಕಾಣುತ್ರೇವೆ. 
ಇತ್ತೀಚಿಗೆ ನರೋಣಾದಲ್ಲಿ ಷ. ಬ್ರ. ಚನ್ನಬಸವ ಶಿವಯೋಗಿಗಳ ಹೆಸರಿನ 
ವರ್ತುಳ ಒಂದು ಚನ್ನವೀರ ಪೂಜ್ಯಶ್ರೀಗಳವರಿಂದ ಉದ್ಭಾಟನೆಯಾಗಿರುವದು. 


ಇಂದು ಹಾರಕೂಡದ ಮಠವು ಭವ್ಯವಾಗಿದೆ. ಭಕ್ತರ ನೆಚ್ಚಿನ ಮಠ 
ವೆನಿಸಿದೆ, ನಿತ್ಯ ದಾಸೋಹ ನಡೆಯುತದೆ. ಸಾರ್ವಜನಿಕರ, ಶ್ರೀ ಸಾಮಾನ್ಯರ 
ಮಠವೂ ಎನಿಸಿದೆ. ಸಾಮಾಜಿಕ ಮುಖಂಡರು, ಸರಕಾರಿ ಅಧಿಕಾರಿಗಳು, 
ಸಮಾಜ ಸೇವಕರು, ರಾಜಕೀಯ ಧುರೀಣರು, ಸಾಹಿತಿ ಕಲಾಕಾರರು, 
ವಿದ್ವಾಂಸರು- ಶಾಸಕರು, ಸಂಸದರು, ಮಂತ್ರಿಮಾನ್ಯರು, ಸಾಧು-ಸಂತ, 
ಸ್ವಾಮಿ ಶಿವಯೋಗಿಗಳು ಇಲ್ಲಿ ಆಗಾಗ ಆಗಮಿಸಿ ಶ್ರೀ ಚನ್ನವೀರ 
ಶಿವಾಚಾರ್ಯರ ದರ್ಶನಾಶೀರ್ವಾದ ಪಡೆದು ಪುನೀತರಾಗುತ್ತಿರುವರು. ಮಠ 
ತಮ್ಮದೆಂದಂದು ಭಾವಿಸಿ ಅದರ ಪ್ರಗತಿಗಾಗಿ ಏನೆಲ್ಲಬಗೆಯ ಸಹಾಯ ಸಹಕಾರ 
ನೀಡುತಿರುವರು. ನಾಡಿನ ಹಲವಾರು ಮಠ- ಪೀಠಗಳ ಮಹಾಸ್ವಾಮಿಗಳೂ, 
ಜಗದ್ಗುರುಗಳೂ ಯಾವ ಭೇದ ಭಾವವಿಲ್ಲದೇ ಆಗಾಗ ಇಲ್ಲಿಗೆ ಆಗಮಿಸಿ ಭಕ್ತರಿಗೆ 
ದರ್ಶನಾಶೀರ್ವಾದ ನೀಡುತಲಿರುವರು. ಹುಬ್ಬಳ್ಳಿಯ ಮೂರುಸಾವಿರ ಮಠದ 


ರ ಓಟ (ಈ ಹಟ. ಟ್ರಿ 


೪೨ ಜಂಗಮ ಪುಂಗವರು 


ಜಗದ್ಗುರು ಡಾ. ಗಂಗಾಧರ ರಾಜಯೋಗಿಂದ್ರ : ಮಹಾಸ್ವಾಮಿಗಳು. 
ಬಾಳೆಹೊನ್ನೂರು ರಂಭಾಪುರಿ ಪೀಠದ ಜಗದ್ಗುರು ಶ್ರೀ ವೀರಸೋಮೇಶ್ವರ 
ಶಿವಾಚಾರ್ಯರು ಡಂಬಳ ಗದುಗಿನ ಜಗದ್ಗುರು ತೋಂಟದಾರ್ಯ ಮಠದ 
ಡಾ. ಸಿದ್ದಲಿಂಗ ಮಹಾಸ್ವಾಮಿಗಳು ಪೂಜ್ಯ ಸಿದ್ದೇಶ್ವರ ಸ್ವಾಮಿಗಳು 
ಮೊದಲಾದವರು ಈ ಮಠದ ಸದ್ಭಕ್ತರ ಆಮಂತ್ರಣದ ಮೇರೆಗೆ ದಯಮಾಡಿಸಿ 
ದರ್ಶನ ಆಶೀರ್ವಾದ ನೀಡುತ್ತಿರುವುದು ಈ ಮಠದ ಭಾಗ್ಯವೇ ಸರಿ. 


ಪೂಜ್ಯ ಚನ್ನಬಸವ ಶಿವಯೋಗಿಗಳು ಚಿಂಚೋಳಿಯ ಕೋರೆಪ್ಪ ಏದಲ 
ಅವರ ಮನೆಯಲ್ಲಿ ಪ್ರಾಣ ಬಿಟ್ಟಾದ ಬಳಿಕ ಭಕ್ತರ ಆಗ್ರಹದ ಮೇರೆಗೆ ತಮ್ಮ 
ಮನೆಯನ್ನು ಶ್ರೀಗಳವರ ಸ್ಮಾರಕ ಸಮಾಧಿ ಕಟ್ಟಿಸಲು ಬಿಟ್ಟುಕೊಟ್ಟರು. ಈ 
ಪುಣ್ಯಸ್ಥಳದಲ್ಲಿ ದರ್ಶನಕ್ಕೆಂದು ಬರುವ ಯಾತ್ರಿಕರಿಗಾಗಿ ಅನುಕೂಲ ಮಾಡಿ 
ಕೊಡುವ ಸದುದ್ದೇಶ ಹಾಗೂ ಶ್ರೀಗಳು ನೀಡಿರುವ ಆದೇಶಗಳನ್ನು ಕಾರ್ಯರೂಪ 
ದಲ್ಲಿತರಲು ಭವ್ಯಮಂದಿರ ಒಂದನ್ನು ಕಟ್ಟಿಸಲು ಕಾರ್ಯೋನ್ಮುಖರಾಗಲು ಹಾಗೂ 
ಪ್ರತಿವರುಷ ಶಿವರಾತ್ರಿಯಾದ ಹನ್ನೊಂದನೆಯ ದಿವಸಕ್ಕೆ ಶ್ರೀ ಚನ್ನಬಸವ 
ಶಿವಯೋಗಿಗಳ ಜಾತ್ರೋತ್ಸವ ನೆರವೇರಿಸಲು "ಕಾರ್ಯಕಾರಿ ಮಂಡಳಿ' ಒಂದನ್ನು 
ರಚಿಸಿಕೊಂಡಿದ್ದರು. ಅದಕ್ಕೆ ಶ್ರೀ ಕಾರ್ತಿಕೇಯ ಸ್ವಾಮಿಗಳು ಅಧ್ಯಕ್ಟರಾಗಿಯೂ, 
ರೇಶ್ಮಿ ಕಲ್ಲಪ್ಪ, ಚನ್ನಬಸಪ್ಪ ನಿರ್ಣಿ ಅವರು ಉಪಾಧ್ಯಕ್ಬರಾಗಿಯೂ, ಶ್ರೀ 
ಸಿದ್ದರಾಮಪ್ಪ ಭಂಡಾರಿ, ಶ್ರೀ ಚಂದ್ರಪ್ಪ ಬಬಲಾದಿ ಕಾರ್ಯದರ್ಶಿಗಳಾಗಿಯೂ, 
ಶ್ರೀ ಕೋರೆಪ್ಪ ಏದಲ ಅವರು ಕೋಶಾಧ್ಯಕ್ಷರಾಗಿಯೂ ಹಾಗೂ 
ಶ್ರೀ ವೀರೇಂದ್ರ ಪಾಟೀಲರು ಕಾಯ್ದೆ ಸಲಹೆಗಾರರಾಗಿಯೂ ಇದ್ದುದನ್ನು 
ಉಲ್ಲೇಖಿಸಬಹುದಾಗಿದೆ. 


ಇಂದು ಹಾರಕೂಡದ ಶ್ರೀ ಚನ್ನವೀರ ಶಿವಾಚಾರ್ಯರು ಅಧ್ಯಕ್ಷರಾಗಿದ್ದು 
ಶ್ರೀ ಬಸವರಾಜ ಗುರುಪಾದಪ್ಪ ಸುಂಕದ ಅವರು ಕಾರ್ಯದರ್ಶಿಗಳಾಗಿ ವಿಶಿಷ್ಟ 
ಸೇವೆ ಸಲ್ಲಿಸುತ್ತಲಿರುವರು. ಅಂದು ಚಿಂಚೋಳಿಯ ಹಾಗೂ ಸುತ್ತಮುತ್ತಲಿನ 
ನೂರಾರು ಭಕ್ತರ, ಗುರು-ಹಿರಿಯರ, ಸ್ವಾಮಿಗಳ ಸಮ್ಮುಖದಲ್ಲಿ ಕಾಶಿಯಿಂದ 
ತರಿಸಿದ ಲಿಂಗವನ್ನು ಗದ್ದುಗೆಯ ಮೇಲೆ ಇರಿಸಿ ಪ್ರಾಣಬಿಟ್ಟ ಸ್ಥಳದಲ್ಲಿ 
ಸಾಂಕೇತಿಕವಾಗಿ ಸಮಾಧಿ ಕಟ್ಟಿಸಿರುವರು. ಈ ಭಕ್ತರ ಇಚ್ಛೆ ಕೈಗೂಡುವುದಕ್ಕೆ 
ಹತ್ತಾರು ವರುಷಗಳೇ ಗತಿಸಿ ಹೋದವು. ಇಂದಿನ ಕಾರ್ಯಕಾರಿ ಮಂಡಳಿಯ 

ಸದಸ್ಯರು ಛಲ ತೊಟ್ಟರು. ಪ್ರೀ ಕಲ್ಲಪ್ಪ ಹೊಗಾಪುರೆ ಸಾಹೇಬರಂತೂ ತನು 
ಮನ ಧನದಿಂದ ನಿಸ್ಪೃಹ ಸೇವೆ ಸಲ್ಫಿಸುತ್ತಲಿರುವ ಪ್ರತಿಫಲವಾಗಿ "ಶ್ರೀ ಚನ್ನವೀರ 
ಶಿವಾಚಾರ್ಯರ ಕೃಪಾಶೀರ್ವಾದದಿಂದ ಅಗಸ್ಟ ೧೯೯೬ರಲ್ಲಿ ಇಲ್ಲಿ ಭವ್ಯ 
ಮಂದಿರವೊಂದರ ಕಟ್ಟಡ ಜನೋಪಯೋಗಿ ಕಾರ್ಯಕ್ಕಾಗಿ ಉದ್ಭಾಟಿಸಲ್ಪಟ್ಟಿದೆ. 

ಪ್ರತಿ ಹುಣ್ಣಿಮೆಯಂದು ಭಕ್ತರ ಇಷ್ಟಾರ್ಥಗಳನ್ನು ಪೂರೈಸಿಕೊಡಲೆಂದು 
ಶ್ರೀ ಚನ್ನವೀರ ಶಿವಾಚಾರ್ಯರು ಇಲ್ಲಿಗೆ ಆಗಮಿಸಿ ದರ್ಶನಾಶೀರ್ವಾದ 
ನೀಡುತ್ತಿರುವರು. ಉಪನ್ಯಾಸ ನಡೆಸುತ್ತಲಿರುವರು ದರ್ಶನಕ್ಕೆ ಬರುವ ಭಕರಿಗೆ 
ಉಚಿತ ಪ್ರಸಾದದ ವ್ಯವಸ್ಥೆಯನ್ನೂ ಮಾಡುತ್ತಿರುವುದನ್ನು ದಿ. ೬-೬-೨೦೦೧ 
ರಂದು ಪ್ರತ್ಯಕ್ತ ಕಂಡ ನಾವು (ಸ್ನೇಹಿತರೊಂದಿಗೆ ಹೋದಾಗ) ಅಭಿಮಾನ 
ಪಟ್ಟುಕೊಂಡಿದ್ದೇವೆ. ಮದುವೆ ಮೊದಲಾದ ಮಂಗಳ ಕಾರ್ಯಗಳಿಗೆ ಈ 
ಕಟ್ಟಡವನ್ನು ಸಾರ್ವಜನಿಕರು ಉಪಯೋಗಿಸುತಲಿರುವರು. ಭಕ್ತಾದಿಗಳು 
ಕೊಡುತಲಿರುವ ಕಾಣಿಕೆಯನ್ನು ಸ್ವಾಮಿಗಳು ತೆಗೆದುಕೊಳ್ಳದೆ ಇಲ್ಲಿಯ ಮಠದ 
ಅಭಿವೃದ್ಧಿಗಾಗಿ ಬಳಸಿಕೊಳ್ಳಲುಸಮಿತಿಯವರಿಗೆ ಬಿಟ್ಟು ಕೊಡುತ್ತಬಂದಿರುವರು. 
ಸಮಿತಿಯವರು ಹಾರಕೂಡ ಚನ್ನಬಸವೇಶ್ವರ ಶಿಕ್ಷಣ ಸಂಸ್ಥೆಯೊಂದನ್ನು ಇಲ್ಲಿ 
ತೆರೆದು ಚಂದಾಪುರದಲ್ಲಿ ಮಕ್ಕಳಿಗೆ ವಿದ್ಯಾಭ್ಯಾಸ ಕೊಡಿಸುವ ಏರ್ಪಾಟು 
ಮಾಡಿರುವರು. ಯಾತ್ರಾರ್ಥಿಗಳಿಗಾಗಿ ನಿತ್ಯವೂ ದಾಸೋಹ ನಡೆಸುತ್ತ 
ಬಂದಿರುವರು. ಈ ರೀತಿಯ ಉಚಿತ ಪ್ರಸಾದದ ವ್ಯವಸ್ಥೆಮಾಡುವ ಕೆಲಸವನ್ನು 
ಸಂಗಯ್ಯ ಹಿರೇಮಠ ಅವರು ನೋಡಿಕೊಳ್ಳುತಲಿದ್ದಾರೆ. 


ಹಾರಕೂಡದ ಶ್ರೀ ಚನ್ನಬಸವ ಶಿವಯೋಗಿಗಳವರ ಮಠಕ್ಕೆ ಸಧ್ಯದ 
ಪೀಠಾಧಿಕಾರಿಗಳಾಗಿರುವ ಷ. ಬ್ರ. ಶ್ರೀ ಚನ್ನವೀರ ಶಿವಾಚಾರ್ಯರ 
ಆಮಂತ್ರಣದ ಮೇರೆಗೆ ಆಗಮಿಸಿ ದರ್ಶನಾಶೀರ್ವಾದ ಪಡೆದಿರುವ 
ರಾಜಕೀಯ ಮುಖಂಡರು, ಸಾಹಿತಿ-ಸಂಗೀತ ಕಲಾಕಾರರು, ಕುಸ್ತಿಪಟುಗಳು, 
ಗುರುವಿರಕ್ತಪೀಠಗಳ ಮಠಾಧೀಶರಿಗೆ ಲೆಕ್ಕವಿಲ್ಲ ನಾನೂ ಇಂಥವರಲ್ಲಿ ಒಬ್ಬ. 
ರಾಜ್ಯೋತ್ಸವ ಪ್ರಶಸ್ತಿ ದೊರೆತಾಗ ನನ್ನನ್ನು ನರೋಣಾಕ್ಕೆ ಆಮಂತ್ರಿಸಿ ಶ್ರೀ 
ಸೂರ್ಯಕಾಂತ ಸಂಗೊಳಗಿ ಅವರ ಮೂಲಕ ಬಂಗಾರದ ಉಂಗುರ ಇಟ್ಟು 
ಸನ್ಮಾನಿಸಿದುದನ್ನು ನನ್ನ ಜೀವಮಾನದಲ್ಲಿ ಮರೆಯಲಾಗದ ಮಾತು. ಅವರ 
ಕೃಪಾಶೀರ್ವಾದ ಎಂದೆಂದಿಗೂ ನನಗಿರಲೆಂದು ಅನನ್ಯ ಭಾವದಿಂದ ಪ್ತಾ ಫರ್ಥಿಸುವೆ. 


೪೪ ಜಂಗಮ ಪುಂಗವರು 


ಶ್ರೀ ಚನ್ನಬಸವ ಶಿವಯೋಗಿಗಳ ಕೆಲ ಪವಾಡಗಳಿವು 
೧. ನೆಲಕ್ಕೆ ಬಿದ್ದಕುದುರೆಗೆ ಮಂತ್ರೋಪದೇಶ ನೀಡಿದುದು : 

"ಸಕಲ ಜೀವಾತ್ಮರಿಗೆ ಲೇಸನೇ ಬಯಸುವ ಕೂಡಲ ಸಂಗನ ಶರಣರೆ ಕುಲಜರು”? 
ಎಂದು ನುಡಿದ ಬಸವಣ್ಣನವರ ವಾಣಿಯಂತೆ ಶ್ರೀ ಚನ್ನಬಸವ ಶಿನಯೋಗಿಗಳು 
ಹೊಟ್ಟೆನೋವುತಾಳಲಾರದೆ ನೆಲಕ್ಕೆ ಬಿದ್ದಕುದುರೆಯ ನೋವನ್ನು ಮಂತ್ರೋಪದೇಶದಿಂದ 
ಗುಣಪಡಿಸಿರುವುದನ್ನು ಜನ ಈಗಲೂ ಕಥೆ ಮಾಡಿ ಹೇಳುತ್ತಿರುತ್ತಾರೆ. 


ಒಮ್ಮೆ ಜಂಬಗಿ ಗ್ರಾಮದ ಶ್ರೀ ಗುರುಸಿದ್ದಯ್ಯ ಮಠಪತಿ ಎಂಬುವರು ಪುರಾಣ 
ಹಚ್ಚಿದ್ದರು. ಆಗ ಸಮಯಾಚಾರ ಮೂರ್ತಿಗಳನ್ನಾಗಿ ಹಾರಕೂಡ ಮಠದ ಶ್ರೀಷ. ಬ್ರ. 
ಚನ್ನಬಸವ ಮಹಾಸ್ವಾಮಿಗಳನ್ನು ತಮ್ಮ ಗ್ರಾಮಕ್ಕೆ ಕರೆದುಕೊಂಡು ಹೋಗಿದ್ದರು. 
ಶ್ರೀಗಳವರ ನೇತೃತ್ವದಲ್ಲಿನಡೆಯಲಿರುವ ಪುರಾಣಸಮಾಪ್ತಿಕಾರ್ಯಕ್ರಮಕ್ಕೆ ಸುಲೇಪೇಟದ 
ಶ್ರೀ ಖಟ್ವಾಂಗೇಶ್ವರ ಮಠದ ಶ್ರೀ ಚನ್ನಬಸವ ಸ್ವಾಮಿಗಳು ಮತ್ತುಸುತಮುತ್ತಲಿನ ಜನರು 
ಆಗಮಿಸಿದ್ದರು. ಕುದುರೆಯ ಮೇಲೆ ಬಂದಿಳಿದ ಸುಲೇಪೇಟ ಸ್ವಾಮಿಗಳ ಕುದುರೆಯು 
ಬಳಲುತ್ತಒಮ್ಮೆಲೆ ನೆಲಕ್ಕೆ ಬಿದ್ದುಬಿಟ್ಟಿತು. ಎಲ್ಲರೂ ಚಿಂತಾಕ್ರಾಂತರಾದರು. 


ಕುದುರೆಯ ಅವಸ್ಥೆನೋಡಲೆಂದು ಶ್ರೀ ಚನ್ನಬಸವ ಶಿವಯೋಗಿಗಳು ಅಲ್ಲಿಯೇ 
ಬಂದರು. "ಬುದ್ದಿ! ಇದಕ್ಕೆ ತಾವು ಏನಾದರೂ ಉಪದೇಶ ಮಾಡಿರಿ' ಎಂದು ಹೇಳಿದ 
ಸುಲೇಪೇಟ ಸ್ವಾಮಿಗಳವರ ಮಾತು ಕೇಳಿದ ಹಾರಕೂಡದ ಶ್ರೀ ಚನ್ನಬಸವ 
ಮಹಾಸ್ವಾಮಿಗಳು ಯೋಚಿಸುತ್ತ ಕುದುರೆಯ ಕಿವಿಯಲ್ಲಿ ಏನೇನೋ ಊದಿದರು. 
ತತ್‌ಕ್ಷಣ ಬಿದ್ದ ಆ ಕುದುರೆಯು ಎಚ್ಚತಿತು. ಮುಂದೆ ಇಟ್ಟಿದ್ದ ಕಡಲೆ ಮತ್ತು ಹುಲ್ಲು 
ತಿನ್ನತೊಡಗಿತು. ಅಲ್ಲಿ ಸೇರಿದ ಜನರಿಗೆಲ್ಲ ಸಂತೋಷವೇ ಸಂತೋಷ. ಶ್ರೀಗಳವರ 
ಮಹಿಮಾ ಶಕ್ತಿಯನ್ನು ಕಣ್ಣಾರೆ ಕಂಡ ಭಕ್ತಜನ ಕುಲಕೋಟಿ ಸ್ವಾಮಿಗಳವರ ಹೆಸರಿನಲ್ಲಿ 
ಜಯಘೋಷ ಹೊಡೆಯತೊಡಗಿದರು. 


ಎ ಸತ್ತುಹೋದ ಜಿತಾಪೀರನೊಂದಿಗೆ ಮಾತನಾಡಿದುದು : 


ಶ್ರೀ ಚನ್ನಬಸವ ಶಿವಯೋಗಿಗಳು ಜಂಬಗಿಯಲ್ಲಿ ಪುರಾಣ ಸಮಾಪ್ತಿ 
ಕಾರ್ಯಕ್ರಮವನ್ನು ಮುಗಿಸಿಕೊಂಡು ಶಿಷ್ಯರೊಂದಿಗೆ ಏಕಾಂಬ್ರೇಶ್ವರ ಕ್ಷೇತ್ರ 
ನೋಡಿಕೊಂಡು ಬರಲು ಹೋದರು. ಈ ಕ್ಷೇತ್ರದಲ್ಲಿ ಕೆಲವು ಕಾಲ ಇದ್ದರು. ಅಲ್ಲಿ 
ಕಾಯಿಲೆಯಿಂದ ಬಳಲತೊಡಗಿದರು. ಈ ವಿಷಯ ತಿಳಿದ ಅವರ ನೆಚ್ಚಿನ ಶಿಷ್ಯರಾದ ಶ್ರೀ 
ಕಲ್ಲಪ್ಪ ರೇಶ್ಮಿಅವರು ಈ ಕ್ಷೇತ್ರಕ್ಕೆ ಹೋಗಿ ಶ್ರೀಗಳವರನ್ನು ತಮ್ಮಮನೆಗೆ ಕರೆದುಕೊಂಡು 
ಬಂದರು. ವೈದ್ಯರಿಗೆ ತೋರಿಸಿದರು. ವೈದ್ಯರು ಶುದ್ಧಹವೆಯಲ್ಲಿಇರಬೇಕು ಎಂದು ಸಲಹೆ 


ಲಿಂ. ಸದ್ಗುರು ಚನ್ನಬಸವ ಶಿವಯೋಗಿಗಳು ೪೫ 


ಮಾಡಿದರು. ಆ ಪ್ರಕಾರ ಶ್ರೀಗಳವರನ್ನು ನಾಲ್ಕಾರು ಫರ್ಲಾಂಗ ದೂರದಲ್ಲಿದ್ದ ಶ್ರೀ 
ಶರಣ ಬಸವೇಶ್ವರ ದೇವಾಲಯದಲ್ಲಿ ಇರುವ ವ್ಯವಸ್ಥೆ ಮಾಡಿದರು. ಹಲವಾರು 
ಜನಸೇವಕರ ಜೊತೆಗೆ ಶ್ರೀ ಕಲ್ಲಪ್ಪ ರೇಶ್ಮಿಯವರೂ ಕೂಡ ಅಲ್ಲಿಯೇ ಇರತೊಡಗಿದರು. 
ಒಂದು ರಾತ್ರಿ ಶ್ರೀ ಚನ್ನಬಸವ ಶಿವಯೋಗಿಗಳವರು ರಾತ್ರಿ ಎರಡು ಗಂಟೆಯಸುಮಾರಿಗೆ 
ತಾವು ಮಲಗಿದ್ದ ಕೋಣೆಯಿಂದ ಸ್ವಲ್ಪ ದೂರ ಹೋಗಿ ಯಾರದೊ ಜೊತೆಗೆ 
ಮಾತನಾಡುತ್ತಿದ್ದುದನ್ನು ಶ್ರೀ ಕಲ್ಲಪ್ಪ ರೇಶ್ಮಿ ಮೊದಲಾದವರು ಕೇಳಿದರು. ಮರುದಿನ 
ರಾತ್ರಿ ಅಷ್ಟು ಹೊತ್ತಿನಲ್ಲಿ ಯಾರ ಜೊತೆ ಮಾತನಾಡುತ್ತಿದ್ದಿರಿ? ಎಂದು ಶ್ರೀಗಳನ್ನು 
ವಿಚಾರಿಸಿದರು. ಆಗ ಅವರು ಈ ಗ್ರಾಮದ ಪೈಗಂಬರವಾಸಿ ಜಿತಾಪೀರ (ಚೇತಾವಲಿ) 
ಸಂತರ ಜೊತೆಗೆ ಮಾತನಾಡುತ್ತಿದ್ದೆಎಂದು ಹೇಳಿದರು. ಎಲ್ಲರಿಗೂ ಆಶ್ಚರ್ಯವಾಯಿತು. 
ಕೆಲ ದಿನಗಳು ಗತಿಸಿದ ತರುವಾಯ ಶ್ರೀ ಚನ್ನಬಸವರ ಕಾಯಿಲೆ ಗಣಮುಖವಾಗುತ್ತ 
ಬಂದಿತು. ಪೂರ್ಣ ಗುಣವಾದ ಮೇಲೆ ಶ್ರೀ ಚನ್ನಬಸವ ಶಿವಯೋಗಿಗಳು ತಮ್ಮ 
ಹಾರಕೂಡ ಮಠಕ್ಕೆ ಪ್ರಯಾಣ ಬೆಳೆಸಿದರು. 


೩. ಬತ್ತಿದ ಬಾವಿಗೆ ನೀರು ಬರಿಸಿದುದು : 

ಅದು ಬೇಸಿಗೆಯ ಕಾಲ. ನೀರಿನ ಹಾಹಾಕಾರ. ಕುಡಿಯಲೂ ಕೂಡ 
ನೀರಿಲ್ಲದಾಗಿತ್ತು ಬಿಸಿಲಿನ ತಾಪ ದಿನೇ ದಿನೇ ಹೆಚ್ಚಾಗತೊಡಗಿತ್ತು ಹೀಗೆ ಹಾರಕೂಡ 
ಗ್ರಾಮದ ಜನತೆ ನೀರು ನೀರು ಎಂದು ಹಲುಬತೊಡಗಿದರು. ಶ್ರೀ ಚನ್ನಬಸವ 
ಶಿವಯೋಗಿಗಳವರ ಪೂಜೆಗೂ ನೀರನ್ನು ದೊರಕದಂತಾಯಿತು. ಆಗ ಊರ ಭಕ್ತ 
ಜನರೆಲ್ಲರೂ ಕೂಡಿಕೊಂಡು ಶ್ರೀಗಳವರನ್ನು ಒಂದು ತಿಂಗಳ ಮಟ್ಟಿಗಾದರೂ ಬೇರೆ 
ಗ್ರಾಮದಲ್ಲಿ ಇರಿಸಬೇಕೆಂದು ಯೋಚಿಸತೊಡಗಿದರು. ಇದನ್ನು ತಿಳಿದ ಶ್ರೀಗಳವರು 
ಒಂದು ದಿನ ಮಠದ ಹೊರಭಾಗದಲ್ಲಿರುವ ಭಾವಿಯನ್ನು ಹೋಗಿ ನೋಡಿದರು. ಅಲ್ಲಿ 
ನೀರು ಇದ್ದಿರಲಿಲ್ಲ ಕಲ್ಲು- ಮುಳ್ಳುಗಳಿಂದ ಬಾವಿ ಮುಚ್ಚಿಹೋಗಿತ್ತು ಅದನ್ನು ಪ್ರತ್ಯಕ್ಷ 
ಕಣ್ಣಾರೆ ಕಂಡ ಶ್ರೀಗಳವರು ಸ್ವತಃ ಬಾವಿಗೆ ಇಳಿದರು. ಹಸಸ್ಪರ್ಶ ಮಾಡಿದರು. ಅಲ್ಲಿದ್ದ 
ಜನರಿಗೆ ಈ ಭಾವಿಯನ್ನು ಸ್ವಚ್ಛಗೊಳಿಸಲು ಹೇಳಿದರು. ಮೂಲೆಯಲ್ಲಿಕೆದರಿರಿ ಎಂದೂ 
ಹೇಳಿದರು. ಆಗ ಅವರು ಸ್ಪರ್ಶ ಮಾಡಿ ಬಂದಿದ್ದಆ ಮೂಲೆಯಿಂದ ನೀರಿನ ಸೆಲೆ ಚಿಮ್ಮಿ 
ಬಂದಿತು. ಕ್ಷಣಾರ್ಧದಲ್ಲಿ ಬಾವಿಯಲ್ಲಿ ನೀರೇ ನೀರಾಯ್ರು ಊರ ಜನರೆಲ್ಲರೂ 
ಬದುಕಿದೆವು. ಶ್ರೀಗಳವರ ಕೃಪೆಯಿಂದ ಎಂದು ಅವರನ್ನು ಹಾಡಿ ಹೊಗಳತೊಡಗಿದರು. 
ಊರ ಜನರೆಲ್ಲರೂ ಬಳಕೆಗೆ ಈ ಬಾವಿಯ ನೀರು ಉಪಯೋಗಿಸತೊಡಗಿದರು. 
ಶ್ರೀಗಳವರ ಪೂಜೆಗೂ ಮಠಕ್ಕೂ ನೀರಿನ ಆಶ್ರಯವಾಯಿತು. ಜನರಿಗೆ ಶ್ರೀಗಳವರಲ್ಲಿ 
ಅಧಿಕ ನಿಷ್ಠೆ ತಾಳುವಂತಾಯಿತು. 


೪೬ ಜಂಗಮ ಪುಂಗವರು 


೪, ಸಾಕ್ಷಾತ್‌ ಮುಕ್ಕಣ್ಣನ ಪೂಜೆಯಂತೆ : 

ಶ್ರೀ ಚನ್ನಬಸವ ಶಿವಯೋಗಿಗಳವರ ಮಹಿಮೆ ಎಲ್ಲಕಡೆಗೂ ಪಸರಿಸತೊಡಗಿತು. 
ಜನತೆ, ಒಕ್ಕಲಿಗರೇ ಇರಲಿ, ಉದ್ಯೋಗಿಗಳೇ ಇರಲಿ, ತಾವು ದುಡಿದು ತಂದ ಗಳಿಕೆಯಲ್ಲಿ 
ಕೆಲವೊಂದನ್ನು ಮಠಕ್ಕೆ ಬಂದು ಶ್ರೀಗಳವರಿಗೆ ಸಮರ್ಪಿಸತೊಡಗಿದರು. ಇದರಿಂದ 
ಮಠದಲ್ಲಿನಿತ್ಯವೂ ದಾಸೋಹ ನಡೆಸಲು ಅನುಕೂಲವಾಯಿತು. ಶಿವಯೋಗಿಗಳ ಸ್ಮರಣೆ, 
ಧ್ಯಾನ, ದರ್ಶನಾಶೀರ್ವಾದಗಳಿಂದ ಭಕ್ತಜನರು ಸಂತುಷ್ಟರಾಗತೊಡಗಿದರು. ಇಟ್ಟ ಗುರಿ 
ಮುಟ್ಟತೊಡಗಿದರು. ಶ್ರೀ ಚನ್ನಬಸವ ಶಿವಯೋಗಿಗಳು ತಮ್ಮ ಪಾಲಿನ ದೇವರೆಂದು 
ಬಗೆಯತೊಡಗಿದರು. ಭಕರಿಗೆ ಗುರು ಕರುಣಿಸಿ ಅವರಿಗೆ ಇಷ್ಟಲಿಂಗಧಾರಣೆ 
ಮಾಡತೊಡಗಿದರು. ಇಷ್ಟಲಿಂಗ ಪೂಜೆಯ ವಿಧಿ-ವಿಧಾನಗಳನ್ನು ಅವರಿಗೆ ತಿಳಿಯುವಂತೆ 
ಹೇಳತೊಡಗಿದರು. ಕೇಳಿದ ಪ್ರಶ್ನೆಗಳಿಗೆ ಸಮರ್ಪಕ ಉತ್ತರ ನೀಡುತ್ತಿದ್ದರು. ಒಮ್ಮೆ"ದೀಕ್ಷೆ' 
ಎಂದರೆ ಏನೆಂದು ಕೇಳಿದ ಪ್ರಶ್ನೆಗೆ ಶ್ರೀಗಳು "ದೀಕ್ಷೆ' ಎಂದರೆ ವ್ರತ, ಹಿಡಿದ ವ್ರತವನ್ನು 
ಬಿಡದೆ ನಡೆಸುವ ಒಂದು ಸಂಕಲ್ಪ, ಸಂಸ್ಕಾರ ಎಂಬ ಸಾಮಾನ್ಯ ಅರ್ಥ ಹೇಳಿ ಮಣ್ಣಿಗೆ 
ಸಂಸ್ಕಾರ ಕೊಟ್ಟಾಗ ಮಡಿಕೆಯಾಗುವಂತೆ ಮನುಷ್ಯ ಶರೀರಕ್ಕೆ ಇಷ್ಟಲಿಂಗ ದೀಕ್ಷೆ ಕೊಟ್ಟಾಗ 
ಅದು ಸಂಸ್ಕಾರಗೊಂಡು ಸುಸಂಸ್ಕೃತವೆನಿಸುತ್ತದೆಯೆಂದು ಹೇಳಿದರು. ಮುಂದುವರಿದು 
ದೀಕ್ಷೆ ಎಂದರೆ ಅನುಗ್ರಹ, ದೀಕ್ಬೆಯಿಂದ ಭವಿ ಭಕನಾಗುತಾನೆ. ಆತನ ಮಾಂಸಪಿಂಡ 
ಮಂತ್ರಪಿಂಡವಾಗುತ್ತದೆ. ಹೀಗೆ ಅಂಗ ಲಿಂಗವಾಗುವ ಕ್ರಿಯೆಯೇ ಇಷ್ಟಲಿಂಗ ದೀಕ್ಷೆಯ 
ಗುಟ್ಟಾಗಿರುವುದೆಂದೂ ತಿಳಿಸಿಕೊಟ್ಟರು. ಗುರುವಾದವನು ಇಷ್ಟಲಿಂಗ ದೀಕ್ಸೆಯಿಂದ 
ಶಿಷ್ಯನ ಮಲತ್ರಯಗಳನ್ನು ಕಳೆದು ಶಿವಜ್ಞಾನವನ್ನುಂಟು ಮಾಡುವುದೇ ಇದರ ಉದ್ದೇಶ 
ವೆಂದೂ ಮಲತ್ರಯಗಳನ್ನು ಹೀಗೆ ಇಷ್ಟಲಿಂಗ ಧಾರಣೆಯಿಂದ ದೂರ ಮಾಡುವ 
ಸಂಸ್ಕಾರವೇ ದೀಕ್ಷೆಯೆನಿಸುತ್ತದೆ ಎಂದು ಎಳೆ ಎಳೆಯಾಗಿ ಬಿಡಿಸಿ ಹೇಳಿದುದನ್ನು ನನಗೆ 
ಚಿತಾಪುರಿಯಲ್ಲಿ ಶ್ರೀ ಕಲ್ಲಪ್ಪ ರೇಶ್ಮಿಯವರು ಹೇಳಿದ್ದನ್ನು ಇಲ್ಲಿ ಸ್ಮರಿಸಬಹುದಾಗಿದೆ. ಈ 
ಇಷ್ಟಲಿಂಗ ದೀಕ್ಷೆ ನಾನು ಪುನರ್ಜನ್ಮ ತಾಳಿದೆನೆಂದು ಹೇಳಿದ ಅವರ ಮಾತನ್ನೂ ಇಲ್ಲಿ 
ಉಲ್ಲೇಖಿಸಬಹುದಾಗಿದೆ. 


೫... ಬಾಲಗಂಗಾಧರರ ಅವತಾರ : 


ಗುರುಸೇವೆಯಲ್ಲಿ ತನುವನ್ನು ಸವೆಸುವ ತ್ರಿಕರಣ ಪೂರ್ವಕವಾಗಿ ಗುರುವಿನಲ್ಲಿ 
ಕೈಂಕರ್ಯ ನಿರತರಾದವರು ಪರವಸ್ತುವಿನಲ್ಲಿ ಭಾವಪರವಶರಾಗು ವರು. ತೋಂಟದ 
ಸಿದ್ಧಲಿಂಗೇಶ್ವರರು, ಬೀಳೂರ ಗುರುಬಸವ ಸ್ವಾಮಿಗಳು, ಅಥಣಿಯ ಮುರುಘೇಂದ್ರ 
ಶಿವಯೋಗಿಗಳು, ಮುರಗೋಡದ ಮಹಾಂತ ಶಿವಯೋಗಿಗಳು ಮಹಾಮಹಿಮಾ 
ಪುರುಷರಲ್ಲಿಅಗ್ರಗಣ್ಯರೆನಿಸಿರುವರು. ಇಂಥವರ ಸಾಲಿನಲ್ಲಿಹಾರಕೂಡ ಬೃಹನ್ಮಠದ ಶ್ರೀ 


ಲಿಂ. ಸದ್ಗುರು ಚನ್ನಬಸವ ಶಿವಯೋಗಿಗಳು ೪೭ 


ಚನ್ನಬಸವ ಮಹಾಸ್ವಾಮಿಗಳೂ ಒಬ್ಬರೆಂದು ಹೇಳಬಹುದು. ಶ್ರೀ ಚನ್ನಬಸವರು ಒಮ್ಮೆ 
ಮಗ್ಗಿಗ್ರಾಮಕ್ಕೆ ಹೋಗಿದ್ದರು. ಅಲ್ಲಿದ್ದಾಗ ಹೊಸಳ್ಳಿಯ ಭಕ್ತರೊಬ್ಬರು ಶ್ರಾವಣ ಮಾಸದ 
ಕಾರ್ಯಕ್ರಮಗಳಿಗಾಗಿ ಆಮಂತ್ರಣ ನೀಡಿ ತಮ್ಮಜೊತೆಗೆ ಶ್ರೀಗಳವರನ್ನು ಕರೆದುಕೊಂಡು 
ಹೋದರು. ಅಲ್ಲಿ ಹೋದಾಗ ಒಂದು ದಿನ ಎಂದಿನಂತೆ ಪ್ರಾತಃಕಾಲ ಬಹಿರ್ದೆಸೆಗೆ 
ಹೋಗಿ, ಕ್ರಿಯಾದಿಗಳನ್ನು ಮುಗಿಸಿದರು. ಹುತ್ತದ ಬಳಿಯಲ್ಲಿಹೋಗಿ ಕುಳಿತುಕೊಂಡರು. 
ಆಗ ಆ ಹುತ್ತಿನಲ್ಲಿದ್ದಸರ್ಪವೊಂದು ಹೊರಗೆ ಬಂದಿತು. ಶ್ರೀಗಳವರ ತೊಡೆಯ ಮೇಲೆ 
ಕುಳಿತಿತು. ಶ್ರೀಗಳು ಅದರ ಜೊತೆಗೆ ಆಟವಾಡುತ್ತ ಕುಳಿತುಕೊಂಡರು. ಶಿವಪೂಜೆಗೆ 
ಸಮಯವಾಯೆಂದು ಶಿಷ್ಯ ಬಂದು ತಾತಾ ಎಂದು ಕೂಗಿಕೊಂಡಾಗಲೇ ಸರ್ಪಕ್ಕೆ ಹುತ್ತದಲ್ಲಿ 
ಹೋಗಲು ಸಂಜ್ಞೆ ಮಾಡಿ, ಭಕ್ತರ ಮನೆಗೆ ಬಂದರಂತೆ. ಅಲ್ಲಿಆಟವಾಡುತ್ತಿದ್ದ ದೃಶ್ಯವನ್ನು 
ಕಣ್ಣಾರೆ ಕಂಡ ಶಿಷ್ಯ ಕಾರ್ತಿಕೇಯರು ಎಲ್ಲರಿಗೂ ಹೇಳಿದಾಗ ಆಶ್ಚರ್ಯವೇ ಆಶ್ಚರ್ಯ. 
ಈಗಲೂ ಭಕ್ತರು ಆ ಹುತ್ತಿನ ಸ್ಥಳದಲ್ಲಿ ಗದ್ದುಗೆ ಕಟ್ಟಿಸಿ ಪೂಜಿಸುತ್ತಲಿರುವರು. ಇದಾದ 
ಕೆಲವು ದಿನಗಳ ನಂತರ ಕಾರ್ತಿಕೇಶ್ವರನೊಂದಿಗೆ ಅಡ್ಡಾಡುತ್ತ ನಿರ್ಜನ ಪ್ರದೇಶಕ್ಕೆ 
ಹೋದರು. ಅಲ್ಲಿ ಆಟವಾಡುತ್ತಿದ್ದಾಗ ಶ್ರೀಗಳು ಬಾಲಗಂಗಾಧರರ ಅವತಾರವನ್ನೇ 
ತಾಳಿದರು. ಇದನ್ನು ನೋಡಿದ ಕಾರ್ಶಿಕೇಶ್ವರರು ಊರಿಗೆ ಬಂದು ಎಲ್ಲರಿಗೂ ಹೇಳಿದರು. 
(ಶ್ರೀಗಳಿಗೂ ಹೇಳಿದರು. ಈಗ ಅಲ್ಲಿಶಿವನ ಗುಡಿ ಒಂದನ್ನು ಕಟ್ಟಿಸಿರುವರು. 


೬... ಸರ್ಪತೋರಿ ಮಾಯವಾದದ್ದು : 

ಶ್ರೀ ಚನ್ನಬಸವ ಶಿವಯೋಗಿಗಳು ಪ್ರಾತಃಕಾಲ ಗ್ರಾಮದ ಶ್ರೀ ಶರಣಪ್ಪ ಗೌಡರ 
ಮನೆಗೆ ಬಿನ್ನಕ್ಕೆ ಹೋಗಿದ್ದರು. ಅಲ್ಲಿಯ ಕಾರ್ಯಕ್ರಮಗಳು ಮುಗಿದ ಮೇಲೆ ಸಹಜ 
ಮಾತನಾಡುತ್ತ ಕುಳಿತಿದ್ದರು. ಆಗ ಮನೆಯ ಯಜಮಾನಿ "ತಾತಾ, ತಾವು ಎಲ್ಲಾಕಡೆಗೆ 
ಅನೇಕ ಮಹತ್ವಗಳನ್ನು (ಪವಾಡ) ಮಾಡಿರುವಿರಿ. ನಮ್ಮಲ್ಲಿಯೂ ಅಂಥ ಮಹಿಮೆ ಏಕೆ 
ತೋರಿಸಬಾರದು?' ಎಂದು ಕೇಳಿದರು. "ತಾಯಿ ಅವುಗಳನ್ನು ಮಾಡಿ ತೋರಿಸಲುಬಾರದು. 
ಅಘಟಿತ ಘಟನೆಗಳು' ಎಂದು ಹೇಳುವಷ್ಟರಲ್ಲಿ ಅಲ್ಲಿಯೆ ಮೂಲೆಯಲ್ಲಿ ಒಂದು ಸರ್ಪ 
ಹೊರಟಿರುವುದನ್ನು ಅಲ್ಲಿಕುಳಿತವರೆಲ್ಲರೂ ಕಣ್ಣಾರೆ ಕಂಡು ಅದನ್ನು ಹೊಡೆಯಬೇಕೆಂದು 
ಸಿದ್ದರಾದರು. ಆಗ ಶ್ರೀ ಚನ್ನಬಸವ ಶಿವಯೋಗಿಗಳು "ತಮ್ಮಗಳಿರಾ! ಅದನ್ನು 
ಹೊಡೆಯಬೇಡಿರಿ. ಅದರ ಮೇಲೆ ಒಂದು ಕಂಬಳಿ ಹೊದಿಸಿರಿ, ಮುದ್ದಿಮಾಡಿ ಹೊರಗೆ 
ಎಸೆಯಿರಿ' ಎಂದರು. ಆಗ ಒಬ್ಬನು ಧೈರ್ಯದಿಂದ ಕಂಬಳಿ ಹೊದಿಸಿ, ಮುದ್ದಿಮಾಡಿ ಹೊರಗೆ 
ಎಸೆಯಲೆಂದು ಹೋದಾಗ ಅಲ್ಲಿ ಏನೂ ಇದ್ದಿರಲಿಲ್ಲ ಇದು ಶ್ರೀ ಚನ್ನಬಸವ 
ಶಿವಯೋಗಿಗಳ ಪವಾಡ ಮಹಿಮೆ ಎಂದು ಕೊಂಡಾಡಿದರು. 


೪೮ ಜಂಗಮ ಪುಂಗವರು 


೭... ಸಿದ್ಧಪ್ಪಗೌಡರನ್ನು ಬದುಕಿಸಿದುದು : 

ಶ್ರೀ ಚನ್ನಬಸವ ಶಿವಯೋಗಿಗಳು ಯಾವಾಗ ಗಾ ಮಕ್ಕೆ ಬಂದಿದ್ದರೊ ಇದನ್ನು 
ತಿಳಿದ ಹಲಕವಡಿಯ ಸಿದ್ಧಪ್ಪಗೌಡರು ತಮ್ಮಮನೆಗೆ ಕರೆದುಕೊಂಡು ಹೋಗಬೇಕೆಂದರು. 
ಕುದುರೆ ಹತ್ತಿ ಕರೆತರಲು ಹೋದರು. ತಿರುಗಿ ಅವರನ್ನು ಕರೆದುಕೊಂಡು ರಾತ್ರಿ 
ಹೊತ್ತಿನಲ್ಲಿಯೇ ಅಶ್ವಾರೂಢರಾಗಿ ಹೊರಟರು. ಮಧ್ಯರಾತ್ರಿಯಾಗಿತ್ತು ಸಿದ್ದಪ್ಪಗೌಡರು 
ಕುದುರೆ ಮೇಲಿಂದ ಇಳಿಯುವಾಗ ಅವರ ಕಾಲಿಗೆ ಸರ್ಪವೊಂದು ಕಚ್ಚಿ ನೋವು 
ಅನುಭವಿಸತೊಡಗಿದರು. ಮುಂದೆ ಅಶ್ವಾರೂಢರಾಗಿ ಹೊರಟಿದ್ದ ಶ್ರೀ ಚನ್ನಬಸವ 
ಶಿವಯೋಗಿಗಳನ್ನು ಚಿಟ್ಟನೆ ಚೀರಿ ಕರೆದರು. ಆಗ ಶ್ರಿ ಚನ್ನಬಸವರು ಹಿಂದಕ್ಕೆ ಬಂದು 
ಸರ್ಪ ಕಚ್ಚಿದ ವಿಷಯ ತಿಳಿದರು. ಅಲ್ಲಿಹಸಸ್ಪರ್ಶ ಮಾಡಿದರು. ಕುದುರೆ ಹತ್ತುಎಂದರು, 
ಗುಣಮುಖರಾದರು. ಈಶ ಕೃಪೆಯಿದ್ದರೆ ಏನೂ ಆಗುವುದಿಲ್ಲ ಎಂದಂದು ಸಿದ್ಧಪ್ಪ 
ಗೌಡರನ್ನು ಬದುಕಿಸಿದರು. 


೮. ಸರ್ಪವು ನಮಸ್ಕರಿಸಿ ಹೋದದ್ದು: 

ಒಮ್ಮೆ ಶ್ರೀ ಚನ್ನಬಸವ ಶಿವಯೋಗಿಗಳು ತಮ್ಮ ಹಾರಕೂಡ ಮಠಕ್ಕೆ 
ಹೊರಟಿದ್ದರು. ಮಾರ್ಗ ಮಧ್ಯದಲ್ಲಿ ಡೊಣ್ಣೂರ ಗ್ರಾಮದ ಶಿಷ್ಯರು ಬಂದು 
ಶಿವಯೋಗಿಗಳ ದರ್ಶನ ಪಡೆದರು. ಆಗ್ರಹಪೂರ್ವಕವಾಗಿ ತಮ್ಮ ಗ್ರಾಮಕ್ಕೆ 
ಕರೆದುಕೊಂಡು ಹೋದರು. ಅವರ ಊರಿಗೆ ಹೋಗುವಾಗ ಎದುರಿಗೆ ಸರ್ಪವೊಂದು 
ಬರುತಿರುವುದನ್ನು ಕಂಡರು. ಹೊಡೆಯಿರಿ, ಹೊಡೆಯಿರಿ ಎಂದು ಚೀರಾಡತೊಡಗಿದರು. 
ಆಗ ಶ್ರೀಗಳವರು ಅದನ್ನು ಹೊಡೆಯಬೇಡಿರಿ ನಮ್ಮನ್ನು ಸ್ವಾಗತಿಸಲು ಬಂದಿರುವುದು- 
ಎಂದು ಹೇಳಿ ಭಯಪಡಬೇಡಿರೆಂದರು. ಆಗ ಆಸರ್ಪವು ಗುರುಗಳ ಕಣಸನ್ನೆಯನ್ನರಿತು 
ಗುರುಗಳ ಕಡೆಗೆ ಹೋಗಿ ಅವರ ಪಾದಕಮಲಗಳಿಗೆ ಹೆಡೆಯೆತ್ತಿ ನಮಸ್ಕರಿಸಿ ಅಲ್ಲಿಂದ 
ಮಾಯವಾಯಿತೆಂದು ಜನ ಈಗಲೂ ಹೇಳುತಿರುವರು. 


೯. ಬಾನಾಮತಿ ಉಪದ್ರವ ಹೋಗಲಾಡಿಸಿದುದು : 


ಶ್ರೀ. ಚನ್ನಬಸವ ಶಿವಯೋಗಿಗಳ ನಾಮಸ್ಮರಣೆ, ದರ್ಶನಾಶೀರ್ವಾದ, 
ಪಾದಪೂಜೆ ಹಾಗೂ ಹಸಸ್ಪರ್ಶದಿಂದ ಎಂಥ ಕಷ್ಟ ತಾಪತ್ರಯಗಳಿದ್ದರೂ 
ದೂರವಾಗುತ್ತವೆಯೆಂಬ ನಂಬಿಕೆ ಜನರಲ್ಲಿ ಮನೆ ಮಾಡಿತ್ತು ಹಾಗೆಯೇ ವದಂತಿಯೂ 
ಹರಡಿತ್ತು ಸದಾಶಿವಪೇಟೆಯ ಶ್ರೀ ಶಾಂತವೀರಪ್ಪ ದೇಶೆಟ್ಟಿ ಎಂಬುವರು ಶ್ರೀಗಳವರನ್ನು 
ಕರೆದುಕೊಂಡು ಹೋಗಲು ಹಾರಕೂಡ ಮಠಕ್ಕೆ ಬಂದರು. ತಮ್ಮ ಮನೆಯಲ್ಲಿಯ 
ಬಾನಾಮತಿಯ ಕಿರುಕುಳವನ್ನು ತೋಡಿಕೊಂಡರು. ಶ್ರೀಗಳವರು ಅವರ ಮನೆಗೆ 
ಹೋದರು. ಸ್ನಾನ ಪೂಜೆ ತೀರಿಸಿಕೊಂಡರು. ಎಲ್ಲರಿಗೂ ತೀರ್ಥಕೊಟ್ಟರು. ತಾವೂ 


ಲಿಂ. ಸದ್ಗುರು ಚನ್ನಬಸವ ಶಿವಯೋಗಿಗಳು ೪೯ 


ಪ್ರಸಾದ ಸೇವಿಸಿ ದರು. ಎಲ್ಲರಿಗೂ ಪ್ರಸಾದದ ವ್ಯವಸ್ಥೆ ಮಾಡಲು ಹೇಳಿದರು. ಕೂಡಲೇ 
ಅವರ ಮನೆಗೆ ಅಂಟಿಕೊಂಡಿದ್ದ ಬಾನಾಮತಿಯ ಕಾಟ ತಪ್ಪಿಹೋಯಿತು. ಎಲ್ಲರಿಗೂ 
ಸಂತೋಷವಾಯಿತು. 


೧೦. ಮಳೆಯನ್ನು ನಿಲ್ಲಿಸಿದ ಮಹಿಮೆ : 
ಮಹಿಮಾತಿಶಯದಿಂದೊಡಗೂಡಿದ ಹಾರಕೂಡದ ಫ್ರೀ ಚನ್ನಬಸವ 
ಶಿವಯೋಗಿಗಳನ್ನು ಹೊಸಳ್ಳಿಯ ಭಕ್ತಜನ ಕರೆದುಕೊಂಡು ತಮ್ಮಗ್ರಾಮದಲ್ಲಿಶ್ರೀ ಶರಣ 
ಬಸವೇಶ್ವರರ ಪುರಾಣವನ್ನು ಪ್ರಾರಂಭಿಸಿದರು. ವೈಭವದಿಂದ ಪುರಾಣ ಪ್ರಾರಂಭ 
. ವಾಯಿತು. ಪುರಾಣ ಮುಕ್ತಾಯ ಹಂತಕ್ಕೆ ಬಂದಾಗ, ಪರಿಸಮಾಪಿಗೊಳಿಸಲು 
ಪ್ರೀಗಳವರನ್ನು ಕೇಳಿಕೊಂಡರು. ಶ್ರೀಗಳು ಒಪ್ಪಿಗೆ ನೀಡಿದರು. ಪುರಾಣ ಪರಿಸಮಾಪ್ತಿ 
ಕಾಲಕ್ಕೆ ಏಕಾದಶ ಮಂಟಪ ಪೂಜೆಯನ್ನು ಮಾಡಲು ನಿರ್ಧರಿಸಿದರು. 


ಪುರಾಣ ಸಮಾಪ್ತಿಕಾರ್ಯ ಅದ್ದೂರಿಯಿಂದ ನಡೆಯಿತು. ಹಲವಾರು ಕಡೆಯಿಂದ 
ಭಕ್ತರು, ಕಲಾಕಾರರು ಬಂದು ಸೇರಿದರು. ಮಂಟಪ ಪೂಜೆಯೂ ಜೊತೆಗೆ ನಡೆಯಿತು. 
ಪ್ರಸಾದದ ವ್ಯವಸ್ಥೆ ನಡೆದಿರುವಾಗ ಆಕಾಶದಲ್ಲಿ ಕಪ್ಪು ಮೋಡಗಳು ಸೇರಿ ಗುಡುಗು, 
ಮಿಂಚು ಪ್ರಾರಂಭವಾದವು. ಜನತೆ ಹೌಹಾರಿ ದರು. ಮಳೆ ಇಷ್ಟರಲ್ಲಿ ಬಂದೇ 
ಬರುತ್ತದೆಂದರು. ಎಲ್ಲರೂ ಚಿಂತಾಕ್ರಾಂತ ರಾದರು. ಶ್ರೀ ಚನ್ನಬಸವ ಶಿವಯೋಗಿಗಳನ್ನು 
ಮೊರೆಹೊಕ್ಕರು. ಆಗ ಶ್ರೀಗಳವರು ಆಕಾಶದ ಕಡೆಗೆ ನೆಟ್ಟ ದೃಷ್ಟಿಯಿಂದ ನೋಡ 
ನೋಡುತ್ತಿದ್ದಂತೆ ಮೋಡ ಹಿಂದಕ್ಕೆ ಸರಿಯತೊಡಗಿತು. ಗುಡುಗು, ಮಿಂಚಿನ ಸಪ್ಪಳ ನಿಂತು 
ಬಿಟ್ಟಿತು. ಆಗ ಶ್ರೀಗಳವರು ಯಾವ ತರದ ವಿಘ್ನಗಳು ಬರುವುದಿಲ್ಲ ನಿಮ್ಮಕಾರ್ಯವನ್ನು 
ಮುಂದುವರಿಸಿರಿ ಎಂದು ಹೇಳಿದರು. 

ಪ್ರಸಾದದ ವ್ಯವಸ್ಥೆಮಾಡಿ ಜನರನ್ನು ಪಂಕ್ತಿಯಲ್ಲಿಕೂಡ್ರಿಸಿದರು. ಜನರು ಊಟ 
ಮಾಡತೊಡಗಿದರು. ಅವರ ಗಡಿಬಿಡಿ ಕಂಡು ಶ್ರೀಗಳುಮಳೆ ಬರುವುದಿಲ್ಲ ನಿಧಾನವಾಗಿ 
ಊಟ ಮಾಡಿರಿ ಎಂದು ಹೇಳಿದರು. ಪುರಾಣ, ಮೆರವಣಿಗೆ ಇತ್ಯಾದಿ ಕಾರ್ಯಗಳೂ 
ಸುಗಮವಾಗಿ ನಡೆದವು. ಶ್ರೀ ಚನ್ನಬಸವ ಶಿವಯೋಗಿಗಳ ವಾಕ್ಯ ಸುಳ್ಳಾಗಲಾರದು ಎಂಬ 
ಮಾತನ್ನು ಎಲ್ಲಭಕ್ತರೂ ಕೊಂಡಾಡತೊಡಗಿದರು. ಹೀಗೆ ಮಳೆಯನ್ನು ನಿಲ್ಲಿಸಿದ ಮಹಿಮಾ 
ಪುರುಷರ ಶಕ್ತಿಯನ್ನು ಹಾಡಿಹೊಗಳುತ್ತತಮ್ಮತಮ್ಮಊರುಗಳಿಗೆ ತೆರಳಿದರು. 


೧೧. ಶಿಷ್ಯ ಸಿದ್ಧಲಿಂಗಪ್ಪನನ್ನು ಬದುಕಿಸಿದುದು : 

ಶ್ರೀ ಚನ್ನಬಸವ ಶಿವಯೋಗಿಗಳು ಹೊಸಳ್ಳಿಯಿಂದ ಜಂಬಗಿ ಗ್ರಾಮಕ್ಕೆ ಭಕ್ತರ 
ಇಚ್ಛೆಯ ಮೇರೆಗೆ ಹೊರಟುಹೋದರು. ಈ ಗ್ರಾಮದ ಶ್ರೀ ಸಿದ್ಧಲಿಂಗಪ್ಪನು 
ಶಿವಯೋಗಿಗಳ ವ್ಯವಸ್ಥೆಗಾಗಿ ಅವರ ಜೊತೆಗೆ ಇರುತ್ತಿದ್ದನು. ಅವರು ಹೋದ ಹೋದಲ್ಲೆಲ್ಲ 


ಹ್‌ ಜಂಗಮ ಪುಂಗವರು 


ಶಿಷ್ಯ ಸಿದ್ದಲಿಂಗನೂ ಹೋಗುತ್ತಿದ್ದನು. ಒಂದು ದಿನ ಶ್ರೀಗಳವರು ಊರ ಹೊರಗಿರುವ 
ವೀರಭದ್ರ ದೇವಾಲಯದ ಬಾವಿಯಲ್ಲಿಮುಖಮಾಡಿಕೊಂಡು ಅಲ್ಲಿದ್ದ ಬೇವಿನಮರದ 
ಕಟ್ಟೆಯ ಮೇಲೆ ಕುಳಿತುಕೊಂಡರು. ಅವರ ಜೊತೆಗೆ ಸಿದ್ದಲಿಂಗಪ್ಪನೂ ಇದ್ದನು. 
ಶ್ರೀಗಳವರಿಗೆ ಬೇವಿನಮರದಲ್ಲಿಒಣಗಿದ ಕಟ್ಟಿಗೆಯೊಂದು ಕಾಣಿಸಿತು. ಅದನ್ನು ಮುರಿ 
ಯಲು ಶ್ರೀಗಳವರು ಸಿದ್ಧಲಿಂಗಪ್ಪನಿಗೆ ಸೂಚಿಸಿದರು. ಆ ಪ್ರಕಾರ ಆ ಕಟ್ಟಿಗೆಯನ್ನು 
ಮುರಿಯಲು ಶ್ರೀ ಸಿದ್ದಲಿಂಗಪ್ಪನು ದೇವಾಲಯದ ಶಿಖರವನ್ನು ಏರಿದನು. ಒಣಗಿದ 
ಟೊಂಗೆಯನ್ನು ಹಿಡಿದು ಜಗ್ಗಲು ಆ ಮರದ ಬೊಡ್ಡೆಯೇ ಮುರಿದು ಬೀಳುವುದರಲ್ಲಿತ್ತು 
ಅದು ಸಿದ್ದಲಿಂಗಪ್ಪನ ಮೇಲೆಯೇ ಬೀಳುವುದೆಂದು ಅಲ್ಲಿ ಕುಳಿತಿದ್ದ ಜನರೆಲ್ಲರೂ 
ಭಯಭೀತರಾಗಲು ಶ್ರೀಗಳವರು ತಾವು ಕುಳಿತಲ್ಲಿಂದ ಸ್ವಲ್ಪ ಮುಂದಕ್ಕೆ ಬಂದು ಮೇಲಕ್ಕೆ 
ಕೈಚಾಚಿದರು. ಆಗ ಸಿದ್ದಲಿಂಗಪ್ಪನಿಗೆ ಯಾವುದೇ ತರದ ಅಪಾಯವಾಗಲಿಲ್ಲ ಅವನು 
ಹಾಗೆಯೆ ನಿಂತಿರುವುದನ್ನು ಕಂಡರು. ಇದು ನಿಜಕ್ಕೂ ಶ್ರೀ ಚನ್ನಬಸವ ಶಿವಯೋಗಿಗಳ 
ವರ ಕೃಪಾಶೀರ್ವಾದವೆಂದೇ ಜನ ಕೊಂಡಾಡತೊಡಗಿದರು. 


[೪೭.3 ಮೈಸಲಗಿ ಭಕನ ಸತಿಗೆ ಉರುಪು ಎದ್ದದ್ದು: 
ಶ್ರೀ ಚನ್ನಬಸವ ಶಿವಯೋಗಿಗಳು ಒಮ್ಮೆಮೈಸಲಗಿಯ ಭಕ್ತರ ಮನೆಗೆ ತೆರಳಿದ್ದರು. 

ಅವರ ಮನೆಯಲ್ಲಿಏಕಾದಶ ರುದ್ರ ಪೂಜೆ ನೆರವೇರಿಸಿದ್ದರು. ವಿಜೃಂಭಣೆಯಿಂದ ನಡೆದ 
ಈ ಸಮಾರಂಭಕ್ಕೆ ದಯಮಾಡಿಸಿದ್ದ ಶ್ರೀ ಚನ್ನಬಸವ ಶಿವಯೋಗಿಗಳನ್ನು ಬರಮಾಡಿಕೊಂಡು 
ಬಿನ್ನಮಾಡಬೇಕೆಂದು ಅದೇ ಗ್ರಾಮದ ಬಡ ಭಕ್ತನೊಬ್ಬನು ವಿಚಾರ ಮಾಡತೊಡಗಿದನು. 
ಅದಕ್ಕೆ ಆತನ ಹೆಂಡತಿ ಕಂಟ್ರೋಲ್‌ ಕಾಲದಲ್ಲಿ ಹತಿಪ್ಪತ್ತು ಜನರಿಗೆ ಪ್ರಸಾದ ವ್ಯವಸ್ಥೆ 
ಮಾಡಿಸುವುದು ನಮ್ಮಿಂದ ಹೇಗೆ ಸಾಧ್ಯ ಎಂದು ಆತಂಕವುಂಟು ಮಾಡಿದಳು. ಆಗ ಅವಳಿಗೆ 
ಒಂದೆರಡು ತಾಸುಗಳು ಶರೀರದಲ್ಲಿ ಉರುಪು ಏಳಲು ಪ್ರಾರಂಭವಾಯಿತು. ಡಾಕ್ಟರರ 
ಔಷಧೋಪಚಾರದಿಂದ ಗುಣವಾಗಲಿಲ್ವ ಆಗ ಅವಳಿಗೆ ಶ್ರೀಗಳವರ ನೆನಪಾಯಿತು. 
ಗಂಡನನ್ನು ಕರೆದು, ಶ್ರೀ ಚನ್ನಬಸವ ಶಿವಯೋಗಿಗಳವರನ್ನು ಬಿನ್ನಕ್ಕೆ ಆಮಂತ್ರಣ ನೀಡಿ 
ಬರಲು ಕಳಿಸಿಕೊಟ್ಟಳು. ಅವನು ಆಮಂತ್ರಣ ನೀಡಿ ಹೇಳಿ ಬರುವಷ್ಟರಲ್ಲಿ ಅವಳ 
ಶರೀರದಲ್ಲಿಕಾಣಿಸಿಕೊಂಡಿದ್ದಉರುಪು ತನ್ನಷ್ಟಕ್ಕೆ ತಾನೇ ಕಡಿಮೆಯಾದ ಘಟನೆ ನಡೆದು 
ಹೋಗಿದೆ. ಆ ಪ್ರಕಾರ ಶ್ರೀಗಳವರನ್ನು ಕರೆತಂದು ತಮ್ಮಯೋಗ್ಯತಾನುಸಾರ ವ್ಯವಸ್ಥೆ 
ಮಾಡಿ, ಕಾಣಿಕೆ ನೀಡಿ ಮುಂದೆ ಹಾರಕೂಡಕ್ಕೆ ಬೀಳ್ಕೊಟ್ಟರು. 


೧೩. ಮಳಖೇಡ ದೇಶಮುಖರ ಪೇಪರಿ ಬೇನೆ ಮಾಯವಾದದು : 


ಮಳಖೇಡ ಮೂಲಮಠದ ಶ್ರೀ ಚನ್ನಬಸವ ಶಿವಯೋಗಿಗಳವರ ಮರಿಗಳಾಗಿದ್ದ 
ಕಾರ್ತಿಕೇಶ್ವರರು, ಅಧಿಪತಿಗಳಾಗಿದ್ದರು. ಈ ಕಾರ್ತೀಕೇಶ್ವರರು ಮಳಖೇಡ ದೇಶಮುಖ 


ಲಿಂ. ಸದ್ಗುರು ಚನ್ನಬಸವ ಶಿವಯೋಗಿಗಳು ೫೦ 


ಗುರುಗಳಾಗಿರುವರು. ದೇಶಮುಖರ ಶರೀರದಲ್ಲಿ ಫೇಪರಿ ಬೇನೆ ಸೇರಿಕೊಂಡಿತ್ತು 
ಬಹಳಷ್ಟು ಡಾಕ್ಟರರಿಗೆ ತೋರಿಸಿದರೂ ಗುಣವಾಗಲಿಲ್ಲ. ತಮ್ಮ ಗುರುವರ್ಯರನ್ನು 
ಮನೆಗೆ ಆಮಂತ್ರಿಸಿ ತಮ್ಮ ಬೇನೆಯ ಪರಿಹಾರಕ್ಕೆ ಸಲಹೆ ಕೇಳಿದರು. ಆಗ ಕಾರ್ತಿಕೇಯ 
ಸ್ವಾಮಿಗಳು ವರ್ಷಾರು ತಿಂಗಳು ನಮ್ಮತಾತ ಶ್ರೀ ಚನ್ನಬಸವ ಗುರುಗಳ ನಾಮಾವಳಿ 
ಯನ್ನು ಪಾರಾಯಣ ಮಾಡಿ, ಪರಿಸಮಾಪ್ತಿಗೆ ಅವರನ್ನು ಆಮಂತ್ರಿಸಿ ಎಂದು 
ಆಶೀರ್ವದಿಸಿದರು. ಮನೆಯ ಗುರುಗಳ ಆಶೀರ್ವನಚದಂತೆ ದೇಶಮುಖರು ನಿತ್ಯ ಶ್ರೀ 
ಚನ್ನಬಸವ ಗುರುಗಳ ನಾಮಾಳಿಯ ಪಾರಾಯಣ ಮಾಡತೊಡಗಿದರು. ಬೇನೆ 
ಕಡಿಮೆಯಾಯಿತು. ಸತತ ಆರುತಿಂಗಳ ಕಾಲ ನಾಮಾವಳಿಯನ್ನು ಪಾರಾಯಣ ಮಾಡಿ 
ಪರಿಸಮಾಷಿಗೆಂದು ಶ್ರೀ ಚನ್ನಬಸವ ಗುರುಗಳಿಗೆ ಬಿನ್ನಹೇಳಲು ಹಾರಕೂಡಕ್ಕೆ ತೆರಳಿದರು. 
ಅವರ ಆಮಂತ್ರಣ ಮಾನ್ಯ ಮಾಡಿ ಮಳಖೇಡಕ್ಕೆ ಈರ್ವರು ಸ್ವಾಮಿಗಳು 
ದಯಮಾಡಿಸಿದರು. ಪರಿಸಮಾಪ್ತಿ ಕಾರ್ಯದಲ್ಲಿ ಭಾಗಿಗಳಾಗಿ ಸಂತೋಷದಿಂದ 
ದೇಶಮುಖರಿಗೂ ಬಳಗದವರಿಗೂ ಬಂದ ಭಕ್ತರಿಗೂ ಆಶೀರ್ವದಿಸಿದರು. 
ಪ್ರೀಗಳವರನ್ನು ಬೀಳ್ಕೊಟ್ಟರು. ಶ್ರೀ ದೇಶಮುಖರ ಬೇನೆ ಹೇಳಹೆಸರಿಲ್ಲದಂತೆ 
ಹೋಗಿಯೇ ಬಿಟ್ಟಿತು. ಅಂದಿನಿಂದ ಮಳಖೇಡ ದೇಶಮುಖರ ಭಕ್ತಿ ಶ್ರೀ ಚನ್ನಬಸವ 
ಶಿವಯೋಗಿಗಳವರಲ್ಲಿಹೆಚ್ಚೆಚ್ಚಾಗುತ್ತಬಂದಿರುವುದು. ಅವರ ಸೊಸೆ ಶ್ರೀಮತಿ ಗೋಪಿಕಾ 
ದೇವಿಯವರಂತೂ ಶ್ರೀಗಳವರ ಕುರಿತು ಹಾರಕೂಡ ಶ್ರೀ ಚನ್ನಬಸವೇಶ್ವರ 
ಚರಿತ್ರೆಯನ್ನೇ ಬರೆದಿರುವುದನ್ನು ಇಲ್ಲಿಉಲ್ಲೇಖಿಸಬಹುದಾಗಿದೆ. 


೧೪. ಹಲಕವಡಿ ಗ್ರಾಮದ ಲಕ್ಷ್ಮಣರಡ್ಡಿ 

ಹಲಕವಡಿ ಗ್ರಾಮದ ಲಕ್ಬ್ಷ ಣರಡ್ಡಿ (ಲಚಮರಡ್ಬಿ ಎಂಬ ಭಕ್ತರೊಬ್ಬರು 
ಹಾರಕೂಡದ ಶ್ರೀ ಚನ್ನಬಸವ ಶಿವಯೋಗಿಗಳನ್ನು ತಮ್ಮ ಮನೆಗೆ ಕರೆದುಕೊಂಡು 
ಹೋದರು. ಗುರುಗಳ ಸೇವೆಯನ್ನು ಸ್ವತಃ ಅವರೇ ಮಾಡುತ್ತಿದ್ದರು. ತಾವೇ ಸ್ನಾನ 
ಮಾಡಿಸುತ್ತಿದ್ದರು. ತಲೆ ಬಾಚುತ್ತಿದ್ದರು. ಹಣಿಗೆಗೆ ಸಿಕ್ಕ ಕೂದಲುಗಳನ್ನು ಚೆಲ್ಲದೆ ಕಾಗದದಲ್ಲಿ 
ಕಟ್ಟಿ ಇಡುತ್ತಿದ್ದರು. ಕೆಲ ದಿನಗಳ ನಂತರ ಭಕ್ತರ ಪ್ರಾರ್ಥನೆಯಮೇರೆಗೆ ಶ್ರೀ ಚನ್ನಬಸವ 
ಗುರುಗಳುಸಂಚಾರಕ್ಕೆ ಹೋದರು. ಲಕ್ಷ ಣರಡ್ಡಿಅವರು ದುಃಖಿತರಾದರು. ಶ್ರೀಗಳವ 
ರನ್ನು ನೆನೆದುಕೊಂಡು ಅವರ ಕೂದಲಿನ ಚೀಟನ್ನು ತೆಗೆದು ನೋಡಿದರು. ಕಣ್ಣಿಗೆ 
ಒತ್ತಿಕೊಂಡರು ಅವು ಬಂಗಾರದ ಕೂದಲು ಆಗಿರುವದನ್ನು ಕಂಡು ವಿಸ್ಮಿತರಾದರು. ಆಗ 
ಮನೆಯ ಮಂದಿಯನ್ನೆಲ್ಲ ಕರೆದು ನಡೆದ ಪವಾಡಗಳನ್ನು ಹೇಳುತ್ತ ಶ್ರೀಗಳವರನ್ನು 
ಬಾಯುಂಬ ಹೊಗಳುತ್ತಮಹಾತ್ಮರ ಮಹಿಮೆಯನ್ನು ಕೊಂಡಾಡತೊಡಗಿದರು. 


೫೨ ಜಂಗಮ ಪುಂಗವರು 


೧೫. ಒಂದೇ ದಿವಸ, ಒಂದೇ ವೇಳೆಗೆ ಎರಡು ಊರುಗಳಲ್ಲಿ ದರ್ಶನವಿತದ್ದು ಕ 
ಚಿತಾಪುರದ ರೇಶ್ಮಿ ಕಲ್ಲಪ್ಪ ಅವರು ಶ್ರೀ ಚನ್ನಬಸವ ಶಿವಯೋಗಿಗಳ 
ಪರಮಭಕೆರಾಗಿದ್ದರು. ಇವರು ತಮ್ಮ ಮಕ್ಕಳ ಮದುವೆಯ ಕಾಲಕ್ಕೆ ಶ್ರೀ ಶರಣ 
ಬಸವೇಶ್ವರರ ಪುರಾಣ ನಡೆಸಿ, ಮಕ್ಕಳ ಮದುವೆ ಮಾಡಲು ನಿಶ್ಚಯಿಸಿ, ಶ್ರೀಗಳವರಿಗೆ 
ಹಾರಕೂಡಕ್ಕೆ ಹೋಗಿ ಬಿನ್ಹ ಹೇಳಿ ಬಂದರು. ಶ್ರೀಗಳು ಮದುವೆಗೆ ಬರಲು 
ಒಪ್ಪಿಕೊಂಡರು. ಅದೇ ದಿವಸ ಹೊಸಳ್ಳಿ ಗ್ರಾಮದ ಭಕ್ತರು ಶ್ರೀಗುರುಗಳನ್ನು 
ಮಂಗಲಕಾರ್ಯ ನಡೆಸಿಕೊಡಬೇಕೆಂದು ತಮ್ಮಲ್ಲಿಯೇ ಇರಿಸಿಕೊಂಡು ಬಿಟ್ಟರು. ಆಗ ಶ್ರೀ 
ಗುರುಗಳಿಗೆ ಧರ್ಮಸಂಕಟ ಒದಗಿಬಂದಿತು. ತಮ್ಮಯೌಗಿಕ ಶಕ್ತಿಯಿಂದ ಎರಡೂ ಕಡೆಯ 
ಮಂಗಲ ಕಾರ್ಯಗಳಲ್ಲಿಹಾಜರಿದ್ದುದು ಅದ್ಬುತ ಘಟನೆಯೇ ಆದಂತಾಯಿತು. 


೧೬. ಬಂಜೆತನ ಹೋಗಲಾಡಿಸಿದ್ದು: 

ಒಮ್ಮೆ ನಿಡಗುಂದಿ ಗ್ರಾಮದ ಭಕ್ತರು ಶ್ರೀ ಚನ್ನಬಸವರನ್ನು ಪಲ್ಲಕ್ಕಿಯಲ್ಲಿ 
ಕೂಡ್ರಿಸಿಕೊಂಡು ವೈಭವದಿಂದ ಮೆರವಣಿಗೆ ಹೊರಡಿಸಿದ್ದರು. ಈ ಊರಿನ 
ಕುಂಬಾರನೊಬ್ಬನು ಮಕ್ಕಳಾಗಿಲ್ಲವೆಂದು ಎರಡನೆಯ ಮದುವೆ ಮಾಡಿಕೊಂಡಿದ್ದನು. 
ಮೊದಲನೆಯ ಹೆಂಡತಿಗೆ ಮನೆಯವರೆಲ್ಲ ಕಿರುಕುಳ ಕೊಡುತ್ತಿದ್ದರು. ಬಂಜೆಯೆಂದು 
ಹಂಗಿಸುತ್ತಿದ್ದರು. ಆಕೆಯು ಈ ಕಷ್ಟದಾಯಕ ಜೀವನದಿಂದ ಬೇಗ ಮುಕಮಾಡು ಎಂದು 
ಶಿವನನ್ನು ಬೇಡಿಕೊಳ್ಳುತ್ತಿದ್ದಳು. ಎದುರಿಗೆ ಶ್ರೀ ಚನ್ನಬಸವರ ಮೆರವಣಿಗೆ ಬರುತ್ತಿತ್ತು 
ದೂರದಲ್ಲಿ ನಿಂತು ನೋಡುತ್ತಿದ್ದಳು. "ನನ್ನ ಕಷ್ಟ ಪರಿಹರಿಸು' ಎಂದು ಮನದಲ್ಲಿ ಈಕೆ 
ಪ್ರಾರ್ಥಿಸಿ ಕೈಮುಗಿದಳು. ಈ ಮುಗ್ದೆಯ ಭಕ್ತಿಭಾವಕ್ಕೆ ಮೆಚ್ಚಿಕೊಂಡ ಗುರು ಚನ್ನಬಸವರು 
ಅವಳನ್ನು ಸಮೀಪ ಕರೆಸಿದರು. ಅವಳ ತಲೆ ಸವರುತ್ತ "ಮಗಳೆ ಈ ಹಣ್ಣು ಸ್ವೀಕರಿಸು' 
ಎಂದು ಅವಳ ಉಡಿಯಲ್ಲಿಹಾಕಿದರು. ಶ್ರೀ ಗುರುವಿನನನ್ನು ಧ್ಯಾನಿಸುತ್ತಮನೆಗೆ ಹೋಗಿ 
ಅವರು ಕೊಟ್ಟ ಆಹಣ್ಣುಗಳನ್ನು ತಿಂದಳು. ಮುಂದೆ ಕೆಲ ದಿನಗಳಲ್ಲಿಗರ್ಭವತಿಯಾದಳು. 
ಗಂಡು ಮಗುವಿಗೆ ಜನ್ಮ ನೀಡಿದಳು. ಮನೆಯವರೆಲ್ಲ ಆದರ ಭಾವದಿಂದ 
ಕಾಣತೊಡಗಿದರು. ಅಂದಿನಿಂದ ಈ ತಾಯಿ ಪ್ರತಿವರುಷ ತಪ್ಪದೆ ಜಾತ್ರೆಗೆ ಬರುವ ಪದ್ಧತಿ 
ಇಟ್ಟು ಕೊಂಡಿರುವಳು. 


೧೭. ಶೇಡೋಳ ಗ್ರಾಮದ ಶಂಕ್ರಮ್ಮ: 


ಹಾರಕೂಡ ಮಠದ ಶಾಖೆಯೊಂದು ಶೇಡೋಳ ಗ್ರಾಮದಲ್ಲಿದೆ. ಶ್ರೀ ಚನ್ನಬಸವರ 
ಭಕ್ತರಾದ ರೇವಣಸಿದ್ದಯ್ಯ ಶಂಕ್ರಮ್ಮದಂಪತಿಗಳು ಈ ಮಠದಲ್ಲಿದ್ದುಸಕಲ ಕಾರ್ಯಗಳನ್ನು 
ನೆರವೇರಿಸುತ್ತಿದ್ದರು. ಸ್ನಾನ, ಲಿಂಗಪೂಜೆ ಮಾಡಿ ಪ್ರಸಾದ ಸ್ವೀಕರಿಸಿ ವಿಶ್ರಾಂತಿ 
ಪಡೆಯುತ್ತಿದ್ದರು. ಅಲ್ಲಿಯೇ ಆಟವಾಡುತ್ತಿದ್ದ ಈ ದಂಪತಿಗಳ ಗುರುಲಿಂಗ ಹೆಸರಿನ 


ಲಿಂ. ಸದ್ಗುರು ಚನ್ನಬಸವ ಶಿವಯೋಗಿಗಳು ೫೩ 


ಮಗನನ್ನು ನೋಡಿದರು. ಈ ಮಗು ಶಿವಯೋಗ ಸಾಧಕನ ಸಕಲ ಲಕ್ಷ್ಮಣಗಳನ್ನು 
ಹೊಂದಿರುವನು ಎಂದು ಯೋಚಿಸಿದ ಗುರುಗಳು "ಈ ಬಾಲಕ ಮುಂದೆ ನಮ್ಮ ಮಠದ 
ಅಧಿಕಾರ ವಹಿಸಿಕೊಳ್ಳಲು ಯೋಗ್ಯನಾಗುವನು. ಈತನನ್ನು ನಮಗೆ ಒಪ್ಪಿಸಿರಿ' ಎಂದು ಆ 
ದಂಪತಿಗಳಿಗೆ ಕೇಳಿಕೊಂಡರು. ಆಗ ಶಂಕ್ರಮ್ಮ" ಈ ಮಗು ನಮಗಿರಲಿ, ಮುಂದೆ ಹುಟ್ಟುವ 
ಮಕ್ಕಳನ್ನೆಲ್ಲನಿಮ್ಮಪಾದಕ್ಕೆ ಒಪ್ಪಿಸುವೆ' ಎಂದು ಬೇಡಿಕೊಂಡಳು. ಒಪ್ಪಿಕೊಂಡ ಗುರುಗಳು 
ಹಾರಕೂಡಕ್ಕೆ ಬಂದುಬಿಟ್ಟರು. 


ಕೆಲವು ದಿನಗಳ ನಂತರ ಬಾಲಕ "ಗುರುಲಿಂಗ'ರ ಆರೋಗ್ಯ ಕೆಟ್ಟಿತು. 
ಕಳವಳಗೊಂಡ ತಾಯಿ ಶಂಕ್ರಮ್ಮನಿಗೆ ಆಗ ಗುರುಗಳ ಸ್ಮರಣೆಯಾಯಿತು. 
ಪಶ್ಚಾತ್ರಾಪಪಟ್ಟುಕೊಂಡರು. ಮಗುವನ್ನು ಗುರುಗಳಿಗೆ ಅರ್ಪಿಸುವೆವು ಎಂದು ಸಂಕಲ್ಪ 
ಮಾಡಿಕೊಂಡರು. ಗುರುವಿನ ನಾಮಸ ರಣೆ ಮಾಡುತ್ತ ಮಗುವಿನ ಹಣೆಗೆ ವಿಭೂತಿ 
ಧರಿಸಿದರು. ಮಗುವಿಗೆ ಗುಣವಾಗತೊಡಗಿತು. ತಾವು ಸಂಕಲ್ಪ ಮಾಡಿದಂತೆ 
ರೇವಣಸಿದ್ದಯ್ಯ ಮತ್ತು ಶಂಕ್ರಮ್ಮ ದಂಪತಿಗಳು ಹಾರಕೂಡಕ್ಕೆ ಹೋದರು. 
ಸ್ವಸಂತೋಷದಿಂದ ಗುಣಮುಖರಾದ ಬಾಲಕ "ಗುರುಲಿಂಗ ರನ್ನು ಶ್ರೀ ಚನ್ನಬಸವ 
ಶಿವಯೋಗಿಗಳಿಗೆ ಅರ್ಪಿಸಿ ಧನ್ಯರಾದರು. ಮುಂದೆ ಶಂಕ್ರಮ್ಮತಾಯಿಗೆ ನಾಲ್ವರು ಗಂಡು 
ಮಕ್ಕಳಾದರು. ಅವರನ್ನೂ ಈ ದಂಪತಿಗಳು ಗುರುಗಳಿಗೆ ಕಾಣಿಕೆಯಾಗಿ ನೀಡಿದರು. 
ಮುಂದೆ ಗುರುಲಿಂಗ ದೇವರಿಗೆ ಪಟ್ಟಾಭಿಷೇಕ ಸಮಾರಂಭವೂ ನಡೆಯಿತು. 
ಶ್ರೀ ಚನ್ನಬಸವ ಶಿವಯೋಗಿಗಳ ತರುವಾಯ ಶ್ರೀ ಗುರುಲಿಂಗ ಸ್ವಾಮಿಗಳು ಮಠದ 
ಆಗು-ಹೋಗುಗಳನ್ನೆಲ್ಲನಡೆಸಿಕೊಂಡು ನಡೆದರು. 


೧೮. ನಾಮಸ್ಥರಣೆಯಿಂದ ಇಷ್ಟಾರ್ಥ ಸಿದ್ಧಿ : 

ಗುರುಸಣಗಿ ಮಠದ ಶರಣಯ್ಯನವರು ಒಮ್ಮೆ ಶ್ರೀ ಚನ್ನಬಸವ ಶಿವಯೋಗಿಗಳ 
ದರ್ಶನಕ್ಕೆಂದು, ಅಬ್ಬೆತುಮಕೂರಿಗೆ ಬಂದಿರುವರೆಂಬ ಸಮಾಚಾರ ಕೇಳಿ, ಕುದುರೆ ಮೇಲೆ 
ಕುಳಿತುಕೊಂಡು ಹೋದರು. ಮಧ್ಯಾಹ್ನದ ವೇಳೆಯಾದುದರಿಂದ ಕುದುರೆಯಿಂದ 
ಮಧ್ಯದಲ್ಲಿಯೇ ಇಳಿದು, ವಿಶ್ರಾಂತಿಗೆಂದು ಮರದ ನೆರಳಲ್ಲಿ ಮಲಗಿಕೊಂಡರು. 
ಕುದುರೆಯನ್ನು ಅಲ್ಲಿಯೆ ಒಂದು ಗಿಡಕ್ಕೆ ಕಟ್ಟಿ ಹಾಕಿದ್ದರು. ಅವರಿಗೆ ನಿದ್ರೆ ಹತ್ತಿತ್ತು 
ಕೆಲಹೊತ್ತಿನ ಬಳಿಕ ಎಚ್ಚರಾಯಿತು. ಕುದುರೆ ಹತ್ತಲು ಹೋಗುತ್ತಾರೆ. ಆದರೆ ಅಲ್ಲಿಕುದುರೆ 
ಇದ್ದಿರಲಿಲ್ಲ ನಿರಾಶರಾಗಿ ಕಾಲು ನಡುಗೆಯಿಂದ ಶ್ರೀ ಚನ್ನಬಸವ ಶಿವಯೋಗಿಗಳ 
ನಾಮಸ್ಮರಣೆ ಮಾಡುತ್ತ ಅಬ್ಬೆತುಮಕೂರಿಗೆ ಹೋಗಿ ಮುಟ್ಟಿದರು. ನಡೆದು ಸುಸ್ತಾಗಿ 
ಗುರುಗಳ ದರ್ಶನಕ್ಕೆ ಬಂದರು. ಅಲ್ಲಿಯಾರೋ ತಂದು ಕಟ್ಟಿದ್ದತಮ್ಮಕುದುರೆಯನ್ನು 
ಕಂಡು ಸಂತೋಷಭರಿತರಾದರು. ಗುರುಗಳ ಸ್ಮರಣೆ ಮಾತ್ರದಿಂದಲೇ ಕಳೆದುಕೊಂಡ 
ತಮ್ಮಕುದುರೆ ದೊರಕಿತೆಂದು ಸಂತೋಷಭರಿತರಾಗಿ ಶ್ರೀ ಚನ್ನಬಸವ ಶಿವಯೋಗಿಗಳ 


೫೪ ಜಂಗಮ ಪುಂಗವರು 


ದರ್ಶನಾಶೀರ್ವಾದ ಪಡೆದು ಧನ್ಯರಾದರು. ಪ್ರತಿನಿತ್ಯವೂ ತಪ್ಪದೆ ಶ್ರೀ ಗುರುವಿನ 
ನಾಮಸ್ಮರಣೆ ಮಾಡತೊಡಗಿದರು. ಇತರರಿಗೂ ನಾಮಸ್ಕರಣೆಗೆ ಅನುಕೂಲವಾಗಲೆಂದು 
ಶ್ರೀ ಗುರಸಣಗಿ ಶರಣಯ್ಯನವರು "ಶ್ರೀ ಚನ್ನಬಸವೇಶ್ವರರ ನೂರೆಂಟು ನಾಮಾವಳಿ' 
ಬರೆದು ಶ್ರೀ ಗುರುವಿನ 'ಹಾಡಕ್ಕೆ ಅರ್ಪಿಸಿದರು. ಹೀಗೆ ಮಾಡುವುದರಿಂದ ಭಕ್ತರ 
ಇಷ್ಟಾರ್ಥ ಸಿದ್ದಿಯಾಗುವುದೆಂದೂ ತಮ್ಮಅನುಭವವನ್ನು ಹೇಳತೊಡಗಿದರು. 


೧೯. ಗೊಡ್ಡೆಮ್ಮೆ ಹಾಲು ಕೊಟ್ಟದ್ದು : 

ಒಮ್ಮೆ "ಚಿಮ್ಮಾ- ಬಿಜಾ” ಗ್ರಾಮದ ಭಕರು ಸಪ್ತಾಹ ನಡೆಸಿದರು. ಶ್ರೀ 
ಚನ್ನಬಸವ ಶಿವಯೋಗಿಗಳನ್ನು ಭಕ್ತರು ಆಮಂತ್ರಿಸಿದ್ದರು. ಶ್ರೀ 'ಗುರು ಗಳು 
ವಾಯುವಿಹಾರಕ್ಕೆ ಹೊರಟಾಗ ಒಂದು ಎಮ್ಮೆಯನ್ನು ಕಂಡರು. ಅದರ ಪಾಲಕನಿಗೆ- ಈ 
ಎಮ್ಮೆಯ ಹಾಲನ್ನು ಸಪ್ಪಾಹಕ್ಕೆ ಕೊಡಬೇಕೆಂದು ಕೇಳಿದರು. ಪಾಲಕನು ಆಗ ವಿನಯದಿಂದ 
ಗುರುಗಳಿಗೆ ಕೈಮುಗಿದನು. "ಗುರುವೆ, ಇದು ಗೊಡ್ಡೆಮ್ಮೆ ಹಾಲನ್ನು ಹೇಗೆ ಕೊಡಲಿ' 
ಎಂದನು. ಆಗ ಗುರುಗಳು "ಇದು ಹಾಲು ಕೊಟ್ಟರೆ ಕೊಡುವಿಯಾ?' ಎಂದಾಗ "ತಪ್ಪದೇ 
ಕೊಡುವೆ' ಎಂದನು. ಗುರುಗಳು ತಮ್ಮಕ್ಕೆಯಲ್ಲಿಯ ತಂಬಿಗೆ ಕೊಟ್ಟು "ಹಿಂಡು' ಎಂದರು. 
ಆಗ ಆ ಗೊಡ್ಡೆಮ್ಮೆಹಾಲು ಕರೆಯಿತು. ತಪ್ಪದೆ ಅದರ ಪಾಲಕ ಹಾಲು ಕೊಡಹತಿದನು. 


೨೦. ಮಹಾರೋಗ ದೂರವಾದದ್ದು : 

ಅಣವರದ ಗಂಗಮ್ಮ ಎಂಬ ಸಾಧ್ವಿಮಣಿ ಹೆಣ್ಣುಮಗಳು ತನ್ನ ಪತಿ 
ರೇವಣಸಿದ್ದಪ್ಪನಿಗೆ ಪೂರ್ವಾರ್ಜಿತ ಕರ್ಮದಿಂದ ತಟ್ಟಿದ ಮಹಾರೋಗದಿಂದ ಬೆಂದು 
ಬಳಲಿದ್ದರು. ಪತಿ ಮೇಲಿಂದ ಮೇಲೆ ಸಾವು ಬೇಡುತ್ತಿದ್ದನು. ಆದರೆ "ಗಂಗಮ್ಮ ಎಳ್ಳಷ್ಟೂ 
ಸೇವೆ ಮಾಡುವುದನ್ನು ನಿಲ್ಲಿಸಿದ್ದಿರಲಿಲ್ಲ ಒಮ್ಮೆ ಶ್ರೀ ಚನ್ನಬಸವರ ಮಹಿಮೆ ಕೇಳಿ ಅವರ 
ದರ್ಶನಕ್ಕೆ ಬಂದಳು. ತನ್ನ ಪರಿಸ್ಥಿತಿಯನ್ನು ಸಾದ್ಯಂತವಾಗಿ ತೋಡಿಕೊಂಡಳು. ಮಕ್ಕಳ 
ಫಲ ಕೇಳಿದಳು. ಗುರುಗಳು ಶಾಂತಚಿತದಿಂದ ಕೇಳಿಕೊಂಡು ವಿಭೂತಿ ಮಂತ್ರಿಸಿಕೊಟ್ಟರು. 
ಅದನ್ನು ಅವರ ಪತಿಯ ಮೈತುಂಬ ಲೇಪಿಸಲು ಹೇಳಿದರು. ಗುರುಗಳಲ್ಲಿ ನಂಬಿಕೆಯಿಟ್ಟ 
ಗಂಗಮ್ಮ ತನ್ನ ಗ್ರಾಮಕ್ಕೆ ತೆರಳಿ ಗುರುಗಳು ಕೊಟ್ಟ ಆ ವಿಭೂತಿಯನ್ನು ತನ್ನ ಪತಿಯ 
ಮೈತುಂಬ ಲೇಪಿಸಿದಳು. ಕೆಲ ದಿವಸಗಳಲ್ಲಿಯೇ ಆತನ ರೋಗ ದೂರವಾಯಿತು. 
ಮಕ್ಕಳಾದವು. ಸತಿಪತಿಗಳಿಬ್ಬರಿಗೂ ಸಂತೋಷವಾಯಿತು. ಗುರುಗಳ ದರ್ಶನ ಪಡೆದು 
ಮನದುಂಬಿಸ್ಮರಣೆ ಮಾಡುತ್ತಕ್ಕೆತುಂಬ ಕಾಣಿಕೆ ಸಮರ್ಪಿಸಿ ಬಂದರು. 


೨೧. ಸತ್ತವರನ್ನು ಬದುಕಿಸಿದುದು : 
ಒಮ್ಮೆ ಶ್ರೀ ಚನ್ನಬಸವ ಗುರುಗಳು ಭಕ್ತರೊಂದಿಗೆ ಕೊತ್ತಲಪಲ್ಲಿಯ ಎಲ್ಲಮ್ಮನ 
ಜಾತ್ರೆಗೆ ಹೋಗಿದ್ದರು. ಆ ಜಾತ್ರೆಗೆ ನೂರಾರು ಹಳ್ಳಿಗಳಿಂದ ಜನರು ಬಂದಿದ್ದರು. 


ಲಿಂ. ಸದ್ಗುರು ಚನ್ನಬಸವ ಶಿವಯೋಗಿಗಳು ೫೫ 


ಉತ್ಸಾಹದಿಂದ ಈ ಜಾತ್ರೋತ್ಸವದಲ್ಲಿಭಾಗವಹಿಸಿ ದ್ದರು. ಆದರೆ ಒಮ್ಮಿಂದೊಮ್ಮೆಲೇ 
ಮಾರಿಕಾ ಬೇನೆ ಕಾಣಿಸಿಕೊಡಿತು. ಅದರಿಂದಾಗಿ ಬಹಳಷ್ಟು ಜನರಿಗೆ ಈ ಬೇನೆ ತಗುಲಿತು. 
ಕೂಡಲೇ ಶ್ರೀ ಚನ್ನಬಸವರು ಉಳ್ಳೆಗಡ್ಡಿಮಂತ್ರಿಸಿ ತಿನ್ನಿಸಿದರು. ಬಹಳಷ್ಟು ಜನ ಪ್ರಾಣಾ 
ಪಾಯದಿಂದ ಪಾರಾದರು. ಬದುಕಿ ಉಳಿದರು. ಅಲ್ಲಿಸೇರಿದ ಜನರೆಲ್ಲರೂ ಹಾರಕೂಡ 
(ಶ್ರೀಗಳವರ ಜಯ ಜಯಕಾರ ಮಾಡುತ್ತತಮ್ಮತಮ್ಮಆಊರಿಗೆ ತೆರಳಿದರು. 


೨೨. ಸಾಕ್ಟಾತ್‌ ಸರ್ಪಭೂಷಣನೇ ಶ್ರೀಗುರುವಿನ ರೂಪದಲ್ಲಿ : 

ಚಂದ್ರಯ್ಯ ಹೆಸರಿನ ಸೂಗೂರು ಗ್ರಾಮದ ಭಕ್ತ ಶ್ರೀ ಚನ್ನಬಸವ ಗುರುಗಳಿಗೆ 
ಬಿನ್ನ ಹೇಳಿ ತಮ್ಮಮನೆಗೆ ಕರೆದುಕಂಡು ಹೋಗಿದ್ದರು. ಚಂದ್ರಯ್ಯನವರ ಸಹೋದರಿ 
ಚಂದ್ರಮ್ಮನವರು ತಾವೇ ಸ್ವತಃ ಗುರುಗಳ ಸೇವೆಗೆ ನಿಂತರು. ಗುರುಗಳು ಸ್ನಾನಕ್ಕೆಂದು 
ಬಚ್ಚಲಲ್ಲಿಹೋಗಿ ಕುಳಿತು ಕೊಂಡರು. ಬಚ್ಚಲು ಮೋರಿಯಿಂದ ಸರ್ಪವೊಂದು ಬಂದು 
ಹೆಡೆಬಿಚ್ಚಿ ಆಡತೊಡಗಿತು. ದೂರದಿಂದ ಇದನ್ನು ಕಂಡ ಮನೆಯವರೆಲ್ಲಹೌಹಾರಿ ದರು. 
ಗುರುಗಳು ಒಂದು ಬಟ್ಟಲಲ್ಲಿಹಾಲು ತರಲು ಹೇಳಿದರು. ಗುರುಗಳು ಹಾಲು ಕುಡಿಸಿದರು. 
ಹೋಗು ಎಂದರು. ಆಗ ಎಲ್ಲರೂ ಸಾಕ್ಷಾತ್‌ ಸರ್ಪಭೂಷಣನೇ ಶ್ರೀ ಗುರುವಿನ 
ರೂಪದಲ್ಲಿಕಾಣಿಸಿಕೊಂಡಿದ್ದನ್ನು ಹೇಳಿ ಗುರುವಿನ ಮಹಿಮೆಯನ್ನು ಕೊಂಡಾಡತೊಡಗಿದರು. 


೨೩. ಮಕ್ಕಳಿಲ್ಲದವರಿಗೆ ಮಕ್ಕಳ ಭಾಗ್ಯ : 

ಗದಲೆಗಾವಿ ಗ್ರಾಮದ ನಾಗರಡ್ಡಿ ಹೆಸರಿನ ಭಕ್ತರಿದ್ದರು. ಇವರಿಗೆ ಏನೆಲ್ಲ 
ಸಂಪತಿದ್ದರೂ ಮಕ್ಕಳ ಭಾಗ್ಯ ಮಾತ್ರ ಇದ್ದಿರಲಿಲ್ಲ ಇದರಿಂದ ಚಿಂತಾಕ್ರಾಂತರಾಗಿದ್ದರು. 
ಮಕ್ಕಳು ಹುಟ್ಟುತ್ತಲೇ ಸತ್ತು ಹೋಗುತ್ತಿದ್ದವು. ನಾಗರಡ್ಡಿ ಅವರು ಹಾರಕೂಡದ ಶ್ರೀ 
ಚನ್ನಬಸವ ಶಿವಯೋಗಿಗಳವರ ಮಹಿಮಾತಿಶಯವನ್ನೂ ಕೇಳಿ ಅವರ ದರ್ಶನ 
ಭಾಗ್ಯಕ್ಕಾಗಿ ಹಾತೊರೆಯುತ್ತಿದ್ದರು. ಒಮ್ಮೆಗುರುಗಳ ಕಡೆಗೆ ಹೋಗಿ ಅವರಿಗೆ ತಮ್ಮಮನೆಗೆ 
ಬಿನ್ನಕ್ಕೆ ಹೇಳಿದರು. ಅವರ ಮುಂದೆ ತಮ್ಮ ಅಳಲನ್ನು ತೋಡಿಕೊಂಡರು. ನಾಗರಡ್ಡಿ 
ಯವರಿಗೆ ಶ್ರೀಗಳು ಧೈರ್ಯ ಹೇಳಿ ರುದ್ರಪೂಜೆ ಮಾಡಿಸಲು ಹೇಳಿದರು. ಗುರುಗಳ 
ಅಪ್ಪಣೆಯಂತೆ ನಾಗರಡ್ಡಿಅವರು ಏಕಾದಶ (ಹನ್ನೊಂದು) ರುದ್ರಪೂಜೆ ಮಾಡಿಸಿದರು. 
ಗುರುಗಳ ವಾಕ್ಯ ಹುಸಿಹೋಗಲಿಲ್ಲ ಅವರಿಗೆ ಮಗುವಾಯಿತು. ಹುಟ್ಟಿದ ಆ ಮಗನಿಗೆ 
"ಗುರುನಾಥ' ಎಂದು ನಾಮಕರಣ ಮಾಡಿದರು. ತಂದೆ-ತಾಯಿಗಳಿಗೆ ಅತೀವ 
ಸಂತೋಷವಾಯಿತು. ಮತ್ತೆ ಅತ್ಯಂತ ಭಯ-ಭಕ್ತಿಯಿಂದ ಹಾರಕೂಡ ಮಠಕ್ಕೆ 
ಮಗನೊಂದಿಗೆ ಹೋಗಿ ಶ್ರೀ ಚನ್ನಬಸವ ಶಿವಯೋಗಿಗಳ ಚರಣಗಳಿಗೆ ನಮಸ್ಕರಿಸಿ 
ಕಾಣಿಕೆಯನ್ನು ಅರ್ಪಿಸಿದರು. ತಮ್ಮ ಮನೆಗೆ ಬಿನ್ನಕ್ಕೆ ಆಮಂತ್ರಿಸಿ ಪೂಜೆಗೆ ಏರ್ಪಾಟು 
ಮಾಡಿ ಆಶೀರ್ವಾದ ಪಡೆದು ಧನ್ಯರಾದರು. 


೫೬ ಜಂಗಮ ಪುಂಗವರು 


೨೪. ಮೂಕ ಬಾಲಕನಿಗೆ ಬಾಯಿ ಬಂದದ್ದು: 
ಕಲಬುರ್ಗಿ ನಗರದ ಜಗತ್‌ದಲ್ಲಿ ಉಪ್ಪಿನ ಬಸವಣ್ಣೆಪ್ಪ ಹೆಸರಿನ ಭಕ್ತರಿದ್ದರು. 

ಹಾರಕೂಡ ಶ್ರೀ ಚನ್ನಬಸವರು ಛತ್ರ ಕಟ್ಟಿಸುತ್ತಿರುವ "ವಿಷಯ ತಿಳಿದುಕೊಂಡ 
ಬಸವಣ್ಣೆಪ್ಪನವರು ಗುರುಗಳನ್ನು ಬಿನ್ನಕ್ಕೆ ತಮ್ಮ ಮನೆಗೆ ಆಮಂತ್ರಿಸಿದರು. 
ಶಿವಸ್ವರೂಪಿಗಳಾದ ಶ್ರೀ ಚನ್ನಬಸವೇಶ್ವರರ ಪೂಜಾ ವೈಭವವನ್ನು ಪ್ರತ್ಯಕ್ಷ ನೋಡಲು 
ನಗರದ ಜನರು ತಂಡೋಪತಂಡವಾಗಿ ಬರತೊಡಗಿದರು. ಜಗತ್‌ದಲ್ಲಿರುವ ಒಬ್ಬ 
ಮೂಕ ಬಾಲಕನೂ ತನ್ನ ತಂದೆ-ತಾಯಿಗಳೊಡನೆ ಶ್ರೀಗಳವರ ದರ್ಶನಕ್ಕೆ ಬಂದನು. 
ಶ್ರೀ ಗುರುಗಳ ಪೂಜಾ ವೈಭವವನ್ನು ಕಂಡು ಬೆರಗಾದ ಆ ಬಾಲಕನು ಕೈ ಜೋಡಿಸಿ 
ನಿಂತನು. ಭಕರಠೆಲ್ಲರೂ "ಓಂ ನಮಃ ಶಿವಾಯ' ಮಂತ್ರವನ್ನು ಹೇಳುವುದನ್ನು ಕೇಳಿ ಗುರು 
ಗಳ ಪಾದೋದಕ ಸ್ವೀಕರಿಸಿದನು. ಗುರುಗಳ ಪಾದಕ್ಕೆ ಎರಗಿದನು. ಬಾಲಕನ ಅವಸ್ಥೆಯನ್ನು 
ಅಂತರ್‌ಜ್ಞಾನದಿಂದ ಅರಿತು ಶ್ರೀ ಚನ್ನಬಸವರುಮುಗುಳ್ನಗುತ್ತಆಶೀರ್ವದಿಸಿದರು. ಶ್ರೀ 
ಗುರುಗಳ ಭವ್ಯ ರೂಪ ಅವನ ಮನದಲ್ಲಿ ಅಚ್ಚೊತ್ತಿತ್ತು ಆ ಪರಿಸರದಲ್ಲಿ ಮಾಲಕನ 
ನರನಾಡಿಗಳಲ್ಲಿ"ಓಂ ನಮಃ ಶಿವಾಯ' ಮಂತ್ರ ನಿನಾದಿಸತೊಡಗಿತು. ಅಲ್ಲಿಭಕ್ತರ ಜೊತೆಗೆ 
ಈ ಬಾಲಕನೂ ಧ್ವನಿಗೂಡಿಸಿ ಜಯ ಜಯಕಾರ ಮಾಡಿದನು. ಆತನಿಗೆ ಧ್ವನಿ ಮಾತು 
ಬಂದದ್ದನ್ನು ಕೇಳಿದ ತಂದೆ-ತಾಯಿಗಳಿಗಂತೂ ಸಂತೋಷವೇ ಸಂತೋಷವಾಯಿತು. ಶ್ರೀ: 
ಗುರುಗಳ ಪಾದೋದಕ ಸೇವನೆಯಿಂದ ತನಗೆ ಮಾತು ಬಂದದ್ದೆಂದು ತಿಳಿದ ಬಾಲಕನು 
ಶ್ರೀ ಚನ್ನಬಸವರು ಸಾಕ್ಟಾತ್‌ ಶಿವನೆಂದೇ ಸುತಿಸುತ್ತ ಅವರ ಪಾದಗಳಿಗೆ ಎರಗಿ 
ಆಶೀರ್ವಾದ ಪಡೆದನು. ತಂದೆ-ತಾಯಿಗಳೂ ಗುರುಗಳಿಗೆ ನಮಸ್ಕರಿಸಿ ಭಕ್ತಿ ಕಾಣಿಕೆ 
ಸಮರ್ಪಿಸಿ ಧನ್ಯರಾದರು. 


೨೫. ಹರ ಮುನಿದರೆ ಗುರು ಕಾಯುವನು : 


ಮಂಠಾಳ ಗ್ರಾಮದ ಅಂಬಾಣಿ ಸಿದ್ರಾಮಪ್ಪ ಎಂಬುವರು ಶ್ರೀಗುರುಗಳಿಗೆ 
ಬಿನ್ನವಿತ್ತು ತಮ್ಮ ಮನೆಗೆ ಕರೆದುಕೊಂಡು ಹೋಗಿದ್ದರು. ಸಾಯಂಕಾಲ ಸಮಯದಲ್ಲಿ 
ಊರಿನ ಬಾಲಕರು ಆಟವಾಡುತ್ತಿದ್ದರು. ಮೇಯಲು ಹೋಗಿದ್ದ ದನಕರುಗಳು ಮನೆಗೆ 
ಬರುತ್ತಿದ್ದವು. ಬಾಲಕರೆಲ್ಲರೂ ದೂರ ಸರಿದು ನಿಂತರು. ಆದರೂ ನುಗ್ಗಿಬಂದ ದನಗಳ 
ಕಾಲಡಿಯಲ್ಲಿ ಒಬ್ಬ ಬಾಲಕನು ತುಳಿತಕ್ಕೆ ಸಿಕ್ಕು ಅರೆಜೀವವಾಗಿ ಬಿದ್ದನು. ಈ ದೃಶ್ಯವನ್ನು 
ನೋಡಿದ ಒಬ್ಬನು ಆತನ ತಂದೆ-ತಾಯಿಗಳಿಗೆ ತಿಳಿಸಿದನು. ಗಾಬರಿಗೊಂಡ 
ತಂದೆ-ತಾಯಿಗಳು ತಮ್ಮ ಮಗನ ಸ್ಥಿತಿಯನ್ನು ಕಂಡು ಹೌಹಾರಿದರು. ಮಗುವನ್ನು ಎತ್ತಿ 
ತೊಡೆಯ ಮೇಲೆ ಹಾಕಿಕೊಂಡು ಎದೆ ಬಡಿದುಕೊಂಡು ಅಳತೊಡಗಿದರು. ಶ್ರೀ 
ಚನ್ನಬಸವ ಗುರುಗಳ ಮಹಿಮೆಯನ್ನು ಅರಿತವರೊಬ್ಬರು ಬಾಲಕನನ್ನು ಒಯ್ದು ಶ್ರೀ 


ಲಿಂ. ಸದ್ಗುರು ಚನ್ನಬಸವ ಶಿವಯೋಗಿಗಳು ೫೭ 


ಗುರುಗಳ ಚರಣದಲ್ಲಿ ಹಾಕಿರಿ ಎಂದು ಹೇಳಿದರು. ಆ ಪ್ರಕಾರ ಆ'ಮಗುವನ್ನು ಶ್ರೀ 

ಚನ್ನಬಸವ ಶಿವಯೋಗಿಗಳ ಪಾದದಡಿಯಲ್ಲಿ ಇಟ್ಟರು. ಶ್ರೀಗಳು ಶಿವನಾಮ 

ಸ್ಮರಿಸುತ್ತಿದ್ದರು. ಕೆಲ ಗಳಿಗೆಯಲ್ಲಿ ಮಗುವಿಗೆ ಜೀವ ಬಂದಿತು. ಶ್ರೀಗುರುವಿನ 

ಮಹಿಮೆಯಿಂದ ಪುಳಕಿತರಾದ ದಂಪತಿಗಳು "ಹರ ಮುನಿದರೆ ಗುರು ಕಾಯುವ' ಎಂಬ: 
ವಾಣಿಯುಸತ್ಯವೆಂದು ಕೊಂಡಾಡಿದರು. "ಹರ ಮುನಿದರೆ ಗುರುಕಾಯುವನು' ಎಂದೆಲ್ಲ 
ಹಾಡಿ ಹರಸಿದರು. 


೨೬. ಮೂರು ವರುಷಕ್ಕೇ ಮುಕ್ತಿಕೇಳಿಕೊಂಡ : 

ಶ್ರೀ ಚನ್ನಬಸವ ಶಿವಯೋಗಿಗಳು ಭಕ್ತರ ಬಿನ್ನದ ಮೇರೆಗೆ ಜೀವಣಗಿ ಗ್ರಾಮಕ್ಕೆ 
ಹೋದರು. ಶ್ರೀಗಳವರ ದರ್ಶನಾಶೀರ್ವಾದ ಪಡೆಯಲೆಂದು ಸುತಮುತ್ತಣ ಊರ 
ಜನರೆಲ್ಲರೂ ಆಗಮಿಸಿದ್ದರು. ಹಾಬಾಳ ಗ್ರಾಮದ ಬಸವರಾಜಪ್ಪನವರೂ ಆಗಮಿಸಿದ್ದರು. 
ಶ್ರೀಗಳವರಿಗೆ ತಮ್ಮ ಊರಿಗೂ ಬಂದು ನಮ್ಮ ಮನೆಯಲ್ಲಿ ಸ್ನಾನ ಪೂಜೆ 
ತೀರಿಸಿಕೊಳ್ಳಬೇಕೆಂದು ಬಿನ್ನ ನೀಡಿದರು. ಆ ಪ್ರಕಾರ ಶ್ರೀ ಚನ್ನಬಸವರು ಹಾಬಾಳದ 
ಬಸವರಾಜಪ್ಪನವರ ಮನೆಗೆ ಹೋಗಿ ಸ್ನಾನ, ಪೂಜೆ ಪ್ರಸಾದ ತೀರಿಸಿದರು. ಮನೆಯ 
ಮಂದಿಯೆಲ್ಲಬಂದು ಶ್ರೀಗಳವರನ್ನುಸತ್ಕರಿಸಿ ದರ್ಶನಾಶೀರ್ವಾದ ಪಡೆದುಕೊಂಡರು. 
ಆಗ ಬಸವರಾಜಪ್ಪನವರು ತಮ್ಮ ಮಗನ ನಾಮಕರಣ ಮಾಡಬೇಕೆಂದು 
ಪ್ರಾರ್ಥಿಸಿಕೊಂಡರು. ಆ ಪ್ರಕಾರ ಶ್ರೀಗಳು ಅವರ ಮಗನನ್ನು ತೊಟ್ಟಿಲಲ್ಲಿ ಮಲಗಿಸಿ 
"ಅಮರೇಂದ್ರ' ಎಂದು ನಾಮಕರಣ ಕ್ರಿಯೆ ಮುಗಿಸಿದರು. ಅಲ್ಲಿಂದ ಗುರುಗಳು 
ಹಾರಕೂಡಕ್ಕೆ ಬಂದುಬಿಟ್ಟರು. ಅಮರೇಂದ್ರ ಬೆಳೆದು ಮೂರು ವರುಷದವನಾದನು. 
ಆಗ ಶ್ರೀ ಚನ್ನಬಸವ ಶಿವಯೋಗಿಗಳು ಬಸವಕಲ್ಯಾಣದ ಭಕ್ತರ ಮನೆಯಲ್ಲಿರುವರೆಂಬ 
ಸಮಾಚಾರ ತಿಳಿದ ಬಸವರಾಜಪ್ಪ ಅವರು ಪರಿವಾರದೊಂದಿಗೆ ಅವರ ದರ್ಶನಕ್ಕೆ 
ಹೋದರು. ಎರಡು ದಿನ ತಾತನವರ ಸನ್ನಿಧಿಯಲ್ಲಿಉಳಿದುಕೊಂಡರು. ತಮ್ಮಗ್ರಾಮಕ್ಕೆ 
ಹೋಗಲು ಶ್ರೀಗಳವರಿಗೆ ಅಪ್ಪಣೆ ಕೇಳಿದಾಗ ಇನ್ನೂ ಕೆಲ ದಿನ ಇಲ್ಲಿಯೇ ಇರಬೇಕೆಂದರು. 
ಅದನ್ನು ಮನ್ನಿಸದ ಅವರು ಅಲ್ಲಿಂದ ಹೊರಟೇಬಿಟ್ಟರು. ತಾತನವರ ಚರಣಕ್ಕೆರಗಿ ಅಪ್ಪಣೆ 
ಕೇಳದ ಅಮರೇಂದ್ರ ತನ್ನ ತಲೆಯ ಮೇಲಿದ್ದ ಹ್ಯಾಟನ್ನು ತೆಗೆದು ಗುರುಗಳ ಮುಂದೆ 
ಹಿಡಿದನು. ಶ್ರೀಗಳು ಪ್ರಸಾದವೆಂದು ಕಲ್ಲಸಕ್ಕರೆ ಹರಳನ್ನು ಅದರಲ್ಲಿಟ್ಟರು. ಅಷ್ಟರಿಂದ 
ತೃಪನಾಗದ ಅಮರೇಂದ್ರನು ಇನ್ನಿಷ್ಟು ಬೇಕೆಂದನು. ಉತತ್ರಿ ಟೆಂಗು ಏನೆಲ್ಲಹಾಕಿದರೂ 
ಆತನುತೃಪನಾಗಲಿಲ್ಲ ಆಗ ಶ್ರೀಗಳವರು ನಿನಗೆ ಏನು ಬೇಕು? ಮಗು ಎಂದು ಕೇಳಿದರು. 
"ನನಗೆ ಟೊಪ್ಪಿಗೆ ತುಂಬ ನಿಮ್ಮ ಆಶೀರ್ವಾದ ಬೇಕು ತಾತ' ಎಂದು ಕೇಳಿದನು. "ನೀ 
ಬಯಸಿದ್ದನ್ನು ನೀಡಿದ್ದೇನೆ ಮಗು. ಹೋಗಿ ಬಾ' ಎಂದು ಆಶೀರ್ವದಿಸಿದರು. ಹಾಬಾಳಕ್ಕೆ 
ಬಂದ ಮರುದಿನವೇ ಮಗುವಿನ ಆರೋಗ್ಯ ಕೆಟ್ಟಿತು. ಗುರುಗಳ ಬಳಿಗೆ ಒಬ್ಬರನ್ನು 


೫೮ ಜಂಗಮ ಪುಂಗವರು 


ಕಳಿಸಿದಾಗ ಪೂಜೆಗೆ ಕುಳಿತಿದ್ದ ಶ್ರೀಗಳವರ ಇಷ್ಟಲಿಂಗ ಕೆಳಕ್ಕೆ ಬಿತ್ತು ಆವಾಗಲೇ ಇತ್ತ 
ಅಮರೇಂದ್ರನ ಪ್ರಾಣವೂ ಹಾರಿ ಹೋಗಿತ್ತು. "ಗುರುವಿನಲ್ಲಿ ನಮ್ಮ ಮಗ ಮೂರು 
ವರುಷಕ್ಕೆ ಮುಕ್ತಿಕೇಳಿಕೊಂಡ ಎಂದುಕೊಂಡ ತಂದೆ-ತಾಯಿಗಳು ಗುರುವಿನ ಮಾತಿಗೆ 
ಬೆಲೆ ಕೊಡದೆ ಬಂದದ್ದಕ್ಕೇ ಹೀಗಾಯಿತೆಂದು ಪರಿತಪಿಸಿದರು. 


೨೭. ಚೇಳು ತಾಟಿನಲ್ಲಿಬಿದ್ದಾಗ ನೀರಾದುದು : 

ಒಮ್ಮೆ ಶ್ರೀ ಚನ್ನಬಸವ ಶಿವಯೋಗಿಗಳು ಕಲಬುರ್ಗಿಯ ಶಹಾಬಜಾರ ದಲ್ಲಿರುವ 
ವಿರೂಪಾಕೃಪ್ಪ ಸೊಪ್ಪನ ಅವರ ಮನೆಗೆ ಬಿನ್ನಕ್ಕೆ ಬಂದಿದ್ದರು. ಸ್ನಾನ, ಪೂಜೆ 
ಮುಗಿಸಿಕೊಂಡು ಪ್ರಸಾದ ಸ್ವೀಕರಿಸುತ್ತಿರುವಾಗ ಶ್ರೀಗಳವರ ಪ್ರಸಾದ ಬಟ್ಟಲಿನಲ್ಲಿ 
ಜಂತಿಯಿಂದ ಒಂದು ಚೇಳು ಬಿದ್ದುಬಿಟ್ಟಿತು. ಅದು ಗುರುಗಳ ಮಹಿಮೆಯಿಂದಾಗಿ 
ನೀರಾಗಿ ಬಿಟ್ಟಿತು. ಶ್ರೀಗಳವರು ಪ್ರಸಾದ ಬಟ್ಟಲಿನಲ್ಲಿ ಏನೂ ಬಿಡದವರಾದ್ದರಿಂದ ಆ 
ನೀರನ್ನು ಕುಡಿದುಬಿಟ್ಟರು. ವಿಷದ ಚೇಳು ತನ್ನ ಗುಣವನ್ನು ಶ್ರೀಗಳವರ 
ಮಹಾತ್ಮೆಯಿಂದಾಗಿ ಕಳೆದುಕೊಂಡಿತ್ತು ಅವರಿಗೆ ಯಾವ ಬಾಧೆಯೂ ಆಗಲಿಲ್ಲ ಇದನ್ನು 
ವಿರೂಪಾಕ್ಟಪ್ಪನವರ ಮಗ ಚನ್ನಬಸಪ್ಪ ಅವರು ಹೇಳಿದಂತೆ ದಾಖಲಿಸಲಾಗಿದೆ. 


೨೮. ಕಳ್ಳತನವಾದದ್ದನ್ನು ಅರಿತದ್ದು : 

ಒಮ್ಮೆ ಶ್ರೀ ಚನ್ನಬಸವ ಶಿವಯೋಗಿಗಳು ಸುಲೆಪೇಟದ ಭಕ್ತರಾದ ಶ್ರೀ ಚನ್ನಬಸಪ್ಪ 
ನಿರ್ಣಿ ಅವರ ಮನೆಗೆ ಹೋಗಿದ್ದರು. ಇವರ ಸೌಭಾಗ್ಯವತಿ ಚಂದ್ರಮ್ಮಸ್ನಾನ ಮಾಡುವಾಗ 
ಕೊರಳಲ್ಲಿದ್ದ ೧೨ ತೊಲಿಯ ದಾಗೀನ (ಬಂಗಾರದ ಆಭರಣ ಅಡಕಲ ಗಡಗಿಯಲ್ಲಿ 
ತೆಗೆದಿಟ್ಟಳು. ಸ್ನಾನಮಾಡಿ ಆಭರಣ ಹಾಕಿಕೊಳ್ಳದೇ ಗುರುಗಳ ದರ್ಶನಾಶೀರ್ವಾದ 
ಪಡೆದುಕೊಳ್ಳಲು ಬಂದರು. ಆಗ ಸ್ವಾಮಿಗಳ ವೇಷ ಹಾಕಿಕೊಂಡಿದ್ದ ಡಾಂಭಿಕ ಸ್ವಾಮಿ 
ಯೊಬ್ಬನು ಪೂಜೆ ಮಾಡಿಕೊಳ್ಳುವ ನೆವವೊಡ್ಡಿ ಅಡಕಲ ಗಡಿಗಿಯಲ್ಲಿಇಟ್ಟಿದ್ದಬಂಗಾರದ 
ಆಭರಣ ಮೊದಲೇ ನೋಡಿದ್ದರಿಂದ ತುಡುಗು ಮಾಡಿದನು. ಶ್ರೀ ಗುರುಗಳು 
ಬರಿಗೊಳ್ಳಿನಿಂದ ಬಂದೆಯೇಕಮ್ಮ? ಆಭರಣ ಹಾಕಿಕೊಂಡು ದರ್ಶನ ತೆಗೆದುಕೊಳ್ಳು 
ಎಂದರು. ಆಗ ಆ ಚಂದ್ರಮ್ಮತಾಯಿ ತೆಗೆದಿಟ್ಟಿದ್ದಆಭರಣ ಹೋಗಿ ನೋಡುತ್ತಾಳೆ, ಅದು 
ಅಲ್ಲಿ ಇದ್ದಿರಲಿಲ್ಲ ಗುರುಗಳಿಗೆ ಹಾಗೇ ಬಂದು ಹೇಳಿದಳು. ಆಗ ಗುರುಗಳು ಅದನ್ನು 
ತೆಗೆದುಕೊಂಡ ಭಂಡ ಸ್ವಾಮಿ ನಾರಾಯಣ ಪೇಟದಲ್ಲಿ ನಿಮಗೆ ಸಿಗುತ್ತಾನೆ. ಕೂಡಲೇ 
ಅಲ್ಲಿಗೆ ಯಾರನ್ನಾದರೂ ಕಳಿಸಿಕೊಡಿರಿ ಎಂದು ಹೇಳಿದರು. ಹಾಗೇ ಮಾಡಲಾಗಿ ಆ 
ತುಡುಗ ಸ್ವಾಮಿ ಅಲ್ಲಿ ಸಿಕ್ಕನು. ತೆಗೆದುಕೊಂಡ ಬಂಗಾರವನ್ನು ಒಪ್ಪಿಸಿಬಿಟ್ಟನು. ಶ್ರೀ 
ಚನ್ನಬಸವ ಶಿವಯೋಗಿಗಳು ತಮ್ಮ ಅಂತರ ದೃಷ್ಟಿಯಿಂದ ಈ ಕಳ್ಳತನವನ್ನು 
ನೋಡಿದ್ದರಿಂದ ಅದು ದೊರಕಿತು. ಇದನ್ನು ಸ್ವತಃ ದಿ. ಚಂದ್ರಮ್ಮ ತಾಯಿ ಹೇಳಿದ್ದನ್ನು 
ಇಲ್ಲಿದಾಖಲಿಸಲಾಗಿದೆ. 


ಲಿಂ. ಸದ್ಗುರು ಚನ್ನಬಸವ ಶಿವಯೋಗಿಗಳು ೫೯ 


೨೯. ಕಮಲಾಪುರದ ಶ್ರೀ ಶಂಕರಲಿಂಗ ದೇವಸ್ಥಾನದಲ್ಲಿ : 


ಫ್ರೀ ಷ. ಬ್ರ. ಚನ್ನಬಸವ ಶಿವಯೋಗಿಗಳು ಕಮಲಾಪುರದ ಭಕರ ಆಮಂತ ಶ್ರಣದ 
ಮೇರೆಗೆ ಬಿನ್ನಕ್ಕೆ 'ಇಸೇಗಪ್ಟಕ ಊರ ಜನರೆಲ್ಲರೂ ಶ್ರೀ ಶಂಕರಶೆಟ್ಟಿ ಪಾಟೀಲರ 
ನೇತೃತ್ವದಲ್ಲಿ ಶಿವಯೋಗಿಗಳನ್ನು ಪ್ರತ್ಯೇಕವಾಗಿ ಮನೆ ಮನೆಗಳಿಗೆ ಆಮಂತ್ರಿಸದೆ 
ಸಾರ್ವಜನಿಕವಾಗಿ ಶ್ರೀ ಶಂಕರಲಿಂಗ ದೇವಸ್ಥಾನದಲ್ಲಿ ಸಾಮೂಹಿಕವಾಗಿ ಪೂಜೆ 
ಪ್ರಸಾದದ ವ್ಯವಸ್ಥೆ ಮಾಡಿದ್ದರು. | 

ಕಮಲಾಪುರದಲ್ಲಿ ಮುಸಲ್ಮಾನರು ಹೈದ್ರಾಬಾದ ನಿಜಾಮ ರಾಜನ ಅಧಿಕಾರ 
ಬಲದಿಂದ ಮಸೀದಿಯೊಂದನ್ನು ಕಟ್ಟಿಸಿದ್ದರು. ಆಗ ಹಿಂದೂ ಜನರೆಲ್ಲಒಂದಾಗಿ ಮಸೀದಿ 
ಒಳಗೆ ಹೋಗಿ ಅಗೆಯಲು ಪ್ರಾರಂಭಿಸಿದರು. ಆಗ ಅಲ್ಲಿ ಲಿಂಗ ಮತ್ತು ಬಸವಣ್ಣನ 
ವಿಗ್ರಹಗಳು ದೊರೆತವು. ಅದಕ್ಕಾಗಿ ಅಲ್ಲಿಶಂಕರಲಿಂಗ ದೇವರ ಪ್ರತಿಷ್ಠಾಪನಾ ಕಾರ್ಯಕ್ರಮ 
ಏರ್ಪಡಿಸಿ ಶ್ರೀ ಚನ್ನಬಸವ ಶಿವಯೋಗಿಗಳನ್ನು ಆಮಂತ್ರಿಸಿದ್ದರು. ಶ್ರೀಗಳವರು 
ಬರುತ್ತಲೇ ಪಲ್ಲಕ್ಕಿಯಲ್ಲಿ ಕೂಡ್ರಿಸಿ ಊರ ತುಂಬೆಲ್ಲಮೆರವಣಿಗೆ ತೆಗೆದರು. ಪಾದಪೂಜೆ 
ಪ್ರಸಾದದ ವ್ಯವಸ್ಥೆ ಮಾಡಿದರು. ಶ್ರೀ ಚನ್ನಬಸವ ಶಿವಾಚಾರ್ಯರ ಆಗಮನದಿಂದ 
ಮುಸಲ್ಮಾನರು ತಮ್ಮದ್ವೇಷ ಬಿಟ್ಟುಬಿಟ್ಟರು. ಎಲ್ಲರ ಜೊತೆಗೂಡಿ ಪ್ರಸಾದ ಸೇವಿಸಿದರು. 
ರಾಷ್ಟ್ರೀಯ ಐಕ್ಯತಾ ಮನೋಭಾವವನ್ನು ಮೆರೆದರು. (ಈ ಘಟನೆ ಹೇಳಿದವರು ಶ್ರೀ 
ಪುಂಡಲೀಕಪ್ಪ ಮಾಸಧರು) 


೩೦. ಮಕ್ಕಳ ಭಾಗ್ಯ: 

ಸುಲೇಪೇಟದ ಶ್ರೀ ಸೋಮನಾಥ ನಿರ್ಣಿ ಮತ್ತುಪಿಮಲಾಬಾಯಿ ದಂಪತಿಗಳಿಗೆ 
ಮದುವೆಯಾಗಿ ಬಹಳ ವರುಷಗಳಾದರೂ ಮಕ್ಕಳಾಗಿರಲಿಲ್ಲ ಇವರು ಹಾರಕೂಡ ಶ್ರೀ 
ಚನ್ನಬಸವ ಶಿವಯೋಗಿಗಳವರ ದರ್ಶನ ಪಡೆದರು. ತಮ್ಮಅಳಲು ತೋಡಿಕೊಂಡರು. 
(ಶ್ರೀಗಳವರು ಆಶೀರ್ವದಿಸುತ್ತ ಚಿಂತಿಸಬೇಡಿರಿ. ನಿಮಗೆಲ್ಲಾಒಳ್ಳಯದಾಗುತದೆಯೆಂದರು. 
ಶ್ರೀಗಳವರು ನುಡಿದ ನುಡಿ ಹುಸಿ ಹೋಗಲಿಲ್ಲ ನಿರ್ಣಿ ದಂಪತಿಗಳಿಗೆ ಮಕ್ಕಳ ಭಾಗ್ಯ 
ಲಭಿಸಿತು. ಸುಜಾತಾ ಹೆಸರಿನ ಹೆಣ್ಣುಮಗಳು ಮತ್ತು ಶರಣಬಸಪ್ಪ ಒಬ್ಬ ಗಂಡುಮಗ 
ಜನಿಸಿದರು. ಶರಣಬಸಪ್ಪ ಅವರು ವೈದ್ಯಕೀಯ ಎಂ. ಡಿ. ಮತ್ತುಡಿ. ಎಂ. ಪದವೀಧರ 
ರಿದ್ದು ಕ್ಯಾನ್ಸರ್‌ ರೋಗದ ಸುಪರ ಸಶಾಲಿಸ್ಟ ಆಗಿದ್ದಾರೆ. (ಈ ವಿಷಯ ಹೇಳಿದವರು 
ಶ್ರೀಮತಿ ಮಹಾದೇವಿ ಉಪ್ಪಿನ. 


೩೧. ಮುತ್ಯಾ ಅವರ ಕೇಶ ಬಯಸಿದುದು : 
ಸುಲೇಪೇಟದ ಅರುಣಾಬಾಯಿ ಎಂಬ ಹೆಣ್ಣು ಮಗಳು ಹಾರಕೂಡದ ಶ್ರೀ 
ಚನ್ನಬಸವ ಶಿವಯೋಗಿಗಳ ಕೂದಲ ಮಹಿಮೆಯನ್ನು ಹಲವರ ಬಾಯಿಂದ ಕೇಳಿದ್ದಳು. 


೬೦ ಜಂಗಮ ಪುಂಗವರು 


ಒಮ್ಮೆಅವರ ಕೇವಲ ಶಿಷ್ಯರಾದ ಹೊಸಳ್ಳಿಯ ಶಂಕರಪ್ಪನವರಿಗೆ ತನ್ನ ಮನದಾಸೆಯನ್ನು 
ಹೇಳಿದಳು. ಅದೇನೆಂದರೆ ಶ್ರೀಗಳವರ ಗಡ್ಡದಲ್ಲಿಯ ಒಂದು ಕೂದಲನ್ನು ತರಬೇಕು. 
ಅದನ್ನು ನಾನು ತಾಯಿತದಂತೆ ಕೊರಳಲ್ಲಿಕಟ್ಟಿಕೊಳ್ಳುವೆ ಎಂದು ಹೇಳಿದಳು. ಆ ಪ್ರಕಾರ 
ಶ್ರೀ ಶಂಕರಪ್ಪ ಶ್ರೀ ಚನ್ನಬಸವ ಶಿವಯೋಗಿಗಳವರ ದರ್ಶನಕ್ಕೆ ಹೋದಾಗ ಶ್ರೀಗಳ 
ವರೇ ಶಂಕರಪ್ಪ ಈ ಕೂದಲನ್ನು ತೆಗೆದುಕೋ ಎಂದು ಗಡ್ಡ ಮೇಲೆ ಕೈಯಾಡಿಸುತ್ತ 
ತೆಗೆದುಕೊಟ್ಟರು. ಶ್ರೀಗಳವರ ಭಕ್ತರ ಮನದಾಸೆಯನ್ನು ಅಂತರದೃಷ್ಟಿಯಿಂದ 
ತಿಳಿದುಕೊಂಡು ಅದನ್ನು ಪೂರೈಸಿಕೊಡುತ್ತಿದ್ದರು. ಶ್ರೀ ಶಂಕರಪ್ಪ ಶ್ರೀಮತಿ 
ಅರುಣಾಬಾಯಿ ಅವರಿಗೆ ತಂದುಕೊಟ್ಟಾಗ ಸಂತೋಷದಿಂದ ಕೊರಳಲ್ಲಿಕಟ್ಟಿಕೊಂಡರಂತೆ 
(ಸುಲೇಪೇಟದ ಶ್ರೀಗಳವರ ಭಕ್ತ ಶ್ರೀ ತುಕಾರಾಮ ಅವರು ಹೇಳಿದ್ದನ್ನು ಇಲ್ಲಿ 
ಸ್ಮರಿಸಬಹುದಾಗಿದೆ.) 


೩೨. ಹಳ್ಳ ದಾಟಿಸಿದ ಪ್ರಸಂಗ : 

ಒಮ್ಮೆತಾಂಡೂರದ ಥೇಟರ ಮಾಲಕರಾಗಿದ್ದ ಪಸಾರ ಬಸಪ್ಪ ಎಂಬುವರ ಮನೆಗೆ 
ಹಾರಕೂಡದ ಶ್ರೀ ಚನ್ನಬಸವ ಶಿವಯೋಗಿಗಳು ಬಿನ್ನಕ್ಕೆ ಹೋಗಿದ್ದರು. ಅಲ್ಲಿಬೀರನಳ್ಳಿಯ 
ಶಂಕರಪ್ಪ ಗಾರಂಪಳ್ಳಿ ಎಂಬ ಭಕ್ತರೂ ಬಂದಿದ್ದರು. ಅವರು ಹಾರಕೂಡ ಮುತ್ಯಾ ಅವರನ್ನು 
ತಮ್ಮ ಬೀರನಳ್ಳಿ ಗ್ರಾಮಕ್ಕೆ ತಮ್ಮ ಮನೆಗೆ ಆಮಂತ್ರಿಸಿದರು. ಅದಕ್ಕೆ ಶ್ರೀಗಳು ಒಪ್ಪಿ 
ಕೊಂಡು ಅಲ್ಲಿಯೇ ತಮ್ಮ ಪ್ರೀತಿಯ ಶಿಷ್ಯ ಸುಲೇಪೇಟದ ಶ್ರೀ ಶಂಕರರಾವ ಅವರಿಗೂ 
ಬರಲು ಹೇಳಿದರು. ಆ ಪ್ರಕಾರ ಸುಲೇಪೇಟದ ಶಂಕರರಾವ ಅವರು ಬೀರನಳ್ಳಿಗೆ 
ಹೊರಟರು. ಮಳೆಯಾದುದರಿಂದ ದಾರಿ ಗೊತ್ತಾಗದೆ ಬೇರೆ ದಾರಿ ಹಿಡಿದು ತುರ್ಕರ 
ಹೊಸಳ್ಳಿ ಕಡೆಗೆ ಹೋದರು. ಆಗಲೇ ಸಾಯಂಕಾಲ ಬೇರೆಯಾಗಿತ್ತು ಅದೇ ದಾರಿಯಲ್ಲಿ 
ಭೆಟ್ಟಿಯಾದ ಲಂಬಾಣಿಯೊಬ್ಬನನ್ನು ಬೀರನಳ್ಳಿಯ ದಾರಿ ಕೇಳಿದರು. ಆಗ ಆ 
ಲಂಬಾಣಿಯು ಚಕಿತಗೊಂಡು, ಯಜಮಾನರೆ, ತಾವು ದಾರಿ ತಪ್ಪಿಸಿಕೊಂಡಿರುವಿರಿ. 
ಈಗಲೇ ರಾತ್ರಿ ಬೇರೆ. ಈಗೆಲ್ಲಿ ಹೋಗುವಿರಿ? ಬರ್ರಿ, ಈ ರಾತ್ರಿ ನಮ್ಮ ತಾಂಡಾದಲ್ಲೇ 
ಇದ್ದು ಬೆಳಗಿನ ಜಾವ ಹೋಗಿರಿ ಎಂದು ಹೇಳಿದನು. ಆಗ ಶ್ರೀ ಶಂಕರರಾವ ಅವರು 
ಇಲ್ಲಾನಾನು ಹೋಗಲೇಬೇಕು. ಆದರೆ ದಾರಿಯಲ್ಲಿ ಚಿಂಚೋಳಿಯ ಕೋರೆಪ್ಪ ಭಕ್ತರು 
ಹಾರಕೂಡ ಮುತ್ಯಾ ಅವರನ್ನು ತಮ್ಮಮನೆಗೆ ಬಿನ್ನಕ್ಕೆ ಕರೆದುಕೊಂಡು ಹೋದರು. ಅಂದು 
ಮುತ್ಯಾ ಚಿಂಚೋಳ್ಯಾಗ ಉಳದ್ರು. ಮುತ್ಯಾ ಅವರುಮರುದಿನ ಬೀರನಳ್ಳಿಗೆ ಹೋದ್ರು. 
ಸ್ನಾನ ಪೂಜೆ ಮುಗಿಸಿ ಪ್ರಸಾದಕ್ಕೆ ಕುಳಿತಿದ್ರು, ಪಂಕ್ತಿನೂ ಕುಳಿತಿತ್ತು ಆದರೆ ಮುತ್ಯಾ ಅವರು 
ಕೆಳಗೆ ಮುಖಮಾಡಿ ಕುಳಿತವರು ಪ್ರಸಾದ ಸೇವಿಸಲೇ ಇಲ್ವ ಅವರು ಭಕ್ತಶಂಕರರಾವರ 
ದಾರಿ ಕಾಯುತ್ತಿದ್ದರು. ರಾತ್ರಿ ಮಳೆ ಆಗಿತ್ತು ಶಂಕರರಾವ ಹಳ್ಳ ಬಂದ್ದದರಿಂದ ಪೇಚಿನಲ್ಲಿ 
ಸಿಲುಕಿಕೊಂಡಿದ್ದರು. ಅಂತರದೃಷ್ಟಿಯಿಂದ ಅರಿತ ಮುತ್ಯಾ ಅವರ ಆಶೀರ್ವಾದದಿಂದ 


ಲಿಂ. ಸದ್ಗುರು ಚನ್ನಬಸವ ಶಿವಯೋಗಿಗಳು ೬೧ 


ಶಂಕರರಾವ ಹಳ್ಳಾ ಹೇಗೊ ದಾಟಿ ಬಂದ್ರು. ಸೇವಕರಾದ ಅಣೆಮ್ಮಾ ಮತ್ತು ಮಲ್ಲಣ್ಣ 
ದೂರದಲ್ಲಿಬರುತಿದ್ದಶಂಕರರಾವರನ್ನು ನೋಡಿ ಬಂದರು, ಬಂದರು ಎಂದಾಗ ಮುತ್ಯಾ 
ಮೇಲೆ ಮುಖ ಮಾಡಿ ನೋಡಿದರು. ಎದುರಿಗೆ ಬಂದ ಶಂಕರರಾವರು ಸಾಷ್ಟಾಂಗ 
ನಮಸ್ಕಾರ ಮಾಡಿದ್ರು. ಆಗ ಮುತ್ಯಾ ಅವರು ಹೆಣ್ಣಿನ ನೆಲಿ, ಕುದರಿ ನೆಲಿ, ನೀರಿನ ನೆಲಿ 
ತಿಳಿಯೋದಿಲ್ಲ "ಯಾಕ ನೀ ಬಂದಿ? ಯಾರನ್ನ ಬದ್ನಾಮ ಮಾಡಬೇಕಂತಿದ್ದಿ?' ಎಂದೆಲ್ಲ 
ಹೇಳಿದರು. ಆಗ ಎಲ್ಲರೂ ಪ್ರಸಾದ ಸೇವಿಸಿದರು. (ಈ ಘಟನೆಯನ್ನು ಸುಲೇಪೇಟದ 
ಶ್ರೀ ಘನಾತೆ ತುಕಾರಾಮರು ಹೇಳಿದ್ದನ್ನು ಇಲ್ಲಿಉಲ್ಲೇಖಿಸಬಹುದಾಗಿದೆ). 


೩೩. ಖೇಣಿಯವರಿಗೆ ಮಕ್ಕಳ ಭಾಗ್ಯ : 

ಬೀದರ ಜಿಲ್ಲೆಯ ಖೇಣಿ ರಂಜೋಳಿಯವರ ಮನೆಯಲ್ಲಿ ಮಕ್ಕಳಾಗಿರಲಿಲ್ವ 
ನಾಲ್ವರು ಹೆಂಡಂದಿರನ್ನು ಮಾಡಿಕೊಂಡಿದ್ದರೂ ಮಕ್ಕಳಾಗಿರಲಿಲ್ಲ ಆಗ ಅವರು 
ಹಾರಕೂಡದ ಶ್ರೀ ಚನ್ನಬಸವ ಶಿವಯೋಗಿಗಳವರಲ್ಲಿ ಹೋಗಿ ಬಿನ್ನಕ್ಕೆ ಬರಬೇಕೆಂದು 
ಪ್ರಾರ್ಥಿಸಿಕೊಂಡರು. ಆ ಪ್ರಕಾರ ಮುತ್ಯಾ ಅವರು ತೊನ್ನಿನಳ್ಳಿ ಶಂಕ್ರಪ್ಪ ಮುತ್ಯಾ 
ಅವರೊಂದಿಗೆ ಖೇಣಿ ರಂಜೋಳಿಗೆ ಬಿನ್ನಕ್ಕೆ ಹೋದರು. ಆಗ ಮಕ್ಕಳಾಗಬೇಕು. 
ಆಶೀರ್ವದಿಸಿರಿ ಎಂದು ತಮ್ಮ ಬಯಕೆಯನ್ನು ತೋಡಿಕೊಂಡರು. ಆಶೀರ್ವದಿಸಿದ 
ಮುತ್ಯಾ ಅವರು ಸುತಮುತ್ತಣ ಗ್ರಾಮಗಳಿಗೆ ಸಂಚರಿಸಿ ಮಕ್ಕಳಾಗುವ ಭಾಗ್ಯವಿದ್ದ ಒಬ್ಬ 
ಹೆಣ್ಣುಮಗಳನ್ನು ಗುರುತಿಸಿ, ಅವಳೊಂದಿಗೆ ಶ್ರೀ ಖೇಣಿಯವರಿಗೆ ಲಗ್ನ ಮಾಡಿದರು. 
ಮುಂದೆ ಮನೆ ತುಂಬ ಮಕ್ಕಳಾದವು (ಇದನ್ನು ಚಿಮ್ಮಾಇದಲಾಯಿಯ ಜ್ಯೋತಿಷಿ ಶ್ರೀ 
ಅರ್ಜುನರಾವ ಕ್ಷೀರಸಾಗರ ಅವರು ಹೇಳಿದ್ದನ್ನು ಉಲ್ಲೇಖಿಸಬಹುದಾಗಿದೆ). 


೩೪. ಸ್ಕಂದ ಪುರಾಣ ಹಚ್ಚಲು ಹೇಳಿದ್ರು : 

ಒಮ್ಮೆ ಚಿಮ್ಮಾ ಇದಲಾಯಿ ಗ್ರಾಮದಲ್ಲಿ ಹಾರಕೂಡ ಮುತ್ಯಾ ಅವರು ಭಕ್ತರ 
ಇಚ್ಛೆಯ ಮೇರೆಗೆ ತಿಂಗಳು ಪರ್ಯಂತ ವಸತಿ ಮಾಡಿದ್ದರು. ಆಗ ಅವರಿಗೆ ವಯಸ್ಸು ನೂರರ 
ಸಮೀಪವೇ ಬಂದಿತ್ತು ಹಣ್ಣು ಹಣ್ಣಾಗಿದ್ದರು. ಆದರೂ ಅವರ ಉತ್ಸಾಹಕ್ಕೆ 
ಕೊರತೆಯಿರಲಿಲ್ಲ. ಮುತ್ಯಾ ಅವರ ಇಚ್ಛೆಯ ಮೇರೆಗೆ ಖಾಂಡ ಮಾಡಿದ್ದರು. ಮುತ್ಯಾ 
ಇನ್ನು ಉಳಿಯೋದಿಲ್ಹಾ ಅಂತ ಭಕ್ತರು ಅಳತಾ ಇದ್ರು. ಆಗ ಇದನ್ನು ಗಮನಿಸಿದ ಶ್ರೀ 
ಚನ್ನಬಸವ ಶಿವಯೋಗಿಗಳು ಭಕರನ್ನುದ್ದೇಶಿಸಿ ನೀವು ಸ್ಕಂದ ಪುರಾಣ' ತರಿಸಿ, ಪುರಾಣ 
ಹಚ್ಚಿರಿ. ದಿನಾ ದಾಸೋಹ ನಡಿಸಿರಿ. ನನಗೀಗ ಎಷ್ಟು ವರುಷ ಆಗಿದಾವು ಮತ್ತ ಅಷ್ಟ 
ವರುಷ ನಾ ಬದಕತೇನಿ' ಎಂದರಂತೆ. ಆದರೆ ಸ್ಕಂದ ಪುರಾಣ ತರುವುದಾಗಲಿ, ಪುರಾಣ 
ಹಚ್ಚುವುದಾಗಲಿ ಆಗಲಿಲ್ಲ ಎಂದಂದು ಭಕ್ತರು ಮರುಗಿದರು. ಆಗ ಮುತ್ಯಾ ಅವರು 
"ಭೂಮಿ ರಿಣಾ ಮುಗೀತು, ಅಂತ ಅಂದಕೊಂಡು ಅಂದಿನಿಂದ ಊಟ ಬಿಟ್ಟು ಬಿಟ್ಟರು. 


೬೨ ಜಂಗಮ ಪುಂಗವರು 


ಏಳು ದಿನ ಅಲ್ಲೆ ಉಳಿದ್ರು. ಆಗ ಕೇವಲ ಆಡಿನ ಹಾಲ ಮಾತ್ರ ಸೇವಿಸುತ್ತಿದ್ದರು. 
ತರುವಾಯ ಚಿಂಚೋಳಿಗೆ ಹೋಗಿ ಅಲ್ಲಿಲಿಂಗೈಕ್ಯರಾದರೆಂದೂ ಹೇಳುವರು (ಈ ಘಟನೆ 
ಯನ್ನು ಚಿಮ್ಮಾಇದಲಾಯಿಯ ಶ್ರೀ ಭೀಮರಾವ ಮಾಲಿಪಾಟೀಲರು ಹೇಳಿದ್ದನ್ನು ಸ್ಮರಿಸ 
ಬಹುದಾಗಿದೆ). ತರುವಾಯ ಶ್ರೀ ಅರ್ಜುನರಾವ ಅವರು ಸ್ಕಂದ ಪುರಾಣದ ಹಸ್ತ 
ಪ್ರತಿಯೊಂದನ್ನು ತಂದಿಟ್ಟುಕೊಂಡಿರುವೆ ಎಂದು ಜತನದಿಂದ ಇಟ್ಟುಕೊಂಡಿದ್ದ ಆ 
ಹಸಪ್ರತಿಯನ್ನು ನಮಗೆಲ್ಲತೋರಿಸಿದ್ದನ್ನು ಇಲ್ಲಿಉಲ್ಲೇಖಿಸಬಹುದಾಗಿದೆ. 


೩೫. ಭರತನೂರ ಸ್ವಾಮಿಗಳಿಗೆ ನಮಸ್ಕರಿಸಿದುದು : 

ಒಮ್ಮೆ ಭರತನೂರದ ಶ್ರೀ ಗುರುನಂಜೇಶ್ವರ ಸ್ವಾಮಿಗಳು ಕುದುರೆ ಮೇಲೆ 
ಸಂಚಾರಕ್ಕೆ ಹೊರಟಿದ್ರು. ಆಗ ಅವರ ಎದುರಿಗೆ ಹಾರಕೂಡದ ಶ್ರೀ ಚನ್ನಬಸವ 
ಶಿವಯೋಗಿಗಳು ಕುದುರೆಯ ಮೇಲಿಂದ ಎದುರಿಗೆ ಬಂದರು. ಇವರಿಗಿಂತ ಶ್ರೀ 
ಗುರುನಂಜೇಶ್ವರ ಸ್ವಾಮಿಗಳು ಕಿರಿಯವರಾದರೂ ತಾವೇ ಅವರಿಗೆ ನಮಸ್ಕರಿಸಿದರು. 
ಭಕರು ಆಗ ತಾವು ದೊಡ್ಡವರು. ಅವರೇ ಮೊದಲು ತಮಗೆ ನಮಸ್ಕರಿಸುವುದು 
ಸಂಪ್ರದಾಯ ಎಂದಾಗ, ಹಾಗಲ್ಲ ಅವರು ನಿರಂಜನ ಮೂರ್ತಿಗಳು ನಮಗಿಂತ 
ದೊಡ್ಡವರು. ಅದಕ್ಕೇ ನಮಸ್ಕರಿಸಿದೆ ಎಂದು ಶಿಷ್ಯರನ್ನು ಸಮಾಧಾನಪಡಿಸಿದ್ದನ್ನು ಚಿಮ್ಮಾ 
ಇದಲಾಯಿಯ ಪ್ರೀ ಶಾಮರಾವ ಮಹೇಂದ್ರಕರ ಅವರು ಹೇಳಿದ್ದನ್ನು ಇಲ್ಲಿ 
ಉಲ್ಲೇಖಿಸಬಹುದಾಗಿದೆ. 


೩೬. ರಜಾಕಾರರ ಹಾವಳಿ ಸೂಚನೆ : 


ಒಮ್ಮೆ ಮುತ್ಯಾ ಅವರು ಭರತನೂರಕ್ಕೆ ಹೋಗಿದ್ದರು. ಅಲ್ಲಿಕಾಳವ್ವನ ಗುಡಿಯ 
ಹತ್ತಿರ ಕುಳತಾಗ ಆ ಕಡೆ ನೋಡಿ "ಹೊಗಿ' ಎದ್ಯಾದ ಅಂದ್ರು, ಆಗ ರಜಾಕಾರರ ಹಾವಳಿ 
ಪ್ರಾರಂಭವಾಗಿತ್ತು ಅವರ ಗುಂಡಿಗೆ ಇಬ್ಬರು ಹಿಂದೂ ಜನರು ಬಲಿಯಾಗಿದ್ದರು. ಅದನ್ನು 
ಮುತ್ಯಾ ಅವರು ತಮ್ಮಅಂತರದೃಷ್ಟಿ ಯಿಂದ ಕಂಡುಕೊಂಡರಂತೆ (ಇದನ್ನು ಸುಲೇಪೇಟದ 
ತುಕಾರಾಮ ಘನಾತೆ ಅವರು ಹೇಳಿದ್ದನ್ನು ಇಲ್ಲಿಉಲ್ಲೇಖಿಸಲಾಗಿದೆ.) 


೩೭. ತೊನಾ ಚೆ ಶಂಕರೆಪ : 
ರ. ಲು 


ಚಿಮ್ಮಾಇದಲಾಯಿ ಗ್ರಾಮಕ್ಕೆ ಒಮ್ಮೆತೊನ್ಸಾ 9 ಶಂಕರೆಪ್ಪ ಬಂದಿದ್ದರು. ಅವರೂ 
ಹಾರಕೂಡ ಮುತ್ಯಾ ಅವರಂತೆಯೇ ದಿವ್ಯಜ್ಞಾನಿಗಳಾಗಿದ್ದರು. ಈ ಊರಿಗೆ ಮಾರಿಬ್ಯಾನಿ 
ಬರೆದ, ಎಲ್ಲಾಜನಾ ಊರ ಖಾಲಿ ಮಾಡಬೇಕು ಅಂತ ಹೇಳಿದ್ರು. ಆಗ ತಿಂಗಳ ಪರ್ಯಂತ 
ಇದೇ ಗ್ರಾಮದಲ್ಲಿ ಬೀಡು ಬಿಟ್ಟಿದ್ದ ಶ್ರೀ ಚನ್ನಬಸವ ಶಿವಯೋಗಿಗಳು ಭಕರಿಂದ ಈ 
ವಿಷಯ ತಿಳಿದುಕೊಂಡು ಯಾರೂ ಊರು ಬಿಡಬಾರದು ಎಂದು ಅಪ್ಪಣೆ ಕೊಡಿಸಿದರು. 


ಲಿಂ. ಸದ್ಗುರು ಚನ್ನಬಸವ ಶಿವಯೋಗಿಗಳು ೬೩ 


ಆಗ ಶಂಕರೆಪ್ಪನವರು ಹಾಗಾದರೆ ನೀವು ಸಾಯಬೇಕಂದ್ರ ಇರ್ರಿ. ಅದರಂತೆ, ಆಗ ಮತ್ತೆ 
ಶ್ರೀ ಚನ್ನಬಸವ ಶಿವಯೋಗಿಗಳು "ನಾನು ಈ ಊರ ಉಪ್ಪ ಉಂಡೇನಿ ನಾ ಅದೇನಿಯಾಕ 
ಚಿಂತಿ ಮಾಡತೇರಿ ಅಂದರು. ಯಾರೂ ಊರ ಬಿಡಬೇಡಿರಿ ಅಂದರು. ತರುವಾಯ 
ದುಷ್ಟಶಕ್ತಿಗಳು, ಊರ ಹೊರಗಿನಿಂದ ದಾಟಿ ಹೋದದ್ದನ್ನು ಶ್ರೀ ಶಂಕರೆಪ್ಪ ತೊನ್ಸ್ಯಾಳರು 
ನೋಡಿದರಂತೆ. ಆ ಊರಿಗೆ ಮಾರಿ ಬೇನೆ ಬರಲಿಲ್ಲ ಇದು ಹಾರಕೂಡ ಮುತ್ಯಾ ಅವರ : 
ಆಶೀರ್ವಾದ ಎಂದು ಜನ ಈಗಲೂ ಕೊಂಡಾಡುತ್ತಾರೆ (ಇದನ್ನು ಸುಲೇಪೇಟದ ಶ್ರೀ 
ಶಾಮರಾಯ ಮಹೇಂದ್ರಕರ ಅವರು ಹೇಳಿದ್ದು. 


೩೮. ಸುಲೇಪೇಟ ಮೇಲ್ಬಾಗ ಬೆಳೀತದ : 

ಒಮ್ಮೆ ಹಾರಕೂಡ ಮುತ್ಯಾ ಅವರು ಸುಲೇಪೇಟಿಗೆ ಬಂದಿದ್ದರು. ಇಲ್ಲಿಯ ಶ್ರೀ 
ಶಂಕರರಾವ ಮಹೇಂದ್ರಕರ ಅವರು ಮೊದಲನೇ ಶಿಷ್ಯರಿದ್ದರು. ಮಕ್ಕಳಾದ ಮೇಲೆ 
ಇವರು ಮನೆಯಲ್ಲಿಯೇ ಸನ್ಯಾಸಿಗಳಂತಿದ್ದರು. ಗುರು ಶ್ರೀ ಚನ್ನಬಸವ ಶಿವಯೋಗಿಗಳು 
ಒಂದು ದಿನ ಸುಲೇಪೇಟದ ಊರು ಸುತ್ತುಹಾಕಿ- ಈ ಗ್ರಾಮದ ಕೆಳಗಿನ ಭಾಗ ಹಾಳ 
ಬೀಳದ; ಊರ ಮೇಲ್ಗಡೆ ಬೆಳೀತದ ಎಂದು ಹೇಳಿದಂತೆಯೇ ಇಂದುಕೆಳಗಿನ ಭಾಗ ಹಾಳ 
ಆಗಿದ್ದು, ಮೇಲ್ಭಾಗ ಬೆಳೆಯುತ್ತಲೇ ಹೊರಟಿದೆ. (ಶ್ರೀ ತುಕಾರಾಮ ಘನಾತೆ 
ಸುಲೇಪೇಟ.) 


೩೯. ಸಿದ್ಧಾಚಲ ಪರ್ವತ: 

ಹಾರಕೂಡದ ಶ್ರೀ ಚನ್ನಬಸವ ಶಿವಯೋಗಿಗಳು ತಮ್ಮ ಜನ್ಮಭೂಮಿ ಮಗ್ಗಿ 
ಗ್ರಾಮಕ್ಕೆ ಆಗಾಗ ಬರುತಲಿದ್ದರು. ಈ ಕಡೆಗೆ ಬಂದಾಗ ಸುಲೇಪೇಟ, ಚಿಮ್ಮಾಇದಲಾಯಿ, 
ಚಿಂಚೋಳಿಗಳಲ್ಲಿಇವರು ಹಲವಾರು ದಿವಸಗಳವರೆಗೆ ಭಕ್ತರ ಇಚ್ಛೆಯ ಮೇರೆಗೆ ಬಿನ್ನ 
ಸ್ವೀಕರಿಸುತ್ತಿದ್ದರು. ಈ ಕಡೆಗೆ ಬಂದಾಗ ಸಮೀಪದ "ಪಂಚನ್‌ಪಳ್ಳಿ' ಗುಡ್ಡದ ಮೇಲೆ 
ಹೋಗಿ ಏಕಾಂತದಲ್ಲಿಧ್ಯಾನಾಸಕ್ತರಾಗುತ್ತಿದ್ದರು. ಈ ಗುಡ್ಡಸಾಮಾನ್ಯವಲ್ಲ ಸಿದ್ಧಪುರುಷರ 
ಬೆಟ್ಟ, ಸಿದ್ದರು, ದೇವಿಭಕ್ತರು ಇಲ್ಲಿ ವಾಸ ಮಾಡಿಕೊಂಡಿರುವ ಬೆಟ್ಟ ಎಂದು 
ಗುರುತಿಸಿದವರು ಶ್ರೀ ಚನ್ನವೀರ ಶಿವಯೋಗಿಗಳು. ಅಂತೆಯೇ ಶ್ರೀ ಚನ್ನಬಸವ 
ಶಿವಯೋಗಿಗಳವರಿಗೆ ಇಲ್ಲಿ ಸಿದ್ದರ ದರ್ಶನವಾಗಿರುವುದೆಂದೂ ಅವರ ಭಕ್ತರ ನಂಬಿಕೆ 
ಯಾಗಿದೆ. ಅಂತೆಯೇ ಅವರ ಪ್ರೀತಿಯ ಮೊದಲನೇ ಶಿಷ್ಯ ಈ ಬೆಟ್ಟದಲ್ಲಿ ಶ್ರೀ 
ಚನ್ನಬಸವೇಶ್ವರರ ಹೆಸರಿನ ದೇವಾಲಯವೊಂದನ್ನು ಶ್ರೀ ಶಂಕರರಾವ ಮಹೇಂದ್ರಕರ 
ಅವರು ಅತ್ಯಂತ ಶ್ರದ್ದೆಯಿಂದ ಕಟ್ಟಿಸಿರುವುದನ್ನು ಇಲ್ಲಿಯ ಜನ ಈಗಲೂ ಹೇಳುತ್ತಿರುತ್ತಾರೆ. 
(ಫ್ರೀ ಶಾಮರಾವ ಮಹೇಂದ್ರಕರ) ಹಾರಕೂಡ ಮುತ್ಯಾ ಅವರು ಇದನ್ನು "ಸಿದ್ಧಾಚಲ 
ಪರ್ವತ' ಎಂದು ಹೆಸರಿಸಿದಂತೆ ಶ್ರೀ ಶಂಕರರಾವರುಇದೇ ಹೆಸರಿನಿಂದ ಕರೆಯುತ್ತಿರುವರು. 


೬೪ ಜಂಗಮ ಪುಂಗವರು 


೪೦. ತೆಂಗ ಒಡಸದೆ ಹಾಗೆ ಹಿಂತಿರುಗಿದ ಸಿದ್ಧಪ್ಪ: 

ಚಿಮ್ಮಾಇದಲಾಯಿ ಗ್ರಾಮದಲ್ಲಿ ಜಾ ಸಿದ್ಧಪ್ಪ ಎಂಬವರಿದ್ದರು. ಅವರು 
ಒಂದುಕಡೆ ತೆಗೆದಿರಿಸಿದ್ದಎರಡ ತೊಲಿಯ ಬಂಗಾರದ ಆಭರಣವು ಅವರಿಟ್ಟ ಜಾಗದಲ್ಲಿ 
ಇದ್ದಿರಲಿಲ್ಲ ಯಾರೋ ಕಳ್ಳತನ ಮಾಡಿದಾರು ಅಂದುಕೊಂಡು ಹಾರಕೂಡ ಮುತ್ಯಾನ 
ಬಲ್ಲಿಹೋಗಿ ಎರಡು ಟೆಂಗ ಒಡಸೇನಿ ಅಂತ ಬೇಡಿಕೊಂಡ ಮುತ್ಯಾನ ಹತ್ತರ ಹೋದ. 
ತಮ್ಮ ಮನೆಯವರೂ ಅಲ್ಲಿಗೇ ದರ್ಶನಕ್ಕೆ ಹೋಗಿದ್ದರು. ತಾನಿಟ್ಟ ಆಭರಣವನ್ನು 
ಮುತ್ಯಾಗ ನಮಸ್ಕಾರ ಮಾಡುವಾಗ ಮಗಳ ಹಾಕಿಕೊಂಡದ್ದನ್ನು ಕಂಡು ಸಂತೋಷ 
ಪಟ್ಟನು. ಆದರೆ ಮುತ್ಯಾಗ, ತೆಂಗ ಒಡಸದ್ದೆ ಹಾಗೇ ಹಿಂತಿರುಗಿದುದನ್ನು ನೋಡಿದ 
ಮುತ್ಯಾ ಅವರು ಯಾಕ ಸಿದ್ಧಪ್ಪ? ಟೆಂಗ ಒಡಸದ್ದೆಹಾಗೇ ಹೊರಟೀದಿ ಅಂದರು. ಅದ 
ಕೇಳಿ-ಕೇಳಸ್ತವರಂಗ ಸಿದ್ದಪ್ಪ ಹಾಗೇ ಹೊರಟುಹೋದ. (ಇದನ್ನು ಭೀಮರಾವ 
ಮಾಲಿಪಾಟೀಲರು ಚಿಮ್ಮಾ ಇದಲಾಯಿಯ ಅರ್ಜುನರಾವ ಕ್ಷೀರಸಾಗರ ಅವರು 
ಹೇಳಿದ್ದು.) 


೪೧. ಖಾನಾವಳಿ ಹನುಮಂತಪ್ಪ: 

ಚಿಂಚೋಳಿಯ ಖಾನಾವಳಿ ಹನುಮಂತಪ್ಪ ಎಂಬುವರು ಸೆರೆಬಾಟ್ಲಿಕುಡಕೋತ 
ಹೋಗ್ತಾಇದ್ರು. ಕುಡ್ಯಾಕ ತಗೊಂಡದ್ದುಸೆರಿ ಬಾಟ್ಲಿಆದರೂ ಅವರು ಕುಡಿವಾಗ ಅದು 
ಹಾಲಿನ ಬಾಟ್ಲಿ ಆಗ್ತಿತ್ತು ಇದು ಮುತ್ಯಾ ಅವರ ಆಶೀರ್ವಾದದ ಫಲ ಎಂದು ಜನ 
ಅನ್ನುತ್ತಿದ್ದರು. (ಇದನ್ನು ಭೀಮರಾವ ಮಾಲಿಪಾಟೀಲರು- ಚಿಮ್ಮಾಇದಲಾಯಿ ಅವರು 
ಹೇಳಿದ್ದು. 


೪೨. ಕಂಟ್ಲಿ ಎತ್ತು: 


ಶ್ರೀ ಚನ್ನಬಸವ ಶಿವಯೋಗಿಗಳು ಸಂಚಾರಕ್ಕೆ ಹೊರಟಾಗ ಕುದುರೆಯನ್ನು 

ಹತುತಿದ್ದರು. ಒಮ್ಮೊಮ್ಮೆ ಕಂಟ್ರಿ ಎತ್ತಿನ ಮೇಲೆ ಕುಳಿತೂ ಹೋಗುತ್ತಿದ್ದರು. ಹೀಗೆಯೇ 
ಒಮ್ಮೆಹೊಸಳ್ಳಿಯಿಂದ ರಾಜಾಪುರಕ್ಕೆ ಕಂಟ್ಲಿಎತ್ತಿನ ಮೇಲೆ ಕುಳಿತು ಹೊರಟ್ಟಿ ದ್ದರು. ಅದೇ 
ದಾರಿಗುಂಟ ಒಬ್ಬ ಮುಪ್ಪಾನ ಮುದುಕಿ ನಡೀತಾ ಹೊರಟಿದ್ದಳು. ಇದನ್ನು ಕಂಡ ಮುತ್ಯಾ 

ಅವರು, ಪಾಪ ಮುದುಕಿ, ಅವಳು ಒಲ್ಲೆ ಒಲ್ದೆಂದ್ರು ಬಲಾತ್ಕಾರ ಮಾಡಿ ತಮ್ಮ ಕಂಟ್ಲಿ 
ಎತ್ತಿನ ಮೇಲೆ ಕೂಡ್ರಿಸಿಕೊಂಡು ಜೊತೆಗಿದ್ದ ಮರಿ ಕಾರ್ತಿಕೇಯನೊಂದಿಗೆ ಮಾತಾಡುತ್ತ 
ಹೊರಟರು. ಊರ ಸಮೀಪ ಬಂದಾಗ ಹಿಂದೆ ಕುಳಿತಿದ್ದ ಆ ಮುದುಕಿ ಎತಿನ ಮ್ಯಾಲ 
ಇದ್ದಿರಲಿಲ್ಲ ಸಮೀಪನೂ ಎಲ್ಲಿಯೂ ಕಾಣಿಸಲಿಲ್ಲ ಚಿಂತಾಕ್ರಾಂತರಾಗಿ ಯಾವ 
ಸ್ಥಳದಲ್ಲಿಂದ ಆ ಮುದುಕಿಯನ್ನು ಕೂಡ್ರಿಸಿಕೊಂಡು ಹೊರಟ್ಟಿದ್ದರೊ ಅಲ್ಲಿತನಾ ಹೋಗಿ 
ಎಲ್ಲಿಯೂ ಕಾಣದೆ ಇದ್ದ ಆ ಮುದುಕಿ ದೇವಿಯೆಂದುಕೊಂಡು ಅಲ್ಲಿಯೇ ಒಂದು ಕಾಯಿ 


ಲಿಂ. ಸದ್ಗುರು ಚನ್ನಬಸವ ಶಿವಯೋಗಿಗಳು ೬೫ 


ಒಡೆದು ರಾಜಾಪುರಕ್ಕೆ ಹೋದರಂತೆ (ಇದನ್ನು ಹೇಳಿವರು ದಿ. ಷ. ಬ್ರ. ಕಾರ್ತಿಕೇಯ 
ಸ್ವಾಮಿಗಳು ವ. ೮೬). 


೪೩. ಎಣ್ಣೆಬದಲಿ ಗೋಮೂತ್ರ ಸಮೆಗೆ : 

ಚಿತಾಪೂರ ತಾಲೂಕ ರಾಜಾಪುರದಲ್ಲಿಒಮ್ಮೆಪುರಾಣ ನಡೆದಿತ್ತು ಹಾರಕೂಡದ 
ಶ್ರೀ ಚನ್ನಬಸವ ಮುತ್ಯಾ ಮತ್ತು ಮಳಖೇಡದ ಕಾರ್ತಿಕೇಯ ಸ್ವಾಮಿಗಳು ಭಕ್ತರ 
ಇಚ್ಛಾಮೇರೆಗೆ ಬಿನ್ನಕ್ಕೆ ಬಂದಿದ್ದರು. ಆಗ ಅಲ್ಲಿದ್ದ ಎರಡು ಸಮೆಗಳಲ್ಲಿ ಎಣ್ಣೆ ತೀರಿತ್ತು 
ಹಾಕಲೆಂದು ಅಲ್ಲಿಯೆ ಒಂದು ಬಟ್ಟಲದಲ್ಲಿ ಎಣ್ಣೆಯನ್ನು ಇನ್ನೊಂದು ಬಟ್ಟಲಲ್ಲಿ 
ಗೋಮೂತ್ರ ಇಟ್ಟಿದ್ದರು. ರುದ್ರ ಓದುತ್ತಿದ್ದ ಶ್ರೀ ನೀಲಕಂಠಯ್ಯ ಎಣ್ಣೆ ಬದಲಿ 
ಗೋಮೂತ್ರ ಸಮೆಗೆ ಹಾಕಿದರು. ಒಂದುತಾಸಿನವರೆಗೂ ದೀಪ ಉರಿಯುತ್ತಲೇ ಇತಂತೆ. 
ಎಣ್ಣೆ ಬಟ್ಟಲ ಉಳಿದದ್ದನ್ನು ನೋಡಿ, ಇದು ಮುತ್ಯಾನ ಆಶೀರ್ವಾದ ಎಂದು ಜನ 
ಕೊಂಡಾಡಿದರು. (ಇದನ್ನ ಸ್ವತಃ ನೀಲಕಂಠಯ್ಯನವರೇ ಹೇಳಿದ ಮಾತು.) 


೪೪. ಬ್ರಹ್ಮಪಿಶಾಚಿ : 

ಆಂದ್ರ ಪ್ರದೇಶದ ಇಂದ್ರಛಡಿಯಲ್ಲಿ ಅನುಷ್ಠಾನಕ್ಕೆ ಕುಳಿತಿದ್ದಕಾರ್ತಿಕೇಶ್ವರರಿಗೆ 
ಬ್ರಹ್ಮಪಿಶಾಚಿಯೊಂದು ಕಿರಿ ಕಿರಿ ಮಾಡಿತ್ತು ಕುತಗಿಮಠ ನೀರ ಬಂದಿದ್ದವು. ಪುಸಕಗಳು 
ನೀರಾಗ ಮುಳುಗಿದರೂ ಏನೂ ಆಗಿದ್ದಿಲ್ಲ ಗಾಬರಿಯಾದ ಕಾರ್ತಿಕೇಶ್ವರರು 
ಹಾರಕೂಡದ ಶ್ರೀ ಚನ್ನಬಸವ ಶಿವಯೋಗಿಗಳನ್ನು ಪ್ರಾರ್ಥಿಸಿದರು. ಅವರು ತತ್‌ಕ್ಷಣ 
ಅಲ್ಲಿಪ್ರತ್ಯಕ್ತರಾಗಿ ಖಾಂಡ ಮಾಡಿಸಿ ಅಲ್ಲಿದ್ದ ಬ್ರಹ್ಮಪಿಶಾಚಿಯನ್ನು ಓಡಿಸಿಬಿಟ್ಟರು. ಅದೇ 
ರೀತಿ "ಗಾಣಗಾಪುರ'ದಲ್ಲಿಒಮ್ಮೆಅನುಷ್ಠಾನಕ್ಕೆ ಕುಳಿತಿದ್ದರು. ಆವಾಗ ಹಾರಕೂಡ ಮುತ್ಯಾ 
ಕನಸಿನಲ್ಲಿ ಬಂದು ರುದ್ರಾಕ್ಟಿಮಾಲೆ ಕೊಟ್ಟು ಹೋದರಂತೆ. (ಇದನ್ನು ಸ್ವತಃ 


ಕಾರ್ತಿಕೇಶ್ವರರೇ ಹೇಳಿದ್ದು). 


ಕೊನೆ-ಕೊನೆಯ ದಿನಗಳು 


ಹಾರಕೂಡದ ಶ್ರೀ ಚನ್ನಬಸವ ಶಿವಯೋಗಿಗಳು ಭಕ್ತರ ಮನೆಗಳಿಗೆ, 
ಅದೂ ಪರಸ್ಥಳಕ್ಕೆ ಹೋಗುವುದನ್ನು ಕಡಿಮೆ ಮಾಡಿದ್ದರು. ವೃದ್ಧಾಪ್ಯದಿಂದಾಗಿ 
ಮೊದಲಿನಂತೆ ಸಂಚರಿಸಲು ಆಗುತ್ತಿದ್ದಿರಲಿಲ್ಲ ಆದರೂ ಭಕ್ತರ ಆಗ್ರಹದ 
ಆಮಂತ್ರಣಕ್ಕೆ ಮಣಿದು ಆಗಾಗ ಹೋಗುತ್ತಿದ್ದರು. ಒಮ್ಮೆ ಚಿಂಚೋಳಿಯ 
ಪರಮಭಕ್ತ ಸೀಳಿನ ಸಿದ್ಧಪ್ಪ ಎಂಬುವರು ಆಮಂತ್ರಣ ನೀಡಿ ತಮ್ಮ ಊರಿಗೆ 
ಕರೆದುಕೊಂಡು ಹೋಗಿದ್ದರು. ದಾರಿಯಲ್ಲಿ ಕೊಡದೂರಿನ ಭಕ್ತರಿಗೆ ದರ್ಶನ 


೬೬ ಜಂಗಮ ಪುಂಗವರು 


ನೀಡಿ, ಆ ಗ್ರಾಮದ ಮರಿಯಪ್ಪ ರಾಜಾಪುರ ಅವರ ಮನೆಯಲ್ಲಿಸ್ನಾನ ಪೂಜೆ 
ಪ್ರಸಾದ ಸ್ವೀಕರಿಸಿ ಆಶೀರ್ವಾದ ಪಡೆದದ್ದನ್ನು ಅವರ ಮಗ ಶ್ರೀ ನೀಲಕಂಠಪ್ಪ 
ರಾಜಾಪುರ ಅವರು ಪೂಜ್ಯರನ್ನು ಈಗಲೂ ಸ್ಕರಿಸುತ್ತಲಿರುತ್ತಾರೆ. ಶಿವಯೋಗಿ 
ಗಳಿಗೆ ಯಾವುದೇ ರೀತಿಯಲ್ಲಿ ತೊಂದರೆಯಾಗದಂತೆ ನೋಡಿಕೊಂಡಿದ್ದರು. 
ಚಿಂಚೋಳಿಯ ಸೀಳಿನ ಸಿದ್ಧಪ್ಪ ಅವರ ಮನೆಯಲ್ಲೆ ಪೂಜೆ ಪ್ರಸಾದ ಸೇವಿಸಿ 
ವಿಶ್ರಾಂತಿ ಪಡೆದರು. ಊರಲ್ಲಿಶಿವಯೋಗಿಗಳು ಆಗಮಿಸಿರುವ ಸುದ್ದಿಹಬ್ಬಿತು. 
ಅದೇ ಗ್ರಾಮದ ಕೋರೆಪ್ಪ ಏದಲು ಅವರು ತಮ್ಮ ಮನೆಗೆ ಬರಬೇಕೆಂದು 
ಆಮಂತ್ರಿಸಿದರು. ಒಲ್ದೆನ್ನಲಾಗದ್ದಕ್ಕೆ ಮರುದಿನ ಕೋರೆಪ್ಪ ಅವರ ಮನೆಗೆ 
ತೆರಳಿದರು. ಇದು ನನ್ನ ಭಾಗ್ಯ ಎಂದುಕೊಂಡ ಕೋರೆಪ್ಪ ಅವರು 
ಶಿವಯೋಗಿಗಳನ್ನು ಮರುದಿನ ತಮ್ಮ ಮನೆಗೆ ಆದರದಿಂದ ಕರೆದುಕೊಂಡು 
ಹೋದರು. ಮನೆಯವರೆಲ್ಲರೂ ಭಕ್ತಿಪೂರ್ವಕ ಸರ್ವಸಿದ್ದತೆ ಮಾಡಿದರು. 
ಶ್ರೀಗಳವರನ್ನು ತಮ್ಮ ಮನೆಯಲ್ಲಿಯೇ ಕೆಲವು ದಿವಸ ಇಟ್ಟುಕೊಂಡರು. 
ಎಲ್ಲರೂ ಅಷ್ಟೇ ಭಯಭಕ್ತಿಯಿಂದ ಗುರುಗಳ ಸೇವೆಯನ್ನು ಮಾಡಿದರು. ಶ್ರೀ 
ಚನ್ನಬಸವ ಶಿವಯೋಗಿಗಳು ಒಂದು ದಿವಸ ಭಕ್ತ ಶ್ರೀ ಕೋರೆಪ್ಪನನ್ನು 
ಕರೆಯಿಸಿದರು. "ಚಿಂಚೋಳಿಯ ಸುತ್ತಮುತ್ತಲಿರುವ ಪುಣ್ಯ ತೀರ್ಥ ಕ್ಷೇತ್ರಗಳನ್ನು 
ನೋಡಬೇಕೆಂಬ ಅಭಿಲಾಷೆ ತಿಳಿಸಿದರು. ಆ ಪ್ರಕಾರ ಕೋರೆಪ್ಪ ಆ ಗ್ರಾಮದ 
ಕೆಲ ಭಕ್ತರನ್ನು ಕೂಡಿಸಿ ಸಮಾಲೋಚನೆ ನಡೆಸಿದರು. ಗುರುಗಳನ್ನು ಪಲ್ಲಕ್ಕಿಯಲ್ಲಿ 
ಕೂಡ್ರಿಸಿಕೊಂಡು ಹೋಗುವ ನಿರ್ಧಾರ ಮಾಡಿದರು. ಶಿವಯೋಗಿಗಳವರ 
ಅಪ್ಪಣೆ ಪಡೆದು ಭಕ್ತಸಮೂಹದೊಂದಿಗೆ ಕ್ಷೇತ್ರಗಳಿಗೆ ಹೊರಟರು. ಮೊದಲು 
ಐನೂಲಿಯಕರಿಬಸವೇಶ್ವರ ಗದ್ದುಗೆಯಿದ್ದಮಹಾಂತೇಶ್ವರ ಮಠಕ್ಕೆ ತೆರಳಿದರು. 
ಅಲ್ಲಿ ದರ್ಶನ ಪಡೆದುಕೊಂಡು ಕರಕನಳ್ಳಿಯ ಬಕ್ಕ ಪ್ರಭುಗಳ ದೇವಾಯಲಕ್ಕೆ 
ಹೋದರು. ಇದು ಕರಕನಳ್ಳಿಯ ಊರ ಹೊರಗೇ ಇದ್ದು, ಮಹಾದ್ವಾರದ 
ಮೇಲೆ ಶಿವನು ತನ್ನ ಪರಿವಾರ ಸಮೇತ ಕುಳಿತಿರುವ ಭವ್ಯ ಕಲಾಕೃತಿಯೊಂದು 
ಇರುವುದು. ಸುತ್ತಲೂ ಪ್ರಶಾಂತವೂ ಭವ್ಯವೂ ಆಗಿದೆ. 


ಭಾಲ್ಕಿಯ ಶ್ರೀಮದ್‌ ಘನಲಿಂಗ ಚಕ್ರವರ್ತಿ 
ಡಾ. ಚನ್ನಬಸವ ಪಟದೇವರು 
ಷ್ಟ ಆಂ 


ಕನ್ನಡ ರಾಜ್ಯೋತ್ಸವ ಪ್ರಶಸ್ತಿವಿಜೇತರೂ, ಗುಲಬರ್ಗಾ ವಿಶ್ವವಿದ್ಯಾಲಯದ 
ಗೌರವ ಡಾಕ್ಟರೇಟ ಪ್ರಶಸ್ತಿ ಪಡೆದವರೂ ಆದ ಪೂಜ್ಯ ಡಾ. ಚನ್ನಬಸವ 
ಪಟ್ಟದ್ದೇವರು ಕರ್ನಾಟಕ ರಾಜ್ಯದ ಪುಣ್ಯಚರಿತರು. ಕರ್ನಾಟಕ ಗಡಿ ಜಿಲ್ಲೆ 
ಬೀದರದ ಭಾಲ್ಕಿ ತಾಲೂಕ "ಪಟ್ಟಿ ಟದ ಹಿರೇಮಠ ಮಹಾಸಂಸ್ಥಾನದ 
ಪೀಠಾಧಿಕಾರಿಗಳಾಗಿದ್ದ ಶ್ರೀ ಚನ್ನಬಸವ ಪಟ್ಟದ್ದೇವರು ದಿ. ೨೨-೧೨- 
೧೮೮೦ರಂದು ಔರಾದ ತಾಲೂಕ ಕಮಾಲನಗರದಲ್ಲಿ ಜನಿಸಿದವರು. ತಂದೆ 
ರಾಚಪ್ಪ ಬುಳ್ಳಾ, ತಾಯಿ ಸಂಗಮ್ಮ, ಈ ದಂಪತಿಗಳಿಗೆ ಮಗುವಾಗಿ ಜನಿಸಿದ 
ಮಾರುತೆಪ್ಪ (ಮಹಾರುದ್ರ) ಅವರು ತಮ್ಮ ಐದನೇ ಜತ ಸ್ತ 
ತಂದೆ-ತಾಯಿಗಳನ್ನು ಕಳೆದುಕೊಂಡರು. 


ಕಮಾಲನಗರದ ಶ್ರೀ ಶಂಕರಯ್ಯ ದೇಶಿಕರ ಹಾಗೂ ಭಾಲ್ಕಿಯ 
ಮಠಾಧ್ಯಕ್ಷ ಶ್ರೀ ಸಿದ್ದಬಸವ ಸ್ವಾಮಿಗಳ 'ಸೇವೆಗೈದ ನಿಷ್ಠಾವಂತ ವೀರಶೈವ 
ಸುಸಂಸ್ಕೃತ ಮನೆತನದ ಸತ್ಪುತ್ರರಿವರು. ಶ್ರನಹಲ್ಲನಗಂಥ ಸಾಳಿ ಸಿದ್ದಾ ಮದ್ಯ, 
ಮುಧೋಳದ ಶ್ರೀ ಶಿವಲಿಂಗೇಶ್ವರ ಹಾಗೂ ಹಾನಗಲ್ಲಕುಮಾರ ಸ್ವಾಮಿಗಳಿಂದ 
ಸ್ಥಾಪಿಸಲ್ಪಟ್ಟಿದ್ದ ಶಿವಯೋಗ ಮಂದಿರ ಮೊದಲಾದ ಕಡೆ ಅಧ್ಯಯನ ಮಾಡಿ 
ವಿದ್ಯೆ ಬುದ್ಧಿಸಂಪಾದಿಸಿದ ಮಹಾನುಭಾವಿಗಳಿವರು. ಅಂತೆಯೆ ಕಮಾಲನಗರದ 
ಈ ಮಾರೊತೆಪ್ಪ (ಮಹಾರುದ್ರ) ಚನ್ನಬಸವರಾಗಿ ಭಾಲ್ಕಿ ಹಿರೇಮಠದ 
ಅಧಿಪತಿಗಳಾಗಿ ೧೯೨೪ರಲ್ಲಿ ಪಟ್ಟಾಧಿಕಾರಿಗಳಾಗಿದ್ದರು. 

ಮಹಾರುದ್ರರು ಭಾಲ್ಕಿಯ ಶಾಖಾಮಠವಾದ ಕಮಾಲನಗರ ಮಠ 
ದಲ್ಲಿಯ ಶ್ರೀ ಶಂಕರಯ್ಯ ದೇಶಿಕರ ಸೇವೆ ಮಾಡುತಿದ್ದರು. ಮಠವನ್ನು 
ಸ್ವಚ್ಛಗೊಳಿಸುವುದು, ದೇಶಿಕರ ಸ್ನಾನ ಪೂಜೆಯ ವ್ಯವಸ್ಥೆ ಪ ಪ್ರಸಾದಕ್ಕೆ ಊರಲ್ಲಿ | 
ಕಂತಿ ಭಿಕ್ಷೆ ಎತ್ತುವುದು, ಮಧ್ಯಾಹ್ನ ಮಠದ ಆಕಳುಗಳನ್ನು ಹೊಲಕ್ಕೆ ಹೋಗಿ 
ಮೇಯಿಸಿಕೊಂಡು ಬರುವುದು ಇವರ ನಿತ್ಯದ ಕಾಯಕವಾಗಿತ್ತು. 


೬೮ ಜಂಗಮ ಪುಂಗವರು 


ಫ್ರೀ ಮಹಾರುದ್ರರು ಎಂಟು ವರುಷದವರಾದಾಗ ಅವರಿಗೆ ಭಾಲ್ಕಿ ಶ್ರೀ 
ಸಿದ್ದಬಸವ ಸ್ವಾಮಿಗಳು "ಚನ್ನಬಸವ' ಎಂದು ನಾಮಕರಣ ಮಾಡಿ ಅಯ್ಯಾಚಾರ 
ದೀಕ್ಷೆ ಕೊಟ್ಟರು. ಅಲ್ಲಿಯೆ ಅಷ್ಟಿಷ್ಟು ಕನ್ನಡ ಮತ್ತುಮರಾಠಿ ಕಲಿತರು. 

ಮುಧೋಳದ ಶ್ರೀ ಶಿವಲಿಂಗೇಶ್ವರ ಸ್ವಾಮಿಗಳು ಇವರ ಸೇವಾನಿಷ್ಠೆ 
ಯನ್ನು ಮೆಚ್ಚಿಕೊಂಡು ಅಧ್ಯಯನಕ್ಕೆಂದು ತಮ್ಮ ಜೊತೆಗೆ ಕರೆದುಕೊಂಡು 
ಹೋದರು. ಶ್ರೀಗಳವರು ಸಂಗಮದಲ್ಲಿ ಅನುಷ್ಠಾನಕ್ಕೆ ಕುಳಿತಾಗ ಶ್ರೀ 
ಚನ್ನಬಸವರು ನಿಷ್ಠೆಯಿಂದ ಸೇವೆ ಸಲ್ಲಿಸಿದರು. ಔರಾದದ ಅಮರೇಶ್ವರ ಗುಡಿ 
ಯಲ್ಲಿದ್ದ ಕೇದಾರ ಗಳಂಗಳಪ್ಪ ಕನ್ನಡ ಶಾಲೆಯಲ್ಲಿ ಓದಲು ಬರೆಯಲು 
ಕಲಿತುಕೊಂಡರು. ಇಲ್ಲಿ ಶಬರ ಶಂಕರ ವಿಳಾಸ, ರಾಜಶೇಖರ ವಿಳಾಸ, 
ವೃಷಭೇಂದ್ರ ವಿಜಯ, ಕರ್ನಾಟಕ ಶಬ್ದಮಂಜರಿ ಮೊದಲಾದ ಕಾವ್ಯಕೃತಿಗಳನ್ನು 
ಅಭ್ಯಾಸ ಮಾಡಿದರು. ಇವರು ಹದಿನಾರು ವರುಷದವರಾದಾಗ ಶ್ರೀ 
ಶಿವಲಿಂಗೇಶ್ವರ ಸ್ವಾಮಿಗಳು ಪ್ರಸಾದ ದೀಕ್ಷೆ ನೀಡಿದರು. 

ಭಾಲ್ಕಿಯ ಶ್ರೀ ಸಿದ್ದ ಬಸವ ಸ್ವಾಮಿಗಳ ಸೇವೆಯನ್ನೂ ಮಾಡಿದರು. 
ಹಾನಗಲ್ಲಿನ ಪೂಜ್ಯ ಕುಮಾರ ಸ್ವಾಮಿಗಳು ಪ್ರಾರಂಭಿಸಿದ್ದಶಿವಯೋಗ ಮಂದಿರ 
ಪರಿಸರದಲ್ಲಿದ್ದುಕೊಂಡು, ಶ್ರೀ ಕುಮಾರ ಸ್ವಾಮಿಗಳ ಸೇವಕರಾಗಿ, ಸಾಧಕರೆನಿಸಿ 
ವಿಶೇಷ ಅಭ್ಯಾಸ ಮಾಡಿದರು. ಸಂಸ್ಕೃತ ಕಲಿತರು. ವಚನಗಳ ಅಭ್ಯಾಸ 
ಮಾಡಿದರು. ವೀರಶೈವ ತತ್ವ ಸಿದ್ದಾಂತಗಳ ಅಭ್ಯಾಸ ಮಾಡಿದರು. ಕುಮಾರ 
ಸಂಭವ, ರಘುವಂಶ, ನಿಜಗುಣರ ಕೃತಿಗಳು, ಶತಕತ್ರಯ, ಶೂನ್ಯ ಸಂಪಾದನೆ 
ಮೊದಲಾದ ಗ್ರಂಥಗಳ ಅಭ್ಯಾಸ ಮಾಡಿದರು. ತಮ್ಮಶಿವಯೋಗ ಮಂದಿರದ 
ಆರು ವರುಷಗಳ ಸಾಧಕಾವಸ್ಥೆಯಲ್ಲಿ ಶ್ರೀ ಚನ್ನಬಸವರು ಅಧ್ಯಾತ್ಮದ ಅಭ್ಯಾಸ 
ಮಾಡಿ, ಸಾಧನೆಯ ಬಲದಿಂದ ಮಹಾನುಭಾವಿಗಳಾಗಿ ಕಂಗೊಳಿಸಿದರು. 
ಬೆಳಗಾವಿಯ ನಾಗನೂರ ರುದ್ರಾಕ್ಸಿಮಠದ ಡಾ. ಶಿವಬಸವಸ್ವಾಮಿಗಳೂ ಇವರ 
ಸಹಪಾಠಿಗಳಾಗಿದ್ದರು. ಭಾಲ್ಕಿಯ ಶ್ರೀ ಸಿದ್ದ ಬಸವ ಸ್ವಾಮಿಗಳು ಲಿಂಗೈಕ್ಯ 
ರಾದುದರಿಂದ ಈ ಪೀಠಕ್ಕೆ ಹಿರಿಯರ ಇಚ್ಛೆಯಂತೆ ೧೯೨೪ ಫೆಬ್ರುವರಿ ತಿಂಗಳಲ್ಲಿ 
ಶ್ರೀ ಚನ್ನಬಸವ ಶಿವಯೋಗಿಗಳು ಭಾಲ್ಕಿಯ ಹಿರೇಮಠದ ಪಟ್ಟಾಧ್ಯಕ್ಷರಾದರು. 


ಶ್ರೀಗಳವರ ಪಟ್ಟಾಧಿಕಾರ ಮಹೋತ್ಸವಕ್ಕೆ ಮುಖ್ಯ ಅತಿಥಿಗಳಾಗಿ ಕೆಳದಿ 
ಸಂಸ್ಥಾನ ಹಿರೇಮಠದ ಪಟ್ಟಾಧಿಕಾರಿಗಳಾಗಿದ್ದ ಶ್ರೀಮದ್‌ ಘನಲಿಂಗ ಚಕ್ರವರ್ತಿ 


ಡಾ. ಚನ್ನಬಸವ ಪಟ್ಟದ್ದೇವರು ೬೯ 


ರೇವಣಸಿದ್ದ ಸ್ವಾಮಿಗಳು ಆಗಮಿಸಿ, ಸಿರ ಪಟ್ಟಾಧಿಕಾರ ನೆರವೇರಿಸಿಕೊಟ್ಟರು. 
ಶ್ರೀ ಚನ್ನಬಸವರ ಇಚ್ಚೆಯಂತೆ ಉಪದೇಶ ನೀಡಲು ಹಾನಗಲ್ಲ ಕುಮಾರ 
ಸ್ವಾಮಿಗಳು ಆಗಮಿಸಿದ್ದರು. ಅವರು ಶ್ರೀ ಚನ್ನಬಸವ ಪಟ್ಟದ್ದೇವರಿಗೆ 
ಗಡಿಭಾಗದ ಈ ಪ್ರದೇಶದಲ್ಲಿ ಕನ್ನಡದ ಕಂಪನ್ನು ಪಸರಿಸಬೇಕೆಂದೂ ಶಿಕ್ಷಣ 
ಕ್ಷೇತ್ರದಲ್ಲಿ ಅಭಿವೃದ್ದಿ ಸಾಧಿಸಬೇಕೆಂದೂ ಮತ್ತು ಹಾಳಾಗುತ್ತಿರುವ ಧರ್ಮದ 
ಜೀರ್ಣೋದ್ದಾರ ಕಾರ್ಯ ವನ್ನು ಭರದಿಂದ ಕೈಕೊಳ್ಳ ಬೇಕೆಂದೂ ಆಶೀರ್ವದಿಸಿದರು. 
ಗುರುಗಳ ಆಶೀರ್ವಚನವನ್ನು ಶಿರಸಾವಹಿಸಿ ನಡೆಸಿಕೊಂಡು ಹೋಗುವೆ ಎಂದು 
ಪ್ರತಿಜ್ಞೆಗೈದ ಶ್ರೀಗಳವರು ನೈತಿಕ ಭದ್ರವಾದ ನೆಲೆಗಟ್ಟಿನ ಮೇಲೆ ವ್ಯಕ್ತಿತ್ವ 
ರೂಪಿಸಿಕೊಂಡವರಾಗಿದ್ದರು. ತತಾ ಮಡಿವಂತರಿದ್ದರು. ಹೆಣ್ಣು ಮಕ್ಕಳಿಂದ 
ದೂರವಿದ್ದರು. ಸೇವಕರೇ ಇವರ ಸ್ನಾನ-ಪೂಜೆ ಪ್ರಸಾದದ ವ್ಯವಸ್ಥೆ ಮಾಡುತ್ತಿದ್ದ ರು. 
ಅಂತರಂಗ ಬಹಿರಂಗ ಶುದ್ಧಿಪಡೆದುಕೊಂಡ ಪೂಜ್ಯಶ್ರೀ ಚನ್ನಬಸವರದು ಸತ್ಯ 
ನುಡಿ, ಅಹಿಂಸಾ ಮಾರ್ಗ, ಸದಾಚಾರ, ಸದುವಿನಯದ ಸಾಕಾರ ಮೂರ್ತಿಗಳಾಗಿ 
ದ್ದರು. ಕಾಯಕ ದಾಸೋಹ ಪ್ರೇಮಿಗಳೂ ಇವರಾಗಿದ್ದರು. ಬಸವಾದಿ 
ಶಿವಶರಣರ ವಚನಗಳು ಶ್ರೀಗಳವರ ಜೀವನದ ಹಾಸು ಹೊಕ್ಕಾಗಿದ್ದವು. ಪ್ರತಿ 
ನಿತ್ಯ ವಚನ ಪಠಣ, ಚಿಂತನ, ಪ್ರಾರ್ಥನೆ ಉಪದೇಶದಲ್ಲಿತಲ್ಲೀನರಾಗಿರುತ್ತಿದ್ದರು. 

ಶ್ರೀಗಳವರು (ಶ್ರೀಮದ್‌ ಘನಲಿಂಗ ಚಕ್ರವರ್ತಿಗಳಾಗಿ ಭಾಲ್ಕಿಯ 
ಪೀಠಾಧ್ಯಕ್ಷರಾದ ಬಳಿಕ ಮೂಲ ಮಠದ ಹಾಗೂ ಶಾಖಾಮಠಗಳ ಸಿರ, ಚರ 
ಆಸ್ತಿಗಳ ಸಂರಕ್ಬಣೆ ಮಾಡಿದರು. ಹೊಲಕ್ಕೆ ಹೋಗಿ, ನೇಗಿಲ ಹೊಡೆದರು. 
ಉತ್ರಿ- ಬಿತ್ತಿದರು. ಆರ್ಥಿಕ ಸಂಪತ್ತನ್ನು ಹೆಚ್ಚಿಸಿಕೊಂಡರು. ಒಕ್ಕಲುತನದೊಂದಿಗೆ, 
ಶೈಕ್ಷಣಿಕ, ಸಾಮಾಜಿಕ ಹಾಗೂ ಧಾರ್ಮಿಕ ಕ್ಷೇತ್ರಗಳಲ್ಲಿಅಭಿವೃದ್ದಿಸಾಧಿಸಿದರು. 
ಕಾರಾಮುಂಗಿ, ಮೈನಳಿ. ಮೋರಗಿ ಮಠಗಳ ಪ್ರಗತಿ ಸಾಧಿಸಿದರು. ಗುರು 
ಹಾನಗಲ್‌ ಕುಮಾರ ಸ್ವಾಮಿಗಳವರ ಉಪದೇಶದಂತೆ ಗಡಿಭಾಗದಲ್ಲಿ ಕನ್ನಡ 
ಕಲಿಸಿದರು. ಶಿಕಣ ಸಂಸ್ಥೆಗಳನ್ನು ಪ್ರಾರಂಭಿಸಿ ಶೈಕ್ಷಣಿಕ ಅಭಿವೃದ್ಧಿಸಾಧಿಸಿದರು. 
ಸಾಮಾಜಿಕ ಹಾಗೂ ಧಾರ್ಮಿಕ ಸುಧಾರಣೆ ಕೈಕೊಂಡರು. ಸರಳ ಸಜ್ಜನಿಕೆಗೆ 
ಹೆಸರಾದ ಶ್ರೀಗಳವರು ಅಪ್ಪ, ಅಣ್ಣಎಂದು ಮಾತನಾಡುತ್ತಶರಣ ಸಂಸ್ಕೃತಿಯ 
ಹರಿಕಾರರಾಗಿ ಶಾಂತಿ, ಸಮಾಧಾನಗಳನ್ನು ತಂದುಕೊಂಡರು. ಎನಗಿಂತ 
ಕಿರಿಯರಿಲ್ವ ಶಿವಭಕರಿಗಿಂತ ಹಿರಿಯರಿಲ್ಲ ಎಂಬ ಅಣ್ಣನವರ ಸೂಳ್ನುಡಿಯಂತೆ 


ಮಹಾಭಕೆರಾಗಿ ಹಿರಿಯ ಶಿವಯೋಗಿಗಳೆನಿಸಿದರು. 


೭೦ ಜಂಗಮ ಪುಂಗವರು 


ಕನ್ನಡ ಪ್ರಚಾರ : | 

ಕ್ರಿ.ಶ. ೧೯೩೧ರಲ್ಲಿ ಆಂಧ್ರಪ್ರದೇಶದ ನಾರಾಯಣಖೇಡ ತಾಲೂಕಿನ 
ಮೋರಗಿಯಲ್ಲಿಶಾಂತಿವರ್ಧಕ ಗುರು ಕುಲಾಶ್ರಮ ಹೆಸರಿನಲ್ಲಿಶಾಲೆಯೊಂದನ್ನು 
ಸ್ಥಾಪಿಸಿದರು. ಮೂವತ್ನಾಲ್ಕು ಎಕರೆ ಭೂಮಿಯಲ್ಲಿಶಾಲೆ ತೆರೆದರು. ಹಲವಾರು 
ಗುಡಿಸಲುಗಳಲ್ಲಿ ಅಧ್ಯಯನ ನಡೆಸಿದರು. ನಾಲ್ಕನೇ ವರ್ಗದವರೆಗೆ ಇಲ್ಲಿ 
ಶಾಲೆಯಿತ್ತು ನೂರಾರು ವಿದ್ಯಾರ್ಥಿಗಳು ಇಲ್ಲಿ ಓದುತ್ತಲಿದ್ದರು. ವಚನಗಳ 
ಪಠಣ ಹಾಗೂ ಸಾಮೂಹಿಕ ಪ್ರಾರ್ಥನೆ ನಡೆಸುತಿದ್ದರು. ಆ ಕಾಲದಲ್ಲಿ ಈ 
ಪ್ರದೇಶವು ನಿಜಾಮನ ಆಧೀನದಲ್ಲಿತ್ತು. ಎಲ್ಲೆಲ್ಲಿಯೂ ಉರ್ದುವಿನ 
ಪ್ರಭಾವವಿತ್ತು ಕನ್ನಡಕ್ಕೆ ಸ್ಥಾನ ಮಾನ ಇದ್ದಿರಲಿಲ್ಲ ಇಂಥ ಕಠಿಣ ಪರಿಸ್ಥಿತಿಯಲ್ಲಿ 
ಭಾಲ್ಕಿಯ ಶ್ರೀ ಚನ್ನಬಸವ ಪಟ್ಟದ್ದೇವರು ಭಕ್ತರ ಸಹಾಯ ಸಹಕಾರದೊಂದಿಗೆ 
ಧೈರ್ಯದಿಂದ ಕನ್ನಡ ಶಾಲೆಗಳನ್ನು ನಡೆಸತೊಡಗಿದರು. ಹೊರಗಡೆ 
"ಉರ್ದುಪಾಶಶಾಲೆ' ಎಂದು ಬೋರ್ಡ ತೂಗು ಹಾಕಿ, ಒಳಗೆ ಮಕ್ಕಳಿಗೆ 
ತರಗತಿಯಲ್ಲಿ ಕನ್ನಡ ಕಲಿಸುವ ಏರ್ಪಾಟು ಮಾಡಿದ್ದರು. ಖರ್ಚು ವೆಚ್ಚಕ್ಕೆಂದು 
ಕಲಿಸುವ ಶಿಕ್ಷಕರ ಸಂಬಳ ಮತ್ತು ಮಕ್ಕಳ ಪ್ರಸಾದಕ್ಕೆಂದು "ಶಾಂತಿ ವರ್ಧಕ 
ಮುಷ್ಟಿ ಫಂಡ' ಯೋಜನೆಯೊಂದನ್ನು ರೂಪಿಸಿ ಜಾರಿಗೆ ತಂದಿದ್ದರು. 
ಕನ್ನಡಾಭಿಮಾನಿಗಳ ಮನೆ ಮನೆಗೆ ಒಂದೊಂದು ಜೋಳಿಗೆ ಕೊಟ್ಟಿದ್ದರು. ಆ 
ಆ ಮನೆಯವರು ಧಾನ್ಯ ಬೀಸುವ ಮೊದಲು ಒಂದು ಮುಷ್ಟಿ ಕಾಳನ್ನು ಈ 
"ಮುಷ್ಟಿ ಫಂಡ' ಜೋಳಿಗೆಯಲ್ಲಿ ಹಾಕುತ್ತಿದ್ದರು. ಹೀಗೆ ಸಂಗ್ರಹಿಸಿದ ಧಾನ್ಯ 
ಗಳಿಂದ ಶಾಲೆಗಳನ್ನು ನಡೆಸುತ್ತಿದ್ದರು. ಜಹಿರಾಬಾದ, ಉದಗೀರ, ಹಣೆಗಾಂವ, 
ಭಾಲ್ಕಿ ಸಂಗಮ, ಕಮಾಲನಗರ ಮೊದಲಾದ ಕಡೆಗಳಲ್ಲಿ ಹಲವಾರು ಕನ್ನಡ 
ಶಾಲೆಗಳನ್ನು ನಡೆಸುತ್ತಲಿದ್ದ ಭಾಲ್ಕಿಯ ಶ್ರೀ ಚನ್ನಬಸವರು ದುಷ್ಕರ್ಮಿಗಳ 
ಉಪಟಳದಿಂದ, ರಜಾಕಾರರ ಹಾವಳಿಯಿಂದ ಈ ಸ್ಥಳಗಳಲ್ಲಿ ಅಧ್ಯಯನ 
ಮಾಡುತ್ತಿದ್ದ ವಿದ್ಯಾರ್ಥಿಗಳೊಂದಿಗೆ ಬೇರೆ ಕಡೆಗೆ ತೆರಳಲು ಯೋಚಿಸ 
ತೊಡಗಿದರು. ಲಾತೂರಿನಲ್ಲಿವಕೀಲವೃತ್ತಿಯಲ್ಲಿದ್ದಕಾಶಿಮ್‌ ರಜವಿ ಎಂಬವನು 
ರಜಾಕಾರರ ಸೈನ್ಯ ರಚಿಸಿ ಹಿಂದೂ ಜನರನ್ನು ಹೀನಾಯ ಮಾನವಾಗಿ 
ಕಾಡತೊಡಗಿದನು, ಪೀಡಿಸತೊಡಗಿದನು. ಮುಸ್ಲಿಂರ ರಾಜ್ಯ ಸ್ಥಾಪಿಸುವ 
ದುರುದ್ದೇಶದಿಂದ ಏನೆಲ್ಲ ಹೇಸಿ ಕೃತ್ಯಗಳನ್ನು ಎಸಗುತಿದ್ದನು. ಇಂಥ ಸಂದಿಗ್ದ 


ಡಾ. ಚನ್ನಬಸವ ಪಟ್ಟದ್ದೇವರು ೭೧ 


ಪರಿಸ್ಥಿತಿಯಲ್ಲಿವಿದ್ಯಾರ್ಥಿಗಳೊಂದಿಗೆ ಭಾಲ್ಕಿ ಪಟ್ಟದ್ದೇವರು ಸೊಲ್ಲಾಪುರಕ್ಕೆ ತೆರಳಿ 
ಅಲ್ಲಿ ಆಶ್ರಯ ಪಡೆದರು. ಪೋಲಿಸ ಕಾರ್ಯಾಚರಣೆ ನಡೆದು ರಜಾಕಾರರ 
ದಮನವಾಗಿ ಹೈದ್ರಾಬಾದ ಸಂಸ್ಥಾನವು ಭಾರತದಲ್ಲಿ ವಿಲೀನಗೊಂಡಿತು. ಆಗ 
ಪುನಃ ಭಾಲ್ಕಿ ಶ್ರೀಗಳು ಸೊಲ್ಜಾಪುರದಿಂದ ವಿದ್ಯಾರ್ಥಿಗಳೊಂದಿಗೆ ಸಂಗಮಕ್ಕೆ 
ಬಂದುತಮ ಕಾಯಕವನ್ನು ಮುಂದುವರಿಸಿದರು. ಟ್‌ ಪ್ರಾರಂಭಿಸಿದ ಕನ್ನಡ 
ಶಾಲೆಗಳು ಬರು ಬರುತ್ತಪ್ರೌಢಶಾಲೆಗಳಾಗಿ, ಪದವಿ ಪೂರ್ವ ಕಾ. 
ಪದವಿ ಕಾಲೇಜುಗಳಾಗಿ ಕಂಗೊಳಿಸುತಲಿವೆ. 


೧. ಶಾಂತಿವರ್ಧಕ ಹೈಸ್ಕೂಲು, ಕಮಾಲನಗರ, ೨. ಸಿದ್ದರಾಮೇಶ್ವರ 
ಜ್ಯೂನಿಯರ್‌ ಕಾಲೇಜ ಕಮಾಲನಗರ, ೩. ಸಿದ್ದರಾಮೇಶ್ವರ ಪದವಿ ಕಾಲೇಜ 
ಕಮಾಲನಗರ, ೪. ಚನ್ನಬಸವೇಶ್ವರ ಕಲಾ, ವಿಜ್ಞಾನ, ವಾಣಿಜ್ಯ ಮತ್ತುವೃತ್ತಿ 
ಮಹಾವಿದ್ಯಾಲಯ, ಭಾಲ್ಕಿ. ೫. ರೂರಲ್‌ ಇಂಜನಿಯರಿಂಗ್‌ ಕಾಲೇಜ, ಭಾಲ್ಕಿ, 
೬. ಐ.ಟಿ.ಆಯ್‌. ಶಿಕ್ಷಣ ಭಾಲ್ಕಿ ೭. ಅಕ್ಕಮಹಾದೇವಿ ಕನ್ಯಾ ಪ್ರೌಢಶಾಲೆ, 
ಭಾಲ್ಕಿ ೮.ಅಕ್ಕಮಹಾದೇವಿ ಕನ್ಯಾ ಪ್ರೌಢಶಾಲೆ, ಬೀದರ, ೯. ಅಕ್ಕಮಹಾದೇವಿ 
ಕನ್ಯಾ ಪದವಿ ಮಹಾವಿದ್ಯಾ ಲಯ, ಬೀದರ. ೧೦. ಶರಣ ಶಾಂತಿವರ್ಧಕ ಶಿಕ್ಷಣ 
ಸಂಸ್ಥೆ ಪ್ರೌಢಶಾಲೆ, ಹಣೆ ೧೧. ಶರಣ ಶಾಂತಿವರ್ಧಕ ಶಿಕ್ಷಣ ಸಂಸ್ಥೆ 
ಪ್ರೌ 'ಡಶಾಲೆ, ಮಾಸೂರ, ೧೨. ಶರಣ ಶಾಂತಿವರ್ಧಕ ಶಿಕ್ಪ ಣಸಂಸ್ಥೆಪ್ರೌ ಢಶಾಲೆ: 
ಕುನಮಾರಪಳ್ಳಿ, ೧೩. ರೆಸಿಡೆನ್ಸಿಯಲ್‌ ಸ್ಕೂಲ್‌, ಭಾಲ್ಕಿ ಇಂಥ ಹಲವಾರು 
ಶಿಕ್ಷಣ ಸಂಸ್ಥೆಗಳನ್ನು ಶಾಂತಿ ವರ್ಧಕ ಶಿಕ್ಷಣ ಸಂಸ್ಥೆಯಿಂದ ನಡೆಸಿಕೊಂಡು ಈ 
ಭಾಗದಲ್ಲಿ ಶೈಕ್ಷಣಿಕ ಕ್ಷೇತ್ರದಲ್ಲಿ ಅಪ್ರತಿಮ ಸೇವೆ ಸಲ್ಲಿಸಿರುವರು. 

(ಶ್ರೀಗಳವರದು ವಿಶ್ವ ವಿಶಾಲ ದೃಷ್ಟಿ. ಅವರು ವಿಶ್ವ ಕುಟುಂಬಿಗಳು- 
ಅವರದು ಸ್ವಾರ್ಥವಿಲ್ಲದ ಪರೋಪಕಾರ ಜೀವನ. ಆಡಂಬರ ಪ್ರಿಯರಲ್ಲದ 
ಸರಳ ಸಜ್ಜನರು "ಸಕಲ ಜೀವಾತ್ಮರಿಗೆ ಲೇಸು ಬಯಸುವ' ನುಡಿಮಂತ್ರ ಇವರದು. 
ಬಸವಾದಿ ಶಿವಶರಣರ ಸಾಂಸ್ಕೃತಿಕ ಬದುಕಿನ ಪ್ರಚಾರಕ್ಕಾಗಿ ಹೈದ್ರಾಬಾದ 
ವೀರಶೈವ ಪರಿಷತಿನ ಸದಸ್ಯರಾಗಿ, ವೀರಶೈವ ಸಮಾಜದ ಅಭಿವೃದ್ಧಿಗಾಗಿ 
ಶ್ರಮಿಸಿದವರು. 

ವೀರಶೈವರಲ್ಲಿದ್ದಒಳಪಂಗಡಗಳನ್ನುಯಾವ ಮುಲಾಜುಇಲ್ಲದೆ ಧೈರ್ಯ 
ದಿಂದ ಹೋಗಲಾಡಿಸಿ ಅಂಗದ ಮೇಲೆ ಲಿಂಗವಿದ್ದ ಸದ್‌ ಭಕ್ತರೆಲ್ಲರನು ಸಂಗ 

ಎಂದೆ ಬಗೆದವರಿವರು. ವಿಶ್ವ ಬಸವಧರ್ಮ ಟ್ರಸ್ಟಿನ ಅಧ್ಯಕ್ಷರೂ ಆಗಿದ್ದರು. 
ಅಸ್ಪೃಶ್ಯತೆಯನ್ನು ಹೋಗಲಾಡಿಸುವಲ್ಲಿ ಶ್ರೀಗಳವರು ಬಹಳಷ್ಟು ಶ್ರಮಿಸಿದವ 
ರಾಗಿದ್ದಾರೆ. ಅಂತರ್ಜಾತೀಯ ವಿವಾಹಗಳನ್ನು ನೆರವೇರಿಸಿದರು. ಅಸ್ಪೃಶ್ಯರ 
ಗುಣಾವಗುಣಗಳನ್ನು ಪರಿಗಣಿಸಿದ ಶ್ರೀಗಳು ಸದಾಚಾರಿ, ಸದ್ದುಣಿಗಳಿಗೆ 
ಲಿಂಗದೀಕ್ಸೆಯನ್ನು ನೀಡಿ ಉದ್ದರಿಸಿದರು. ಹೈದ್ರಾಬಾದಿನಲ್ಲಿ ವಿದ್ಯಾವರ್ಧಕ 
ಹಾಸ್ಟೆಲ್‌ ಒಂದನ್ನು ಪ್ರಾರಂಭಿಸಿದ ಶ್ರೇಯಸ್ಸು ಶ್ರೀಗಳವರದು. ಬಸವಕಲ್ಯಾಣ 
ದಲ್ಲಿಅನುಭವ ಮಂಟಪ ಕಟ್ಟಡ ಒಂದನ್ನು ಕಟ್ಟಿಸಿ ಬಸವಾದಿ ಶರಣರ ಸಂದೇಶ 
ಬಿತರಿಸಲು ಅನುವು ಮಾಡಿಕೊಟ್ಟರು. ಇದಕ್ಕಾಗಿ ತಮ್ಮದನ್ನುವುದೆಲ್ಲವನ್ನು 
ಸಮರ್ಪಿಸಿ ತನು-ಮನ- ಧನದಿಂದ ಸೇವೆ ಸಲ್ಲಿಸಿದವರು ಆಗಿದ್ದಾರೆ. 

ಭಾಲ್ಕಿಯ ಪೂಜ್ಯ ಶ್ರೀಮದ್‌ ಘನಲಿಂಗ ಚಕ್ರವರ್ತಿ ಚನ್ನಬಸವರು 
ಕಲಿತರು, ಕಲಿಸಿದರು, ವಿದ್ಯೆ ಬುದ್ದಿ ಸಂಪಾದಿಸಿದರು, ಏತಕ್ಕಾಗಿಯೆಂದರೆ 
ಮಾನವೀಯತೆಯನ್ನುಮೆರೆಯುವುದಕ್ಕಾಗಿ, ರಾಷ್ಟ್ರಪ್ರೇಮ ಬೆಳೆಸಿಕೊಳ್ಳುವುದ 
ಕ್ಕಾಗಿ. ಇಂಥ ಘನವ್ಯಕ್ತಿತ್ವದ ಮಹಾತ್ಮರ ಶೈಕ್ಟಣಿಕ ಸಾಮಾಜಿಕ ಸೇವೆಯನ್ನು 
ಗುರುತಿಸಿದ ಗುಲಬರ್ಗಾ ವಿಶ್ವವಿದ್ಯಾಲಯವು ಪೂಜ್ಯರಿಗೆ ಗೌರವ ಡಾಕ್ಟರೇಟ 
ಪದವಿಯನ್ನೂ ಕರ್ನಾಟಕ ಸರಕಾರವು ಕನ್ನಡ ರಾಜ್ಯೋತ್ಸವ ಪ್ರಶಸ್ತಿಯನ್ನೂ 
ನೀಡಿ ಗೌರವಿಸಿದುದು ತಮ್ಮನ್ನು ತಾವೇ ಗುರುತಿಸಿಕೊಂಡಂತಾಗಿವೆ. ತಮ್ಮ 
ನೂರೊಂಭತ್ತು ವಯಸ್ಸಿನಲ್ಲಿ ಲಿಂಗೈಕ್ಯರಾದುದು ಕನ್ನಡ ನಾಡಿಗೆ, ಅದರಲ್ಲೂ 
ಶರಣ ಸಾಹಿತ್ಯ ಸಂಸ್ಕೃತಿಗೆ ತುಂಬಿಬಾರದ ಹಾನಿಯಾಗಿದೆ. ಪೂಜ್ಯ ಡಾ. 
ಚನ್ನಬಸವ ಪಟ್ಟದ್ದೇವರ ತರುವಾಯ ಉತ್ತರಾಧಿಕಾರಿಗಳಾಗಿರುವ ಪೂಜ್ಯಶ್ರೀ 
ಬಸವಲಿಂಗ ಪಟ್ಟದ್ದೇವರು ಗುರುಗಳು ಹಾಕಿಕೊಟ್ಟ ಮಾರ್ಗದರ್ಶನದಲ್ಲಿ 
ಧರ್ಮ ಸಾಹಿತ್ಯ-ಸಂಸ್ಕೃತಿ ಹಾಗೂ ಶೈಕ್ತಣಿಕ ಕ್ಷೇತ್ರದಲ್ಲಿಅಪ್ರತಿಮ ಸೇವೆಯನ್ನು 
ಸಲ್ಲಿಸುತಲಿರುವರು. 


ಆಂಧ್ರಪ್ರದೇಶದಲ್ಲಿರುವ ಮೇದಕ ಜಿಲ್ಲಾ ನಾಗೂರ (ಬಿ) ಗ್ರಾಮದ 
ರಾಚಪ್ಪ ಕಾಡೋದೆ ಅವರ ಸುಪುತ್ರರಾಗಿ ದಿ. ೨೮-೮-೧೯೫೦ರಂದು 
ಜನಿಸಿರುವ "ಶಿವರಾಜ'ರೇ ಇಂದಿನ ಪೂಜ್ಯ ಬಸವಲಿಂಗ ಪಟ್ಟದ್ದೇವರು. 
ಇವರು ಭಾಲ್ಕಿಯ ಶ್ರೀಮಠದ ಉಚಿತ ಪ್ರಸಾದ ನಿಲಯದಲ್ಲಿದ್ದು ಶಿಕ್ಷಣ 
ಪಡೆದಿರುವರು. ಕ್ರಿ. ಶ. ೧೯೭೮ರಲ್ಲಿ ಜಂಗಮದೀಕ್ಷೆ ಪಡೆದಿದ್ದು ಕ್ರಿ. ಶ. 


ಡಾ. ಚನ್ನಬಸವ ಪಟ್ಟದ್ದೇವರು ೭೩ 
೧೯೮೫ರಲ್ಲಿ ಭಾಲ್ಕಿಯ : ಹಿರೇಮಠ . ಸಂಸ್ಥಾನದ ೧೦ನೆಯ 
ಪೀಠಾಧಿಕಾರಿಗಳಾಗಿರುವರು. 


ಶ್ರೀಗಳವರು ಸಾಮೂಹಿಕ ಬಸವ ಪ್ರಾರ್ಥನೆ ಮತ್ತುವಚನ ಚಿಂತನೆ, 
ಮಾಸಿಕ ಶಿವಾನುಭವ ಗೋಷ್ಠಿ ಮಾಸಿಕ ಶರಣ ಸಂಗಮ, ಶ್ರಾವಣದಲ್ಲಿ 
ಪುರಾಣ ಪ್ರವಚನ, ಸರ್ವ ಧರ್ಮಗಳ ಸಮನ್ವಯ ಸಮಾವೇಶ, 
ಬಸವಧರ್ಮ ಸಮಾವೇಶ, ಮನೆಗೊಂದು ವಚನ ಪ್ರವಚನ ಮೊದಲಾದ 
ಹಲವಾರು ಧಾರ್ಮಿಕ, ಸಾಂಸ್ಕೃತಿಕ ಕಾರ್ಯಕ್ರಮಗಳನ್ನು ವರ್ಷದುದ್ದಕ್ಕೂ 
ನಡೆಸುತಲಿರುವರು. 

ಕೊಲ್ಲಾಪುರ ಶಿವಾಜಿ ವಿಶ್ವವಿದ್ಯಾಲಯದಿಂದ ಎಂ.ಎ. (ಕನ್ನಡ) 
ಪದವೀಧರರಾಗಿರುವ ಪೂಜ್ಯ ಬಸವಲಿಂಗ ಪಟ್ಟದ್ದೇವರು ಶಿಕ್ಷಣ ಸಂಸ್ಥೆಗಳನ್ನು 
ಪ್ರಾರಂಭಿಸಿ ಈ ಭಾಗದಲ್ಲಿ ಶೈಕ್ಟಣಿಕ ಕ್ರಾಂತಿಯನ್ನೇ ಮಾಡುತ್ತಲಿರುವರು. 
ತಮ್ಮ ಗುರುಗಳು ಹಾಕಿಕೊಟ್ಟ ಮಾರ್ಗದಲ್ಲಿ ಮುನ್ನಡೆದಿದ್ದಾರೆ. ಭಾಲ್ಕಿಯಲ್ಲಿ 
ಶ್ರೀ ಸಂಗಮೇಶ್ವರ ಶಿಶುವಿಹಾರ ಮತ್ತು ಪ್ರಾಥಮಿಕ ಶಾಲೆ, ಸಂಗಮೇಶ್ವರ 
ಪ್ರೌಢಶಾಲೆ, ನೀಲಾಂಬಿಕಾ ಸಂಗೀತ ಪಾಠಶಾಲೆ, ಗುರುಪ್ರಸಾದ 
ಶಿಶುವಿಹಾರ ಮತ್ತು ಪ್ರಾಥಮಿಕ ಶಾಲೆ, ಅಲ್ಲಮಪ್ರಭು ವಾಚನಾಲಯ, 
ಶ್ರೀ ಹಾನಗಲ್ಲ ಕುಮಾರೇಶ್ವರ ಉಚಿತಪ್ರಸಾದ ನಿಲಯ, ಕರಡ್ಯಾಳದಲ್ಲಿ 
ಶ್ರೀ ಚನ್ನಬಸವೇಶ್ವರ ಗುರುಕುಲ ವಸತಿ ಶಾಲೆ, ಶಿಶುವಿಹಾರ ಪ್ರಾಥಮಿಕ 
ಮತ್ತು ಪ್ರೌಢಶಾಲೆ, ಶ್ರೀ ಚನ್ನಬಸವೇಶ್ವರ ಗುರುಕುಲ ವಸತಿ ವಿಜ್ಞಾನ 
ಪದವಿಪೂರ್ವ ಮಹಾವಿದ್ಯಾಲಯ, ಶ್ರೀ ಚನ್ನಬಸವೇಶ್ವರ ಗುರುಕುಲ 
ಡಿ.ಎಡ್‌. ಕಾಲೇಜುಗಳನ್ನು ಕಾಳಸರತೂಗಾಂವದಲ್ಲಿ ಶ್ರೀಮತಿ ಸಂಗಮ್ಮ 
ಸಂಗ್ರಾಮಪ್ಪ ಬಿರಾದಾರ ಪ್ರೌಢಶಾಲೆಯನ್ನು, ಅಲ್ಲಮಪ್ರಭು ಗುರುಕುಲ 
ಶಿಶುವಿಹಾರ ಮತ್ತು ಪ್ರಾಥಮಿಕ ಶಾಲೆಯನ್ನು, ಸಂತಪುರದಲ್ಲಿ ಅನುಭವ 
ಮಂಟಪ ಗುರುಕುಲ ಶಿಶುವಿಹಾರ ಮತ್ತು ಪ್ರಾಥಮಿಕ ಶಾಲೆಯನ್ನೂ ; 
ಸಂಗಮದಲ್ಲಿ ಡಾ. ಚನ್ನಬಸವ ಪಟ್ಟದ್ದೇವರು ಶಿಶುವಿಹಾರ ಮತ್ತು 
ಪ್ರಾಥಮಿಕ ಶಾಲೆಯನ್ನು ; ನೀಲಾಂಬಿಕಾ ಅಂಗವಿಕಲ ಮಹಿಳೆಯರ ವಸತಿ 
ಸಂಗೀತ ಪಾಠಶಾಲೆಯನ್ನು ; ಕಮಲನಗರದಲ್ಲಿಡಾ. ಚನ್ನಬಸವ ಪಟ್ಟದ್ದೇವರು 
ಪ್ರೌಢಶಾಲೆ, ಶ್ರೀ ಗುರಪ್ಪ ಟೊಣ್ಣೆ ಶಿಶುವಿಹಾರ ಮತ್ತು ಪ್ರಾಥಮಿಕ 

ಶಾಲೆಗಳನ್ನು; ಔರಾದದಲ್ಲಿ ಬಸವ ಗುರುಕುಲ ಶಿಶುವಿಹಾರ ಮತ್ತು 
ಪ್ರಾಥಮಿಕ ಶಾಲೆ, ಬಸವ ಗುರುಕುಲ ಪ್ರೌಢಶಾಲೆ, ಡಾ. . ಚನ್ನಬಸವ 
ಪಟ್ಟದ್ದೇವರು ಐ.ಟಿ.ಐ. ಕಾಲೇಜುಗಳನ್ನು ಆಂಧ್ರಪ್ರದೇಶದ ಮೇದಕ 
ಜಿಲ್ಲೆಯ ಮೋರ್ಗಿಯಲ್ಲಿ ಬಸವ ಗುರುಕುಲ ಶಿಶುವಿಹಾರ ಮತ್ತು ಪ್ರಾಥಮಿಕ 
ಶಾಲೆ, ಕಾರಾಮುಂಗಿಯಲ್ಲಿ ಅನುಭವ ಮಂಟಪ ಗುರುಕುಲ ಶಿಶುವಿಹಾರ 
ಮತ್ತು ಪ್ರಾಥಮಿಕ ಶಾಲೆ, ಹುಮ್ನಾಬಾದ ತಾಲೂಕ ಕಂದಗೂಳದಲ್ಲಿ 
ಡಾ. ಚನ್ನಬಸವ ಪಟ್ಟದ್ದೇವರು ಶಿಶುವಿಹಾರ ಮತ್ತು ಪ್ರಾಥಮಿಕ 
ಶಾಲೆಗಳನ್ನು ನಡೆಸುತ್ತಲಿರುವರು. 

ತಮ್ಮ ಶ್ರೀಮಠದಿಂದ ಮೂವತ್ತಕ್ಕೂ ಹೆಚ್ಚು ಗ್ರಂಥಗಳನ್ನು , "ಶಾಂತಿ 
ಕಿರಣ'ವಾರ ಪತ್ರಿಕೆಯನ್ನು ಪ್ರಕಟಿಸಿ, ಒಳ್ಳೆಯವರನ್ನು ಗುರುತಿಸಿ ಪ್ರಶಸ್ತಿ 
ಪುರಸ್ಕಾರ ನೀಡುತ್ತ ಬಂದಿರುವರು. ಈ ಮಠದ ಶಾಖಾಮಠಗಳು 
ಕಮಲನಗರ, ಖೇಡ, ಕಾರಾಮುಂಗಿ, ಮೋರ್ಗಿಗಳಲ್ಲಿರುವವು. ಪೂಜ್ಯರು 
ಬೀದರ ಜಿಲ್ಲಾ ಶರಣ ಸಾಹಿತ್ಯ ಸಮ್ಮೇಳನದ ಅಧ್ಯಕ್ಟರಾಗಿದ್ದರು. ಹಲವಾರು 
ಪ್ರಶಸ್ತಿಗಳನ್ನು ಪಡೆದವರಾಗಿದ್ದಾರೆ. ತಮ್ಮ ಶ್ರೀಮಠದ ಕಾರ್ಯಕ್ರಮಗಳಿಗೆ 
ಹಲವಾರು ಬಾರಿ ನನಗೆ ಉಪನ್ಯಾಸ ನೀಡಲು ಆಮಂತ್ರಿಸಿ 
ದರ್ಶನಾಶೀರ್ವಾದ ಭಾಗ್ಯ ಪಡೆಯಲು ಸೌಭಾಗ್ಯ ಕಲ್ಪಿಸಿಕೊಟ್ಟಿದ್ದಾರೆ. 


ತೇರದಾಳದ 
ಲಿಂ. ಕಾಡದೇವರ ಸ್ವಾಮಿಗಳು 


ತೇರದಾಳ ಗ್ರಾಮದ ಪೂಜ್ಯ ಷಟ್‌ಸ್ಥಲ ಬ್ರಹ್ಮಿ ಶ್ರೀ ಕಾಡದೇವರು 
ಇಲ್ಲಿಯ ಮಠದ ಮಹಾಸ್ವಾಮಿಗಳಾಗಿದ್ದರು. ಇವರು ಕ್ರಿ.ಶ. ೧೮೮೨ರಲ್ಲಿ 
ಶ್ರೀ ಗುರುಲಿಂಗಯ್ಯ ಮತ್ತು ಶ್ರೀಮತಿ ಮುರುಗೆವ್ವ ದಂಪತಿಗಳ ಸತ್ಪುತ್ರರಾಗಿ 
ಜನಿಸಿದವರಾಗಿದ್ದಾರೆ. ತಾಯಿ ಮುರುಗೆವ್ವ ಅವರ: ತವರು ಮನೆಯ 
ಖಂವಟಕೊಪ್ಪ ಸಮೀಪದ ಸಿದ್ದಾಪೂರ ಗ್ರಾಮ. ಚಿಕ್ಕಂದಿನಿಂದಲೂ 
ಶ್ರೀ ಕಾಡದೇವರು ತೇರದಾಳದಲ್ಲಿ ಕಲ್ಪಪಡಿ ಎಂಬವರ ಮನೆಯಲ್ಲಿ ವಾಸ 
ಮಾಡಿಕೊಂಡಿರುತ್ತಿದ್ದರು. ಇವರಿಗೀಗ ಪಾನಶೆಟ್ಟಿ ಎಂದು ಕರೆಯುತಿರುವರು. 
ಶ್ರೀ ಕಾಡದೇವರ ಅವರಿಗೆ ಸಿದ್ದವ್ವ ಹೆಸರಿನ ಅಕ್ಕ ಇದ್ದಳು. ಅವಳನ್ನು ತುಂಗಳ 
ಗ್ರಾಮಕ್ಕೆ ಕೊಟ್ಟು ಲಗ್ನ ಮಾಡಿದ್ದರು. ಶ್ರೀ ಕಾಡದೇವರಿಗೆ ಷ.ಬ್ರ.ಶ್ರೀ 
ಗಂಗಾಧರ ಸ್ವಾಮಿಗಳು ಗುರುಗಳಾಗಿದ್ದರು. ಅನುಗ್ರಹ ಗುರುಗಳು ಯಾದವಾಡ 
ಚರಂತಿಮಠದ ಷ.ಬ್ರ. ಶ್ರೀ ಮಳೇಂದ್ರ ಸ್ವಾಮಿಗಳಾಗಿದ್ದರು. ತೇರದಾಳ ಅಂದು 
ಸಾಂಗ್ಲಿ ಸಂಸ್ಥಾನದಲ್ಲಿತ್ತು ಇಂದು ಬಾಗಲಕೋಟ ಜಿಲ್ಲೆಯ ಜಮಖಂಡಿ 
ತಾಲೂಕಿನ ಒಂದು ದೊಡ್ಡಊರಾಗಿದೆ. 


ತೇರದಾಳ ಪಟ್ಟದ್ದೇವರ ಪಟ್ಟಾಧಿಕಾರ ಮಹೋತವ : 

ತೇರದಾಳ ಷ. ಬ್ರ. ಶ್ರೀ ಗಂಗಾಧರ ಸ್ವಾಮಿಗಳು ಶ್ರೀ ಕಾಡದೇವರ ಅವರ 
ಗುರುಗಳಾಗಿದ್ದರು. ಈ ಗುರುಗಳಾದ ಶ್ರೀ ಗಂಗಾಧರ ಸ್ವಾಮಿಗಳು ಕ್ರಿ. ಶ. 
೧೯೩೦ರಲ್ಲಿ ಲಿಂಗೈಕ್ಯರಾದರು. ಆಗ ಊರ ಹಿರಿಯರೆಲ್ಲರೂ ಸೇರಿ ಅವರ 
ಶಿಷ್ಯರಾದ ಶ್ರೀ ಕಾಡದೇವರು ಅವರನ್ನು ಕ್ರಿ.ಶ. ೧೯೩೧ ರಲ್ಲಿ ತೇರದಾಳದ 
ಕಲ್ಲುಮಠದಲ್ಲಿಕಾಡದೇವರ ಅವರ ಪಟ್ಟಾಧಿಕಾರ ಮಹೋತ್ಸವ ಜರುಗಿಸಿದರು. 
ಹನ್ನೊಂದು ಮಂಟಪ ಪೂಜೆಗಳ ಸಮಾರಂಭದೊಂದಿಗೆ ಭಕ್ತರು ಅದ್ದೂರಿಯಿಂದ 
ಶ್ರೀ ಕಾಡದೇವರ ಅವರ ಪಟ್ಟಾಧಿಕಾರ ಮಹೋತ್ಸವವನ್ನು ಅತ್ಯಂತ 


೭೬ ಜಂಗಮ ಪುಂಗವರು 


ವಿಜೃಂಭಣೆಯಿಂದ ನೆರವೇರಿಸಿದರು. ಅಂದಿನಿಂದ (ಶ್ರೀ ಕಾಡದೇವರ ಅವರನ್ನು 
ಜನತೆ ತೇರದಾಳದ ಪಟ್ಟದ್ದೇವರು ಎಂದೇ ಕರೆಯತೊಡಗಿದರು.. 


ಶ್ರೀ ಕಾಡದೇವರ ಸ್ವಾಮಿಗಳವರ ಪಟ್ಟಾಧಿಕಾರ ಮಹೋತ್ಸವ ಸಮಯ 
ದಲ್ಲಿವೀರವಿರಕರೆನಿಸಿದ ಬಿಳ್ಳೂರ ಮಹಾಸ್ವಾಮಿಗಳೂ ಆಗಮಿಸಿದ್ದರು. ಅವರ 
ಜೊತೆಗೆ ಅಥಣಿಯ ಶ್ರೀ ಮಹಾಲಿಂಗಪ್ಪಣ್ಣ ತಾಂವಶಿ, ಶ್ರೀ ಬಿ. ಎಸ್‌. 
ಮಾಮಲೇದಾರ. ಶ್ರೀ ಚನ್ನಮಲ್ಲಪ್ಪಣ್ಣ ಹಂಜಿ ಮೊದಲಾದವರೂ 
ದರ್ಶನಾಶೀರ್ವಾದಕ್ಕೆ ಬಂದಿದ್ದರು. ಆಗ ಮಹಾಲಿಂಗಪ್ಪಣ್ಣತಾಂವಶಿಯವರು 
ತಮ್ಮಕ್ಕೆಗೆ ಬಂದಷ್ಟು ಹಣವನ್ನು ಪ್ರತಿಯೊಬ್ಬರಿಗೂ ಮಂಟಪ ಪೂಜೆಗೆ ಕುಳಿತ 
ಸ್ವಾಮಿಗಳವರಿಗೆ ದಕ್ಷಿಣೆಯಾಗಿ ಕೊಟ್ಟರು. 


ತೇರದಾಳ ಪಟ್ಟದ್ದೇವರು ಆಜನ್ಮ ಬ್ರಹ್ಮಚಾರಿ : 

ತೇರದಾಳದ ಷ. ಬ್ರ. ಶ್ರೀ ಕಾಡದೇವರ ಸ್ವಾಮಿಗಳು (ಪಟ್ಟದ್ದೇವರು) 
ಆಜನ್ಮ ಬ್ರಹ್ಮಚಾರಿಗಳಾಗಿದ್ದರು. ಇವರದು ಸದೃಢಕಾಯ. ಉಕ್ಕಿನ ಮನುಷ್ಯ 
ರೆನಿಸಿದ್ದರು. ನಿತ್ಯವೂ ತಪ್ಪದೆ ವ್ಯಾಯಾಮ, ಯೋಗಾಸನಗಳನ್ನು ಹಾಕುತ್ತಿದ್ದರು. 
ಸಾಯಂಕಾಲ ವಾಯುವಿವಾರಕ್ಕೆ ತೆರಳುತ್ತಿದ್ದರು. ಪ್ರಾಣಾಯಾಮದಿಂದ ಎಂಥ 
ಕಷ್ಟ ತಾಪತ್ರಯಗಳನ್ನು ದೂರ ಮಾಡಿಕೊಳ್ಳುತ್ತಿದ್ದರು. ಧ್ಯಾನದಲ್ಲಿ ಕುಳಿತಾಗ 
ತಮ್ಮತನದ ಅರಿವು ಮೂಡಿಸಿಕೊಳ್ಳುತ್ತಿದ್ದರು. ಇಷ್ಟಲಿಂಗಪೂಜೆಯಿಂದ ಷಟ್‌ಸ್ಟಲ 
ಮಾರ್ಗಾವಲಂಬಿಗಳಾಗಿ- ಕ್ರಿಯಾಜ್ಞಾನಗಳ ಸುಂದರ ಸಮನ್ವಯ ಸಾಧಿಸುತ್ತಿದ್ದರು. 
ಅಂತೆಯೆ ನುಡಿದಂತೆ ನಡೆ, ನಡೆದಂತೆ ನುಡಿ ಇವರ ಜೀವನದ ತಿರುಳಾಗಿತ್ತು 
ಗಟ್ಟಿ ಮಾತು, ದಿಟ್ಟ ನಡತೆ, ಶುದ್ಧ ಆಚರಣೆ, ತೂಕಬದ್ಧವಿಚಾರಸರಣಿ ಇವರ 
ಜೀವನದಲ್ಲಿಹಾಸುಹೊಕ್ಕಾಗಿದ್ದವು. ಕುದುರೆ ಸವಾರಿ ಮಾಡುವಲ್ಲಿಯೂ ಇವರು 
ಪಳಗಿದವರಾಗಿದ್ದರು. ಅಷ್ಟೇ ಧೈರ್ಯಶಾಲಿಗಳೂ ದಯಾಳುಗಳೂ ಆಗಿದ್ದರು. 


ತೇರದಾಳದ ಪಟ್ಟದ್ದೇವರು ಹೆಣ್ಣುಮಕ್ಕಳನ್ನು ತಾಯಿ, ದೇವಿ ಎಂಬ 
ಮನೋಭಾವದಿಂದ ಕಾಣುತ್ತಿದ್ದರು. ಅವರನ್ನು ಎಂದೂ ಹೆಸರುಗೊಂಡು 
ಕರೆಯುತ್ತಿರಲಿಲ್ಲ "ಅವ್ವಾ', "ಅವ್ವಾರ' ಎಂದೇ ಸಂಬೋಧಿಸುತ್ತಿದ್ದರು. ಭಕ್ತರ 
ಇಷ್ಟಾರ್ಥ ಸಿದ್ಧಿಗಳನ್ನು ಪೂರೈಸಿಕೊಡುವಲ್ಲಿ ಅವರದು ಸಿದ್ದ ಹಸ್ತ ಇಷ್ಟಲಿಂಗ 
ಪೂಜೆಯು ಶ್ರೀ ತೇರದಾಳ ಪಟ್ಟದ್ದೇವರ ಮಹಾ ಅಸ್ತ್ರವಾಗಿತ್ತು. 


ಲಿಂ. ಕಾಡದೇವರ ಸ್ವಾಮಿಗಳು ೭೭ 


ಪ್ರತಿದಿನ ಪಟ್ಟದ್ದೇವರು ಬೆಳಗಿನ ಜಾವದಲ್ಲಿಏಳುತ್ತಿದ್ದರು. ಆಸನಗಳನ್ನು 
ಹಾಕುತ್ತಿದ್ದರು. ಬಾವಿಯಲ್ಲಿ ಈಜಾಡಿ ಬರುತ್ತಿದ್ದರು. ತದೇಕ ಚಿತ್ತದಿಂದ 
ಲಿಂಗಪೂಜೆಯಲ್ಲಿ ನಿರತರಾಗಿರುತ್ತಿದ್ದರು. ಭಕ್ತಿ ಪರವಶರಾಗಿ ತತ್ವಪದಗಳನ್ನು 
ಹಾಡುತ್ತಿದ್ದರು. "ಶಿವಮಂಗಲ ದೇಹಿ....' ಭವಹರ ಸ್ಮರಹರಪುರ ಪಾಹಿ' "ಶ್ರೀ 
ಗುರುಧ್ಯಾನವ ಮರೆಯದೆ ನೀ ಮಾಡು' "ಕರೆಯ ಬಂದ ಯವನರು ತಿರುಗಿ 
ಹೋಗುವರು' ಎಂದೆಲ್ಲತತ್ವ ಪದಗಳನ್ನು ಹಾಡಿಯೇ ಹಾಡುತ್ತಿದ್ದರು. ಕೊನೆಗೆ 
ತೇರದಾಳ ಹಿರೇಮಠದ ಗುರು ಗಂಗಾಧರನ ಚರಣಕ್ಕೆ ಬೇಡಿಕೊ ಒಳಿತಾಗುವುದು 
ಎಂದು ಮಂಗಳಾರತಿ ಹೇಳುತ್ತಿದ್ದರು. 

ಪ್ರತಿನಿತ್ಯ ಶ್ರೀ ಪಟ್ಟದ್ದೇವರು ದೀಕ್ಷಾ ತೆಗೆದುಕೊಂಡ ಎಲ್ಲ ಭಕರಿಗೂ 
ಪೂಜೆ, ಧ್ಯಾನದಲ್ಲಿ ತಲ್ಲೀನರಾಗುವ ಶಿವಯೋಗ ಮಾರ್ಗವನ್ನು ತಿಳಿಸಿಕೊಡು 
ತ್ರಿದ್ದರು. ಪ್ರತಿಯೊಬ್ಬರೂ ತಮ್ಮತಮ್ಮ ದಿನನಿತ್ಯದ ಕಾಯಕದಲ್ಲಿಪ್ರಾಮಾಣಿಕ 
ವಾಗಿ ವರ್ತಿಸಲು ಉಪದೇಶಿಸುತ್ತಿದ್ದರು. ಭಕ್ತರ ಮನದ ಮೈಲಿಗೆ ತೊಳೆಯು 
ವಂತೆ ಸದ್ಭೋಧನೆ ಮಾಡುತ್ತ ಯಾವಾಗಲೂ ಧಾರ್ಮಿಕ ಚಟುವಟಿಕೆಗಳಲ್ಲಿ 
ತನ್ಮಯರಾಗಿರುತ್ತಿದ್ದರು. 


ಶ್ರೀ ಪಟ್ಟದ್ದೇವರು ಸ್ವತಃ ಮನಃಶುದ್ದೀ ಮಾಡಿಕೊಂಡವರು. ಇತರರೂ 
ಹಾಗೇ ಆಗಬೇಕೆಂದು ಚಿಂತಿಸುವವರು. ಹೀಗಾಗಿ ಅವರು ಕೈಕೊಳ್ಳುವ 
ಪ್ರತಿಯೊಂದು ಕಾರ್ಯಗಳಲ್ಲಿಎಲ್ಲಿಯೂ ಹುಸಿ, ಮೋಸ, ವಂಚನೆಗಳಿರುತಿದ್ದಿರಲಿಲ್ಲ. 
ಭಕ್ತರನ್ನು ತಮ್ಮಂತೆ ಪರಿವರ್ತಿಸುವಲ್ಲಿ ಬಹಳಷ್ಟು ಪರಿಶ್ರಮ ವಹಿಸುತ್ತಿದ್ದರು. 
ಆಚಾರ ಶುದ್ದವಿದ್ದರೆ ಮಾತ್ರ, ಅಂಥವರಿಗೆ ಮನಸಿನಂತೆ ಮಹಾದೇವ 
ಎಂಬುದನ್ನು ಸಿದ್ಧಮಾಡಿಕೊಡುತ್ತಿದ್ದರು. ಬಯಸಿ ಬಂದ ಬಯಕೆಗಳು ತಮ್ಮಷ್ಟಕ್ಕೆ 
ತಾವೇ ಕೈಗೂಡುತ್ತಲಿದ್ದವು. ಇದರಿಂದಾಗಿ ಶ್ರೀ ತೇರದಾಳ ಪಟ್ಟದ್ದೇವರು ಆಡಿದ 
ಮಾತುಗಳು ಹುಸಿ ಹೋಗುತಿದ್ದಿರಲಿಲ್ವ ಹಾಗೆಂದು ಅವರು ತಮ್ಮ ಈ ಅದ್ಭುತ 
ಶಕ್ತಿಯನ್ನು ದುರುಪಯೋಗಪಡಿಸಿ ಕೊಂಡವರಲ್ಲ ನಡೆಯಬಾರದ ಘಟನೆಗಳು 
ನಡೆದು ಹೋಗುತಿದ್ದವು. ಇದರಿಂದಾಗಿ ಇವರೊಬ್ಬ ಪವಾಡ ಪುರುಷರೆಂಬ 
ಭಾವನೆ ಭಕರಲ್ಲಿಹುಟ್ಟುತಿತ್ತು ಅಂತೆಯೇ ಜನತೆ ಈ ಪಟ್ಟದ್ದೇವರನ್ನು ಅತ್ಯಂತ 
ಭಯ ಭೀತಿಯಿಂದ, ಅಷ್ಟೇ ಪ್ರೀತಿಯಿಂದ, ಅಪಾರ ಶ್ರದ್ಧೆಯಿಂದ 
ಪೂಜಿಸುತ್ತಿದ್ದರು, ಗೌರವಿಸುತ್ತಿದ್ದರು. ಸಾವಿರಾರು ಜನ ಭಕ್ತರ ಅಭಿಲಾಷೆಗಳನ್ನು 


೭೮ ಜಂಗಮ ಪುಂಗವರು 


ತೇರದಾಳ ಶ್ರೀ ಪಟ್ಟದ್ದೇವರು ಈಡೇರಿಸಿದ ಘಟನೆಗಳು ಈಗಲೂ ಜನಮನದಲ್ಲಿ 
ಮನೆ ಮಾಡಿಕೊಂಡಿರುತವೆ. 


೧. ಸಂತತಿ ಇಲ್ಲದವರಿಗೆ ಸಂತಾನ ಪ್ರಾಪಿಯಾಗಿವೆ. ೨. ಭೂತ-ಪಿಶಾಚಿ 
ಹಿಡಿದವರ ಭೂತ-ಪಿಶಾಚಿ ನಿವಾರಣೆ ಮಾಡಿದ್ದಾರೆ. ೩. ದುಷ್ಟ ಜನರನ್ನು ಶಿಷ್ಟ 
ಮಾರ್ಗಕ್ಕೆ ತಿರುಗಿಸಿದ್ದಾರೆ. ೪. ಅಂಧಾನುಕರಣೆ, ಮೂಢನಂಬಿಕೆಗಳನ್ನು 
ಹೋಗಲಾಡಿಸಿದ್ದಾರೆ. ೫. ಶಿಷ್ಯರ ಆಮಂತ್ರಣದ ಮೇರೆಗೆ ಅವರ ಮನೆಗೆ 
ಹೋಗಿ ಅವರ ಇಷ್ಟಾರ್ಥ ಸಿದ್ಧಿಗಳನ್ನು ಈಡೇರಿಸಿ ಕೊಟ್ಟಿದ್ದಾರೆ. ೬. ದುಃಖದಲ್ಲಿ 
ಬಳಲುವವರ ಕಷ್ಟಗಳನ್ನು ದೂರ ಮಾಡಿದ್ದಾರೆ. 


ಇಂಥ ನೂರಾರು ಅಘಟಿತ ಘಟನೆಗಳು ಅವರ ಜೀವನದಲ್ಲಿನಡೆದುದ 
ರಿಂದ ಶ್ರೀ ತೇರದಾಳ ಪಟ್ಟದ್ದೇವರು ಪವಾಡ ಪುರುಷರೆನಿಸಿದ್ದಾರೆ. ತೇರದಾಳ, 
ರಬಕವಿ, ಬನಹಟ್ಟಿ, ಜಮಖಂಡಿ, ನಿಪ್ಪಾಣಿ, ಸಂಕೇಶ್ವರ, ಗದಗ, ಸಾಂಗ್ರಿ 
ಮಿರಜ, ಮೊದಲಾದ ಭಾಗಗಳಿಂದ ಭಕ್ತ ಜನಸಮೂಹ ಶ್ರೀಗಳವರ 
ದರ್ಶನಾಶೀರ್ವಾದ ಭಾಗ್ಯಕ್ಕಾಗಿ ಹಾತೊರೆಯುತ್ತಿತ್ತು ಇವರ ಆಶೀರ್ವಾದ 
ಪಡೆದೇ ಈ ಭಾಗದಲ್ಲಿ ವೀರಶೈವ ಮನೆತನದವರ ಮಂಗಲ ಕಾರ್ಯಗಳು 
ನಡೆಯುತ್ತಿದ್ದವು. 

ಪ್ರತಿ ಅಮವಾಸ್ಯೆಯ ದಿನ ತೇರದಾಳ ಮಠದಲ್ಲಿ ಸ್ವಾಮಿಗಳವರ 
ಗದ್ದುಗೆಯ ದರ್ಶನಕ್ಕಾಗಿ ಜಾತ್ರೆ ಸೇರಿದಂತೆ ಜನ ಸೇರುತ್ತಿದ್ದರು. ಇಂಥ ಮನೆತನ 
ಗಳಲ್ಲಿ ರಬಕವಿಯ ಮುತ್ತೂರ ಬಂಧುಗಳು, ತೆಗ್ಗಿ ಬಂಧುಗಳು, ಜಿಗಿಜಿನ್ನಿ 
ಬಂಧುಗಳು, ಶೆಟ್ಟಿ ಬಂಧುಗಳು, ಹುನಗುಂದ ಮಲ್ಲಪ್ಪನವರು, ಯಾದವಾಡ 
ಶೆಟ್ಟರು, ಅಥಣಿ ಚೆಟ್ಟಿ ಬಂಧುಗಳು, ಹಂಜಿ ಮನೆತನದವರು, ತಾಂವಶಿ 
ಮಹಾಲಿಂಗಪ್ಪಣ್ಣ ಮನೆತನದವರು, ಗುರುಬಸಯ್ಯನವರು, ಮಹಾಜನರು, 
ಗಂಗಾಧರ ಸೋಳಸೆ ಬಂಧುಗಳು, ಹುಲಕುಂದ ವಕೀಲರು, ಶ್ರೀ ಎಸ್‌. ವ್ವಿ 
ಪಾಟೀಲ ವಕೀಲರು, ಸಗರ ಗೋಟಖಿಂಡಿ ಬಂಧುಗಳು, ಅವಟಿಯವರು 
ಈಶ್ವರಪ್ಪಣ್ಣ ಶಿವಣಗಿಯವರು, ಸಣ್ಣ ತಮ್ಮಣ್ಣಪ್ಪ ಮಹಾಜನರು, ಲೇಸಪ್ಪ 
ನವರು, ಪಾರಗಾಂವಮಠದ ಪಟ್ಟದ್ದೇವರು, ತೇರದಾಳ ಮತ್ತು ನಾವಲಗಿ 
ಗ್ರಾಮದ ಸಮಸ್ತ ಭಕ್ತರು, ಗದುಗಿನ ಮಾನವಿ, ಪಟ್ಟಣಶೆಟ್ಟಿ, ತುಪ್ಪದ, 


ಲಿಂ. ಕಾಡದೇವರ ಸ್ವಾಮಿಗಳು ೭೯ 


ಕಲ್ಲೊಳಗಿ, ತಡಸದ, ಚಟ್ಟಿ ಬಂಧುಗಳು, ಮಿರಜದ ಗಾಡವೆ ಬಂಧುಗಳು, 
ನಿಪ್ಪಾಣಿಯ ನರಕೆ, ಅನಂತಪುರ ಮೊದಲಾದ ಮನೆತನಗಳ ಭಕ್ತಜನಸಮೂಹ 
ತೇರದಾಳ ಪಟ್ಟದ್ದೇವರ ದರ್ಶನಾಶೀರ್ವಾದ ಪಡೆದು ತಮ್ಮ ಪಾಲಿನ 
ದೇವರೆಂದೇ ಬಗೆದು ಪೂಜಿಸುತ್ತಿದ್ದರು, ಗೌರವಿಸುತ್ತಿದ್ದರು. 
ಯೋಗಬಲದಿಂದ ತೇರದಾಳ ಪಟ್ಟದ್ದೇವರು ವಾಕ್‌ಸಿದ್ದಿ ಪಡೆದವ 
ರಾಗಿದ್ದರು. ಆತ್ಮ ಸಂಯಮಿಗಳಾಗಿದ್ದರು. ಆಗಲಿ ಎಂದೆಂದು ಭಕರಿಗೆ 
ಆಶೀರ್ವದಿಸಿದಾಗ ಹಲವಾರು ಆಶೀರ್ವಾದಗಳು ಆಗಿಯೆ ತೀರಿವೆ. ಅವು ಶ್ರೀ 
ಸಾಮಾನ್ಯರಿಗೆ ಲೀಲೆಗಳಾಗಿ, ಪವಾಡಗಳಾಗಿ ಕಂಗೊಳಿಸಿವೆ. ಇಂಥ ಲೀಲೆ, 
ಪವಾಡಗಳು ಸತ್ಯವೆಂದು ಅನುಕರುಣೆಗಿಳಿಯುವಂಥವಲ್ಲ. ಸುಳ್ಳೆಂದು 
ಹೀಗಳೆಯುವಂತಹವಲ್ಲ. ಅವುಗಳನ್ನು ಪರೀಕ್ಬಿಸಲು ಎಂಟೆರ್ದೆ ಬೇಕು. ಚಾರಿತ್ರ 
ಶುದ್ಧಿಯ ಶ್ರೀಮಂತ ಹೃದಯಿಗಳಿಗೆ ಮಾತ್ರ ಅವು ಅರಿವಾಗುವಂತಹವು. 


"ಗುರುಕರುಣೆ' ನಿಜಕ್ಕೂ ಒಂದು ಭಾಗ್ಯವೇ ಸರಿ. ಅದನ್ನು ಪಡೆಯು 
ವವರು ಪುಣ್ಯ ಶಾಲಿಗಳೇ. ಹಣಕ್ಕಾಗಲಿ, ಅಧಿಕಾರಕ್ಕಾಗಲಿ, ಗುರುಕರುಣೆ 
ಯೆನ್ನುವುದು ಬರುವಂಥದ್ದಲ್ಪ ದೊರೆಯುವಂತಹದ್ದಲ್ವ ಅದು ಗುರು ಕರುಣೆ 
ಯಾದರೆ ಮಾತ್ರ ಸಾಧ್ಯ. ಅಂಥ ಗುರುಕರುಣೆಯನ್ನು ಕರುಣಿಸಿ ಕೊಡುವವನೇ 
ಗುರು. ಅಂಥ ಗುರುತ್ವ ಶಕ್ತಿತೇರದಾಳ ಪಟ್ಟದ್ದೇವರಲ್ಲಿಇತೆಂಬುದನ್ನು ಜನತೆ 
ಈಗಲೂ ಸ್ಮರಿಸಿಕೊಂಡು ಸಂತೋಷಪಡುತ್ತಿರುತಾರೆ. 

ತೇರದಾಳದ ಪಟ್ಟದ್ದೇವರು ತತ್ವಕ್ಕೆ ಗುಣಕ್ಕೆ ಬೆಲೆ ಕೊಡುತ್ತಿದ್ದರು. ಗುರು 
ವಿರಕ್ಷಯಾರೇ ಇರಲಿ, ಕಚ್ಚೆ ಕೈ ಬಾಯಿಗಳನ್ನು ಶುದ್ಧವಾಗಿಟ್ಟುಕೊಂಡು ಬಂದ 
ಭಕ್ತರಿಗೆ ತತ್ವೋಪದೇಶ ನೀಡುವವನೇ ಸ್ವಾಮಿಯೆನಿಸುದುದುಂಟು. ಅವರೇ 
ಗುರುಗಳು, ಅಂಥ ಗುರುಗಳಿಗೆ ಸಮಾಜದಲ್ಲಿ ಎಲ್ಲಿಲ್ಲದ ಮಾನ, ಸನ್ಮಾನ. 
ಮರ್ಯಾದೆ, ಗೌರವ. ಎಂಬುದೆಲ್ಲ ಹಿರಿಯರು ಹೇಳುತ್ತಲಿದ್ದರು. ಬರಿಯ 
ಹೇಳುವುದಷ್ಟೇ ಅಲ್ಲ ಹಾಗೆ ತಿಳಿದುಕೊಂಡಿದ್ದರು. ಬರಿಯ ಹೇಳುವ, ತಿಳಿದು 
ಕೊಳ್ಳುವುದಷ್ಟೇ ಅಲ್ಲ; ಅಂಥ ಜೀವನವೇ ಅವರದಾಗಿತ್ತು. 


ತೇರದಾಳ ಪಟ್ಟದ್ದೇವರ ಬಳಿಗೆ ಮೇಲಿಂದ ಮೇಲೆ ಪಂಡಿತ ಕಾಶಿನಾಥ 
ಶಾಸ್ತ್ರಿಗಳೂ, ಬಿಳ್ಳೂರ ಶ್ರೀಗಳವರೂ ಬರುತ್ತಿದ್ದರು. ತೇರದಾಳ ಪಟ್ಟದ್ದೇವರು 


೮೦ ಜಂಗಮ ಪುಂಗವರು 


ಹಣವಂತರು ಅಥವಾ ಅಧಿಕಾರಿಗಳೆಂದು, ಏನೂ ಇಲ್ಲದವರೆಂದು, ಭಕದಲ್ಲಿ 


ಹ ಗೆ (ಯ 


ಎಂದೂ ಭೇದ ಭಾವ ಮಾಡುತಿದ್ದಿರಲಿಲ್ಲ ಮೇಲು ಕೀಳುಎಂದೆನಿಸುತ್ತಿದ್ದಿರಲಿಲ್ಲ 
ಅವರನ್ನು ಅವರವರ ಗುಣಾವಗುಣಗಳಿಂದ ಗೌರವಿಸುತ್ತಿದ್ದರು. ಹೀಗಾಗಿ 
ಪಟ್ಟದ್ದೇವರು ಮಾತಿಗಿಂತ ಅವರ ಉತ್ತಮ ನಡತೆಗೆ ಬೆಲೆ ಕೊಡುತ್ತಿದ್ದರು. 
ಇದರಿಂದಾಗಿ. ವಿಷಯಲಂಪಟರು, ಆಲಸಿಗಳು, ಮೋಸ, ವಂಚನೆ, ಸುಳ್ಳು 
ಹೇಳಿ, ಸುಲಿಗೆ ಮಾಡುವವರನ್ನು ಎಂದೂ ನಂಬುತ್ತಿರಲಿಲ್ವ ಒಳ್ಳೆಯದನ್ನು 


ಗುರುತಿಸಿ ಅದಕ್ಕೆ ಬೆಲೆ ಕಟ್ಟುವ ಧರ್ಮ ಇವರದಾಗಿತ್ತು 


ಧರ್ಮಪ್ರಚಾರ ಕಾರ್ಯದಲ್ಲಿಯೂ ತೇರದಾಳ ಪಟ್ಟದ್ದೇವರು ವಿಶೇಷ 
ಪರಿಶ್ರಮಪಟ್ಟವರು. ಯಾವ ಮತ- ಪಂಥದ ಭೇದವೆಣಿಸದೆ ಸಕಲ ಜೀವಾತ್ಮ 
ರಿಗೂ ಲೇಸ ಬಯಸುವ ಉದಾತ್ರಭಾವನೆ ಶ್ರೀಗಳವರದಾಗಿತ್ತು ಎಲ್ಲರೂ ಶಿವನ 
ಮಕ್ಕಳೆಂದೇ ಅವರ ಭಾವನೆ. ಶಿಷ್ಯರು ಮಾಡಿದ ತಪ್ಪುಗಳನ್ನು ಪ್ರೀತಿಯಿಂದ 
ತಿಳಿಸಿಹೇಳಿ, ಉಪಾಯದಿಂದ ಹೊರ ಹಾಕಿಸುತ್ತಿದ್ದರು. ಧರ್ಮದ ನಿಜ 
ಮಾರ್ಗದತ್ತಅವರನ್ನು ಕರೆತರುತ್ತಿದ್ದರು. ಗುರುಲಿಂಗ ಜಂಗಮ ಪ್ರೇಮಿಗಳನ್ನಾಗಿ 
ಮಾಡುತ್ತಿದ್ದರು. ಭಕ್ತರ ಬಯಕೆಗಳನ್ನು ಈಡೇರಿಸಿಕೊಡುವಲ್ಲಿ ಆಶೀರ್ವಾದ 
ನೀಡುತ್ತಿದ್ದರು. ಭೂತ ಪಿಶಾಚಿಗಳ ಕಾಟವೆಂದಂದು ಕೋಟಲೆಗೊಳಗಾಗು 
ತಿರುವವರನ್ನು ಲಿಂಗಪೂಜೆ ಸಮಯದಲ್ಲಿ ಬರಹೇಳುತ್ತಿದ್ದರು. ಅವರ ಕ್ರಿಯಾ 
ನಿಷ್ಠೆಗೆ, ಲಿಂಗಪೂಜೆಗೆ ಬೆರಗಾದ ಪಿಶಾಚಿಗಳು ನಾವು ಹೋಗುತ್ತೇವೆ, 
ಹೋಗುತ್ತೇವೆ... ಬರುವುದಿಲ್ವ ಬರುವುದಿಲ್ಲ.. ಎಂದು ಹೋಗಿ ಬಿಡುತ್ತಿದ್ದವು. 
ಇಂಥ ಅಗಾಧ ತಪೋಮಹಿಮೆಯಿಂದ, ಲಿಂಗ ಪೂಜಾತತ್ಪರರಾಗಿ, ಪಿಶಾಚಿಗಳ 
ಕಾಟಾಚಾರದಿಂದ ಬಳಲುತ್ತಿದ್ದ ಭಕ್ತರ ಕಷ್ಟ, ತಾಪತ್ರಯ, ಕೋಟಲೆಗಳನ್ನು 
ಹೋಗಲಾಡಿಸುತ್ತಿದ್ದರು. ತಮ್ಮ ತಪೋಮಹಿಮೆಯಿಂದ ಆದ ಅಸಂಖ್ಯಾತ 
ಘಟನೆಗಳು ಶ್ರೀ ಸಾಮಾನ್ಯರಿಗೆ ಪವಾಡಗಳಾಗಿ ಕಂಗೊಳಿಸಿವೆ. 


ತೇರದಾಳ ಪಟ್ಟದೇವರ ಪವಾಡಗಳು 


೧. ರಬಕವಿಯ ಶ್ರೀ ಶಿವಪ್ಪ ಎಂಬವರು ಎತ್ತಿನಗಾಡಿಯೊಂದನ್ನು ಖರೀದಿಸಿ, 
ಭಾಡಿಗೆ ಹೊಡೆಯುತ್ತಿದ್ದರು. ಕೂಲಿ ಮಾಡಿ ಜೀವನ ನಡೆಸುತ್ತಿದ್ದರು. ಶ್ರೀ ಶಿವಪ್ಪನಿಗೆ 
ಹೆಂಡತಿ ಪಾರ್ವತಮ್ಮ ಇದ್ದಳು. ಮಗ ಕಲ್ಲಪ್ಪ, ಸೊಸೆ ಕಲಾವತಿ ಎಲ್ಲರೂ ತೇರದಾಳದ 


ಲಿಂ. ಕಾಡದೇವರ ಸ್ವಾಮಿಗಳು ೮೧ 


ಪಟ್ಟದ್ದೇವರಲ್ಲಿ ಅತ್ಯಂತ ಶ್ರದ್ಧೆಯುಳ್ಳವರಾಗಿದ್ದರು. ಪಾರ್ವತಮ್ಮ ಪಟ್ಟದ್ದೇವೆರೆಂದರೆ 
ತಮ್ಮಪಾಲಿನ ದೇವರೆಂದೇ ಬಗೆದಿದ್ದರು. ; 

ಶ್ರೀ ಶಿವಪ್ಪನವರದು ತೀರ ಬಡತನದ ಕುಟುಂಬವಾಗಿತ್ತು ಕೂಲಿದೊರೆಯದಲೆ 
ಹೋದಾಗ ಒಮ್ಮೊಮ್ಮೆ ಉಪವಾಸ ಬೀಳುತ್ತಿದ್ದರು. ಇದು ತೇರದಾಳದ ಪಟ್ಟದ್ದೇವರಿಗೆ 
ಹೇಗೊ ತಿಳಿದು ತಮ್ಮಣದ್ದುಳ್ಳ ಶಿಷ್ಯರ ಕಡೆಯಿಂದ ಶ್ರೀ ಶಿವಪ್ಪನಿಗೆ ಆಗಾಗ ಜೋಳವನ್ನು 
ಕೊಡಿಸುತ್ತ ಬಂದಿದ್ದರು. ತಮ್ಮ ದರ್ಶನಕ್ಕೆ ಬಂದಾಗ ಈ ಬಡವರಿಗೆ ಮೈತುಂಬ ಬಟ್ಟೆ 
ಆಶೀರ್ವದಿಸಿ ಕೊಡುತ್ತಿದ್ದರು. ಜೊತೆಗೆ ಹಾಲಿಗೆಂದು ಒಂದು ಚೊಚ್ಚಲ ಆಕಳು ಮತ್ತು 
ಆಕಳಿಗೆ ಆಹಾರ ಎಂದು, ಬಂಡಿ ತುಂಬ ಕಣಿಕೆ ಕೊಟ್ಟು ಕಳಿಸಿದ್ದೂಉಂಟು. ಒಮ್ಮೆಯಂತೂ 
ಶಿವಣ್ಣ ಭಾಡಿಗೆ ಹಣ ತಂದು ಮನೆಯಲ್ಲಿ ಕೈಚೀಲ ಒಂದರಲ್ಲಿ ಇಟ್ಟಿದ್ದನಂತೆ. ಅದನ್ನು 
ಯಾರೋ ತುಡುಗು ಮಾಡಿಕೊಂಡು ಹೋದಾಗ, ಇಷ್ಟೆಲ್ಲ ಹಣ ಹೋಯಿತು, 
ಜೀವಿಸುವುದು ಹೇಗೆ? ಎಂದು ಚಿಂತಿಸಿ, ತಗಣಿ ಎಣ್ಣೆ ಸೇವಿಸಿ ಬೇಸುದ್ದ ಆಗಿ ಬಿದ್ದು 
ಬಿಟ್ಟನಂತೆ. ಆ ಬಳಿಕ ಪಾರ್ವತಮ್ಮ ಧೈರ್ಯದಿಂದ ಸ್ನಾನ ಮಾಡಿ ಹೊರಬಂದಳು. ಶ್ರೀ 
ತೇರದಾಳ ಪಟ್ಟದ್ದೇವರೇ ಅವಳಲ್ಲಿ ಪ್ರವೇಶ ಮಾಡಿ, ಶಿವಪ್ಪನ ಬಾಯಲ್ಲಿ ತೀರ್ಥ 
ಹಾಕಿದರು. ಏನಪ್ಪಾ ಶಿವಣ್ಣ ಹೇಗಿದ್ಧಿ? ಎಂದು ಕೇಳಿದಾಗ ಕಣೆರೆದು ಚೆನ್ನಾಗಿದ್ದೇನೆ 
ಎಂದರಂತೆ. ಕೂಡಿದ ಜನರೆಲ್ಲರೂ ತೇರದಾಳದ ಪಟ್ಟದ್ದೇವರ ಘನಮಹಿಮೆಯನ್ನು 
ಕಂಡು ಕೊಂಡಾಡತೊಡಗಿದರಂತೆ 


೨. ತೇರದಾಳ ಪಟ್ಟದ್ದೇವರ ಭಕ್ತರಲ್ಲಿ ನಾವಲಗಿ ಗ್ರಾಮದವರೂ ನಿಷ್ಕಾವಂತ 
ಭಕ್ತರಿದ್ದಾರೆ. ಒಮ್ಮೆ ಪಟ್ಟದ್ದೇವರ ದರ್ಶನಕ್ಕೆ ಈ ನಾವಲಗಿ ಗ್ರಾಮದ ಭಕ್ತರು ಹೋದಾಗ 
ಶ್ರೀಗಳು ಮಾವಿನ ಗಿಡದ ಕೆಳಗೆ ಕುಳಿತುಕೊಂಡಿದ್ದರಂತೆ. ಇದ್ದಕ್ಕಿದ್ದಂತೆ ಶ್ರೀಗಳು ಗಿಡದ 
ಕಡೆಗೆ ನೋಡತೊಡಗಿದರು. ಹೀಗೇಕೆ ಗುರುಗಳೇ ಎಂದು ಕೇಳಿದರು. ಆಗ ಗುರುಗಳು, 
"ಆ ಬರಡು ಗಿಡಕ್ಕೆ ಹತ್ರಿಪ್ಪತ್ತು. ಕಾಯಿ ಬಿಟ್ಟಿವೆ' ಎಂದಂದು ಜೋತು ಬಿದ್ದಿದ್ದ 
ಗೊಂಚಲೊಂದನ್ನು ತೋರಿಸಿ ಚಕಿತಗೊಳಿಸಿದರಂತೆ. 

೩. ಒಮ್ಮೆ ಶ್ರೀಗಳವರು ತಮ್ಮ ಶಿಷ್ಯನನ್ನು ನೋಡಲು ಮಿರಜದ ಹಾಸ್ಪಿಟಲಕ್ಕೆ 
ಹೋಗಿದ್ದರು. ಆರು ತಿಂಗಳಿಂದ ಅಲ್ಲಿದ್ದರೂ ಅವನಿಗೆ ಗುಣವಾಗಿದ್ದಿರಲಿಲ್ಲ ಡಾಕ್ಟರರನ್ನು 
ಕೇಳಲಾಗಿ ಅವನಿಗಿನ್ನು ಗುಣವಾಗುವುದಿಲ್ಲ ನಿಮ್ಮೂರಿಗೆ ಕರೆದುಕೊಂಡು ಹೋಗಿರಿ 
ಎಂದರಂತೆ, ಕೂಡಲೇ ಶ್ರೀಗಳವರು ಆ ರೋಗಿಗೆ ತೀರ್ಥ ಕೊಟ್ಟು ಪ್ರಸಾದ 
ನೀಡಿದರಂತೆ, ಅದನ್ನು ಸೇವಿಸಿದ ರೋಗಿಗೆ ಗುಣವಾಯಿತಂತೆ. ಇದನ್ನು ಕೇಳಿದ 
ಮಿರಜದಲ್ಲಿದ್ದಸುಪ್ರಸಿದ್ದಡಾಕ್ಟರರಾಗಿದ್ದಡಾ. ಶಷಿಲ್‌ ಎಂಬುವರು ಸ್ವತಃ ಶ್ರೀಗಳವರ 
ದರ್ಶನ ಪಡೆದುಕೊಂಡು ಧನ್ಯರಾದರೆಂದೂ ಹೇಳುತ್ತಿರುತ್ತಾರೆ. 


೮೨ ಜಂಗಮ ಪುಂಗವರು 


೪. ನಿಪ್ಪಾಣಿಯಲ್ಲಿ ಕಾಂಟ್ರಾಕ್ಟರರಾಗಿದ್ದ ಆಜರಾ ಗ್ರಾಮದ ಶ್ರೀ ಬಸವಣ್ಣೆಪ್ಪ 
ನರ್ಕೆ ದಂಪತಿಗಳು ಶ್ರೀ ತೇರದಾಳದ ಪಟ್ಟದ್ದೇವರಲ್ಲಿ ಅನನ್ಯ. ಭಕ್ತಿಯಿಂದ 
ನಡೆದುಕೊಳ್ಳುತ್ತಿದ್ದರು. ಮನೆತನದ ಆಸ್ತಿಯನ್ನೆಲ್ಲಾ ಬಂಧುಗಳಿಗೆ ಬಿಟ್ಟುಕೊಟ್ಟು ತಮ್ಮ 
ಕಾಲಮೇಲೆ ತಾವು ನಿಂತುಕೊಂಡು ಸಾಕಷ್ಟು ಗಳಿಸಿ, ಸುಖಜೀವನ ನಡೆಸುತ್ತಿರುವುದು 
(ಶ್ರೀಗಳವರ ಆಶೀರ್ವಾದವೆ ಎಂದು ಬಲವಾಗಿ ಅವರು ನಂಬಿದವರಾಗಿದ್ದಾರೆ. 


೫. ಗದುಗಿನ ಶ್ರೀ ಮಾನ್ವಿ ಬಂಧುಗಳವರ ತಾಯಿ ಗಂಗವ್ವ ಅವರಿಗೆ ಬಾಯಿ 
ಹೋಗಿತ್ತು. ತೇರದಾಳದ ಪಟ್ಟದ್ದೇವರಲ್ಲಿ ಭಕ್ತಿಯಿಂದ ಸೇವೆ ಸಲ್ಲಿಸುತ್ತಿದ್ದ ಗಂಗವ್ವ 
ತಾಯಿಯವರು ಗುಣಮುಖರೆಂದು ಶ್ರೀಗಳವರು ಹದಿನೈದು ದಿನಗಳ ಕಾಲ ಜಪಮಾಡಿ 
ಅವರಿಗೆ ಬಾಯಿ ಬರುವಂತೆ ಮಾಡಿದುದು ಈಗಲೂ ಜನರ ಬಾಯಲ್ಲಿ ಜೀವಂತ 
ವಾಗಿರುತ್ತದೆ. 


೬. ತೇರದಾಳ ಪಟ್ಟದ್ದೇವರ ಆಶೀರ್ವಚ ಪಡೆಕೊಂಡು ರಬಕವಿಯ ಭಕ್ತರು 
ಬಹು ವ್ಯವಸ್ಥಿತ ರೀತಿಯಲ್ಲಿ ಅರುವತ್ಮೂರು ಪುರಾತನರ ಮಂಟಪ ಪೂಜೆ ನಡೆಸಿದುದು 
ರಬಕವಿಯ ಜನತೆಯ ಕಣ್ಮುಂದೆ ಈಗಲೂ ಕಟ್ಟಿದಂತಿದೆ. ಆಗ ಕೂಡಿಸಿದ ಹಣದಲ್ಲಿ 
ಉಳಿತಾಯವಾದ ಹಣದಿಂದ ಭಕ್ತರು ಮಹಾದೇವನ ಗುಡಿಯ ಹಿಂದೆ ಪ್ರಾಥಮಿಕ 
ಶಾಲೆಯೊಂದನ್ನು ಕಟ್ಟಿಸಿದುದು ಶ್ರೀಗಳವರ ಕೃಪಾಶೀರ್ವಾದದಿಂದಲೇ ಎಂದು ಜನತೆ 
ನಂಬಿರುವಂತಹದು. 


೭. ಅಥಣಿಯ ಭಕ್ತರ ಕರೆಯ ಮೇರೆಗೆ ಅಲ್ಲಿಗೆ ಮೇಲಿಂದ ಮೇಲೆ ಹೋಗಿ 
ಬರುತ್ತಿದ್ದರು. ಶ್ರೀ ತೇರದಾಳ ಪಟ್ಟದ್ದೇವರ ಆಶೀರ್ವಾದ ಪಡೆದುದರಿಂದ ಮಿರಜದ 
ಸೌಭಾಗ್ಯವತಿ ಮುರಗೆಪ್ಪ ಸದಾಶಿವಪ್ಪ ಗಾಡವೆ ಅವರಿಗೆ ಪುತ್ರ ಸಂತಾನವಾದುದನ್ನು 
ಈಗಲೂ ಅವರು ಸ್ಕರಿಸುತಿರುತ್ತಾರೆ. 


೮. ಪಟ್ಟದ್ದೇವರು ಕಾಮಣಿಯಂತಹ ರೋಗಗಳ ಬಾಧೆಯನ್ನು ಪರಿಹರಿಸಲು 
ಕೊಡುತ್ತಿದ್ದ ಪ್ರಸಾದ ಮಹಿಮೆಯಿಂದ ಎಷ್ಟೋ ರೋಗಗಳು ಪರಿಹಾರವಾದುದು ಜನ 
ಈಗಲೂ ಮರೆತಿಲ್ಲ 


೯. ಗದುಗಿನ ಶ್ರೀ ವಿರೂಪಾಕ್ಬಪ್ಪಣ್ಣಾತಡಸದ ಇವರ ಧರ್ಮಪತ್ನಿ ಗಂಗವ್ವಕ್ಕ 
ಮತ್ತು ಡಾ. ಡಿ. ಡಿ. ಕಲ್ಲೊಳಗಿ ಇವರ ಧರ್ಮಪತ್ನಿ ಶಾಂತಕ್ಕ ಇವರಿಗೆ ತೇರದಾಳ 
ಪಟ್ಟದ್ದೇವರ ಆಶೀರ್ವಾದದಿಂದ ಗಂಡು ಮಕ್ಕಳಾದು ದನ್ನು ಸ್ಮರಿಸಬಹುದಾಗಿದೆ. 


೧೦. ಸಾರ್ವಜನಿಕವಾಗಿ ನಡೆಸುತ್ತಿದ್ದ ಪ್ರಸ್ತದಂತಹ ಕಾರ್ಯಗಳೂ ಶ್ರೀ ತೇರದಾಳ 
ಪಟ್ಟದ್ದೇವರ ಆಶೀರ್ವಾದದಿಂದ ಎಂದೂ ಕೊರತೆಯನ್ನು ಕಂಡಿಲ್ಲ ವಂತೆ. 


ಲಿಂ. ಕಾಡದೇವರ ಸ್ವಾಮಿಗಳು ೮೩ 


೧೧. ಸಾಮಾಜಿಕ ಅಯ್ಯಾಚಾರ, ದೀಕ್ಷೆಯಂತಹ ಧಾರ್ಮಿಕ ಕ್ರಿಯೆಗಳೂ, ಶ್ರೀ 
ತೇರದಾಳ ಪಟ್ಟದ್ದೇವರ ಅಮೃತಹಸ್ತದಿಂದ ಕ್ರಮಬದ್ಧವಾಗಿ ಅಷ್ಟೇ ಶಾಸ್ಟ್ರೋಕ್ತವಾಗಿಯೂ 
ನಡೆಯುತ್ತಿದ್ದವು. 

೧೨. ದಿ. ೨೨-೧೧-೫೫ ರಂದು ಮುತ್ತಿನಕಂತಿಮಠದ ಅಡ್ಡಪಲ್ಲಕ್ಕಿ ಮಹೋತ್ಸವ 
ನಡೆದಿತ್ತು ಅಯ್ಯಾಚಾರ ದೀಕ್ಷೆಯ ಸಲುವಾಗಿ ಹುಗ್ಗಿ ಹಂಡೆಗಳನ್ನು ಕುದಿಸಿ ಇಟ್ಟಿದ್ದರು. 
ಆಗ ಕುದಿಯುತ್ತಿದ್ದ ಹಂಡೆಯಲ್ಲಿ ಶ್ರೀ ತೇರದಾಳ ಪಟ್ಟದ್ದೇವರು ಕೈ ಹಾಕಿ 
ಹೊರತೆಗೆಯುತ್ತಿದ್ದುದು ನೆರೆದ ಜನತೆಗೆ ಆಶ್ಚರ್ಯವನ್ನುಂಟು ಮಾಡುತಿತ್ತು. : 


೧೩. ಪ್ರಸ್ತನಡೆದಾಗ ಕುದಿಯುವ ಸಾರಿನ ಕೊಳಗದಲ್ಲಿಯೂ ಶ್ರೀ ತೇರದಾಳ 
ಪಟ್ಟದ್ದೇವರು ಕೈ ತೊಳೆಯುತ್ತಿದ್ದುದಂತೂ ಸೋಜಿಗದ ಸಂಗತಿಯಾದರೂ ಸತ್ಯ ಸಂಗತಿ 
ಇದಾಗಿತ್ತು ಭಕ್ತರು ಜಯಘೋಷಮಾಡುತ್ತ; ಪ್ರಸಾದಎಡೆಮಾಡಲುಸಿದ್ದರಾಗಿರುತ್ತಿದ್ದರು. 

೧೪. ಒಮ್ಮೆತೇರದಾಳದ ಒಬ್ಬ ಶ್ರೀಮಂತ ಶಿಷ್ಯರು ಪಟ್ಟದ್ದೇವರನ್ನು ಪ್ರಸಾದಕ್ಕೆ 
ಆಮಂತ್ರಿಸಿದ್ದರು. ಆ ಶ್ರೀಮಂತ ದಂಪತಿಗಳಿಬ್ಬರೂ ಬಹು ಭಕ್ತಿಯಿಂದ ಶ್ರೀಗಳವರನ್ನು 
ಬರಮಾಡಿಕೊಂಡು ಸ್ನಾನ ಮಾಡಿಸಿ, ಪೂಜೆಗೆ ಅಣಿ ಮಾಡಿದರು. ಪ್ರಸಾದಕ್ಕೆಂದು 
ಬಿಸಿ-ಬಿಸಿ ಹೋಳಿಗೆಯನ್ನು ಶ್ರೀಗಳವರಿಗೆ ಎಡೆ ಮಾಡಿದರು. ಆದರೆ ಆ ಶ್ರೀಮಂತ 
ಯಜಮಾನರಿಗೆ ರೊಟ್ಟಿ ನೀಡಿದ್ದರು. ಇದನ್ನು ಕಂಡ ಶ್ರೀಗಳು ವ್ಯಥೆಪಟ್ಟುಕೊಂಡರು. 
ಶಿಷ್ಯಕರಣ ಪ್ರಸಾದ ಸ್ವೀಕರಿಸುವಾಗ ಬೇರೆ ಬೇರೆ ಎಡೆಗಳನ್ನು ಗುರುತಿಸಿದ್ದಶ್ರೀಗಳವರು 
ಹೀಗೇಕೆ ಭೇದ-ಭಾವ ಎಂದು ಕೇಳಿದರು. ನೀವು ಹೋಳಿಗೆ ತಿನ್ನುವುದಿಲ್ಲವೆ ಎಂದೂ 
ಕೇಳಿದರು. ಆಗ ಶ್ರೀಮಂತ ಶಿಷ್ಯನು ಹಾಗೇನಿಲ್ಲ ಗುರುಗಳೇ, ನಾನೊಂದು ನೇಮ 
ಹಿಡಿದಿರುವೆ. ಅದು ಈಡೇರದ ಹೊರತುಹೋಳಿಗೆ ತಿನ್ನುವುದಿಲ್ಲಎಂದು ಉತ್ತರಿಸಿದನು. 
ಆಗ ಗುರುಗಳು ಯಾವ ನೇಮ ಎಂದು ಕೇಳಿದರು. ಶಿಷ್ಯ ತಡವರಿಸುತ್ತ ೧೦೦೧ 
ಜಂಗಮರಿಗೆ ಪ್ರಸಾದ ವ್ಯವಸ್ಥೆ ಮಾಡಿಸಿ, ಪ್ರತಿಯೊಬ್ಬರಿಗೂ ಒಂದೊಂದು ರೂಪಾಯಿ 
ದಕ್ಷಿಣೆ ಕೊಡುವ ಸಂಕಲ್ಪ ಇಟ್ಟುಕೊಂಡಿದ್ದೇನೆ' ಎಂದು ಹೇಳಿದರು. ಈ ಶಿಷ್ಯನ 
ಮನೋಗತವನ್ನರಿತ ಗುರುಗಳು ನೇಮ ನನಗಿರಲಿ, ಮೊದಲು ನೀವು ಹೋಳಿಗೆ ಪ್ರಸಾದ 
ಸ್ವೀಕರಿಸಿ ಎಂದು ಅಪ್ಪಣೆ ಕೊಡಿಸಿದರು. ಇದನ್ನು ಕೇಳಿದ ಈ ಶ್ರೀಮಂತ ಶಿಷ್ಯ ಹೋಳಿಗೆ 
ಪ್ರಸಾದ ಸ್ವೀಕರಿಸಿದನ್ನು ಜನ ಈಗಲೂ ಸ್ಮರಿಸುತ್ತಲಿರುತ್ತಾರೆ. ಈ ಘಟನೆ ನಡೆದದ್ದುಕ್ರಿ.ಶ. 
ಸು. ೧೯೪೦ರಲ್ಲಿಎಂದು ತಿಳಿದುಬರುತ್ತದೆ. 

೧೫. ಶಿಷ್ಯನಿಗೆ ವಚನಕೊಟ್ಟಂತೆ ನಡೆದುಕೊಂಡ ಶ್ರೀತೆರದಾಳದ ಪಟ್ಟದ್ದೇವರು 
ತಮ್ಮ ಜೀವಿತದ ಕೊನೆ ಗಳಿಗೆಯಲ್ಲಿ ಅಂದರೆ ಕ್ರಿ. ಶ. ೧೯೬೦ರಲ್ಲಿ ಒಂದು ಸಾವಿರದಾ 
ಒಂದು ಜಂಗಮರನ್ನು ಆಮಂತ್ರಿಸಿ, ಹೋಳಿಗೆ ಪ್ರಸಾದ ಉಣಬಡಿಸಿ, ಒಬ್ಬೊಬ್ಬರಿಗೆ 


೮೪ ಜಂಗಮ ಪುಂಗವರು 


ಒಂದೊಂದು ರೂಪಾಯಿ ದಕ್ಷಿಣೆ ಕೊಟ್ಟದ್ದುಂಟು. ತೇರದಾಳದ ಪಂಚಾಕ್ಷರಿ ಮಾಸ್ತರರು 
ಕಲ್ಲಪ್ಪಣ್ಣಪಟ್ಟಣಶೆಟ್ಟಿ, ರಾಮಪ್ಪಣ್ಣ ಚನಮಲ್ಲಪ್ಪಣ್ಣಹಂಜಿ, ಮಹಾಬಳಶೆಟ್ಟರು, ಕಲ್ಪಡಿ 


ಯವರು, ಗಡದವರು, ಯಾದವಾಡದವರು ಮೊದಲಾದ ಭಕರು ಸೇರಿ ಶ್ರೀಗಳವರ 
ಇಚ್ಛೆಯಂತೆ ಈ ಕಾರ್ಯಕ್ರಮವನ್ನು ನಡೆಸಿದುದು ಚರಿತ್ರಾರ್ಹ ಘಟನೆಯಾಗಿದೆ. 


' ತೇರದಾಳ ಪಟ್ಟದ್ದೇವರು ಶಿಷ್ಯರ ಉದ್ಧಾರವೇ ತಮ್ಮ ಉದ್ದಾರವೆಂದು 
ಬಗೆದಿದ್ದರು. ಶಿಷ್ಯರ ಕಷ್ಟ-ತಾಪ್ರಯಗಳು ತಮ್ಮವೆ ಎಂದು ಬಗೆದು 
ನಂಜುಂಡನಂತೆ ಅವರ ದುಃಖಗಳನ್ನೆಲ್ಲಾತಾವೇ ಸ್ವೀಕರಿಸುತ್ತಅವರನ್ನು ಪಾರು 
ಮಾಡುತ್ತಿದ್ದರು; ಭಕ್ತರ ಸೊಮ್ಮು ಭಕ್ತರಿಗೆ ಸಮರ್ಪಿಸಿ ಧನ್ಯರಾಗು ತಿದ್ದರು. 

ತೇರದಾಳ ಪಟ್ಟದ್ದೇವರ ಆಸಿ- ಪಾಸ್ತಿಯಾವುದೂ ಹೇಳಿಕೊಳ್ಳುವಂತಿಲ್ಲ 
ಅವರಿಗಿದ್ದ ಆಸಿಿಯೆಂದರೆ ಅವರ ಚಾರಿತ್ರಶುದ್ದಿ ಶ್ರೀಮಂತ ಗುರುತ್ವ ಶಕ್ತಿ 
ಯೊಂದೇ. ಅದನ್ನು ಪಡೆದುಕೊಂಡು ಶ್ರೀಮಂತರಾದವರು ಸಹಸ್ರಾರು ಜನರು. 
ಭಕ್ತರು ತಾವು ಗಳಿಸಿದ ಆಸಿಯಲ್ಲಿ ಕೆಲವೊಂದನ್ನು ತಮ್ಮ ಗರುಗಳಿಗೆ ಸಮರ್ಪಿ 
ಸುತ್ತಲಿದ್ದರು. ಭಕ್ತರಿಂದ ಪಡೆದ ಆ ಸಂಪತ್ತು ಭಕ್ತರಿಗಾಗಿಯೆ ಸಮರ್ಪಿಸುತ್ತಿದ್ದರು. 
ಇದರಿಂದಾಗಿ ಶ್ರೀಗಳ ಸ್ಲಿರಾಸ್ತಿಯೆಂಬುದು ಯಾವುದೂ ಇಲ್ಲ ಅಂತೆಯೇ 
ತೇರದಾಳದ ಪಟ್ಟದ್ದೇವರು ಅಂದಿನ ನಡೆದಾಡುವ ಚೈತನ್ಯ ಸ್ವರೂಪದ ಜಂಗಮ 
ಮೂರ್ತಿಗಳಾಗಿದ್ದರು. 


ತೇರದಾಳ ಪಟ್ಟದ್ದೇವರು ಚೈತ್ರ ಶುದ್ಧಮಂಗಳವಾರ ದಿ. ೨೭-೩-೧೯೬೦ 
ರಂದು ಬೆಳಗಿನ ಜಾವ ೫-೫೦ ಗಂಟೆಗೆ ಲಿಂಗೈಕ್ಯರಾದರು. ಇವರು ಲಿಂಗೈಕ್ಯರಾದ 
ಸುದ್ದಿ ಅವರ ಶಿಷ್ಯ ಬಳಗಕ್ಕೆ ತುಂಬಿಬಾರದ ಹಾನಿಯನ್ನುಂಟು ಮಾಡಿತು. ಅವರ 
ಪಾರ್ಥಿವ ಶರೀರ ಅಳಿದು ಹೋಗಿದ್ದರೂ ಅವರ ಚೈತನ್ಯ ಸ್ವರೂಪದ ಆತ್ಮ 
ಇಷ್ಟಲಿಂಗದಲ್ಲಿ ಶಾಶ್ವತವಾಗಿ ಪ್ರಜ್ವಲಿಸುತ್ತದೆ. ಅವರ ಉದಾತ್ತ ವ್ಯಕ್ತಿತ್ವದ 
ಗುರುತುಗಳು ಅವರು ಹಾಕಿಕೊಟ್ಟ ದಾರಿಯಲ್ಲಿ ಮೂಡಿರುತವೆ. ಅವರ 
ಹೆಜ್ಜೆಯಲ್ಲಿ ಹೆಜ್ಜೆಯಿಟ್ಟು ತಮ್ಮ ಜೀವನವನ್ನು ಪಾವನ ಮಾಡಿಕೊಳ್ಳುವುದು 
ನಮ್ಮೆಲ್ಲರ ಕರ್ತವ್ಯವಾಗಿರುತ್ತದೆ. 


ಲಿಂ.ಷ. ಬ್ರ. ಕಾಡದೇವರ ಸ್ವಾಮಿಗಳು ಅಂದರೆ ತೇರದಾಳ ಪಟ್ಟದ್ದೇವರ 
ತರುವಾಯ ರಂಭಾಪುರಿ ಜಗದ್ಗುರುಗಳ ನೇತೃತ್ವದಲ್ಲಿ ಶ್ರೀ ಶಂಕರ ದೇವರಿಗೆ 
ಭಕ್ತಜನರು ಪಟ್ಟಾಭಿಷೇಕ ಮಾಡಿದ್ದರು. ತೇರದಾಳ ಕಲ್ಲುಮಠಕ್ಕೆ ಹೋಗುವಾಗ 


ಲಿಂ. ಕಾಡದೇವರ ಸ್ವಾಮಿಗಳು ೮೫ 


ಬಲಭಾಗಕ್ಕೆ ಗುರು ಗಂಗಾಧರ ಶ್ರೀಗಳವರ ಗದ್ದುಗೆ ಇರುತ್ತದೆ. ಎಡಭಾಗಕ್ಕೆ 
ಅನುಗ್ರಹ ಗುರುಗಳಾದ ಯಾದವಾಡದ ಮಳೇಂದ್ರ ಮಹಾಸ್ವಾಮಿಗಳ ಗದ್ದುಗೆ 
ಇರುತ್ತದೆ. ಆಸ್ತಿಹೆಚ್ಚಿಗೆ ಇಲ್ಲದ್ದಕ್ಕೆ ಶ್ರೀಗಳವರ ಮಠ, ಸಮಾಧಿ ಹಾಗೇ ನಿಂತು 
ಕೊಂಡಿರುತ್ತವೆ. ಭಕ್ತರು ನಾವಲಗಿಯಲ್ಲಿ ಒಂದು ಮಠವನ್ನು ಕಟ್ಟಿಸಿರುತ್ತಾರೆ. 

ತೇರದಾಳ ಪಟ್ಟದ್ದೇವರ ನಿಷ್ಠಾವಂತ ಭಕ್ತರಲ್ಲಿ ಅಥಣಿಯ ಶ್ರೀ ಗುರಪ್ಪ 
ಚೆಟ್ಟಿಯವರು ಒಬ್ಬರು. ಇವರು ಶ್ರೀಗಳವರ ಹೆಸರು ಶಾಶ್ವತ ಉಳಿಯ ' 
ಬೇಕೆಂದು ಹಲವಾರು ವಿಧಾಯಕ ಕಾರ್ಯಕ್ರಮಗಳನ್ನು ಹಾಕಿಕೊಂಡಿದ್ದರು. ಅವು 
ಕಾರ್ಯಗತವಾಗುವುದಕ್ಕೆ ಮುನ್ನವೆ ಶ್ರೀ ಚೆಟ್ಟಿ ಗುರಪ್ಪನವರು ಲಿಂಗೈಕ್ಯರಾದುದು 
ದುರ್ದೈವದ ಸಂಗತಿಯಾಗಿರುತ್ತದೆ. 

ಇಂದು ಶಿವಶಂಕರಸ್ವಾಮಿ ಎಂಬವರು ಗಂಗಾಧರ ದೇವರು (ಕಾಡ 

ದೇವರು) ಹೆಸರಿನವರನ್ನು ತೇರದಾಳ ಈ ಮಠಕ್ಕೆ ಮರಿ ಬಿಟ್ಟಿದ್ದು ಅವರಿನ್ನೂ 
ಚಿಕ್ಕವರಿರುವರು. ಇವರೀಗ ಬಾಳೆಹೊನ್ನೂರ ರಂಭಾಪುರಿ ಪೀಠದಲ್ಲಿಅಧ್ಯಯನ 
ಮಾಡುತ್ತಿರುವರು. 


ಚಿಕೇನಕೊಪ್ಪದ 
ಲಿಂ. ಚನ್ನವೀರ ಶರಣರು 


ಹಿನೆಲೆ : 
ಲ್ಕ 

ಕರ್ನಾಟಕ ರಾಜ್ಯದ ಕೊಪ್ಪಳ ಜಿಲ್ಲೆಯ ಯಲಬುರ್ಗಾ ತಾಲೂಕಿನ ಒಂದು 
ಹಳ್ಳಿ ಈ ಚಿಕೇನಕೊಪ್ಪ. ಇದು ಮೊದಲು ರಾಯಚೂರು ಜಿಲ್ಲೆಯಲ್ಲಿತ್ತು 
ರಾಯಚೂರು ಯಲಬುರ್ಗಾ ಮತ್ತು ಬೀದರ್‌ ಜಿಲ್ಲೆಗಳು ಹೈದ್ರಾಬಾದ್‌ 
ನಿಜಾಮನ ಆಡಳಿತಕ್ಕೆ ಒಳಪಟ್ಟಿದ್ದವು. 

ಚಿಕೇನಕೊಪ್ಪ ಗ್ರಾಮವು ಹಳ್ಳದ ದಂಡೆಯ ಮೇಲಿರುವ ನಿಸರ್ಗ ರಮ್ಯ 
ತಾಣವಾಗಿರುತದೆ. ಇದು ರಾಜೂರ ದೇಸಾಯಿಯವರ ಉಂಬಳಿ ಗ್ರಾಮ 
ವಾಗಿತ್ತು ಇಲ್ಲಿಯ ಹಿರೇಮಠಕ್ಕೆ ದೇಸಾಯಿಯವರು ಹತ್ತುಎಕರೆ ಭೂಮಿಯನ್ನು 
ದಾನವಾಗಿ ಕೊಟ್ಟಿದ್ದರು. ಚಿಕೇನಕೊಪ್ಪ ಗ್ರಾಮದ "ಹಿರೇಮಠ'ದ ಮೂಲ 
ಪುರುಷರು ಮೂಲತಃ ಬೆಳಗಾವಿ ಜಿಲ್ಲೆಯ ಗೋಕಾಕ ತಾಲೂಕಿನ ಮಮದಾಪುರ 
ಗ್ರಾಮದವರು. ಇಲ್ಲಿಭೀಕರ ಬರಗಾಲ ಬಿದ್ದಿದ್ದರಿಂದ ಹಿರೇಮಠ ಮನೆತನದವರು 
ರಾಯಚೂರು ಜಿಲ್ಲೆಯ ಲಿಂಗಸೂಗೂರು ತಾಲೂಕಿನಲ್ಲಿರುವ ಅಮರೇಶ್ವರ 
ದೇವಸ್ಥಾನಕ್ಕೆ ಹೋಗಿ ಅಲ್ಲಿಯೇ ವಾಸ ಮಾಡಿಕೊಂಡು ಇದ್ದರು. ಅಲ್ಲಿಂದ ಕೆಲ 
ದಿನಗಳ ತರುವಾಯ ಡಂಬಳ-ಗದಗ ಜಗದ್ಗುರು ತೋಂಟದಾರ್ಯ ಮಠಕ್ಕೆ ತೆರಳಿ 
ಅಲ್ಲಿಬೀಡು ಬಿಟ್ಟರು. ಸುಸಂಸ್ಕೃತ ಮನೆತನದ, ನಂಬಿಗಸ್ನರೂ ಆಗಿದ್ದಇವರನ್ನು 
ಜಗದ್ಗುರುಗಳು ತಮ್ಮಶಾಖಾಮಠವಾಗಿದ್ದಯಲಬುರ್ಗಾ ತಾಲೂಕಿನ ಬಿನ್ನಾಳು 
ಮಠಕ್ಕೆ ಕಳುಹಿಸಿಕೊಟ್ಟರು. ಈ ಪರಿವಾರದ ಚನವೀರಯ್ಯ ಎಂಬವರು 
ಪಕ್ಕದಲ್ಲಿರುವ ಚಿಕೇನಕೊಪ್ಪಕ್ಕೆ ಬಂದರು. ಅಲ್ಲಿಯ ಜನತೆಯ ಅಭಿಲಾಷೆಯ 
ಮೇರೆಗೆ ಒಂದು ಮಠವನ್ನು ಸ್ಥಾಪಿಸಿದರು. ಅದುವೆ ಚಿಕೇನಕೊಪ್ಪದ ಹಿರೇಮಠ 
ವಾಗಿರುತ್ತದೆ. | 


ಚಿಕೇನಕೊಪ್ಪದ ಈ ಹಿರೇಮಠವು ಪಂಚಾಚಾರ್ಯ ಪೀಠಗಳಲ್ಲಿ ಒಂದಾಗಿ 
ದ ಉಜ್ಜಯಿನಿಯ ಜಗದ್ಗುರು ಮರುಳಾರಾಧ್ಯ ರ ಜಹಿ ಮಠವಾಗಿರುತದೆ. 


ಲಿಂ. ಚನ್ನವೀರ ಶರಣರು ೮೭ 


ಚಿತ್ರದುರ್ಗದ ಬೃಹನ್ಮಠದ ಪೂಜ್ಯ ಜಗದ್ಗುರು ಜಯದೇವ ಮಹಾಸ್ವಾಮಿಗಳೂ 

ಮುಂಡರಗಿಯ ಜಗದ್ಗುರುಗಳೂ ಈ ಮನೆತನದಲ್ಲಿಯೇ ಜನಿಸಿದವರಾಗಿರುವರು. 

ಚಿಕೇನಕೊಪ್ಪ ಹಿರೇಮಠದ ಚನ್ನವೀರಯ್ಯ ಎಂಬವರಿಗೆ ಮುಪ್ಪಯ್ಯ ಮತ್ತು 
ಶಾಂತಯ್ಯ ಹೆಸರಿನ ಇಬ್ಬರು ಗಂಡು ಮಕ್ಕಳಿದ್ದರು. ಇವರಲ್ಲಿ ಶಾಂತಯ್ಯ 
ಎಂಬುವರಿಗೆ ಗುರುಶಾಂತಯ್ಯ, ಮಹಾಂತಯ್ಯ ಮತ್ತುಸಿದ್ದಲಿಂಗಯ್ಯ ಮೂವರು 
ಗಂಡುಮಕ್ಕಳೂ ಸಿದ್ದಲಿಂಗಮ್ಮ ಹೆಸರಿನ ಒಬ್ಬ ಹೆಣ್ಣುಮಗಳೂ ಇದ್ದರು. 

ಗುರುಶಾಂತಯ್ಯ ಅವರು ನವಲಗುಂದ ತಾಲೂಕ ಶಲವಡಿ ಗ್ರಾಮಕ್ಕೆ ಸ್ವಾಮಿ 
ಗಳಾದರು. ಮಹಾಂತಯ್ಯನವರೂ, ಸನ್ಯಾಸಿಗಳಾದರು. ಪೂಜಾ ಸಮಯದಲ್ಲಿ 
ಉರಿಸುತ್ತಿದ್ದ ಗುಗ್ಗುಳದ ವೈಭವದಿಂದಾಗಿ ಇವರನ್ನು "ಗುಗ್ಗಳ ಮಹಾಂತಪ್ಪ' 

ಎಂದು ಕರೆಯುತ್ತಬಿದ್ದರು. ಸಿದ್ದಲಿಂಗಯ್ಯನವರಿಗೆ ಗುನ್ನಮ್ಮ ಹಾಲಮ್ಮ ಚನ್ನಮ್ಮ 
ಮೂವರು ಹೆಣ್ಣುಮಕ್ಕಳೂ ಚನ್ನವೀರಯ್ಯ ಮತ್ತು ಕಾನಯ್ಯ ಇಬ್ಬರು ಗಂಡು 
ಮಕ್ಕಳೂ ಜನಿಸಿದರು. ಈ ಚನವೀರಯ್ಯನವರಿಗೆ ಸಿದ್ದಲಿಂಗಯ್ಯ, ಗಂಗಮ್ಮ 
ಇಬ್ಬರು ಮಕ್ಕಳಾದರು. ಸಿದ್ದಲಿಂಗಯ್ಯ ಸನ್ಯಾಸಿಯಾಗಿ ಚಿಕೇನಕೊಪ್ಪದ ಶಂಭು 
ಲಿಂಗಾಶ್ರಮದ ಮುಖ್ಯಸ್ಥರಾದರು. ಇವರು ಸ್ವಾತಂತ್ರ್ಯ ಹೋರಾಟಗಾರರೂ 
ಜೈಲುವಾಸ ಅನುಭವಿಸಿ ಬಂದವರೂ ಆಗಿದ್ದರು. 


ಶ್ರೀ ಚನ್ನವೀರ ಶರಣರು : 

ಚಿಕೇನಕೊಪ್ಪದ ವೇದಮೂರ್ತಿ ಕಾನಯ್ಯ ಹಿರೇಮಠ ಮತ್ತು ಶಿವಮ್ಮ 
ದಂಪತಿಗಳ ಪುತ್ರರೇ ಚನ್ನವೀರ ಶರಣರು. ತಂದೆ ಶ್ರೀ ಕಾನಯ್ಯನವರು 
ಸುಪ್ರಸಿದ್ದಪುರಾಣಕಾರರಾಗಿದ್ದರು. ಕೀರ್ತನ ಪ್ರವಚನಗಳನ್ನು ಹೇಳುತ್ತಿದ್ದರು. 
ಹಾಡುಗಾರಿಕೆಯನ್ನು ಅವರು ಬಲ್ಲವರಾಗಿದ್ದರು. ಬೂದೀಶ್ವರ ಪುರಾಣ ರಚಿಸಿ 
ಕವಿಯೂ ಎನಿಸಿದ್ದರು. ತಾಯಿ ಶಿವಮ್ಮ ಒಳ್ಳೆಯ ಗೃಹಿಣಿಯಾಗಿದ್ದಳು, 
ಶಾಂತಮೂರ್ತಿಯಾಗಿದ್ದರು. ಮಕ್ಕಳ ಪಾಲನೆ ಪೋಷಣೆ ಮಾಡುತ್ತಮನೆತನದ 
ಜವಾಬ್ದಾರಿಯನ್ನು ಹೊತುಕೊಂಡು ಪತಿಗೆ ತಕ್ಕ ಸತಿಯಾಗಿ ಆದರ್ಶ ದಂಪತಿಗಳಾಗಿ 
ಬೆಳೆದವರಾಗಿದ್ದರು. ಶ್ರೀ ಚನ್ನವೀರ ಶರಣರಿಗೆ ಮಹಾಂತಯ್ಯ ಮತ್ತು 
ಶಾಂತವೀರಯ್ಯ ಇಬ್ಬರು ಸಹೋದರರಿದ್ದರು. ಹಾಲಮ್ಮ, ಕೊಟ್ರಮ್ಮ, 
ಗೌರಮ್ಮ, ಶಾಂತಮ್ಮನಾಲ್ವರುಸಹೋದರಿಯರೂಇದ್ದರು. ಶ್ರೀ ಚನ್ನವೀರಯ್ಯ 


೮೮ ಜಂಗಮ ಪುಂಗವರು 


ಅವರನ್ನು ತಂದೆ ತಾಯಿಗಳು ಪ್ರೀತಿಯಿಂದ ಚಂಡ್ರಯ್ಯ, ಚಂಡ್ರಿ ಎಂದೂ 
ಕರೆಯುತ್ತಿದ್ದರು. ಶ್ರೀ ಕಾನಯ್ಯ ಅವರಿಗೆ ಅಸಂಖ್ಯಾತ ಶಿಷ್ಯರ ಬಳಗವಿತ್ತು 
ಆದರೂ ಬಡತನವನ್ನೇ ಜೀವನದಲ್ಲಿಹಾಸುಹೊಕ್ಕಾಗಿರಿಸಿಕೊಂಡವರಾಗಿದ್ದರು. 
ತುಂಬಿದ ಮನೆಯ ಯಜಮಾನರಾಗಿ ಇದ್ದುದರಲ್ಲಿಯೇ "ಹಾಸಿಗೆ ಇದ್ದಷ್ಟು 
ಕಾಲುಚಾಚುತ ಸಂತೋಷದಿಂದ ಕಾಲಕಳೆಯುತ್ತಲಿದ್ದರು. ಸತಿಪತಿಗಳೊಂದಾದ 
ಇವರ ಭಕಿಗೆ ಶಿವ ಮೆಚ್ಚಿಕೊಂಡಿದ್ದ ಇಂಥ ಸುಸಂಸ್ಕೃತ ಮನೆತನದಲ್ಲಿ ಜನಿಸಿದ 
ಶ್ರೀ ಚನ್ನವೀರಯ್ಯನವರು ಎಲ್ಲರಂತೆ ಜನಿಸಿದರು, ಬೆಳೆದರು, ಓರಿಗೆಯ 
ಮಕ್ಕಳೊಂದಿಗೆ ಆಡಿದರು, ಹಾಡಿದರು, ತಂದೆ ತಾಯಿಗಳ ಆಚಾರ ವಿಚಾರಗಳ 
ಪಡಿಯಚ್ಚಿನಂತೆ ಶ್ರೀ ಚನ್ನವೀರ ಶರಣರ ಆಚಾರ ವಿಚಾರಗಳಾಗಿದ್ದವು. 
ಅಂತೆಯೇ ಭಕಿಗೀತೆಗಳನ್ನೂ ಸೋಬಾನ ಪದಗಳನ್ನೂ ಶಿವಶರಣರ ವಚನ 
ಗಳನ್ನೂ ಸುಶ್ರಾವ್ಯವಾಗಿ ಹಾಡುತ್ತಿದ್ದರು. 


ತಂದೆ ಕಾನಯ್ಯನವರು ಹಾಕಿಕೊಟ್ಟ ಪೂಜಾಪಾಠವನ್ನು ಶ್ರೀ ಚನ್ನವೀರ 
ಶರಣರು ಮನಮುಟ್ಟಿ ಮಾಡುತಿದ್ದರು. ಇಷ್ಟಲಿಂಗ ಪೂಜೆ ಮಾಡುತ್ತಏಕಾಂತದಲ್ಲಿ 
ಧ್ಯಾನ ಮಗ್ನರಾಗಿರುತ್ತಿದ್ದರು. ತಾಸುಗಟ್ಟಲೆ ಮೌನಿಯಾಗಿ ಕುಳಿತುಕೊಳ್ಳುತಿದ್ದರು. 
ತಂದೆಯವರು ಹೇಳುತಿದ್ದ ಪುರಾಣ, ಪ್ರವಚನಗಳನ್ನು ತಪ್ಪದೆ ಕೇಳುತ್ತಿದ್ದರು. 
ಅದರಂತೆ ತಾವೂ ಪುರಾಣಕಾರರಾಗಬೇಕೆಂಬ ಕನಸು ಕಾಣುತ್ತಿದ್ದರು. ತಂದೆಯವರ 
ಗ್ರಂಥ ಭಂಡಾರವನ್ನು ಒಂದೂ ಬಿಡದೆ, ಓದುವ ಹವ್ಯಾಸ ಬೆಳೆಯಿಸಿಕೊಂಡಿದ್ದರು. 


ಶ್ರೀ ಚನ್ನವೀರಯ್ಯ ಅವರಿಗೆ ತಂದೆ ಕಾನಯ್ಯನವರು ನಾಲ್ಕು ವರುಷ 
ದವರಿದ್ದಾಗ ಮನೆಯಲ್ಲಿಯೇ ಓದುಬರಹ ಕಲಿಸಿ ಕೊಟ್ಟಿದ್ದರು. ಅವರಿಗೆ 
ಮನೆಯೆ ಮೊದಲ ಪಾಠಶಾಲೆಯಾಗಿತ್ತು ತಾಯಿ ತಂದೆಗಳೆ ಗುರುಗಳಾಗಿದ್ದರು. 
ಚಿಕೇನಕೊಪ್ಪ ನಿಜಾಮನ ಸಂಸ್ಥಾನಕ್ಕೆ ಒಳಪಟ್ಟಿದ್ದರಿಂದ ಇಲ್ಲಿಉರ್ದು ಮಾಧ್ಯಮ 
ಶಾಲೆಯಿತ್ತು ಅದಕ್ಕೆಂದು ತಂದೆಯವರು ಮನೆಯಲ್ಲಿಯೇ ಕನ್ನಡ ಕಲಿಸಿದ್ದರು. 
ಆದರೂ ಶಾಲೆಗೆ ಹೆಸರು ಹಚ್ಚುವ ವಯಸ್ಸಿಗೆ ಬಂದಾಗ ಚಿಕೇನಕೊಪ್ಪದ ಶಾಲೆಗೆ 
ಹಾಕಿದರು. ಉರ್ದು ಓದು ಬರಹ ಕಲಿತರು, ಮಾತನಾಡಲೂ ಕಲಿತಿದ್ದರು. 
ತಂದೆ ಕಾನಯ್ಯನವರು ಸಮೀಪದ ಬಳಗಾನೂರ ಗ್ರಾಮಕ್ಕೆ ಮೇಲಿಂದ ಮೇಲೆ 
ಪುರಾಣ ಪ್ರವಚನ ಹೇಳಲು ಹೋಗುತ್ತಿದ್ದರು. ಬಳಗಾನೂರಿನ ಗೂಳರಡ್ಡಿ 


ಲಿಂ. ಚನ್ನವೀರ ಶರಣರು ೮೯ 


ಮನೆತನದ ಹನುಮರಡ್ಡಿ ಎಂಬವರು ಗುಗ್ಗಳ ಮಹಾಂತಪ್ಪನವರ ಪರಮ 
ಶಿಷ್ಯರಾಗಿದ್ದರು. ಈ ಹನುಮರೆಡ್ಡಿಯವರು ಚಿಕೇನಕೊಪ್ಪದ ಹಿರೇಮಠ ಕಟ್ಟಡ 
ಕಟ್ಟಿಸುವಲ್ಲಿ ತನು-ಮನ- ಧನದಿಂದ ಸೇವೆ ಸಲ್ಲಿಸಿ ಎಲ್ಲರ ಪ್ರೀತಿಗೂ 
ಪಾತ್ರರಾಗಿದ್ದರು. ಇವರ ಬೀಗತನವೂ ಚಿಕೇನಕೊಪ್ಪಕ್ಕಾಗಿತ್ತು ಚಿಕೇನಕೊಪ್ಪದ 
ವಕ್ಕಳದ ಸಣ್ಣಬಸಪ್ಪ ಅವರ ಒಬ್ಬಳೇ ಮಗಳು ಲಕ್ಷ ವ್ವ ಅವರನ್ನು ಹನುಮರಡ್ಡಿ 


ಬ. ಅೌನ 
ಅವರ ಮಗ ಸಂಗಪ್ಪ ಅವರಿಗೆ ಕೊಟ್ಟು ಲಗ್ನ ಮಾಡಿದ್ದರು. ಈ ಲಕ್ಷ ವ್ವ ಸಂಗಪ್ಪ 
ಅವರ ಅಕ್ಕ, ಶಿವಗಂಗಮ್ಮಅವರ ಮಗಳು ಬೇರೆ. ಹೀಗಾಗಿ ಗೂಳರಡ್ಡಿಸಂಗಪ್ಪನ 
ಜೊತೆಗೆ ಅಭ್ಯಾಸ ಮಾಡಲೆಂದು ಕಾನಯ್ಯನವರ ಮಗ ಚನ್ನವೀರಯ್ಯನವರನ್ನು 


ಹನುಮರಡ್ಡಿ ಅವರು ಬಳಗಾನೂರಕ್ಕೆ ಕರೆತಂದರು. 


ಬಳಗಾನೂರ ಗದಗ ತಾಲೂಕಿನಲ್ಲಿರುವ ಒಂದು ಹಳ್ಳಿ. ಇಲ್ಲಿ ಕನ್ನಡ 
ಮಾಧ್ಯಮದ ಸರಕಾರಿ ಶಾಲೆಯಿತ್ತು ಶ್ರೀ ಚನ್ನವೀರಯ್ಯನವರು ಶಿಷ್ಯರ ಮನೆ 
ಯಲ್ಲಿಇದ್ದುಅಭ್ಯಾಸವನ್ನು ಚೆನ್ನಾಗಿ ಮಾಡತೊಡಗಿದರು. ಮುಲ್ಕಿ ಪರೀಕ್ಬೆಯನ್ನು 
ಪಾಸಾದರು. ಇದರಿಂದ ಗೂಳರಡ್ಡಿಮನೆತನದವರಿಗೂ ಕಾನಯ್ಯ ಮತ್ತುಶಿವಮ್ಮ 
ಅವರಿಗೂ ಸಂತೋಷವಾಯಿತು. ಬಳಗಾನೂರ ಒಂದು ಸುಸಂಸ್ಕೃತ ಗ್ರಾಮ 
ವಾಗಿರುತ್ತದೆ. ಭಕ್ತರ, ಪುಣ್ಯಜೀವಿಗಳ- ಪವಿತ್ರ ಭೂಮಿಯಿದು. ಗುಗ್ಗಳ 
ಮಹಾಂತಪ್ಪನವರು ಈ ಗ್ರಾಮದ ಸಂಸ್ಕೃತಿಯ ಬೆಳವಣಿಗೆಯಲ್ಲಿ ಪ್ರಮುಖ 
ಪಾತ್ರವಹಿಸಿದಂಥವರು. ಪ್ರತಿವರುಷ ಶ್ರಾವಣ ಮಾಸದಲ್ಲಿ ತಿಂಗಳುಗಟ್ಟಲೆ 
ಇಲ್ಲಿ ವಾಸವ್ಯ ಮಾಡಿ, ಪುರಾಣ ಪುಣ್ಯ ಕಥೆಗಳನ್ನು ಹೇಳಿ ಜನತೆಯಲ್ಲಿ ಭಕ್ತಿಯ 
ಬೀಜ ಬಿತ್ತಿ ಬೆಳೆದವರು. ಅರಿವು-ಆಚಾರಗಳ ಇರವನ್ನೂ ಮಹಿಮೆಯನ್ನೂ 
ಕಥಾ ದೃಷ್ಟಾಂತಗಳ ಮೂಲಕ ಮನವರಿಕೆ ಮಾಡಿಕೊಟ್ಟಿರುವರು. ತಮ್ಮ 
ಸುಮಧುರ ಕಂಠದಿಂದ ಅನುಭಾವಿಗಳ ಭಕ್ತಿಗೀತೆಗಳನ್ನು ಶರಣರ ವಚನಗಳನ್ನು 
ಹಾಡಲು ಕಲಿಸಿಕೊಟ್ಟ ಪುಣ್ಯಾತ್ಮರಿವರು. ಇವರ ತರುವಾಯ ಸಿದ್ಧಲಿಂಗಯ್ಯ 
ನವರೂ ಇವರ ಮಕ್ಕಳಾದ ಕಾನಯ್ಯನವರೂ ಪ್ರತಿವರುಷ ಪುರಾಣ ಹೇಳಲು 
ಬಳಗಾನೂರಕ್ಕೆ ಹೋಗುತ್ತಬಂದವರಾಗಿರುವರು. ಅದೇ ಪ್ರಕಾರ ಚನ್ನವೀರಯ್ಯ 
ಅವರೂ ಕೂಡ ಭಕಿಗೀತೆಗಳನ್ನು, ವಚನಗಳನ್ನು ಕಂಠಪಾಠ ಮಾಡಿ 
ಚಿಕ್ಕಂದಿನಿಂದಲೇ ಹಾಡುತ್ತಲಿದ್ದರು. ಬಸವಾದಿ ಶರಣರ ಸಿದ್ದಾಂತವನ್ನು 
ತಂದೆಯವರಿಂದ ಕೇಳಿ ತಿಳಿದುಕೊಳ್ಳುತಿದರು. ತಂದೆಯವರಂತೆ ತಾವೂ 


೪೧0೦ 


೯೦ ಜಂಗಮ ಪುಂಗವರು 


ಪ್ರವಚನ, ಪುರಾಣ, ಹೇಳಬೇಕು. ಹಾಡಬೇಕು ಎಂಬ ಉತ್ಸಾಹ ಅವರಲ್ಲಿ 
ತುಂಬಿತುಳುಕಿತ್ತು ತಮಗಿಂತಲೂ ಚಿಕ್ಕವರಿಗೆ ಓರಿಗೆಯವರಿಗೆ ಪಾಠ ಪ್ರವಚನ 
ಹಾಡು ಹೇಳಿ ಸಂತೋಷಪಡಿಸುತಿದ್ದರು. ಹೀಗೆ ಬಳಗಾನೂರು ಮತ್ತುಸುತ್ತಣದ 
ಪರಿಸರದಲ್ಲಿಭಕ್ತಿಯ, ಸಂಸ್ಕೃತಿಯ ಪರಿಸರ ಪ್ರಜ್ಞೆಯನ್ನು ಹೆಚ್ಚಿಸುತಿದಗು. ಇದೂ 
ಅಲ್ಲದೇ ಶ್ರೀ ಚನ್ನವೀರ ಶರಣರು ನಿಜಗುಣ ಶಿವಯೋಗಿಗಳ, ಸರ್ಪಭೂಷಣ 
ಶಿವಯೋಗಿಗಳ, ಬಾಲಲೀಲಾ ಮಹಾಂತ ಶಿವಯೋಗಿಗಳ, ಘನಮಠ 
ಶಿವಯೋಗಿಗಳ, ಕಡಕೋಳ ಮಡಿವಾಳಪ್ಪನವರ, ಕೂಡ್ದೂರ ಬಸವಲಿಂಗ 
ಶರಣರ, ಮುಪ್ಪಿನ ಷಡಕ್ಟರಿ ಮೊದಲಾದವರ ನೂರಾರು ಅನುಭವ ಪದ 
ಗಳನ್ನೂ ಹಾಡಿ ಹಾಡಿ, ಅವುಗಳ ಅರ್ಥವನ್ನೂ ತಿಳಿದುಕೊಂಡು, ಹೆಮ್ಮೆಯಿಂದ 
ಉಬ್ಬಿ ಕೊಬ್ಬಿ ನಲಿನಲಿದಾಡುತ್ತಿದ್ದರು. 
ಶಿಕ್ಸಕರಾಗಿ ಸೇವೆ : 

ಶ್ರೀ ಚನ್ನವೀರಯ್ಯನವರು ಮುಲ್ಕಿ ಪರೀಕ್ಷೆ ಪಾಸಾದುದರಿಂದ ಅವರು 
ಚಿಕೇನಕೊಪ್ಪದ ಗಾಂವರಠಿ ಶಾಲೆಯಲ್ಲಿ ಶಿಕ್ಟಕರಾಗಿ ಸೇವೆ ಸಲ್ಲಿಸಲು ಪ್ರಾರಂಭಿಸಿ 
ದರು. ಮಹಾತ್ಮಾಗಾಂಧೀಜಿಯವರು ಬ್ರಿಟಿಷರ ವಿರುದ್ಧ "ಕ್ವಿಟ್‌ ಇಂಡಿಯಾ” 
ಚಳುವಳಿಗೆ ಕರೆ ಕೊಟ್ಟಿದ್ದ ಕಾಲವದು. ಎಲ್ಲೆಲ್ಲಿಯೂ ಸ್ವಾತಂತ್ರ್ಯ ಹೋರಾಟದ 
ಚಟುವಟಿಕೆಗಳು ನಡೆದಿದ್ದವು. ಚಿಕೇನಕೊಪ್ಪ ಗ್ರಾಮದಲ್ಲಿಯ ಗಾಂವಠಿ 
ಶಾಲೆಯಲ್ಲಿ ಈ ಮೊದಲು ದ್ಯಾಂಪುರದ ಕಳಕಯ್ಯನವರು, ಫಕೀರಸಾಹೇಬ, 
ಬಡ್ನೆಸಾಹೇಬ ಮೊದಲಾದವರು ಸೇವೆ ಸಲ್ಲಿಸಿ ಹೆಸರು ಗಳಿಸಿದವರಾಗಿದ್ದರು. 
ಈ ಪ್ರತಿಷ್ಠಿತ ಶಾಲೆಯಲ್ಲಿ ಶ್ರೀ ಚನ್ನವೀರ ಶರಣರು ಶಿಕ್ಷಕರಾಗಿ ಸೇವೆ 
ಸಲ್ಲಿಸತೊಡಗಿದರು. 


ಶಿಕ್ಷಕ ಶ್ರೀ ಚನ್ನವೀರಯ್ಯನವರು ಪ್ರತಿದಿನ ಬೆಳಗಿನ ಜಾವ ನಾಲ್ಕು 
ಗಂಟೆಗೆ ಏಳುವ ಅಭ್ಯಾಸ ಇಟ್ಟುಕೊಂಡಿದ್ದರು. ಒಂದೆರಡು ಮೈಲು ದೂರ 
ವಾಯುವಿಹಾರಕ್ಕೆ, ಕೈಯಲ್ಲಿ ತಂಬಿಗೆ ಹಿಡಿದುಕೊಂಡು ಹೋಗಿ ಬರುತಿದ್ದರು. 
ದಾರಿಯಲ್ಲಿ ಧ್ವನಿ ತೆಗೆದು ಹಾರುವ ಹಕ್ಕಿಯಂತೆ, ತತ್ವಪದ, ವಚನಗಳನ್ನು 
ಹಾಡುತ್ತಿದ್ದರು. ನಸುಕಿನಲ್ಲಿ ಯಾವಾಗಲೂ ತಣ್ಣೀರು ಸ್ನಾನ ಮಾಡುತ್ತಿದ್ದರು. 
ಕೆರೆಯಿಂದ ನೀರು ಹೊತ್ತು ತರುತ್ತಿದ್ದರು. ಕೆರೆಯ ನೀರಿನಲ್ಲಿ ನಿಂತು ಅನುಷ್ಠಾನ 

ಮಾಡುತ್ತಿದ್ದರು. ಲಿಂ!:ಪೂಜೆ, ಪ್ರಾರ್ಥನೆ ಸೂರ್ಯೋದಯಕ್ಕೆ ಮುಂಚೆಯೇ 
ತೀರಿಸಿಕೊಂಡು ಶಾಲೆಗೆ ಹಾಜರಾಗುತ್ತಿದ್ದರು. ವಿದ್ಯಾರ್ಥಿಗಳಿಗೂ ಸೂರ್ಯೋ 
ದಯಕ್ಕೆ ಸರಿಯಾಗಿ ಶಾಲೆಗೆ ಬರಲು ಹೇಳುತ್ತಿದ್ದರು. ತಡ ಮಾಡಿದವರಿಗೆ ಶಿಕ್ಷೆ 
ವಿಧಿಸುತ್ತಿದ್ದರು. 

ಶ್ರೀ ಚನ್ನವೀರಯ್ಯನವರು ಸ್ವಚ್ಛ ಬಟ್ಟೆ ಧರಿಸುತ್ತಿದ್ದರು. ಹಣೆಯಲ್ಲಿ 
ವಿಭೂತಿ, ಕೊರಳಲ್ಲಿಇಷ್ಟಲಿಂಗ ಶೋಭಿಸುತ್ತಿದ್ದವು. ಮಕ್ಕಳನ್ನು ಅಷ್ಟೇ ಕಕ್ಕುಲತೆ 
ಯಿಂದ ಮಾತನಾಡಿಸುತ್ತಿದ್ದರು. ಅವರ ಯೋಗಕ್ಷೇಮ ಕೇಳಿಕೊಳ್ಳುತ್ತಿದ್ದರು. 
ವಿದ್ಯಾರ್ಥಿಗಳಿಗೆ ಪಠ್ಯ ವಿಷಯದ ಜೊತೆಗೆ ಅವರ ನಡೆ ನುಡಿಯ ಕಡೆಗೂ 
ವಿಶೇಷ ಗಮನ ಓಡಿಸುತಿದ್ದರು. ಅವರ ಸುಖದುಃಖಗಳಲ್ಲಿ ಸಹಭಾಗಿ 
ಗಳಾಗುತ್ತಿದ್ದರು. "ಳಮ್‌ಛಮ್‌ ಛಡಿ, ಘಮ್‌ ಘಮ್‌ ವಿದ್ಯಾ' ಎಂಬುದು 
ಅಂದು ಶಿಕ್ಪಕರ ಮಂತ್ರವಾಗಿತ್ತು ನೂರಾರು ಮಕ್ಕಳಿಗೆ ತಕ್ಕ ಶಾಸ್ತಿಮಾಡಿ ಮಕ್ಕಳ 
ಮನಸ್ಸನ್ನು ಗೆದ್ದು ಅಷ್ಟೇ ಪ್ರೀತಿಯಿಂದ ಕಲಿಸುತ್ತಿದ್ದರು. ಬಡ, ಜಾಣ ಮಕ್ಕಳಿಗೆ 
ಸಹಾಯಸಲ್ಲಿಸುತಿದ್ದರು. ಅವರೆಂದೂ ಶಾಲೆ ತಪ್ಪಿಸದಂತೆ ಎಚ್ಚರಿಕೆ ನೀಡುತ್ತಿದ್ದರು. 
ಸತ್ಯ ಮಾತನಾಡಬೇಕು, ಧರ್ಮದಂತೆ ನಡೆಯಬೇಕು. "ಸತ್ಯಂ ವದ ಧರ್ಮಂ 
ಚರ' ಎಂಬುದು ಇವರ ನುಡಿ ಮಂತ್ರವಾಗಿತ್ತು ಸದಾಚಾರವೆ ಸದಾಶಿವನ 
ಒಲುಮೆಯೆನ್ನುತ್ತಿದ್ದರು. "ಆಚಾರವೆ ಸ್ವರ್ಗ, ಅನಾಚಾರವೆ ನರಕ', "ಸತ್ಯವ 
ನುಡಿವುದೆ ಸ್ವರ್ಗಲೋಕ, ಮಿಥ್ಯವ ನುಡಿವುದೇ ಮರ್ತ್ಯಲೋಕ' ಇಂತಹ 
ನೂರಾರು ಶರಣರ ನುಡಿಮುತ್ತುಗಳನ್ನು ವಿವರಿಸಿ ಹೇಳುತ್ತಿದ್ದರು. ಹೀಗೆ ನೈತಿಕ 
ನೆಲೆಗಟ್ಟಿನ ಮೇಲೆ ಶಿಕ್ಷಣ ನೀಡುತ್ತಿದ್ದರು. 


ಶ್ರೀ ಚನ್ನವೀರಯ್ಯನವರು ವ್ಯರ್ಥ ಕಾಲಹರಣ ಮಾಡಿದವರಲ್ಲ ಪಾಠ 
ಹೇಳುವುದನ್ನು ಬಿಟ್ಟು ಹಾಳುಹರಟೆ ಹೊಡೆದವರಲ್ಲ ಮಕ್ಕಳಿಗೆ ಕಲಿಸುವವರ 
ಆಚಾರ ಮೊದಲು ಶುದ್ಧವಿರಬೇಕು, ಚಾರಿತ್ರಶೀಲರಿರಬೇಕುಎಂದಂದುತಾವೂ 
ಹಾಗೆಯೇ ನಡೆದುಕೊಂಡವರು. ಅಂತೆಯೆ ಅವರು ಆಡಿದ ಮಾತಿಗೆ ಹೇಳಿದ 
ಪಾಠಕ್ಕೆ ಬೆಲೆಯಿರುತ್ತಿತ್ತು ಮಕ್ಕಳಿಗೆ ಆಗಾಗ ಶರಣರ, ದಾಸರ ಹಾಡು ಮತ್ತು 
ವಚನಗಳನ್ನು ಕಂಠಪಾಠ ಮಾಡಿಸುತ್ತಿದ್ದರು. ತಾಯಿಯಿಂದ ರಕ್ತಗತವಾಗಿ ಬಂದ 
ಜನಪದ ಹಾಡುಗಳನ್ನು ಮಕ್ಕಳಿಗೆ ಆಗಾಗ ಹೇಳಿ ಸಂತೋಷಪಡಿಸುತ್ತಿದ್ದರು. 
ಮಕ್ಕಳಂತೆ ಮಕ್ಕಳಾಗಿ ತಾವೂ ಹಾಡುಹಾಡುತ್ತಕುಣಿದಾಡುತ್ತಿದ್ದರು. ಮಕ್ಕಳಿಗೆ 

ಅಂಕಗಣಿತ ಮತ್ತು ಭಾಷೆಯ ವಿಷಯ ಕಠಿಣವೆನಿಸುತ್ತಿದ್ದವು. ಅವುಗಳನ್ನು 
ಮಕ್ಕಳಿಗೆ ತಿಳಿಯುವಂತೆ ಹೇಳುತ್ತಿದ್ದರು. ಕುಮಾರವ್ಯಾಸ ಭಾರತ, ಜೈಮಿನಿ 
ಭಾರತ, ಸೋಮೇಶ್ವರ ಶತಕ, ನಿಜಲಿಂಗ ಶತಕ, ಶಬರಶಂಕರ ವಿಳಾಸ, 
ರಾಜಶೇಖರ ವಿಳಾಸ, ಪ್ರಭುಲಿಂಗಲೀಲೆ, ಬಸವಪುರಾಣ, ಶರಣರ ವಚನ, 
ಶಿವಯೋಗಿಗಳ ಅನುಭಾವ ಪದಗಳನ್ನು ಹೇಳುತ್ತಿದ್ದರು. ದೇಶಾಭಿಮಾನದ 
ಕೆಚ್ಚನ್ನು ಮೂಡಿಸಲು ಮಕ್ಕಳಿಗೆ ನಾಡಗೀತೆ, ದೇಶಭಕ್ತಿಗೀತೆಗಳನ್ನು ಹೇಳಿಕೊಡು 
ತ್ರಿದ್ದರು. ಸ್ವಾತಂತ್ರ್ಯ ಸಮರದ ವಿವರವನ್ನೂ ಮಕ್ಕಳಿಗೆ ತಿಳಿಸಿಹೇಳುತ್ತಅದರಲ್ಲಿ 
ದೇಶಾಭಿಮಾನ ಹುಟ್ಟಿಸುತ್ತಿದ್ದರು. ಸದೃಢ ಶರೀರ ಸಂಪತ್ತಿಗಾಗಿ ವಿಷಯ 
ವಾಸನೆಗಳಿಂದ ದೂರಿರಲು ಹೇಳುತ್ತಿದ್ದರು. ಹೀಗೆ ಶ್ರೀ ಚನ್ನವೀರಯ್ಯ ಶಿಕ್ಬಕರು, 
ಶಿಕ್ಪಕರಿಗೆಲ್ಲ ಆದರ್ಶ ಶಿಕ್ಟಕರಾಗಿ ಕಾಣಿಸಿಕೊಂಡರು. 


ಸ್ವಾತಂತ್ರ್ಯ ಪೂರ್ವದಲ್ಲಿ ಭಾರತ ದೇಶದ ೫೫೬ ಸಂಸ್ಥಾನಗಳ ಮೇಲೆ 
ಬ್ರಿಟಿಷರು ರಾಜಕೀಯ ನಿಯಂತ್ರಣವನ್ನು ಸಾಧಿಸಿದ್ದರು. ಈ ಎಲ್ಲಸಂಸ್ಥಾನಗಳಲ್ಲಿ 
ಹೈದ್ರಾಬಾದ ನಿಜಾಮನ ಸಂಸ್ಥಾನವು (ಶ್ರೀಮಂತವೂ ವಿಶಾಲವೂ ಆದುದಾಗಿತ್ತು 
ಬ್ರಿಟಿಷರು ಈ ಹೈದ್ರಾಬಾದ ಸಂಸ್ಥಾನದ ನಿಜಾಮನಿಗೆ ಹಲವಾರುಸವಲತ್ತುಗಳನ್ನು 
ದಯಪಾಲಿಸಿದ್ದರು. ಬ್ರಿಟಿಷರು ಭಾರತಬಿಟ್ಟು ಹೋಗುವಾಗ ನಿಜಾಮನು 
ಫರಮಾನ ಹೊರಡಿಸಿ ತಾನು ಹೈದ್ರಾಬಾದ ರಾಜ್ಯದ ಸ್ವತಂತ್ರ ದೊರೆ ಎಂದು 
ಘೋಷಿಸಿ ಭಾರತದ ಒಕ್ಕೂಟವನ್ನು ಸೇರಲು ನಿರಾಕರಿಸಿದನು. ನಾಗರಿಕ ಮೂಲ 
ಹಕ್ಕುಗಳನಿಸಿದ ಭಾಷಣ ಸ್ವಾತಂತ್ರ್ಯ, ಅರ್ಚನೆ, ರಾಜಕೀಯ ಸಮಾವೇಶ ಮತ್ತು 
ಸಮಿತಿಗಳ ರಚನೆ, ಪತ್ರಿಕಾ ಮುಂತಾದವುಗಳು ನಿಜಾಮನಿಂದ ತಿರಸ್ಕರಿಸ 
ಲ್ಪಟ್ಟಿದ್ದವು. ಇಂತಹ ಸಂದಿಗ್ದ ಪರಿಸ್ಥಿತಿಯಲ್ಲಿ ಹಿಂದೂಗಳ ಧಾರ್ಮಿಕ ಹಾಗೂ 
ನಾಗರಿಕ ಹಕ್ಕುಗಳನ್ನು ಪ್ರತಿಷ್ಠಾಪಿಸಲು ಪ್ರಥಮ ಬಾರಿಗೆ ಆರ್ಯಸಮಾಜ ಮತ್ತು 
ಹಿಂದೂ ಮಹಾಸಭೆಗಳು, ನಿಜಾಮನ ವಿರುದ್ಧಸತ್ಯಾಗ್ರಹ ಚಳುವಳಿ ಹೂಡಲು 
ತೀರ್ಮಾನಿಸಿದವು. ಬಾಲಗಂಗಾಧರ ತಿಲಕರು, ಹರ್ಡೇಕರ ಮಂಜಪ್ಪನವರು, 
ಪಂಡಿತ ತಾರಾನಾಥರು, ಶರಣಗೌಡ ಇನಾಂದಾರರು, ಸ್ವಾಮಿ ದಯಾನಂದ 
ತೀರ್ಥರು ಮೊದಲಾದವರು ಸ್ವಾತಂತ್ರ್ಯ ಯೋಧರ ಪಡೆ ನಿರ್ಮಿಸಿ ನಿಜಾಮ 
ಸಂಸ್ಥಾನದ ಹಿಂದೂ ಜನರಲ್ಲಿ ಸ್ವಾತಂತ್ರ್ಯ ಪ್ರಜ್ಞೆ ಮೂಡಿಸಲು ಹೋರಾಟ 
ಪ್ರಾರಂಭಿಸಿದರು. ಸತ್ಯಾಗ್ರಹ ಪ್ರಾರಂಭಿಸಿದರು. ರಜಾಕಾರರುಸ್ವಾತಂತ್ರ್ಯ ಯೋಧರ 

ಮೇಲೆ ಹಲ್ಲೆನಡೆಸಿದರು. ಕೊಲೆಸುಲಿಗೆ ನಡೆಸಿದರು. ಹಿಂದೂಗಳು ಭಯಭೀತ 
ರಾಗಿ ನೆರೆರಾಜ್ಯಗಳಿಗೆ ಗುಳೆ ಹೋಗತೊಡಗಿದರು. ಮತ್ತೆಸ್ವಾತಂತ್ರ್ಯ ಯೋಧರು 
ಒಳಹೊರಗಿನವರೆಲ್ಲರೂ ಒಂದಾಗಿ ಸತ್ಯಾಗ್ರಹವನ್ನು ಮುಂದುವರಿಸಿದರು. 

ಹೈದ್ರಾಬಾದ ಸಂಸ್ಥಾನಕ್ಕೆ ಸೇರಿದ ಚಿಕ್ಕೇನಕೊಪ್ಪದಲ್ಲಿಯೂ ಸ್ವಾತಂತ್ರ್ಯ 
ಯೋಧರು ಸಿಡಿದೆದ್ದರು. ಲಿಂಗಪ್ಪ ಬಡಿಗೇರ, ಮುಟಗಿ ಸಂಗಪ್ಪ ಮೊದಲಾದ 
ವರಂತೂ ಭೂಗತ ಹೋರಾಟಗಾರರಾಗಿ, ವಿಮೋಚನಾ ಸಮರದಲ್ಲಿ ಭಾಗ 
ವಹಿಸಿದರು. ಕಾಶಿಮ ರಜವಿಯ ಉಪಟಳ, ಪಠಾಣರ ಹಿಂಸಾತ್ಮಕ ದಾಳಿಗೆ 
ಚಿಕೇನಕೊಪ್ಪದ ಚನ್ನಪ್ಪ ವಕ್ಕಳದ, ಶಿವಸಂಗಪ್ಪ ಗುಳಗಣ್ಣವರ, ಮಹಾದೇವಪ್ಪ 
ಗದಗ, ಲಿಂಗಪ್ಪ ಬಿಸನಳ್ಳಿ, ಮಲ್ಲಪ್ಪ ಹಕಾರಿ, ಗುರಪ್ಪ ಅಕ್ಕಸಾಲಿಗರ, ದೇವಪ್ಪ 
ವಕ್ಕಳದ, ಮಹಾಲಿಂಗಯ್ಯ ಹಿರೇಮಠ ಮೊದಲಾದ ತರುಣರು ಎದುರಾಳಿಗಳಾಗಿ 
ಹೋರಾಡಲು ಈ ವಿಮೋಚನಾ ಚಳುವಳಿಯಲ್ಲಿಧುಮುಕಿದರು. ಶ್ರೀ ಚನ್ನವೀರ 
ಶರಣರೂ ಇವರೊಂದಿಗೆ ಹೋರಾಟದಲ್ಲಿ ಧುಮುಕಿದರು. ಇಡೀ ಊರಿಗೆ 
ಊರೇ ಸ್ವಾತಂತ್ರ್ಯ ಚಳುವಳಿಯಲ್ಲಿಭಾಗವಹಿಸಿತು. ಕಂಡಲ್ಲಿಗುಂಡಿಟ್ಟು ಕೊಲ್ಲುವ 
ಆಜ್ಞೆಯನ್ನು ನಿಜಾಮ ಸರಕಾರ ಭೂಗತ ಹೋರಾಟಗಾರರಿಗೆ ಹೊರಡಿಸಿತ್ತು 
ಬಹಳಷ್ಟು ಜನರನ್ನು ಸೆರೆಹಿಡಿದು ಗುಲಬರ್ಗಾ, ಔರಂಗಾಬಾದ ಕಾರಾಗೃಹದಲ್ಲಿ 
ನಿಜಾಮ ಸರಕಾರ ಕಳಿಸಿಕೊಟ್ಟಿತ್ಕು ಅಳವಂಡಿ ಶಿವಮೂರ್ತಿ ಸ್ವಾಮಿಗಳು 
ಶಿಬಿರಾರ್ಥಿಗಳ ನೇತೃತ್ವ ವಹಿಸಿದ್ದರು. 

ಸ್ವತಂತ್ರ ಭಾರತದ ಉಪಪ್ರಧಾನಿಗಳೂ ಗೃಹ ಮಂತ್ರಿಗಳೂ ಆಗಿದ್ದ 
ಸರದಾರ ವಲ್ಲಭಬಾಯಿ ಪಟೇಲ ಅವರ ಆಜ್ಞೆಮತ್ತುಜನರಲ್‌ ಚೌಧರಿ ಅವರ 
ಸಮರ್ಥ ಹೋರಾಟದಿಂದ ಹೈದ್ರಾಬಾದ ನಿಜಾಮ ಸಂಸ್ಥಾನ ಪತನಗೊಂಡು 
ಭಾರತ ಒಕ್ಕೂಟದಲ್ಲಿಸೇರಿಕೊಂಡಿತು. (ದಿ. ೧೭-೮- ೧೯೪೮ರಲ್ಲಿ) ಚಿಕೇನಕೊಪ್ಪ 
ಮರಳಿ ತನ್ನ ಮೊದಲಿನ ಸ್ಥಿತಿಗೆ ಬಂದಿತು. ಊರು ಬಿಟ್ಟು ಹೋದವರೆಲ್ಲರೂ 
ವಾಪಸ ಬಂದರು. ಸೆರೆಮನೆ ಕಂಡು, ಸತ್ಯಾಗ್ರಹದಲ್ಲಿಭಾಗವಹಿಸಿ ದೇಶಪ್ರೇಮ 
ಮೆರೆದ ಯೋಧರನ್ನು ಸನ್ಮಾನಿಸಿದರು. ಎಲ್ಲೆಲ್ಲಿಯೂ ಸಂಭ್ರಮವೇ ಸಂಭ್ರಮ. 
ಶ್ರೀ ಚನ್ನವೀರ ಶರಣರು ಮುಂದೆ ಚಿಕೇನಕೊಪ್ಪದ ಗಾಂವಠಿ ಶಾಲೆಯಲ್ಲಿಕೆಲಸಕ್ಕೆ 
ಸೇರಿಕೊಳ್ಳಲಿಲ್ವ ಸಮೀಪದ ಆಡೂರಿನಲ್ಲಿಶಿಕ್ಟಕ ಕೆಲಸಕ್ಕೆ ಸೇರಿಕೊಂಡರು. ಆ 

ಭಾಗದಲ್ಲಿ ಶಿಕ್ಷಕರಾಗಿದ್ದುಕೊಂಡು, ಶರಣ ಸಂಸ್ಕೃತಿಯ Fe ಕಾರ್ಯದಲ್ಲಿ 
ತಮ್ಮನ್ನು ಸಂಪೂರ್ಣ ತೊಡಗಿಸಿಕೊಂಡರು. 


ಆಡೂರಿನ ಪಕ್ಕದ ಹಳ್ಳಿ ರಾಜೂರದಲ್ಲಿ ಶ್ರೀ ಶರಣಬಸವೇಶ್ವರರ 
ಪುರಾಣ ಹೇಳಿದರು. ಆ ಪುರಾಣ ಕೇಳಿದ ಭಕ್ತರು ಶರಣರನ್ನು ತಮ್ಮ ಆರಾಧ್ಯ 
ದೇವರೆಂದು ಪೂಜಿಸತೊಡಗಿದರು. ಅವರ ಅನ್ನದಾಸೋಹದ ಮಹಾ 
ಮಹಿಮೆಗೆ ಶರಣು ಹೋದರು. ಅದರ ಸ್ಮಾರಕವಾಗಿ ಶ್ರೀ ಶರಣ ಬಸವೇಶ್ವರರ 
ಕಲ್ಲಿನ ದೇವಸ್ಥಾನ ಒಂದನ್ನು ಕಟ್ಟಿಸಿದರು. ಇದು ಸುಂದರವಾಗಿದ್ದು ಆಕರ್ಷಕ 
ವಾಗಿರುತ್ತದೆ. ಹೀಗೆ ಶ್ರೀ ಚನ್ನವೀರಯ್ಯನವರು ಶ್ರೀ ಶರಣಬಸವೇಶ್ವರರ 
ಅನ್ನದಾಸೋಹದ ಮಹತ್ವವನ್ನು ಆ ಭಾಗದಲ್ಲೆಲ್ಲಪ್ರಚುರಪಡಿಸಿದರು. ಅವರ 
ಕಾಯಕದ ಮಹತ್ವ ಮತ್ತು ಸಕಲ ಜೀವರಾಶಿಗಳಿಗೆ ದಯೆ ತೋರಿಸುವ 
ಮರ್ಮವನ್ನು ತಿಳಿಸಿಕೊಟ್ಟರು. ಹೀಗೆ ಜನತೆಯಲ್ಲಿಭಕ್ತಿಯ ಬೀಜ ಬಿತ್ತಿಅಧ್ಯಾತ್ಮದ 
ಒಲವನ್ನು ಮೂಡಿಸಿದರು. ಜಂತ್ಲಿಶಿರೂರದ, ಬಳಗೇರಿ, ಬಳಗಾನೂರ, ಹೊಂಬಳ, 
ಕುಸೂಗಲ್ಪ ಗಂಗಾವತಿ, ಕಾರಟಗಿ, ಕಂಪ್ಹಿ ಹೊಸಪೇಟ, ಬಳ್ಳಾರಿ ಮೊದಲಾದ 
ಕಡೆ ಭಕ್ತಿಯ ಹೊನಲನ್ನು ಹರಸಿದರು. ಶ್ರೀ ಶರಣ ಬಸವೇಶ್ವರರ ಪುರಾಣವನ್ನು 
ಎಲ್ಲಕಡೆಗೂ ಹೇಳ ತೊಡಗಿದರು. ತಮ್ಮಂತೆ ಹಲವಾರು ಜನ ಪುರಾಣಕಾರರನ್ನೂ 
ಶ್ರೀ ಶರಣಬಸವೇಶ್ವರ ಪುರಾಣ ಹೇಳಲು ಹಚ್ಚಿದರು. ಶ್ರೀ ಚನ್ನವೀರಯ್ಯನವರು 
ಮೌನವನ್ನೇ ಜಾಡು ವನ್ನಾ ಗಿಸಿಕೊಂಡು ಶರಣಸಂಸ್ಕೃ ತಿಯ ಸೌರಭವನ್ನು 
ಎಲ್ಲಕಡೆಗೂ ಪ್ರಸಾರ ಮಾಡಿದರು. 


ಶ್ರೀ ಶರಣ ಬಸವೇಶ್ವರರು ಕ್ರಿ.ಶ. ೧೯೪೬ ರಲ್ಲಿ ಗುಲಬರ್ಗಾ ಜಿಲ್ಲೆಯ 
ಜೇವರ್ಗಿ ತಾಲೂಕಿನ ಅರಳಗುಂಡಿಗೆ ಗ್ರಾಮದಲ್ಲಿ ಜನಿಸಿದವರಾಗಿದ್ದಾರೆ. 
ಇವರು ಚಿಕ್ಕಂದಿನಿಂದಲೂ ವೀರಶೈವಧರ್ಮ ಸಿದ್ದಾಂತದ ಕಡೆಗೆ ವಿಶೇಷ ಒಲವು 
ಮೂಡಿಸಿಕೊಂಡವರಾಗಿದ್ದರು. ಬೆಳೆದು ದೊಡ್ಡವರಾದರು. ಹಿರಿಯರು ಲಗ್ನ 
ಮಾಡಿದರು. ಪ್ರಪಂಚದಲ್ಲಿಕಾಲಿಟ್ಟ ಶರಣರು ದಾನಗುಣವನ್ನು ಮೆರೆದವರು. 
ಜನ ಬೇಡಿದ್ದನ್ನು ಕೊಟ್ಟು ಬಿಡುವ ದಾನಿಗಳಿವರು. ಬೆಳೆದ ಹೊಲಕ್ಕೆ ಬೇಲಿ 
ಹಾಕಿಸುತ್ತಿರಲಿಲ್ಲ, ದನಕರುಗಳು ತಿಂದು ಹೋಗಲಿ ಎನ್ನುವ ಪ್ರವೃತ್ತಿ 
ಇವರದಾಗಿತ್ತು ಪಶು ಪಕ್ಷಿಗಳಿಗೆ ಕುಡಿಯಲು ನೀರಿಗಾಗಿ ರಂಜಣಿಗೆಗಳನ್ನು 
ಇಡಿಸಿ, ಜೋಳದ ದಂಟಿಗೆ ಮಗಿಗಳನ್ನು ಕಟ್ಟಿಸುತ್ತಿದ್ದರು. ಮನುಷ್ಯರು, 

ದನಕರುಗಳು, ಪಶುಪಕ್ಟಿಗಳು ತಿಂದು ಹೋದಷ್ಟು ಇವರಿಗೆ ಸಮಾಧಾನ, 
ಸಂತೋಷ. ಮತ್ತೆಇವರ ಬೆಳೆಯೆ ಹೆಚ್ಚಾಗುತಿತ್ತು ಜನರಿಗೆ ಅನ್ನದಾಸೋಹದ 
ಜೊತೆಗೆ ಜ್ಞಾನದಾಸೋಹವನ್ನು ನಡೆಸುತ್ತಿದ್ದರು. ಕಡಕೋಳ ಮಡಿವಾಳಪ್ಪನವರು 
ಜೊತೆಗೂಡಿದಾಗಿನಿಂದ ಇವರ ದಾಸೋಹಕ್ಕೆ ಹೆಚ್ಚಿನ ಮಹತ್ವ ಪ್ರಾಪ್ತವಾಯಿತು. 
ಇವರ ಮಹಿಮೆಗೆ ಬೆರಗಾದ ಕಲಬುರ್ಗಿಯ ದೊಡ್ಡಪ್ಪ ಗೌಡರು ಶರಣರನ್ನು 
ಕಲಬುರ್ಗಿಗೆ ಕರೆದು ತಂದರು. 


ಶ್ರೀ ದೊಡ್ಡಪ್ಪಗೌಡರ ಮನೆಯೆ ದಾಸೋಹದ ಮಹಾಮನೆಯಾಯಿತು. 
ನಿತ್ಯವೂ ಇಲ್ಲಿ ನಂದಾದೀಪ ಉರಿಯತೊಡಗಿತು. ಭಕ್ತರ ಅಪೇಕ್ಷೆಗಳನ್ನು ನೆರ 
ವೇರಿಸತೊಡಗಿದರು. ಜನತೆಯ ನಂಬಿಕೆ-ಶ್ರದ್ದೆಗಳು ಗಟ್ಟಿಗೊಂಡವು. ಶರಣರು 
ತಮ್ಮ ಪಾಲಿನ ದೇವರೆಂದು ಜನ ಗೌರವಿಸತೊಡಗಿದರು. ಎಲ್ಲ ಜಾತಿ ಮತ 
ಪಂಥಗಳ ಕೋಮಿನವರೂ ಶರಣರ ಅನುಯಾಯಿಗಳಾದರು. ""ಪರರಿಗೆ 
ಉಪಕಾರ ಮಾಡುವುದೇ ಪುಣ್ಯ. ಸದಾಜಾರವೇ ಶ್ರೇಷ್ಠ ಧರ್ಮ, ಅತಿಯಾಸೆಗೆ 
ಬಲಿ ಬೀಳಬಾರದು. ಸರ್ವರನ್ನು ಸಮಾನ ದೃಷ್ಟಿಯಿಂದ ಕಾಣಬೇಕು. ಭಕ್ತಿಯೆ 
ಶಕ್ತಿಯ ಮೂಲ. ಆ ಭಕ್ತಿಬೇರೂರ ಬೇಕಾದರೆ ಗುರು ಬೇಕು, ಗುರು ಮುಖೇನ 
ನಿತ್ಯ ಕಾಯಕ-ಪ್ರಸಾದ ದಾಸೋಹ ನಡೆಯಬೇಕು. ಇಂಥ ಸರ್ವಶಕ್ತಿಪರಮಾತ್ಮ 
ನನ್ನು ಪೂಜಿಸುವವರಿಗೆ ಲಭಿಸುತ್ತದೆ. ಅದಕ್ಕಾಗಿ ಪೂಜೆ, ಪ್ರಾರ್ಥನೆ, ಕಾಯಕ, 
ದಾಸೋಹ ನಿಮ್ಮದಾಗಲಿ'' ಎಂದು ಜನತೆಗೆ ಆಶೀರ್ವದಿಸಿ ಗುರುಮುಟ್ಟಿ 
ಗುರುವಾಗಿ ಕಲಬುರ್ಗಿಯನ್ನೇ ಕಲ್ಯಾಣವನ್ನಾಗಿ ಮಾಡಿ ಶರಣ ಸಂಸ್ಕೃತಿಯ 
ಪರಿಮಳವನ್ನು ಎಲ್ಲೆಡೆಗೂ ಹರಡಿದರು. ಇವರು ಕ್ರಿ.ಶ. ೧೮೨೨ರಲ್ಲಿ ಲಿಂಗೈಕ್ಯ 
ರಾದರು. 

ಶ್ರೀ ಚನ್ನವೀರ ಶರಣರು ಇಂಥ ಮಹಾದಾಸೋಹಿ ಶ್ರೀ ಶರಣ 
ಬಸವೇಶ್ವರರ ಪುರಾಣವನ್ನು ಒಮ್ಮೆಪಾ ್ರ್ರರಂಭಿಸಿದರೆ ಅದನ್ನು ಸತತ ಹನ್ನೆರಡು 
ವರುಷ ನಡೆಸಿಕೊಂಡು ಹೋಗಬೇಕೆನ್ನುವ ಸಂಪ್ರದಾಯವನ್ನು ಹಾಕಿಕೊಟ್ಟರು. 
ಪುರಾಣ ಹಚ್ಚುವುದರಿಂದ, ಕೇಳುವುದರಿಂದ ಇಲ್ಲವೆ ಹೇಳುವುದರಿಂದ ಜನತೆ 
ಸುಖ-ಸಂಪತ್‌-ಸಮೃದ್ಧಿ-ಕಂಡರು. ನೂರಾರು ಊರುಗಳಲ್ಲಿ ಅದರಲ್ಲೂ 
ರಾಯಚೂರಜಿಲ್ಲೆಯಾದ್ಯಂತ ಶ್ರೀ ಶರಣಬಸವೇಶ್ವರರ ಪುರಾಣ ಪ್ರವಚನಗಳು 
ಈಗಲೂ ನಡೆಯುತ್ತ ಬಂದಿರುತನೆ. ಈ ಭಾಗದಲ್ಲಿಹಲವಾರು ಕಡೆಗಳಲ್ಲಿಶ್ರೀ 

ಶರಣ ಬಸವೇಶ್ವರರ ದೇವಾಲಯಗಳನ್ನು ಕಟ್ಟಿಸಿ ಕೃತಾರ್ಥರಾಗಿರುವರು. 
ಪುರಾಣ ನಡೆದಾಗ ಆಗಾಗ ಪ್ರಸಾಂಗನುಸಾರ ಬರುವ ತೊಟ್ಟಿಲು ಸಮಾರಂಭ, 
ಕುಂಕುಮಕಾರ್ಯ, ಮದುವೆ, ಸೀಮಂತಿನಿ ಕಾರ್ಯಗಳಂತಹ, ಧಾರ್ಮಿಕ ಸಮಾರಂಭ 
ಗಳನ್ನು ನಿಜ ಜೀವನದಲ್ಲಿ ಆಚರಿಸುತ್ತಿರುವಂತೆ ಪುರಾಣಕಾರರೂ ಭಕರಿಂದ 
ಅವುಗಳನ್ನು ಆಚರಿಸುವ ವಾಡಿಕೆ. ಶ್ರೀ ಶರಣಬಸವೇಶ್ವರ ಕುರಿತಾದ ತತ್ವಪದ 
ರಚನೆ, ಹಾಡುಗಾರಿಕೆ, ಪುರಾಣ ರಚನೆ ಮನೆಮನೆಯಲ್ಲಿ ವಿಜೃಂಭಿಸತೊಡಗಿದವು. 
ಭಜನಾಮೇಳದವರಂತೂ ಶ್ರೀ ಶರಣಬಸವೇಶ್ವರರ ಪದಗಳನ್ನು ಭಜನೆಯಲ್ಲಿ 
ಸುಶ್ರಾವ್ಯವಾಗಿ ಹಾಡತೊಡಗಿದರು. ಶ್ರೀ ಚನ್ನವೀರ ಶರಣರು ಪ್ರತಿಯೊಂದು 
ಗ್ರಾಮದಲ್ಲಿಯೂ ಭಜನಾಮೇಳಗಳನ್ನು ಸಂಘಟಿಸಿ, ತಾವೇ ಅವುಗಳ ನೇತೃತ್ವ 
ವಹಿಸಿಕೊಂಡು, ಕಾಲುನಡಿಗೆಯಿಂದ ಕಲಬುರ್ಗಿಯ ಶ್ರೀ ಶರಣಬಸವೇಶ್ವರ 
ದೇವಾಲಯಕ್ಕೆ ಬಂದು ಹೋಗುವ ಹವ್ಯಾಸ ಬೆಳೆಯಿಸಿದರು. 


ಫ್ರೀ ಚನ್ನವೀರ ಶರಣರು ರಜಾಕಾರರ ವಿರುದ್ದಹೋರಾಟ ನಡೆಸುವಲ್ಲಿ 
ಒಬ್ಬರಾಗಿದ್ದಾರೆ. ರಾಜಕೀಯ ಅನುಭವ ಪಡೆದುಕೊಂಡು ರಾಜಕೀಯ 
ಪ್ರಜ್ಞೆಯನ್ನು ಬೆಳೆಸಿಕೊಂಡವರು. ದೀನ ದಲಿತರ ಉದ್ದಾರಕ್ಕಾಗಿ ಹರಿಜನೋ 
ದ್ದಾರ, ಖಾದಿಗಾ ಶ್ರಿಮೋದ್ಯೋಗ, ಸ್ತ್ರೀ ಸ್ವಾತಂತ್ರ ್ರ್ಯ ಗಾ ್ರಿಮೀಣಾಭಿವೃದ್ದಿಗಳತ್ತ 
ಗಮನಹರಿಸಿದವರಾಗಿದ್ದಾರೆ. ಸಕಲ ಜೀವರಾಶಿಗಳಿಗೆ ಲೇಸ ಬಯಸುತ್ತ 
ಮಾನವೀಯ ಮೌಲ್ಯಗಳನ್ನು ಜನತೆಯಲ್ಲಿಬಿತ್ತಿಬೆಳೆದಿರುವರು. ವರ್ಗ, ವರ್ಣ, 
ಲಿಂಗಭೇದಗಳನ್ನು ಅಳಿಸಿ ಹಾಕಲು ಹೋರಾಟ ನಡೆಸಿದರು. ವಿಪ್ರ ಮೊದಲು 
ಅಂತ್ಯಜ ಕಡೆಯಾಗಿ ಶಿವಭಕ್ತರಾದವರೆಲ್ಲರನ್ನೂ ಒಂದೇ ಎಂದು ಬಗೆಯುವ 
ಉದಾತ್ತ ಧ್ಯೇಯ ಹೊಂದಿದ್ದರು. ಶ್ರೀ ಚನ್ನವೀರ ಶರಣರು ಅಂತರಂಗ 
ಬಹಿರಂಗ ಶುದ್ದೀ ಪಡೆದವರಾಗಿದ್ದರು. ಮಲತ್ರಯಗಳ ಬಂಧನದಿಂದ 
ಬಿಡುಗಡೆ ಹೊಂದಿ ಅಂಗದ ಅವಗುಣಗಳನ್ನು ಅಳಿಸಿ ಹಾಕಿ, ಮಾಂಸಪಿಂಡವನ್ನು 
ಮಂತ್ರಪಿಂಡವನ್ನಾಗಿಸಿಕೊಂಡು ಲಿಂಗಸ್ವರೂಪಿಯಾಗಿ ಶ್ರೀ ಚನ್ನವೀರ ಶರಣರು 
ಚೈತನ್ಯಮೂರ್ತಿಗಳಾಗಿ ಮಹಾಶರಣರಾಗಿ ಎಲ್ಲೆಲ್ಲಿಯೂ ಸಂಚರಿಸುತ್ತಿದ್ದರು. 

ಶ್ರೀ ಕಾನಯ್ಯ ಮತ್ತುಶಿವಮ್ಮದಂಪತಿಗಳು ತಮ್ಮಮಗ ಕ್ಕೆ ಬಿಡುವನೆಂದು 
ಬಗೆದು, ಒಂದು ದಿನ ಏಕಾಂತದಲ್ಲಿಕರೆದು, ಮದುವೆ ಮಾಡುವ ವಿಚಾರವನ್ನು 
ತಿಳಿಸಿದರು. "ನಾಳೆ ಹೇಳುತ್ತೇನೆ' ಎಂದ (ಶ್ರೀ ಚನ್ನವೀರಯ್ಯನವರ ಉತ್ತರ 


ಲಿಂ. ಚನ್ನವೀರ ಶರಣರು ೯೭ 


ಬಂದಾಗ ಹೇಳಬಹುದೆಂದು ಬಗೆದುಸುಮ್ಮನಾದರು, ಸುಮ್ಮನಾಗಿಯೇ ಬಿಟ್ಟರು. 
ಶ್ರೀ ಚನ್ನವೀರಯ್ಯನವರು ಪ್ರಪಂಚದಿಂದ ದೂರಸಿಡಿ ಯಲು ನಿರ್ಧಾರ 
ಮಾಡಿದ್ದರು. ಅದರಿಂದ ತಂದೆ ತಾಯಿಗಳಿಗೆ ನಿರಾಸೆಯಾಯಿತು. ಇನ್ನೂ 
ಬಾಲಕನಿದ್ದಾಗ ಒಮ್ಮೆ ಚಿತ್ರದುರ್ಗ ಬೃಹನ್ಮಠದ ಜಗದ್ಗುರು ಜಯದೇವ 
ಮಹಾಸ್ವಾಮಿಗಳ ದರ್ಶನಕ್ಕೆ ತಂದೆ ಶ್ರೀ ಕಾನಯ್ಯನವರು ಕರೆದುಕೊಂಡು 
ಹೋಗಿದ್ದರಂತೆ. ಆಗ ಅಪೂರ್ವ ಕಳೆ ಹೊಂದಿದ್ದುತೇಜೋಮೂರ್ತಿ ಬಾಲಕ 
ಶ್ರೀ ಚನ್ನವೀರಯ್ಯನನ್ನು "ನಮ್ಮ ಮಠಕ್ಕೆ ಮರಿಯಾಗಿ ಕೊಡುವಿರಾ?' ಎಂದು 
ಕೇಳಿದಾಗ "ನಮ್ಮಮಗನನ್ನು ಸನ್ಯಾಸಿಯನ್ನಾಗಿ ಮಾಡುವ ಇಚ್ಛೆ ಇಲ್ಲ ಕ್ಷಮಿಸಿರಿ' 
ಎಂದು ಉತ್ತರಿಸಿದ್ದ ತಂದೆಯವರಿಗೆ ಮಗ ಸನ್ಯಾಸಿಯಾಗಿರುತ್ತಾನೆಂಬುದನ್ನು 
ಊಹಿಸಿ ದುಃಖತಪರಾದರು. 


ಶ್ರೀ ಚನ್ನವೀರಯ್ಯನವರು ಪ್ರಪಂಚದಿಂದ ದೂರಸಿಡಿದು ಹೋಗಬೇಕೆ 
ನ್ನುವ ಪ್ರವೃತ್ತಿಯನ್ನು ಆಗಲೆ ಬೆಳೆಯಿಸಿಕೊಂಡಿದ್ದರು. ಅನೇಕ ಸಾಧು ಸಂತ 
ಖಷಿಮುನಿಗಳ ಒಡನಾಟದಲ್ಲಿಸಂಚರಿಸುತ್ತತಪ ಅನುಷ್ಠಾನಗಳಲ್ಲಿ ತಮ್ಮನ್ನು 
ತೊಡಗಿಸಿಕೊಂಡರು. ಅಲ್ಲಲ್ಲಿಸಂಚರಿಸುತ್ತಪಂಪಾವಿರೂಪಾಕ್ಷನ ಸಾನಿಧ್ಯದಲ್ಲಿ 
ತುಂಗಭದ್ರಾ ನದಿಯಲ್ಲಿ ಸ್ನಾನಮಾಡಿ ದಂಡೆಯ ಮೇಲೆ ಪದ್ಮಾಸನದಲ್ಲಿ 
ಕುಳಿತುಕೊಂಡರು. ಇಷ್ಟಲಿಂಗವನ್ನು ಕರದಲ್ಲಿಟ್ಟುಕೊಂಡು ಏಕಾಗ್ರಚಿತ್ತದಿಂದ 
ಅವರು ಪೂಜಿಸತೊಡಗಿದರು. ಶರಣ ತಾನುಸತಿಯಾಗಿ ಲಿಂಗವನ್ನೇ ಪತಿಯನ್ನಾಗಿ 
ಕಾಣುತ್ತ ಶ್ರದ್ಧೆ ನಿಷ್ಠೆ ಅವಧಾನ, ಅನುಭವ, ಆನಂದ ಕೊನೆಗೆ ಸಮರಸ ಭಕ್ತಿಯಲ್ಲಿ 
ತಮ್ಮನ್ನು ಸಂಪೂರ್ಣ ಅದ್ದಿಕೊಂಡು ಷಟ್‌ಸ್ಥಲ ಸಿದ್ದಾಂತದ ಶರಣಸ್ನಲದಲ್ಲಿ 
ನಿಂದು ಲಿಂಗಾಂಗ ಸಾಮರಸ್ಯದ ಸವಿಯನ್ನು ಅನುಭವಿಸುತ್ತಿದ್ದರು. ತನ್ನ ತಾನರಿದು 
ತಾನಾರೆಂದು ತಿಳಿಯುವ ಅದ್ಭುತ ದರ್ಶನ ಶ್ರೀ ಚನ್ನವೀರ ಶರಣರಿಗಾಯಿತು. 
“ಏನಾದಡೆಯೂ ಸಾಧಿಸಬಹುದು 
ಮತೇನಾದಡೆಯೂ ಸಾಧಿಸಬಹುದಯ್ಯಾ 
ತಾನಾರೆಂಬುದ ಸಾಧಿಸಬಾರದು 
ಕೂಡಲಸಂಗಮದೇವರ ಕರುಣವುಳ್ಳವಂಗಲ್ಲದೆ 
ಎಂಬ ಬಸವಣ್ಣನವರ ವಚನದಂತೆ ದೇವನ ಕೃಪಾಕಟಾಕ್ಷಕ್ಕೆ ಒಳೆಗಾದ 
ಫ್ರೀ ಚನ್ನವೀರ ಶರಣರು ನಿಜ ಶರಣರಾಗಿ ಕಂಗೊಳಿಸಿದರು. ಶರಣರು ಜ್ಞಾನಿ 


೯೮ ಜಂಗಮ ಪುಂಗವರು 


ಗಳೆನಿಸಿದರು. ನಿತ್ಯ ಸತ್ಯಗಳನ್ನು ಅರಿತುಕೊಂಡರು. ದೇಹ ಮೋಹಗಳನ್ನು ವರ್ಜಿಸಿ 
ದರು. ಸ್ವ-ಸ್ವರೂಪ ಜ್ಞಾನ ಪಡೆದುಕೊಂಡರು. ಹೀಗೆ ಶ್ರೀ ಚನ್ನವೀರ ಶರಣರು 
ವಿಶ್ವಾಸದಿಂದ ಭಕರೆನಿಸಿದರು. ಆ ವಿಶ್ವಾಸದೊಳಗಣ ನಿಷ್ಠೆಯಿಂದ ಮಹೇಶ್ವರ 
ರಾದರು. ಆ ನಿಷ್ಠೆಯೊಳಗಣ ಸ್ವಾನುಭಾವ ವಿವೇಕದಿಂದ ಪ್ರಾಣಲಿಂಗಿ 
ಯಾದರು. ಆ ಸ್ವಾನುಭಾವ ವಿವೇಕದೊಳಗಣ ಅರಿವಿನಿಂದ ಶರಣರಾದರು. 
ಪತಿವ್ರತಾ ಹೆಣ್ಣುಮಗಳು ತನ್ನ ಪತಿಯ ಹೊರತು ಪರಪುರುಷರ ವಿಷಯದಲ್ಲಿ 
ಹೇಗೆ ವಿಮುಖಳಾಗಿರುವಳೋ ಹಾಗೆಯೇ ಯಾವನು ತನ್ನನ್ನು ಶಿವನ 
ವಿಷಯದಲ್ಲಿಸತಿಯನ್ನಾಗಿ ಭಾವಿಸುವವನಾಗಿ ಅನ್ಯ ದೇವರುಗಳ ವಿಷಯದಲ್ಲಿ 
ವಿಮುಖನಾಗಿರುವನೋ ಅವನೇ "ಶರಣ' ಎನಿಸುತ್ತಾನೆ. ಇಂಥ ಶರಣಸ್ನಲದಲ್ಲಿ 
ಶ್ರೀ ಚನ್ನವೀರಯ್ಯನವರು ಸ್ವಾನಾಭಾವಾನಂದವನ್ನೂ ಅನುಭವಿಸತೊಡಗಿದರು. 


ಬಸವಣ್ಣನವರು ಸಾರಿದಂತೆ ಪರಮ ಪತಿವ್ರತೆಗೆ ಗಂಡನೊಬ್ಬ ಇದ್ದಂತೆ 
ಶಿವಭಕರಿಗೆ, ಶರಣರಿಗೆ "ದೇವನೊಬ್ಬ ನಾಮ ಹಲವು.' 
"ದೇವನೊಬ್ಬನಾಮಹಲವು, 
ಪರಮ ಪತಿವ್ರತೆಗೆ ಗಂಡನೊಬ್ಬ 
.. ಮತ್ತೊಂದಕ್ಕೆರಗಿದಡೆ ಕಿವಿಮೂಗ ಕೊಯ್ದನು 
ಹಲವು ದೈವದೆಂಜಲ ತಿನ್ನುವವರನೇನೆಂಬೆ 
ಕೂಡಲಸಂಗಮದೇವಾ.' 
ಮನುಷ್ಯ ಎಂದರೆ ಸಹಜವಾಗಿ ಅವನು ಸ್ವಾರ್ಥಿಯಾಗಿರುತಾನೆ. ಆಸೆ 
ಆಮಿಷಗಳ ಬಲೆಯಲ್ಲಿ ಬಿದ್ದು ಒದ್ದಾಡುತ್ತಾನೆ. ಅದರಿಂದ ಪಾರಾಗಲು ಮತ್ತೆ 
ಅವನಿಗೆ ಧರ್ಮವೆ ಸಹಾಯಕಾರಿ. ವಿಶ್ವದಲ್ಲಿ ಶಾಂತಿ, ಸಂತೃಪಿಗಳನ್ನು ಸ್ಥಾಪಿಸು 
ವುದಕ್ಕೆ ಸರ್ವೋತ್ಕೃಷ್ಟ ಸಾಧನೆಯೆಂದರೆ ಧರ್ಮವೆ. ಧರ್ಮಜ್ಯೋತಿ 
ಮರೆಯಾಯಿತೆಂದರೆ ಎಲ್ಲೆಲ್ಲಿಯೂ ಕತ್ತಲೆ, ಅಜ್ಞಾನ, ಅರಾಜಕತೆ ತಲೆದೋರು 
ತ್ತವೆ. ಮನುಷ್ಯನು ತನ್ನ ಶೀಲ ಸ್ವಭಾವಗಳನ್ನು ವಿಕೃತಗೊಳಿಸಿಕೊಳ್ಳುತಾನೆ. 
ಕರ್ತವ್ಯಕ್ಕೆ ಚ್ಯುತಿ ತಂದುಕೊಳ್ಳುತಾನೆ. ಔದಾರ್ಯ ನಿಷ್ಠೆಗಳು ನಶಿಸಿ ಹೋಗುತ್ತವೆ. 
ಹೀಗಾಗದಂತೆ ಸತ್ಸಂಗ ಬಯಸಿ, ಸದಾಚಾರಿಯಾಗಿ, ಮನುಷ್ಯನು ಸುಖದಿಂದ 
. ಬಾಳವುದೇ ಶರಣ ಜೀವನವಾಗಿರುತ್ತದೆ. ಇಂಥ ಉದಾತ್ತಬಾಳನ್ನು ಬಾಳಬೇಕೆನ್ನುವ 
ಶ್ರೀ ಚನ್ನವೀರಯ್ಯ ಶರಣರು ಹಠಯೋಗಿಗಳ ಸಂಗ ಬಯಸಿದರು. ಕ್ರಿಯೆಗೆ 


ಲಿಂ. ಚನ್ನವೀರ ಶರಣರು ೯೯ 


ಆಚಾರಕ್ಕೆ ಪ್ರಾಧಾನ್ಯತೆ ಇಲ್ಲವೆಂದು ಮತ್ತೆಯೋಚಿಸಿ "ಶರಣ ಸತಿ, ಲಿಂಗಪತಿ' 
ಸಿದ್ದಾಂತಕ್ಕೆ ಮಾರು ಹೋದರು. ಇಂಥ ಧರ್ಮ ಇನ್ನೆಲ್ಲಿಯೂ ಸಿಕ್ಕದು ಎಂದಾನಂದ 
ದಲ್ಲಿ. ಬೀಗತೊಡಗಿದರು. ಭಕ್ತಿಯ ಭದ್ರ ತಳಹದಿಯ ಮೇಲೆ ಜ್ಞಾನದ ಪರಿಧಿ 
ಯನ್ನು ಇನ್ನೂ ಹೆಚ್ಚಿಸಿಕೊಂಡರು. ಆಸೆ, ಆಮಿಷ, ಕಾಮ, ವಾಸನೆಗಳನ್ನು ಅಳಿಸಿ 
ಹಾಕಿದರು. ಅಲ್ಲಮಪ್ರಭುದೇವರ ವಚನವೊಂದನ್ನು ಹಾಡುತ್ತ ಹಾಡುತ್ತ 
ಆನಂದತುಂದಿಲರಾದರು. 

"ಭೂಮಿ ನಿನ್ನದಲ್ಲ, ಹೇಮ ನಿನ್ನದಲ್ಲ ಕಾಮಿನಿ ನಿನ್ನವಳಲ್ಲ 

ಅದು ಜಗಕ್ಕಿಕ್ಕಿದ ಎಧಿ, ನಿನ್ನೊಡವೆಯೆಂಬುದು ಜ್ಞಾನರತ್ನ 

ಅಂತಪ್ಪ ದಿವ್ಯ ರತ್ನವ ಕೆಡಗುಡದೆ ನೀನಲಂಕರಸಿದೆಯಾದಡೆ 

ನಿನ್ನಿಂದ ಬಿಟ್ಟು ಸಿರಿವಂತರಿಲ್ಲಕಾಣಾ ಗುಹೇಶ್ದರಾ.' 

ಹೀಗೆ ಪ್ರೀ ಚನ್ನವೀರಶರಣರು ಜ್ಞಾನವೆಂಬ ದಿವ್ಯ ರತ್ನವೇ ಮನುಷ್ಯನ 

ಶಾಶ್ವತ ಶ್ರೀಮಂತಿಕೆ ಎಂಬುದನ್ನರಿತು ತಮ್ಮಜೀವನದಲ್ಲಿಅಳವಡಿಸಿಕೊಂಡರು. 


ಶರಣರ ಮನೋಗತವನ್ನು ಅರಿತ ಕೆಲ ಹಿರಿಯರು ಶ್ರೀ ಚನ್ನವೀರಯ್ಯ 
ನವರನ್ನು ಕೊಪ್ಪಳ ಗವಿಮಠದ ಹದಿನಾರನೆಯ ಪೀಠಾಧಿಪತಿ ಜಗದ್ದುರು ಶ್ರೀ 
ಮರಿಶಾಂತವೀರ ಮಹಾಸ್ವಾಮಿಗಳವರ ದರ್ಶನಕ್ಕೆ ಕರೆದೊಯ್ಯುತ್ತಾರೆ. ಅವರ 
ದರ್ಶನ ಪಡೆದ ಶರಣರು ಅವರಲ್ಲಿಶರಣಾಗತರಾದರು. ತಮ್ಮನ್ನು ಸಂಪೂರ್ಣ 
ಅವರಿಗೆ ಅರ್ಪಿಸಿಕೊಂಡರು. 

ಶ್ರೀ ಗವಿಸಿದ್ದೇಶ್ವರ ನಾಮದಿಂದ ಈ ನಾಡನ್ನು ಬೆಳಗಿದ ಮಹಾಶಿವ 
ಯೋಗಿಗಳ ಸಜೀವ ಸಮಾಧಿ (ಗದ್ದುಗೆ) ಇಲ್ಲಿಕಂಗೊಳಿಸುತ್ತಲಿದೆ. ಹೈದರಾಬಾದಿನ 
ನವಾಬ ಮೀರ ಆಲಂನ ಕುಷ್ಕರೋಗವನ್ನು ರಬ್ಬಳಗಿ ಪ್ರಸಾದ ಹಾಗೂ ಮಠದ 
ಧೂಳಿಯಿಂದ ನಿವಾರಿಸಿದ ಹಿರಿಮೆ ಶ್ರೀ ಗವಿಸಿದ್ದೇಶ್ವರರದಾಗಿದೆ. ಶ್ರೀಮಠದಲ್ಲಿ 
ಗುರು ವಿರಕ್ತ್ಷಭೇದವನರಿಯದ ನಡೆ ಸಂಪ್ರದಾಯಗಳ ಆಚರಣೆಗೆ ಕೊಪ್ಪಳದ 
ಈ ಗವಿಮಠವು ನಿದರ್ಶನವಾಗಿರು ತ್ತದೆ. ಕಾಶಿ ಚರವರ್ಯ ಶ್ರೀ ರುದ್ರಮುನಿ 
ಶಿವಾಚಾರ್ಯರಿಂದ ಸ್ಥಾಪಿತವಾದ ಗವಿ ಮಠದಲ್ಲಿ ಧಾರ್ಮಿಕ ಶೈಕ್ಷಣಿಕ ಸಾಂಸ್ಕೃತಿಕ 
ಹಾಗೂ ಸಾಮಾಜಿಕ ಕ್ಷೇತ್ರದಲ್ಲಿ ಅದ್ಭುತ ಕ್ರಾಂತಿಯನ್ನುಂಟು ಮಾಡಿರುತದೆ. 


ವಯೋವೃದ್ಧರಾದ ತಮ್ಮ ಗುರು ಜಗದ್ಗುರು ಮರಿಶಾಂತವೀರ ಮಹಾ 
ಸ್ವಾಮಿಗಳ ಸೇವೆಯನ್ನು ಮನಮುಟ್ಟಿ ಶರಣರು ಮಾಡುತ್ತಾರೆ. ಇದರಿಂದ ಗುರು 

ಗಳ ಪೂರ್ಣ ಕೃಪೆಗೆ ಪಾತ್ರರಾದರು. ನಾಲ್ಕು ದಶಕಗಳಿಗೂ ಮೀರಿ ಶ್ರೀ 
ಗವಿಸಿದ್ದೇಶ್ವರ ಜಾತ್ರಾಮಹೋತ್ಸವದಲ್ಲಿಮರು ದಿವಸ ಶ್ರೀ ಗವಿಮಠದ ಮಹಾ 
ದ್ವಾರದಿಂದ ದೀರ್ಪದಂಡ (ದೀಡ) ನಮಸ್ಕಾರ ಹಾಕುತ್ತಶ್ರೀ ಮರಿಶಾಂತವೀರರ 
ಗದ್ದುಗೆಯವರೆಗೆ ಇಳಿವಯಸ್ಸಿನಲ್ಲಿಯೂ ಶರಣರು ಯಾರ ಸಹಾಯವೂ ಇಲ್ಲದೆ 
ಹೋಗುತ್ತಿದ್ದರು. ವರುಷ ವರುಷಕ್ಕೆ ದೀರ್ಥ ದಂಡ ನಮಸ್ಕಾರ ಹಾಕುವವಧ 
ಸಂಖ್ಯೆ ಹೆಚ್ಚಾಗುತ್ತಲೇ ಇತ್ತು ಕೈಲಾಸ ಮಂಟಪದಲ್ಲಿ ಜರುಗುತ್ತಿರುವ 
ಶ್ರೀಗವಿಸಿದ್ದೇಶ್ವರ ಕೃಪಾಪೋಷಿತ ವಿದ್ಯಾರ್ಥಿ ಬಳಗದ ಜಾತ್ರಾ ಮಹೋತ್ಸವದ 
ಕಾರ್ಯಕ್ರಮದಲ್ಲಿಯೂ ಶ್ರೀ ಚನ್ನವೀರ ಶರಣರು ಭಾಗವಹಿಸುತ್ತಲಿದ್ದರು. ಶ್ರೀ 
ಶರಣರು ಸಂಗೀತಮಯ ಹಾಡು, ವಚನ ಹೇಳುತ್ತಪ್ರವಚನ ಮಾಡುತಲಿದ್ದರು. 
ಜಗದ್ಗುರುಗಳ ಆರೋಗ್ಯದ ಬಗೆಗೆ ಶ್ರೀ ಶರಣರೂ, ಶ್ರೀ ಚನ್ನವೀರ ಶರಣರ 
ಆರೋಗ್ಯದ ಬಗೆಗೆ ಜಗದ್ಗುರುಗಳೂ ಪರಸ್ಪರ ಯೋಗಕ್ಷೇಮ ನೋಡಿ 
ಕೊಳ್ಳುತ್ತಲಿದ್ದರು. ಜಗದ್ಗುರುಗಳಂತೆ ಶ್ರೀ ಚನ್ನವೀರ ಶರಣರೂ ಆಯುರ್ವೇದ 
ಔಷಧೋಪಚಾರ ತಿಳಿದುಕೊಂಡವರಾಗಿದ್ದರು. ಭಕ್ತರಿಗೆ ಉಚಿತ ರೀತಿಯಲ್ಲಿ 
ಔಷಧೋಪಚಾರ ನೀಡುತ್ತಲಿದ್ದರು. ಶ್ರೀ ಚನ್ನವೀರಶರಣರು ಗುಡದೂರ 
ಅಪ್ಪಗಳ ಮತ್ತು ಸಜ್ಜಲಗುಡ್ಡದ ಶರಣಮ್ಮನವರ ದರ್ಶನಾಶೀರ್ವಾದಕ್ಕಾಗಿ 
ಹಾತೊರೆಯುತ್ತಿದ್ದರು. ಅವರ ಕೃಪಾಶೀರ್ವಾದದಿಂದ ತಮ್ಮ ಅಧ್ಯಾತ್ಮದ 
ಪರಿಧಿಯನ್ನು ಹೆಚ್ಚಿಸಿಕೊಂಡವರಾಗಿದ್ದರು. ಗವಿಮಠದ ಅಪ್ಪಗಳೆಂದರಂತೂ 
ಶರಣರಿಗೆ ಪಂಚಪ್ರಾಣ. 

``. ಶ್ರೀ ಚನ್ನವೀರ ಶರಣರು ಕೊಪ್ಪಳದ ಶ್ರೀ ಗವಿಮಠದ ಜಗದ್ಗುರು ಶ್ರೀ 
ಮರಿಶಾಂತವೀರ ಮಹಾಸ್ವಾಮಿಗಳವರ ಘನವಿದ್ವತ್ತು. ಕ್ರಿಯಾಚರಣೆ, ತಪಃ 
ಪ್ರಭಾವದಿಂದ ಪ್ರಭಾವಿತರಾದರು. ಅಶನ ವಸನಗಳನ್ನು ತೊರೆದು ಬ್ರಹ್ಮಚರ್ಯ 
ವ್ರತವನ್ನು ಪಾಲಿಸತೊಡಗಿದರು. ಕಠೋರ ತಪಸ್ಸನ್ನೂ ಆಚರಿಸಿದರು. ಹದಿನಾರು 
ವರುಷ ಪರ್ಯಂತರ ಚಿಕೇನಕೊಪ್ಪದ ಬಿಲ್ವವನದಲ್ಲಿ ಮೌನವ್ರತವನ್ನು 
ಆಚರಿಸಿದರು. ಜಪ ತಪಗಳೊಂದಿಗೆ ಅನುಷ್ಠಾನಗೈದರು. ಶರಣ ಮಾರ್ಗದಲ್ಲಿ 
ನಡೆದು ಸರ್ವಶಕ್ತಸಂಪನ್ನರೆನಿಸಿದರು. 

"ಹಗಲು ನಾಲ್ಕು ಜಾವ ಅಶನಕ್ಕೆ ಕುದಿವರು. 
ಇರಳು ನಾಲ್ಕು ಜಾವ ವ್ಯಸನಕ್ಕೆ ಕುದಿವರು 

ಅಗಸ ನೀರೊಳಗಿರ್ದು ಬಾಯಾರಿ ಸತಂತೆ 
ತಮ್ಮೊಳಗಿರ್ದ ಮಹಾಘನವನರಿಯರು 
ಚನ್ನಮಲ್ಲಿಕಾರ್ಜುನ ದೇವಕೇಳಯ್ಯಾ'. 
ಎಂಬ ಅಕ್ಕಮಹಾದೇವಿಯ ವಚನವನ್ನು ಪಠಣ ಮಾಡುತ್ತ ತಮ್ಮೊಳ 
ಗಿರ್ದ ಮಹಾಘನವನರಿದರು. 


ಗವಿಮಠದ ಶ್ರೀ ಮರಿಶಾಂತವೀರ ಸ್ವಾಮಿಗಳು ಕೈಕೊಂಡ ಶೈಕ್ಟಣಿಕ ಸೇವೆ 

ಯಲ್ಲಿಶ್ರೀ ಚನ್ನವೀರ ಶರಣರೂ ಸಕ್ರಿಯ ಭಾಗವಹಿಸುತ್ತಲಿದ್ದರು. ಮಹಾಸ್ವಾಮಿ 
ಗಳೂ ನಾಲ್ಕನೂರು ಎಕರೆ ಭೂಮಿ ದಾನಮಾಡಿ ಶ್ರೀಗವಿಸಿದ್ದೇಶ್ವರ ಟ್ರಸ್ಟ 
ಒಂದನ್ನು ರಚಿಸಿದರು. ಕ್ರಿ.ಶ. ೧೯೬೩ ಮಹಾವಿದ್ಯಾಲಯ ಒಂದನ್ನು 
ಪ್ರಾರಂಭಿಸಿದರು. ಈ ಮಠದಲ್ಲಿ ಬಡ ಹಾಗೂ ಜಾಣ ವಿದ್ಯಾರ್ಥಿಗಳಿಗಾಗಿ 
ದಾಸೋಹ ನಡೆಸುತ್ತಿದ್ದರು. ಶ್ರೀ ಚನ್ನವೀರ ಶರಣರು ಈ ಗವಿಮಠದ ಸ್ವಾಮಿಗಳ 
ಜೊತೆ ಧನ-ಧಾನ್ಯ ಸಂಗ್ರಹಕ್ಕಾಗಿ ಊರೂರು ತಿರುಗಾಡುತ್ತಲಿದ್ದರು. ಅಲ್ಲಲ್ಲಿ 
ಆಗಾಗ ಪ್ರವಚನ ಮಾಡುತ್ತಿದ್ದರು. ಉಪನ್ಯಾಸ ನೀಡುತ್ತಲಿದ್ದರು. ಶರಣ 
ಧರ್ಮದ ಹಿರಿಮೆ ಗರಿಮೆಗಳನ್ನು ಶ್ರೀ ಸಾಮಾನ್ಯರಿಗೂ ಅರ್ಥವಾಗುವಂತೆ 
ತಿಳಿಸಿ ಹೇಳುತ್ತಿದ್ದರು. ಶರಣರ ವಚನಗಳನ್ನು ಶಿವಯೋಗಿಗಳ ಪದಗಳನ್ನೂ 
ಹಾಡುತ್ತಿದ್ದರು. ಶ್ರೀ ಚನ್ನವೀರಯ್ಯನವರು ಹೆಚ್ಚಾಗಿ ಮೌನಿಗಳಾಗಿ ಇರುತ್ತಿದ್ದರು. 
ಮೌನ ಮುರಿದು ಹಸುತನೂಡಿದಾಗ ಅವರ ಮಾತು ಬಸವಾದಿ ಶರಣರ ವಚನ 
ಗಳಂತೆ, ಜ್ಯೋತಿರ್ಲಿಂಗ, ಲಿಂಗದರ್ಶನ. 

ಕೆರೆಹಳ್ಳ ಬಾವಿಗಳು ಮೈದೆಗೆದರೆ ಗುಳ್ಳೆ ಗೊರಚೆ ಚಿಪ್ಪುಗಳ ಕಾಣಬಹುದು 

ವಾರಿಧಿ ಮೈದೆಗೆದಡೆ ಮುತ್ತುರತ್ನಂಗಳ ಕಾಣಬಹುದು 

ಕೂಡಲಸ ಹಮ ಶರಣರು ಮನದರೆದು ಮಾತನಾಡಿದರೆ 

ಲಿಂಗವ ಕಾಣಬಹುದು.' 

ಚಿನ್ಮಯಾನುಗ್ರಹ ದೀಕ್ಷೆ ನೀಡಿ ಹರಿಸಿದರು. ತ ಚನ್ನವೀರಯ್ಯನವರು 

ಈ ರೀತಿಯ ಗುರುಕರುಣೆಯಿಂದಾಗಿ ತನುಮನ ಧನದ ಕಿಟ 
ಕಳೆದುಕೊಂಡರು. ಬಸವಣ್ಣನವರು ಹೇಳಿದ ಹಾಗೆ ಶ್ರೀ ಶರಣರೂ ನಾನಾ 
ಸೂತಕಗಳನ್ನು ಹೋಗಲಾಡಿಸಿಕೊಂಡರು. 

"ಕಿವಿಯ ಸೂತಕ ಹೋಯಿತ್ತು ಸದ್ಗುರುವಿನ ವಚನದಿಂದ, 

ಕಂಗಳ ಸೂತಕ ಹೋಯಿತ್ತು ಸದ್ಭಕಠ ಕಂಡೆನಾಗಿ, ಕ 

ಕಾಯದ ಸೂತಕ ಹೋಯಿತ್ತು ನಿಮ್ಮ ಚರಣವ ಮುಟ್ಟಿದೆನಾಗಿ, 

ಬಾಯ ಸೂತಕ ಹೋಯಿತ್ತು ನಿಮ್ಮ ಒಕ್ಕುದ ಕೊಂಡೆನಾಗಿ, 

ನಾನಾ ಸೂತಕ ಹೋಯಿತ್ತು ನಿಮ್ಮಶರಣರ ಅನುಭಾವಿಯಾಗಿ 

ಕೂಡಲಸಂಗಮದೇವಾ ಕೇಳಯ್ಯಾ, ಎನ್ನ ಮನದ ಸೂತಕ 

ಹೋಯಿತ್ತು ನೀವಲ್ಲದಿಲ್ಲೆಂದರಿದೆನಾಗಿ.' 

ಎಂಬ ಬಸವಣ್ಣನವರ ವಚನವನ್ನುಮೆಲುಕು ಹಾಕುತ್ತಶ್ರೀ ಚನ್ನವೀರಯ್ಯ 

ಶರಣರು ಶ್ರೀ ಗುರು ಮರಿಶಾಂತವೀರ ಜಗದ್ಗುರು ಗಳನ್ನು ಭಕ್ತಿಯಿಂದ 
ಕೊಂಡಾಡತೊಡಗಿದರು. 


ಶ್ರೀ ಚನ್ನವೀರಯ್ಯನವರು ಲೋಕಾನುಭವಿಗಳಾದಂತೆ ಮಹಾನುಭಾವಿ 
ಗಳೂ ಆದರು. ಅವರು ನುಡಿದ ನುಡಿಗಳು ಮಾಣಿಕ್ಯದ ದೀಪ್ರಿಯಂತಾದವು. 
ಅಂತೆಯೇ ಅವರು ನುಡಿದ ನುಡಿಗಳನ್ನು ಮೆಲುಕು ಹಾಕಿದಾಗ ಅವರ 
ನಿಜಾನುಭವದ ಐಸಿರಿಯನ್ನು ಕಂಡು ಆಶ್ಚರ್ಯಪಡಬಹುದಾಗಿದೆ. ಸರ್ವರೊಳ 
ಗೊಂದೊಂದು ನುಡಿ ಕಲಿತ ಶ್ರೀ ಚನ್ನವೀರ ಶರಣರು ಶ್ರೀ ಮರಿ ಶಾಂತವೀರ 
ಶ್ರೀಗಳವರ ಕೃಪೆಯಿಂದ ವಿದ್ಯದಾ ಪರ್ವತವೇ ಆಗಿ ಕಂಗೊಳಿಸಿದರು. ಅವರ 
ಒಡನಾಡಿಗಳಿಂದ ಕಲೆ ಹಾಕಿದ ಸಾವಿರಾರು ಶ್ರೀನುಡಿಗಳನ್ನು ಶ್ರೀ ಚನ್ನ 
ವೀರೇಶಪ್ರಿಯ, ನಾಪದಾ ಅವರುಸಂಕಲನ ಮಾಡಿ ಪ್ರಕಟಿಸಿರುವುದು ಮರೆವಿನ 
ಮಾನವನಿಗೆ ಅರಿವಿನ ನುಡಿಗಳಾಗಿರುತ್ತವೆ. ಅಂಥವುಗಳಲ್ಲಿಯ ಕೆಲವೊಂದು 
ಪ್ರೀಮುಡಿಗಳನ್ನು ಇಲ್ಲಿ ಉಲ್ಲೇಖಿಸಲಾಗಿದೆ. 


೧. ಕರುಣೆಯೇ ಸ್ವರ್ಗ, ನಿಷ್ಕರುಣೆಯೇ ನರಕ. ೨. ಅತ್ತೆಸೊಸೆ ಇಬ್ಬರೂ 
ಸೋಸಿ ಸೋಸಿ ನಡದರತ ಮನಿ ಮಹಾಮನಿ, ಸ್ವರ್ಗ, ಅದು ಧನ್ಯೋಗೃಹಸ್ವಾ 
ಶ್ರಮ. ೩. ಪ್ರಣವ ಪಂಚಾಕ್ಟರಿಯೇ ಷಡಕ್ಟರ ಮಂತ್ರ. ೪. ಸತಿಪತಿಗಳೊಂದಾಗದ 
ಭಕ್ತಿಯದು ಹಾಲಿನಲ್ಲಿ ಬೆರೆತ ಹುಳಿ. ೫. ಪುರುಷಾರ್ಥದ ಆರ್ಥಿಕ ಸಂಪತ್ತಿ 
ನೊಂದಿಗೆ ಅಧ್ಯಾತ್ಮಸಂಪತ್ತುಬೆರಕೆಯಾಗಬೇಕು. ೬. ಹೆತ್ತಮಾತೆಯ, ಹೊತ್ತ 
ಭೂದೇವಿಯ ಸೇವೆ ಮಾಡುವುದು ಮಹಾ ಭಾಗ್ಯ. ೭. ಇದ್ದುದನ್ನು ಇದ್ದಹಾಗೆ 
ಹೇಳುವುದು ಸತ್ಯವೆನಿಸಿದರೂ ಯಾವುದರಿಂದ ಸಜ್ಜನಿಕೆಗೆ ಹಿತವಾಗುವುದೋ 

ಅದೇ ಸತ್ಯ. ೮. ಬಯಸುವುದು ಕಾಮ. ೯. ಬಯಸಿದುದು ದೊರಕದಾದಾಗ . 
ಕ್ರೋಧ. ೧೦. ಬೇಕೆಂಬುದೆ ಲೋಭ. ೧೧. ಪಡೆದದ್ದನ್ನು ತನ್ನದೆಂದು 
ಉಳಿಸಿಕೊಳ್ಳುವುದೇ ಮೋಹ. ೧೨. ನಮ್ಮಲ್ಲಿದ್ದುದು ಬೇರೆಯವರಲ್ಲಿಲ್ಲಎಂಬುದೆ 
ಮದ. ೧೩. ನಮ್ಮಲ್ಲಿಲ್ಲದ್ದು ಬೇರೆಯವರಲ್ಲಿಯೂ ಇದ್ದರೆ ಅದು ಮತ್ಸರ. ೧೪. 
ಭಗವಂತನ ಭಾಷೆ ಮೌನ, ಮಾತು ಬೆಳ್ಳಿ, ಮೌನ ಬಂಗಾರ. ೧೫. ತಾಯಿತಂದೆ 
ಮಾತಾಡಲು ಕಲಿಸುತ್ತಾರೆ. ಪ್ರಪಂಚ ಬಾಯಿ ಮುಚ್ಚಿಕೊಂಡಿರಲು ಕಲಿಸುತ್ತದೆ. 
೧೬. ಯಾವುದು ಯಾವಾಗಲೂ ಇದ್ದಂಗ ಇರದ ಅದ ಪರವಸ್ತು. 
೧೭. ಧರ್ಮದ ಲಾಂಛನದಿಂದ ಧರ್ಮಾತ್ಮಅಲ್ಲ, ಧರ್ಮದರುವಿನಿರುವಿನಿಂದ 
ಧರ್ಮಾತ್ಮ. ೧೮. ಆಸೆಯೇ ದಾಸ್ಯತ್ವಕ್ಕೆ ಕಾರಣ, ನಿರಾಸೆಯೇ ಈಶತ್ವಕ್ಕೆ ಏಣಿ. 
೧೯. ನಾನು ನಂದು ಎಂಬೋದೇ ದುಃಖಕ್ಕೆ ದಾರಿ, ಎಲ್ಲಾ ನಿಂದ ಅನ್ನೋದೇ 
ಸುಖದ ಹಾದಿ. ೨೦. ಅಂಗಕ್ಕೆ ಆಚಾರ, ಮನಕ್ಕೆ ವಿಚಾರ, ಆತ್ಮಕ್ಕೆ ಅರುಹು ಚಂದ. 
೨೧. ನಾವು ಎಷ್ಟೇ ಎತಥಕ್ಕೇರಿದರೂ ಅದಕ್ಕೂ ಮುಂದ ಏರಿದವರು ಇದ್ದ 
ಇದ್ದಾರತ್ರಿಪ್ಪಾ. ೨೨. ನಾಳೆನಾಳೆ ಅನ್ನೋದಕೆ ನಾಳಿನ ತನಕ ನೀ ಇರತೀ ಅನ್ನೋ 
ಗ್ಯಾರಂಟಿ ಏನು ? ೨೩. ದೇವರಲ್ಲಿ ನಂಬಿಕೆಯೆ ಆಸ್ತಿಕತೆ, ಅದಿಲ್ಲದಿರುವುದೇ 
ನಾಸ್ತಿಕತೆ. ೨೪. ಬಲ್ಲವರು ತೋರಿದ ದಾರಿಯಲ್ಲಿಸದಾ ನಡಿ, ಒಳ್ಳೇದನ್ನ ಪಡಿ. 
೨೫. ನಡೆಯಲ್ಲಿನುಡಿ, ನುಡಿಯಲ್ಲಿನಡೆ ಬೆರೆಯುವುದೇ ಸಾಧನೆ, ಸಾರ್ಥಕತೆ. 
೨೬. ಧ್ಯಾನವೆಂಬುದು ಆಂತರಿಕ ಯುದ್ಧ ನಮ್ಮನ್ನು ನಾವು ರಕ್ಷಿಸಿಕೊಂಡು ಆ 
ಕ್ರಮಗೈಯಬೇಕು. ೨೭. ಮನಮೆಚ್ಚಿ ನಡೆಯೋದೆ ಶಿವಮೆಚ್ಚುವ ತಾಣ. ೨೮. 
ನಾರಿಯನ್ನು ಗೌರವಿಸುವಲ್ಲೆಲ್ಲ ದೇವತೆಗಳು ವಾಸ ಮಾಡತಾರ. ೨೯. ಸತ್ಯವ 
ನುಡಿ, ಧರ್ಮವ ನಡಿ, ಈ ಜನ್ಮಕಡಿ. 


ಹೀಗೆ ಶರಣರ ಅರ್ಥಗರ್ಭಿತ ಅನುಭವಜನ್ಯ ನುಡಿಗಳು ಸಾಹಿತ್ಯ, 
ಸಂಸ್ಕೃತಿ ಧರ್ಮದ ಬೆಸುಗೆಗಳಾಗಿರುವುದನ್ನು ಕಾಣಬಹುದಾಗಿದೆ. ಶರಣರು 
ವಿದ್ಯಾರ್ಥಿಗಳಲ್ಲಿಗುಪ್ಪವಾಗಿರುವ ಶಕ್ತಿಸಾಮರ್ಥ್ಯಗಳನ್ನು ಅರಳಿಸಿ ಸಮಾಜದ 
ಪ್ರಗತಿಗೆ ವಿನಿಯೋಗವಾಗುವಂತೆ ಮಾಡುವುದೇ ವಿದ್ಯೆಯ ಗುರಿ. ಗ್ರಂಥಸ್ನವಾದ 
ವಿದ್ಯೆ ಕಂಠಸ್ಥವಾದರೆ ಸಾಲದು, ಅಂತಸ್ಥವಾಗಿ ಆಚರಣೆಗೆ ಬರಬೇಕು. ಆಗಲೇ 
ಅದರ ಸಾರ್ಥಕತೆ. ವಿದ್ಯಾಭ್ಯಾಸದ ಪರಿಣಾಮವಾಗಿ ಸಂಯಮಶಕ್ತಿಯು ಬೆಳೆದು 
ಇಂದ್ರಿಯನಿಗ್ರಹವುಸಾಧಿಸಲ್ಪಡಬೇಕು. ಸಹನೆಸಹಾನುಭೂತಿಗಳು ಬೆಳೆಯಬೇಕು. 


೧೦೪ ಜಂಗಮ ಪುಂಗವರು 


ಇದುವೇ ವಿದ್ಯಾಭ್ಯಾಸದಿಂದಾಗಬೇಕಾದ ಪ ಶ್ರಯೋಜನ. ವಿದ್ಯಾರ್ಥಿಗಳು 
ತಮ್ಮನ್ನು ಸತ್ಯ ಧರ್ಮಗಳ ಹಕ್ಕುದಾರರೆಂದು ತಿಳಿದು ಆ ಮೌಲ್ಯಗಳನ್ನು 
ಮೈಗೂಡಿಸಿಕೊಳ್ಳಬೇಕು. ಕಲಿತ ವಿದ್ಯೆಯ ಉಪಯೋಗ ಸಮಾಜದ ಜನರಿಗೆ 
ದೊರೆಯಬೇಕು. ಆಗಲೇ ಅದರ ಸಾರ್ಥಕತೆ, ವಿದ್ಯಾರ್ಥಿಗಳು ಶೀಲಸಂಪನ್ನರೂ 
ಮೇಧಾವಿಗಳೂ ಕಾರ್ಯ ಪಟುಗಳೂ ನಿಷ್ಠೃಹರೂ ಆದಾಗಲೇ ದೇಶದ ಮೇಲ್ಮೆ 
ಎಂಬುದು ವಿದ್ಯಾರ್ಥಿಗಳ ಕುರಿತಾದ ಶರಣರ ದೃಷ್ಟಿಕೋನವಾಯಿತು. ಮತ್ತೆ 
ಮುಂದುವರಿದು ಶರಣರು ತಮ್ಮನ್ನು ಯಾರೂ .ಅರ್ಥ ಮಾಡಿಕೊಳ್ಳಲು 
ತಯಾರಿಲ್ಲ ಇದು ಎಲ್ಲರ ಅಳಲು, ನಿಮ್ಮನ್ನು ನೀವೇ ಅರ್ಥ ಮಾಡಿಕೊಂಡಿಲ್ಲ 
ಇತರರು ನಿಮ್ಮನ್ನು ಹೇಗೆ ಅರ್ಥಮಾಡಿಕೊಂಡಾರು? ಎಂದೆಲ್ಲಪ್ರಶ್ನೆ ಹಾಕುತ್ತ 
ತಮ್ಮವಎಲ್ಲಭಕ್ತರಿಗೂ ತಮ್ಮತಮ್ಮಲಅರಿವು ಮಾಡಿಕೊಳ್ಳಲು ಉಪದೇಶಿಸುತ್ತಿದ್ದರು. 
ಶ್ರೀ ಚನ್ನವೀರ ಶರಣರೊಂದಿಗೆ ನೂರಾರು ಭಕ್ತರು ಶ್ರೀಶೈಲಕ್ಕೆ ಪಾದಯಾತ್ರೆ 
ಹೋಗಿ ಬಂದರು. ಅಂದು ಮಹಾದೇವಿಯಕ್ಕ ಕಂಡ ಕದಳಿ ಬನವನ್ನು ನೋಡಿ 
ಬಂದರು. ಕರ್ನಾಟಕದಲ್ಲಿರುವ ಬಳಗಾನೂರ, ಜಂತ್ಲಿಶಿರೂರ, ಮುಕ್ಕುಂಪಿ, 
ಹುಲಿಗಿ, ಹಂಪಿ, ಕಲಬುರ್ಗಿ, ಕೊಪ್ಪಳ, ಅಮರೇಶ್ವರ, ಉಜ್ಜಯಿನಿ ರಂಭಾಪುರಿ, 
ಉಳವಿ, ಗದಗ ಮೊದಲಾದ ಪುಣ್ಯಕ್ಟೇತ್ರಗಳಿಗೂ ಹೋಗಿ ಬಂದರು. 

ಶ್ರೀ ಚನ್ನವೀರ ಶರಣರು ಇನ್ನೊಬ್ಬರಿಗೆ ಭಾರ ಆಗುವವರಲ್ಲ ತಮ್ಮ 
ಲಗೇಜನ್ನು ಇತರರ ಮೇಲೆ ಹೊರಿಸದೆ, ತಮ್ಮ ಹೆಗಲ ಮೇಲೆಯೇ ಹೊತ್ತು 
ಕೊಂಡು ನಾಲ್ಕು ದಶಕಗಳ ಕಾಲ ತೀರ್ಥ ಕ್ಷೇತ್ರ ಯಾತ್ರೆ ಮಾಡಿದರು. ತಮ್ಮ 
ಹೆಗಲ ಮೇಲೆ ಹೊತ್ತಟ್ರಂಕಿನಲ್ಲಿಪೂಜಾ ಸಾಮಗ್ರಿಗಳನ್ನು, ಬಗಲಲ್ಲಿಶರಣರ 
ವಚನಗಳ ಕಟ್ಟು, ಜೋಳಿಗೆಯಲ್ಲಿ ಅನುಭಾವಿಗಳ ಹಾಡಿನ ಚೋಪಡಿ, ಕರಣ 
ಹಸುಗೆ ಮೊದಲಾದ ಗ್ರಂಥಗಳು, ಹಾಸಿಗೆ ಹೊದಿಕೆ ಗಳನ್ನು ತಾವೇ ಹೊರು 
ದ್ದರು. 

ಶ್ರೀ ಚನ್ನವೀರ ಶರಣರು "ಶರಣರ ಬಳಗ' ಒಂದನ್ನು ಹುಟ್ಟುಹಾಕಿದ್ದನ್ನು 
ಸ್ಮರಿಸಬಹುದಾಗಿದೆ. ಇದರಲ್ಲಿ ಎಲ್ಲ ಕೋಮಿನವರಿಗೂ ಸರಿಸಮಾನ ಸ್ಥಾನ 
ನೀಡಿದ್ದರು. ಕೋಮು ಗಲಭೆಗೂ ಶರಣರು ಆಸ್ಪದ ಕೊಡುತ್ತಿದ್ದಿರಲಿಲ್ಲ 


ಶ್ರೀ ಚನ್ನವೀರ ಶರಣರು ಎಲ್ಲಿದ್ದರೂ ಸ್ವಾತಂತ್ರ್ಯೋತ್ಸವ ದಿನ ಮತ್ತು 
ಮೊಹರಂ ಹಬ್ಬದ ದಿನ ಚಿಕೇನಕೊಪ್ಪಕ್ಕೆ ಬರುತ್ತಿದ್ದರು. ಈ ಪ್ರದೇಶದ ಜನತೆ 


ಲಿಂ. ಚನ್ನವೀರ ಶರಣರು - ೧೦೫ 


. ಈ ಕಾರ್ಯಕ್ರಮಗಳಲ್ಲಿ ಅಧಿಕ ಸಂಖ್ಯೆಯಲ್ಲಿ ಭಾಗವಹಿಸುತ್ತಿದ್ದರು. ಮೊಹರಂ 
ಹಬ್ಬವನ್ನಂತೂ ಹಿಂದೂ ಜನರೇ ಆಚರಿಸುತ್ತಿದ್ದರು. ಅದೊಂದು ವಿಶೇಷ 
ಆಕರ್ಷಣೆಯ ಹಬ್ಬವಾಗಿ ಪರಿಣಮಿಸಿತ್ತು ಪರಧರ್ಮದಲ್ಲಿ ನಿಷ್ಠೆಯುಳ್ಳ 
` ಶರಣರು ಪರಧರ್ಮ ಸಹಿಷ್ಣುಗಳಾಗಿದ್ದರು, ರಾಷ್ಟ್ರೀಯ ಭಾವೈಕ್ಯತೆಗೆ ನಾಂದಿ 
ಹಾಡಿದ್ದರು. ಪ್ರತಿ ಹುಣ್ಣಿಮೆಗೆ ಕಲಾಕಾರರನ್ನು ವಿದ್ವಾಂಸರನ್ನು ಆಮಂತ್ರಿಸಿ 
ಅವರಿಂದ ಉಪನ್ಯಾಸ ನೀಡಿಸುವ ವ್ಯವಸ್ಥೆ ಮಾಡುತ್ತಿದ್ದರು ಮತ್ತು ಅವರನ್ನು 
ಗೌರವಿಸುತ್ತಿದ್ದರು. ; 

ಶ್ರೀ ಚನ್ನವೀರ ಶರಣರು ಸಂಗೀತ ತಜ್ಞರಾಗಿದ್ದರು. ಗದುಗಿನ ಶ್ರೀ 
ವೀರೇಶ್ವರ ಪುಣ್ಯಾಶ ಶ್ರಮದ ಪಂಡಿತ ಪಂಚಾಕ್ಟರಿ ಗವಾಯಿಗಳವರ ಪುಣ್ಯಾ 
ರಾಧನೆಯ ರಾತ್ರಿ ಪೂರ್ಣ ಸಂಗೀತಗೋಷ್ಠಿಯಲ್ಲಿಪಾಲ್ಗೊಂಡು ಆನಂದ ತುಂಬಿ 
ದವರಾಗುತ್ತಿದ್ದರು. ಡಾ. ಪುಟ್ಟರಾಜ ಗವಾಯಿಗಳ ದರ್ಶನ ಪಡೆದು 
ಧನ್ಯರಾಗುತ್ತಿದ್ದರು. 

ಒಮ್ಮೆ ಶ್ರೀ ಚನ್ನವೀರಯ್ಯ ಶರಣರ ಕಣ್ಣಿಗೆ ಪರೆ ಬಂದಿದ್ದವು. ಹುಬ್ಬಳ್ಳಿಯ 
ಡಾ. ಎಲ್‌. ಎಸ್‌. ಮಾನ್ವಿ ಅವರಿಂದ ಆಪರೇಶನ್‌ ಮಾಡಿಸಿಕೊಂಡಿದ್ದರು. 
ಗುಣಮುಖರಾದ ಶರಣರು ಕಣ್ಣು ನೋವಿನಿಂದ ಬಳಲುತ್ತಿರುವ ಗ್ರಾಮೀಣ 
ಜನತೆಯ ಚಿಕಿತ್ಸೆಗೆಂದು ನೂರಾರು ನೇತ್ರ ಚಿಕಿತ್ಸಾ ಶಿಬಿರಗಳನ್ನು ಹಳ್ಳಿ ಹಳ್ಳಿಗಳಲ್ಲಿ 
ಏರ್ಪಡಿಸಿ ಬಡವರ ಬಂಧುಗಳೆನಿಸಿದರು. ಅನೇಕ ಕಡೆ ನಿಸರ್ಗ ಚಿಕಿತ್ಸಾ ಶಿಬಿರ, 
ಉಚಿತ ಚಿಕಿತ್ಸಾ ಶಿಬಿರಗಳನ್ನು ನಡೆಯಿಸಿ ಒಳಗಣ್ಣನ್ನು ತೆರೆಸಿರುವರು. 


ಶರಣರು ಸದಾ ಚರಜಂಗಮರು. ಒಂದು ಕಡೆಗೆ ಸ್ಥಿರವಾಗಿ ನೆಲೆಯೂರ 
ದವರು ಜಂತಿಶಿರೂರ, ಹೆರೂರ, ಹಿರೇಹಾಳ, ಬಳ್ಳಾರಿ, ಹೆಬ್ಬಾಳ, ಮುಷ್ಟುರ, 
ಗಂಗಾವತಿ, ಅರಹುಣಸಿ, ಅಗಳಕೇರಿ, ಹೊಸಪೇಟೆ, ಹಿರೇಹಾಳ, ಕೊಟ್ಟೂರು, 
ಕಂಪ್ಹಿ ಬಳಗಾನೂರ, ಬಳಿಗೇರಿ, ಹೊಂಬಳ, ಕೊಪ್ಪಳ ಮೊದಲಾದ ನೂರಾರು 
ಗ್ರಾಮಗಳಲ್ಲಿಶರಣರು ದರ್ಶನ ನೀಡಿ, ಉಪದೇಶ ಹೇಳಿ ಜನತೆಗೆ ಧರ್ಮದ 
ಮರ್ಮವನ್ನು ತಿಳಿಸಿಕೊಡುತ್ತಿದ್ದರು. 
ಶರಣರಿಗೆ ಬಳಗಾನೂರ ಗ್ರಾಮವೆಂದರೆ ಹೆಚ್ಚಿನ ಒಲವು. ಅಲ್ಲಿಯ 
ಭಕರು ಶರಣರೆಂದರೆ ಹುಚ್ಚೆದ್ದುಕುಣಿಯುತಿದ್ದರು. ಅವರು ಹಾಕಿದ ಅಡ್ಡ ಗೆರೆ 


೧೦೬ ಜಂಗಮ ಪುಂಗವರು 


ದಾಟುತಿದ್ದಿರಲಿಲ್ವ ಬಳಗಾನೂರಿನಲ್ಲಿಯೇ ಶರಣರ ಅಭ್ಯಾಸವೂ ಆಗಿತ್ತು ಅವರ 
ತಂದೆ, ಕಕ್ಕ ಅಜ್ಜಂದಿರಾದಿಯಾಗಿ ಬಳಗಾನೂರಿನಲ್ಲಿತಿಂಗಳುಗಟ್ಟಲೆ ನಡೆಯುತ್ತಿದ್ದ 
ಪುರಾಣ ಪುಣ್ಯ ಕಥೆಗಳನ್ನು ಹೇಳಿ ಶರಣರ ಊರೆಂದರೆ ಬಳಗಾನೂರೇ 
ಎನ್ನುವಷ್ಟರ ಮಟ್ಟಿಗೆ ಹತ್ತಿರದ ಸಂಬಂಧವಿದ್ದಿತು. ಅಂತೆಯೆ ಬಳಗಾನೂರಿನ 
ಭಕರೆಲ್ಲರೂ ಸೇರಿ ತಮ್ಮ ಗ್ರಾಮದಲ್ಲಿ ಪೂಜೆ ಪ್ರಾರ್ಥನೆ ಪುರಾಣಕ್ಕೆಂದು, 
ಶಿವಾನುಭವ ಗೋಷ್ಠಿಗೆಂದು, ಒಂದು ಮಠ ಕಟ್ಟಿಸುವ ವಿಚಾರ ಶರಣರಿಗೆ 
ತಿಳಿಸಿದರು. ಆಗ ಶರಣರು ಪ್ರತ್ಯುತ್ತರವಾಗಿ "ಈ ಘಟಕ್ಕೆ ಮಠವೇಕೆ ಬೇಕು' 
ಬೇಡ ಎಂದರು. ವೀರಶೈವ ಧರ್ಮದ ತತ್ವ ಸಾಹಿತ್ಯ ಸಂಸ್ಕೃತಿಯನ್ನು ತಿಳಿಹೇಳುವ 
ಅಧ್ಯಾತ್ಮಕೇಂದ್ರ ಒಂದರ ಅವಶ್ಯಕತೆ ಅರಿತು ಬಳಗಾನೂರದ ಭಕ್ತರು ಕೊಪ್ಪಳ 
ಗವಿಮಠದ ಅಪ್ಪಗಳ ಅಪ್ಪಣೆಯನ್ನು ಆಗಲೇ ಪಡೆದುಕೊಂಡಿದ್ದರು. ಇದನ್ನು 
ಶರಣರಿಗೆ ತಿಳಿಸಿ ಮಠದ ಕಟ್ಟಡ ಪ್ರಾರಂಭಿಸಿದರು. ಈ ಮಠದಲ್ಲಿ ಮಂಗಲ 
ಕಾರ್ಯಾಲಯ, ನೂತನ ರಥ, ಕರ್ತೃ ಗದ್ದುಗೆ, ಕಲ್ಲಿನ ಮಂದಿರ, ಸಂಸ್ಕೃತ 
ಪಾಠಶಾಲೆ, ಪೂರ್ವ ಪ್ರಾಥಮಿಕ ವಿದ್ಯಾಮಂದಿರ, ಚರಿತ್ರ ಗ್ರಂಥ, ಸುಪ್ರಭಾತ, 
ವಸತಿ ಮಂಟಪ, ಪೂಜಾ ಮಂದಿರ ಇಂಥ ಹತ್ತುಹಲವು ವಿಧಿಗಳನ್ನು ತೆರೆದದ್ದು 
ಸಾರ್ವಜನಿಕ ಹಿತಾಸಕ್ತಿಯ ಸಂಸ್ಕೃತಿ ಹಿರಿಮೆಯಾಗಿದೆ. ಇಲ್ಲಿನಿತ್ಯವು ರುದ್ರಾಭಿಷೇಕ 
ನಡೆಯುವ ಏರ್ಪಾಟಿದೆ. ಶ್ರಾವಣಮಾಸದಲ್ಲಿಪುರಾಣ ಪುಣ್ಯಕಥೆಗಳನ್ನು ನೆರ 
ವೇರಿಸುವರು. ಅಪ್ಪನವರ ಸಂಕಲ್ಪದಂತೆ ಪೂಜ್ಯರ ಕರಸಂಜಾತರಾದ ಶ್ರೀ 
ಶಿವಶಾಂತವೀರ ಶರಣರದು ಕಿರಿಯ ವಯಸ್ಸು. ಆದರೂ ಅಪ್ಪಾಜಿ ಅವರ 
ಆಶೀರ್ವಾದವೆಂದು ಶ್ರೀಗಳು ವೀರಶೈವ ಧಾರ್ಮಿಕ, ಸಾಂಸ್ಕೃತಿಕ ಕೇಂದ್ರವಾಗಿ 
ಕಂಗೊಳಿಸುವಂತೆ ಹಲವಾರು ಕಾರ್ಯಕ್ರಮಗಳನ್ನು ನಡೆಸುತ್ತಲಿರುವರು. 
ಬಳಗಾನೂರದ ಭಕ್ತರು ಶರಣರ ನೇತೃತ್ವದಲ್ಲಿ ಧಾರ್ಮಿಕ ಕ್ರಾಂತಿ ನಡೆಸಲು 
ಈ ದ್ವಾರ ಕಟ್ಟಿಸಿದರು. 

ಗುರುಮುಖೇನ ದೊರೆಯಲಾರದ ವಿದ್ಯೆ ಅಷ್ಟು ಪರಿಣಾಮಕಾರಿಯಾಗಿ 
ಆಗಲಾರದು, ಪ್ರತ್ಯಕ್ಷ ಪರಿಶೀಲನೆಯಲ್ಲಿ ಶಿಷ್ಯರ ಮಟ್ಟ ಪರೀಕ್ಷಿಸಿ, ಅದಕ್ಕೆ 
ತಕ್ಕಂತೆ ಅವರಿದ್ದಲ್ಲಿಗೇ ಹೋಗಿ, ಅಷ್ಟಿಷ್ಟು ಅರಿವು ಮಾಡಿಕೊಡುವ ಪುಣ್ಯ 
ಕಾರ್ಯವನ್ನು ಶ್ರೀ ಚನ್ನವೀರ ಶರಣರು ಕೈಕೊಂಡದ್ದುಅದ್ಭುತ ಕಾರ್ಯವಾಗಿರುತ್ತದೆ. 
ಶಿಷ್ಯರ ಸರ್ವಾಂಗಸುಂದರವ್ಯಕಿತ್ವ ನಿರ್ಮಾಣಕ್ಕಾಗಿ ಹಗಲಿರುಳೂಪರಿಶ್ರಮಿಸಿದರು. 


ಲಿಂ. ಚನ್ನವೀರ ಶರಣರು ೧೦೭ 


ವೈಜ್ಞಾನಿಕ ಯುಗದ ನಾಗಾಲೋಟದಲ್ಲಿದ್ದ ನಮಗಿಂದು ಅತ್ಯಂತ ಕ್ಲಿಷ್ಟ 
ವಿದ್ಯೆಗಳೂ ದೊರೆತಿರುತ್ತವೆ. ಮಂಗಳ ಲೋಕಕ್ಕೂ ಹಾರಿ ಬಂದಿದ್ದೇವೆ. ಬುದ್ದಿ 
ಹರಿತವಾಗಿದ್ದು ತಲೆಯೂ ದೊಡ್ಡದಾಗಿದೆ. ಆದರೆ ಏಕೋ ಹೃದಯ ಶೂನ್ಯ 
ರಾಗಿದ್ದೇವೆ. ಧರ್ಮದಲ್ಲಿಒಲವೂ ಮೂಡದಂತಾಗಿದೆ. ಮೂಡಿದರುಸ್ವಾರ್ಥ, 
ಶೋಷಣೆ, ಮೂಢನಂಬಿಕೆಗಳ ಬಲೆಗೆ ಸಿಲುಕಿಕೊಂಡು ನಿಜ ಧರ್ಮದ 
ತಿಳುವಳಿಕೆ ಇಲ್ಲದಂತಾಗಿದೆ. ಬುದ್ದಿಜೀವಿಗಳೆನ್ನಿಸಿಕೊಳ್ಳುತ್ತಿರುವವರ ಮನಕ್ಕೆ 
ಹಿಡಿಸುವಂತೆ ಬೋಧಿಸುವ ಮಹಾತ್ಮರ ಅಭಾವವೇ ಕಾರಣವಾಗಿರಬೇಕು. 
ಜ್ಞಾನದ ತವನಿಧಿಯೂ ಅನುಭವದ ಆಗರವೂ ಆಗಿರುವ ಶರಣಸಿದ್ದಾಂತವನ್ನು 
ವೈಜ್ಞಾನಿಕ ಹಿನ್ನೆಲೆಯಲ್ಲಿ ಬೋಧಿಸುವ ಮಹಾಕಾರ್ಯವನ್ನು ಶ್ರೀ ಚನ್ನವೀರ 
ಶರಣರು ಇಡೀ ಸಮಾಜವೇ ತಲೆ ಬಾಗುವಂತೆ ಬೋಧಿಸತೊಡಗಿದರು. 
ಬದುಕಿಗೆ ಹಿಡಿ ಅನ್ನ ಮೈಗೆ ತುಂಡು ಬಟ್ಟೆ, ಶಯನಕ್ಕೆ ಒಂದೀಟು ಜಾಗ ಎಂದರೆ 
ಸಾಲದು, ಅದರಾಚೆಗಿರುವ ಅರಿವೂ ಮನುಷ್ಯನಿಗೆ ಅವಶ್ಯ ಎಂಬುದನ್ನು 
ಮನವರಿಕೆ ಮಾಡಿಕೊಟ್ಟ ಶರಣರು ಜನತೆಗೆ ನಿಜದ ಅರಿವಿನ ಪರಿಚಯ 
ಮಾಡಿಕೊಟ್ಟರು. ಜಗದ್ವಂದ್ಯರೆನಿಸಿದ ಮಹಾಪುರುಷರ ಜೀವನ ಸಂದೇಶವನ್ನು 
ತಿಳಿಸಿಕೊಟ್ಟರು. | | 


ಲೌಕಿಕ ಸುಖಕ್ಕೆ ಮನ ಸೋಲುವುದು ಮನುಷ್ಯನ ಸಹಜ ಸ್ವಭಾವ. ಹಾಗೆ 
ಮನಸೋತು, ಆಸೆ ಆಮಿಷಗಳ ಬಲೆಯಲ್ಲಿ ಬಿದ್ದು ಒದ್ದಾಡಿ, ಅದ್ದೇಗೋ 
ಎದ್ದರೂ ಮತ್ತೆಮತ್ತೆ ಬೀಳುತ್ತಿರುವದರಿಂದ ಭೂಮಿ, ಹೇಮ, ಕಾಮಿನಿಗಳಿಗೆ 
ಆಸೆ ಮಾಡಿ ಎಷ್ಟು ಬೇಕು ಅಷ್ಟೇ ಅಲ್ಲ, ಹೆಚ್ಚೆಚ್ಚು ಗಿಟ್ಟಿಸಿಕೊಂಡಷ್ಟು ತನ್ನ 
ಅಂತಸ್ತುಹೆಚ್ಚುತದೆಂಬ ಭ್ರಮಾಲೋಕದಲ್ಲಿಬೀಗುತ್ತಿರುವವರಿಗೆ ಸಮಾಜದಲ್ಲಿ 
ಉನ್ನತ ಸ್ಥಾನ, ಗೌರವ ಬೇರೆ. ಇಂಥ ಹವ್ಯಾಸದಲ್ಲಿ ಬೆಳೆದೋಲಾಡುವವರು 
ನಡೆದದ್ದೇ ಮಾರ್ಗ, ನುಡಿದದ್ದೇ ಮಂತ್ರ. ಇದರಿಂದ ಸಾರ್ವಜನಿಕ ಜೀವನ 
ಮೌಲ್ಯಗಳು ಬದಲಾಗಿ ಬಿಟ್ಟವು. ಪ್ಲಾ ತ್ರಮಾಣಿಕತನಕ್ಕೆ ಸತ್ಯನಿಷ್ಠೆಗೆ ಬೆಲೆಯಿಲ್ಲ 
ದಂತಾಯ್ತು, ಹಿಂಸೆ, ಶೋಷಣೆ, ಸ್ವಾರ್ಥ, ಲಂಚಗುಳಿತನ ತಾಂಡವವಾಡ 
ತೊಡಗಿದವು. ಇದನ್ನರಿತ ಶ್ರೀ ಚನ್ನವೀರ ಶರಣರು ಮಮ್ಮಲನೆ ಮರುಗಿದರು. 
ಏಳಿ, ಎದ್ದೇಳಿ ಎನ್ನುತ್ತ ಜನತೆಗೆ ಒಳ್ಳೆಯದರ ತಿಳುವಳಿಕೆ ಮಾಡಿಕೊಡುತ್ತ 
ಪ್ರಥಮವಾಗಿ ಅವರನ್ನು ಸನ್ಮಾರ್ಗಕ್ಕೆ ಎಳೆ ತಂದರು. ಅಂಗದ ಮೇಲೆ ಲಿಂಗ 


೧೦೮ . ಜಂಗಮ ಪುಂಗವರು 


ಧರಿಸಹಚ್ಚಿದರು. ಇಷ್ಟ ಲಿಂಗದ ಮೂಲಕ ತನ್ನ ತಾನಾರೆಂದು ತಿಳಿಯುವ 
ತನು-ಮನ ಶುದ್ದೀಕರಣ ಕ್ಕಾಗಿ ಹೋರಾಡಿದರು. ಲೋಕದ ಡೊಂಕು ತಿದ್ದುವ 
ಮೊದಲು ಅಣ್ಣ ಬಸವಣ್ಣ ಹೇಳಿದಂತೆಯೇ ಪ್ರತಿಯೊಬ್ಬರು ತಮ್ಮ ತಮ್ಮ 
ತಪ್ಪುಗಳನ್ನು ತಿದ್ದಿಕೊಳ್ಳಬೇಕೆಂದು ಆದೇಶ ನೀಡಿದರು. ಯಾರ ದಾಕ್ಟಿಣ್ಯಕ್ಕೂ 
ಒಳಗಾಗದ ಶರಣರು ನ್ಯಾಯನಿಷ್ಠುರರೂ ಆಗಿದ್ದರು. 


ಶರಣ ಧರ್ಮದಲ್ಲಿಮೊದಲು ಕಾಯಕಕ್ಕೆ ಮಹತ್ವ ನೀಡಿರುವರು. ಪ್ರತಿ 
ಯೊಬ್ಬರಿಗೂ ಕಾಯಕ ಕಡ್ಡಾಯವೆಂದಿರುವರು. ಅದರಲ್ಲಿ ಮೇಲು-ಕೀಳು 
ಗಳಿಲ್ವ ಕಾಯಕ ಸತ್ಯವೂ ಶುದ್ಧವೂ ಆಗಿರಬೇಕಾದದ್ದು ಸ್ವಾರ್ಥರಹಿತವಾದದ್ದೂ 
ಆಗಿರಬೇಕು. ಇಲ್ಲಿ ಶೋಷಣೆ ಇರಕೂಡದು. ಕಾಯಕಧಾರಿ ಜನತೆಯ ನಮ್ರ 
ಸೇವಕ, ಅವನು ಆಸಿಕವಾದಿ, ಪ್ರಾಮಾಣಿಕ ದುಡಿಮೆಯಿಂದ ಗಳಿಸಿದುದನ್ನು 
ಲೋಕಹಿತಾರ್ಥವೆಂದು ದಾಸೋಹ ಮೂಲಕ ಬಳಸಬೇಕು. ಇದು ಆರ್ಥಿಕ 
ಸಮಾನತೆಗೆ ಹಿಡಿದ ಕನ್ನಡಿಯಾಗಿರುತದೆ. ಕಾಯಕ ತತ್ವವು ಪ್ರಾಮಾಣಿಕ 
ದುಡಿತವನ್ನು ಸಾರಿದರೆ, ದಾಸೋಹ ಸಿದ್ದಾಂತವು ತ್ಯಾಗ ಬುದ್ದಿಗೆ ನಿದರ್ಶ 
ವಾಗಿರುತದೆ. ಇದುವೆ ಜಂಗಮದಾಸೋಹ, ದೇಶ ಸೇವೆ. ಮಲತ್ರಯಗಳ 
ಬಂಧನದಿಂದ ಬಿಡುಗಡೆ ಹೊಂದಿ ಪರಿಶುದ್ದಜೀವನ ಸಾಗಿಸುವುದೇ ಅಂತರಂಗ 
ಕಾಯಕವಾದರೆ ಸಾಮಾಜಿಕ ಸ್ವಾಸ್ಥ ಕ ತಂದು ಕೊಡುವುದು ಬಹಿರಂಗ 
ಕಾಯಕವಾಗಿರುತ್ತದೆ. ಇಂಥ ಉದಾತ್ರವಾದ ಕಾಯಕ ಸಿದ್ದಾಂತದ ಒಳಗುಟ್ಟನ್ನು 
ಶರಣರು ಶ್ರೀಸಾಮಾನ್ಯರಿಗೂ ತಿಳಿಯುವಂತೆ ಉಪದೇಶ ನೀಡಿದ್ದನ್ನು 
ಸ್ಮರಿಸಬಹುದು. "ಆರಾಮ ಹರಾಮ ಹೈ' ಎಂದಂತೆ ದುಡಿಯದೆ ಸೋಮಾರಿ 
ಯಾಗಿ ಇರುವದನ್ನು ತಪ್ಪಿಸಿ ಕೈತುಂಬ ಕೆಲಸ ಮಾಡಬೇಕೆನ್ನುವ ಕಾಯಕ 
ಸಿದ್ದಾಂತವನ್ನು ಈ ಚನ್ನವೀರ ಶರಣರು ಎಲ್ಲರಿಗೂ ಮನವರಿಕೆ ಮಾಡಿಕೊಟ್ಟು 
ಅದರಂತೆ ನಡೆಯಲು ಹಚ್ಚಿರುವರು. 


ಶರಣರ ದಾಸೋಹ ಸಿದ್ದಾಂತವನ್ನು ಶ್ರೀ ಚನ್ನವೀರ ಶರಣರು ಬಹುವಾಗಿ 
ಮೆಚ್ಚಿಕೊಂಡಿದ್ದರು. ದಾಸೋಹದಲ್ಲಿರುವ ಅನ್ನದಾಸೋಹ ಮತ್ತು ಜ್ಞಾನ 
ದಾಸೋಹದ ಎರಡೂ ಬಗೆಗಳನ್ನು ಗುರುತಿಸಿಕೊಂಡಿದ್ದರು. ಕಾಯಕೆದಿಂದ ಗಳಿಕೆ . 
ಯಾದುದನ್ನು ದಾಸೋಹದ ಮೂಲಕ ಬಳಕೆ ಮಾಡಬೇಕೆಂದರು. ವ್ಯಷ್ಟಿ 
` ಸಂಪತ್ತನ್ನು ಸಮಷ್ಟಿ ಸಂಪತ್ತನ್ನಾಗಿ ಮಾರ್ಪಡಿಸುತ್ತಿದ್ದರು. ಉಪನ್ಯಾಸಮೂರ್ತಿಗಳಾದ 


ಲಿಂ. ಚನ್ನವೀರ ಶರಣರು ೧0೦೯ .. 


ಗುರುಲಿಂಗ ಜಂಗಮರಿಗೆ ತನು-ಮನ-ಧನ ಅರ್ಪಿಸಿ ತ್ರಿವಿಧ ದಾಸೋಹಿ 
ಗಳಾಗುವಂತೆ ಶರಣರು ಜನತೆಯನ್ನು ಪರಿವರ್ತಿಸುತಿದ್ದರು. ಅದೇ ರೀತಿ 
ತಮಗಾದ ದಿವ್ಯಜ್ಞಾನಾನುಭವವನ್ನು ಇತರರಿಗೂ ಹಂಚಿಕೊಡುತ್ತಿದ್ದರು. ಅದು 
ಇತರರಿಗೆ ಕೊಟ್ಟಷ್ಟು ಹೆಚ್ಚೆಚ್ಚಾಗುತ್ತಿತ್ತು ಅಂತೆಯೇ ಪುರೋಹಿತಶಾಹಿಯನ್ನು 
ರಾಜಶಾಹಿಯನ್ನು ಧಿಕ್ಕರಿಸುವ ದಾಸೋಹ ತತ್ವವನ್ನು ಆಚರಣೆಯಲ್ಲಿತರುವಂತೆ 
ಜನತೆಗೆ ಶರಣರು ಮನವರಿಕೆ ಮಾಡಿಕೊಡುತ್ತಿದ್ದರು. 


“ಸೋಹಂ ಎಂಬುದದು ಅಂತರಂಗದ ಮದ ನೋಡಯ್ಯಾ 
ಶಿವೋಹಂ ಎಂಬುದದು ಬಹಿರಂಗದ ಮದ ನೋಡಯ್ಯಾ 
ದು ದ್ವಂದ್ವವನಳಿದು ದಾಸೋಹಂ ಎಂದೆನಿಸಯ್ಯಾ 
ಕಪಿಲಸಿದ್ದಮಲ್ಲಿಕಾರ್ಜುನಾ.' 
ಎಂಬ ಶಿವಯೋಗಿ ಸಿದ್ದರಾಮರ ವಚನವನ್ನು 
“ಜನ್ಮ ಜನ್ಮಕ್ಕೆ ಹೋಗಲೀಯದೆ ಸೋಹಂ ಎಂದೆನಿಸದೆ 
ದಾಸೋಹಂ ಎಂದೆನಿಸಯ್ಯಾ ಲಿಂಗ ಜಂಗಮ ಪ್ರಸಾದದ 
ನಿಲವ ತೋರಿ ಬದುಕಿಸಯ್ಯಾ ಕೂಡಲ ಸಂಗಮದೇವಾ ನಿನ್ನ ಧರ್ಮ' 
ಎಂಬ ಬಸವಣ್ಣನವರ ವಚನವನ್ನು ಹಾಡಿ ಹಾಡಿ ಜನತೆಗೆ ದಾಸೋಹದ 
ಮಹತ್ವವನ್ನೂ ಮನವ ರಿಕೆ ಮಾಡಿಕೊಡುತ್ತಿದ್ದರು. ಮನುಷ್ಯ ಸ್ವಾರ್ಥಿಯಾಗದೆ 
ಸಮಾಜದ ಇತರರೊಂದಿಗೆ ಕೂಡಿ ತಿನ್ನುವ, ಬಾಳುವ, ಸದಾಚಾರಿಯಾಗಿ, 
ದಾಸೋಹಿಯಾಗಿ ಬದುಕಲು ಹಚ್ಚುತ್ತಿದ್ದರು. ಶರಣರು ಭಕ್ತಿ ಪಕ್ಚವೆನಿಸಿದ 
ದಾಸೋಹ ಮಾರ್ಗವನ್ನು ಅನುಸರಿಸದವನ ಬಾಳು ಅದು ಕಾಗೆ, ಕೋಳಿಗಿಂತಲೂ 
ಕೀಳು ಎನ್ನುತ್ತಿದ್ದರು. ತಿಳುವಳಿಕೆ ಹಾಗೂ ಮಾತನಾಡಲು ಬಲ್ಲ ನಾವು ಕಾಗೆ, 
ಕೋಳಿಗಳಿಗಿಂತ ಕೀಳಾಗಬಾರದು ಎನ್ನುತ್ತಿದ್ದರು. 
"ಕಾಗೆ ಒಂದಗುಳ ಕಂಡಡೆ ಕರೆಯದೆ ತನ್ನ ಕುಲವನೆಲ್ಲವನು 
ಕೋಳಿ ಒಂದು ಗುಟುಕ' ಕಂಡಡೆ ಕರೆಯದೆ ತನ್ನ ಬಳಗನೆಲ್ಲವನು 
ಶಿವಭಕ್ತನಾಗಿ ಭಕ್ತಿ ಪಕ್ಷವಿಲ್ಲದಿದ್ದಡೆ ಆ ಕಾಗೆ ಕೋಳಿಗಳಿಗಿಂತ 
ಕರಕಷ್ಟ ಕಾಣಾ ಕೂಡಲಸಂಗಮದೇವಾ' 


ಎಂಬ ಬಸವಣ್ಣನವರ ವಚನವನ್ನು ಉದಾಹರಣೆಗೆ ಹಾಡುತಿದ್ದರು. 


೧೧೦ ಜಂಗಮ ಪುಂಗವರು 


ಶ್ರೀ ಚನ್ನವೀರ ಶರಣಧು ಬಸವಾದಿ ಶರಣರು ಸಾರಿರುವ ಜೀವನ 

ಮೌಲ್ಯಗಳಲ್ಲಿಒಂದಾದ ಅಜ್ಞಾನವನ್ನು ಹೋಗಲಾಡಿಸುವ ಜ್ಞಾನಜ್ಯೋತಿಯನ್ನು 
ಜನತೆಯಲ್ಲಿ ಹೊತ್ತಿಸಿದರು. ಗುರುವಿನ ಮಹತ್ವ ತಿಳಿಹೇಳುತ್ತ "ಶ್ರೀ ಗುರು 
ವಚನೋಪದೇಶವನಾಲಿಸಿದಾಗಳಹುದು ನರರಿಗೆ ಮುಕುತಿ' ಎಂಬ ನಿಜಗುಣ 
ಶಿವಯೋಗಿಗಳ ಹಾಡನ್ನು ಹಾಡುತ್ತಿದ್ದರು. "ಶಿವಪಥವನರಿವೊಡೆ ಗುರುಪಥವೆ 
ಮೊದಲು' ಎಂಬ ಬಸವಣ್ಣನವರ ವಚನವನ್ನು ತಿಳಿಸಿ ಹೇಳುತ್ತಿದ್ದರು: ಸತ್ಸಂಗ 
ಬಯಸಲು ಹೇಳಿ, ತನ್ನ ತಾನಾರೆಂದು ತಿಳಿಯುವ ತನ್ನೊಳಗಿರ್ದ ಮಹಾಘನ 
ವನರಿಯಬೇಕೆಂದು ಉಪದೇಶ ಮಾಡುತ್ತಿದ್ದರು. ಜ್ಞಾನದ ಬಲದಿಂದ ಅಜ್ಞಾನ 
ದೂರ ಮಾಡಿಕೊಳ್ಳಲು ಬೋಧಿಸುತ್ತಿದ್ದರು. ವೈಯಕ್ತಿಕವಾಗಿ ಮಾನವೀಯತೆ 
ಯನ್ನು ಸಾಮಾಜಿಕವಾಗಿ ರಾಷ್ಟ್ರಪ್ರೇಮವನ್ನು ಮೆರೆಯ ಹಚ್ಚುತ್ತಿದ್ದರು. 
"ಅರಿದೊಡೆ ಶರಣ, ಮರೆದೊಡೆ ಮಾನವ' ಎಂದಂದು ಅರಿವೆ ಗುರು ಎಂದೆಲ್ಲ 
ಸಾರುತ್ತಿದ್ದರು. ತನ್ನ ತಾನರಿದು ತಾನಾರೆಂದು ತಿಳಿದು ತಾನೇ ದೇವನಾದ 
ಪರಿಯನ್ನು ಹಲವಾರು ಶರಣರ ದೃಷ್ಟಾಂತಗಳ ಮೂಲಕ ತಿಳಿಸಿ ಕೊಡುತ್ತಲಿದ್ದರು. 

"ಅರಿಯದವರೊಡನೆ ಸಂಗವ ಮಾಡಿದೊಡೆ 

ಕಲ ಹೊಯು ಕಿಡಿಯತೆಗೆದು ಕೊಂಬಂತೆ 

ಬಲ್ಲವರೊಡನೆ ಸಂಗವ ಮಾಡಿದೊಡೆ 

ಮೊಸರ ಹೊಸೆದು ಬೆಣ್ಣೆಯ ತೆಗೆದುಕೊಂಬಂತೆ 

ಚನ್ನಮಲ್ಲಿಕಾರ್ಜುನಯ್ಯಾ ನಿಮ್ಮಶರಣರ ಸಂಗವ 

ಮಾಡಿದೊಡೆ ಕರ್ಪೂರದ ಗಿರಿಯನುರಿ ಕೊಂಬಂತೆ' 

ಎಂಬ ಮಹಾದೇವಿಯಕ್ಕನ ವಚನವನ್ನು ಹಾಡಿ ಹಾಡಿ ಶರಣೆಯ 

ಅನುಭಾವದ ಐಸಿರಿಯನ್ನು ತಿಳಿ ಹೇಳುತ್ತಿದ್ದರು. 


ಶರಣ ಶ್ರೀ ಚನ್ನವೀರಯ್ಯನವರು ಜಾತಿ ಭೇದ ಎಣಿಸುವವರನ್ನು ಕಂಡು 
ತಳಮಳ ಮಾಡಿಕೊಳ್ಳುತ್ತಿದ್ದರು. ಕಾಯಕದಲ್ಲಿ ಮೇಲು ಕೀಳು ಎಣಿಸಬಾರ 
ದೆಂದೂ ಹೇಳುತ್ತಿದ್ದರು. ಸಕಲ ಜೀವಾತ್ಮರಿಗೆ ಲೇಸನೆ ಬಯಸುವ ಕೂಡಲಸಂಗನ 
ಶರಣರೇ ಕುಲಜರೆಂದೂ ಶರಣರ ಸಂದೇಶವನ್ನು ಶ್ರೀ ಸಾಮಾನ್ಯರಿಗೆ ತಿಳಿಸುತ್ತ 
ಹೊಲೆಯ, ಮಾದಿಗ ಎನ್ನುವುದು ಒಂದು ಜಾತಿಯಲ್ಲ ಅದು ಪ್ರತಿಯೊಂದು 
ಕೋಮಿಗೂ ಅಂಟಿಕೊಂಡು ಬಂದ ಒಂದು ಬಗೆಯ ರೋಗ ಎಂದು ತಿಳಿಸಿ 


ಲಿಂ. ಚನ್ನವೀರ ಶರಣರು ೧೧೧ 


ಹೇಳುತ್ತಿದ್ದರು. ಶರಣರು ಸೃಷ್ಟಿಸಿದ ಆದರ್ಶ ಸಮಾಜದಲ್ಲಿ ಅಸ್ಪಶ್ಯತೆ ಎಂಬುದೇ 
ಇಲ್ಲ ಅಂಗದ ಮೇಲೆ ಲಿಂಗ ಇದ್ದವರೆಲ್ಲರನ್ನು ಒಂದೇ ಎಂದು ಬಗೆದ ಶರಣರ 
ತತ್ತ್ವ ಪ್ರಣಾಲಿಯನ್ನು ಶ್ರೀಸಾಮಾನ್ಯರಿಗೆ ಎಳೆಎಳೆಯಾಗಿ ಶ್ರೀ ಚನ್ನವೀರ 
ಪು ಬಿಡಿಸಿ ಹೇಳುತ್ತಿದ್ದರು. ಚಾ ಕೈ ಹಿಡಿದ ಜಾತ್ಯಾತೀತ ಸಮಾಜ 
ಒಂದರ ನಿರ್ಮಾಣದ ಬಗೆಯನ್ನು ತಿಳಿಸಿಕೊಟ್ಟು ನಾವೂ ಹ ಮಾರ್ಗದಲ್ಲಿ 
ನಡೆಯಬೇಕೆಂದು ಉಪದೇಶ ಮಾಡುತಿದ್ದರು. 
“ದಾಸೀ ಪುತ್ರನಾಗಲಿ, ವೇಶ್ಯಾಪುತ್ರನಾಗಲಿ 
ಶಿವದೀಕ್ಷೆಯಾದ ಬಳಿಕ ಸಾಕ್ಟಾತ್‌ ಶಿವನೆಂದು ವಂದಿಸಿ 
ಪೂಜಿಸಿ ಪಾದೋದಕ ಪ್ರಸಾದವ ಕೊಂಬುವುದದೇ ಯೋಗ್ಯ 
ಹೀಗಲ್ಲದೆ ಉದಾಸೀನವ ಮಾಡಿ ಬಿಡುವವರಿಗೆ 
ಪಂಚಮಹಾಪಾತಕ ನರಕ ಕಾಣಾ ಕೂಡಲ ಸಂಗಮೇದೇವಾ' 
ಹಾಗೂ 
“ಇವನಾರವ ಇವನಾರವ ಇವನಾರನೆಂದೆನಿಸದಿರಯ್ಯಾ 
ಇವನಮ್ಮವ ಇವನಮ್ಮವ ಇವನಮೃವನೆಂದೆನಿಸದಿರಯ್ಯಾ 
ಕೂಡಲಸಂಗಮದೇವಾ ನಿಮ್ಮ ಮನೆಯ ಮಗನೆನಿಸಯ್ಯಾ 
ಎಂಬ ಬಸವಣ್ಣನವರ ವಚನಗಳನ್ನು ಹಾಡುತ್ತಅವುಗಳಲ್ಲಿ ಅಡಕವಾಗಿ 
ರುವ ಸಮಾನತೆಯ ಹಿರಿಮೆಯನ್ನು ಸಾರಿ ಹೇಳುತ್ತಿದ್ದರು. 


ಸ್ತ್ರೀ ಮತ್ತು ಪುರುಷರು ಸಮಾಜದ ಎರಡು ಮುಖಗಳು, ಮಾನವನ 
ಪ್ರಪಂಚವನ್ನು ಒಂದು ರಥಕ್ಕೆ ಹೋಲಿಸಿ ಸ್ತ್ರೀ ಮತ್ತು ಪುರುಷ ಅದರ ಚಕ್ರ 
ಗಳಂದು ಹೇಳುವ ವಾಡಿಕೆ. ರಥ ಸುರುಳಿತವಾಗಿ ಸಾಗಬೇಕಾದರೆ ಈ ಚಕ್ರ 
ಗಳೆರಡೂ ಸಮನಾಗಿರಬೇಕು, ಒಗ್ಗಾಲಿಯಾಗಬಾರದು. ಹೀಗಿದ್ದರೂ ಪುರು 
ಷರೇ ಮೇಲು, ಸ್ತ್ರೀಯರೆಂದರೆ ಕೀಳು ಎನ್ನುವ ಭಾವನೆಯಿತ್ತು ಇನ್ನೊಂದೆಡೆ 
ಸ್ತ್ರೀಯರನ್ನು ಗೌರವಿಸಿದಲ್ಲಿ ದೇವತೆಗಳ ಸಂತೃಪ್ತಿ ಎಂದು ಗೌರವಿಸುತ್ತಿದ್ದುದು 
ಉಂಟು. ಹೆಣ್ಣು ಹುಟ್ಟಿದಂದಿನಿಂದ ವಯಸ್ಸಿಗೆ ಬರುವವರೆಗೆ ತಂದೆ ತಾಯಿ 
ಗಳಿಂದಲೂ ಲಗ್ನವಾದ ಮೇಲೆ ಗಂಡನ ಆಶ್ರಯದಲ್ಲಿಯೂ, ಮುಪ್ಪು ಆವರಿಸಿ 
ದಾಗ ಮಕ್ಕಳಿಂದ ಪೋಷಣೆ ಪಡೆಯುವುದರಿಂದಾಗಿ "ನ ಸ್ತ್ರೀ ಸ್ವಾತಂತ್ರ್ಯಮರ್ಹತಿ' 
ಎಂದೂಸಾರಿದ್ದರು. ಹೀಗೆ ಸ್ತ್ರೀ ಪರಾರ್ಥಿಗಳಾಗಿ ಇನ್ನೊಬ್ಬರ ಆಶ್ರಯದಲ್ಲಿಯೇ 
ಬಾಳಬೇಕಾಗಿತ್ತು ಕೇವಲ ಅಡಿಗೆ ಮನೆಯೇ ಅವಳಿಗೆ ಕಾರ್ಯಕ್ಷೇತ್ರವಾಗಿತ್ತು. 


೧೧೨ ಜಂಗಮ ಪುಂಗವರು 


ಹೆಣ್ಣು ತಾಳ್ಮೆಯ ಮೂರುತಿ, ತನಗೊದಗಿದ ದುಃಖಗಳನ್ನೆಲ್ಲ ನುಂಗಿ 
ಕೊಂಡು ಒಳ್ಳೆಯದನ್ನೇ ಬಯಸುವ ಸ್ವಭಾವದವಳು. ಆದರೆ ಆಕೆ ಒಮ್ಮೆಸಿಡಿ 
ದೆದ್ದರೆ ತೀರಿತು, ಒಲಿದರೆ ನಾರಿ, ಮುನಿದರೆ ಮಾರಿ ಎಂದೂ "ಯಥಾ ಸ್ತ್ರೀಣಾಂ 
ತಥಾ ವಾಚಾಂ ಸಾಧುತ್ಸೆ ದುರ್ಜನೋ ಜನಃ ಎಂದಂದರು. ಸ್ತ್ರೀಯರಿಗೆ 
ಅತ್ಯಂತ ಗೌರವ ಸಂದ ಕಾಲವೆಂದರೆ ಹನ್ನೆರಡನೆಯ ಶತಮಾನ. ಕರ್ನಾಟಕದ 
ಶಿವಶರಣರ ಸಾಮಾಜಿಕ ಕ್ರಾಂತಿಯಿಂದಾಗಿ ಸ್ತ್ರೀಯರಿಗೆ ಸಮಾನಸ್ಥಾನ 
ದೊರೆಯಿತು. ಸ್ತ್ರೀ ಎಂದರೆ ರಾಕ್ಬ್ಪಸಿಯಲ್ಲ ದೇವರೆಂದು ಪ್ರತ್ಯಕ್ಟ ದೇವಿ ಎಂದು 
ಸಾರಿದರು. ಮಹೋನ್ನತ ವಿಚಾರಗಳನ್ನು ಜನತೆಗೆ ತಿಳಿಸಿದರು. 
"ಮೊಲೆ ಮುಡಿ ಬಂದರೆ ಹೆಣ್ಣೆಂಬರು 
ಗಡ ಮೀಸೆ ಬಂದಡೆ ಗಂಡೆಂಬರು 
ನಡುವೆ ಸುಳಿವ ಆತ್ಮಾಗಂಡೂ ಅಲ್ಲ ಹೆಣ್ಣೂ ಅಲ್ಲ 
ಕಾಣಾ ರಾಮನಾಥಾ' 
ಎಂದಂದು ಸ್ತ್ರೀಯರಿಗೂ ಸರಿಸಮಾನ ಸ್ಥಾನ ನೀಡಿದ್ದರಿಂದ ಅಕ್ಕ 
ಮಹಾದೇವಿ, ಮೋಳಿಗೆ ಮಹಾದೇವಿಯಮ್ಮ ನೀಲಾಂಬಿಕೆ, ನಾಗಲಾಂಬಿಕೆ, 
ಆಯ್ದಕ್ಕಿ ಲಕ್ಕಮ್ಮ ಮೊದಲಾದ ನೂರಾರು ಶರಣೆಯರೂ ವಚನಕಾರರಾಗಿ 
ಕಂಗೊಳಿಸಿರುವರೆಂದೂ ತಿಳಿಸಿಕೊಟ್ಟರು. 
"ಹೆಣ್ಣು ಹೆಣ್ಣಲ್ಲ ಡ್ಯ ಹೆಣ್ಣು ರಾಕ್ಸಸಿಯಲ್ಲ 
ಹೆಣ್ಣುಪ್ರತ್ಯಕ್ಸಕಪಿಲಸಿದ್ದ ಮಲ್ಲಿಕಾರ್ಜುನ' 
ಎಂದು ಹಾಡಿ ಹೆಣ್ಣುದೇವಿ ಎಂದೂ ಕೊಂಡಾಡಿರುವರು. 


ಇಂಥ ಸ್ತ್ರೀಯರ ಕುರಿತಾದ ವಿಷಯವನ್ನು ಶ್ರೀ ಚನ್ನವೀರ ಶರಣರು 
ಜನತೆಗೆ ಮನ ಮುಟ್ಟುವಂತೆ ತಿಳಿಸಿ ಹೇಳುತ್ತಿದ್ದರು. ಮಹಾದೇವಿಯಕ್ಕ ಲಕ್ಕಮ್ಮ 
ನೀಲಮ್ಮ ಮೊದಲಾದ ಶರಣೆಯರ ಹಲವಾರು ವಚನಗಳನ್ನು ಹಾಡಿ 
ಹಾಡಿಸುತ್ತಿದ್ದರು. ಮನುಷ್ಯರಾಗಿ ಹುಟ್ಟಿಬಂದ ಮೇಲೆ ಸುತಿ ನಿಂದೆಗಳು ಬಂದರೆ 
ಮನದಲ್ಲಿ ಕೋಪವ ತಾಳದೆ ಸಮಾಧಾನಿಯಾಗಿರಬೇಕು ಎಂದು ಹಾಡಿದ 
ಮಹಾದೇವಿಯಕ್ಕನ ವಚನವನ್ನುನಿತ್ಯವೂ ಶ್ರೀ ಚನ್ನವೀರ ಶರಣರುಹಾಡುತ್ತಿದ್ದರು. 
"ಬೆಟ್ಟದ ಮೇಲೊಂದು ಮನೆಯ ಮಾಡಿ 
ಮೃಗಗಳಿಗಂಜಿದೊಡೆಂತಯ್ಯ 9 

ಸಂತೆಯೊಳಗೊಂದು ಮನೆಯ ಮಾಡಿ 

ಶಬ್ದಕ್ಕೆ ನಾಚಿದೊಡೆಂತಯ್ಯಾ ? | 

ಸಮುದ್ರದ ತಡೆಯಲೊಂದು ಮನೆಯ ಮಾಡಿ 
ನೊರೆತೆರೆಗಳಿಗಂಜಿದೊಡೆಂತಯ್ಯಾ ಣಿ 

ಚನ್ನಮಲ್ಲಿಕಾರ್ಜುನ ದೇವ ಕೇಳಯ್ಯ 9 

ಲೋಕದೊಳಗೆ ಹುಟ್ಟಿದ ಬಳಿಕ ಸುತಿ ನಿಂದೆಗಳು 

ಬಂದಡೆ ಮನದಲಿ ಕೋಪವ ತಾಳದೆ ಸಮಾಧಾನಿಯಾಗಿರಬೇಕು'. 


ಹೀಗೆ ಶ್ರೀ ಚನ್ನವೀರ ಶರಣರು ಬಸವಾದಿ ಶಿವಶರಣರ ಹಾಗೂ 
ವೀರಶೈವ ಧರ್ಮದ ತತ್ವ ಸಿದ್ದಾಂತಗಳನ್ನು ಆಳವಾಗಿ ತಿಳಿದುಕೊಂಡರು. 
ಸ್ತ್ರೀ-ಪುರುಷರೆಲ್ಲರಿಗೂ ಮಾರ್ಗದರ್ಶನ ನೀಡುತ್ತ ಉಪದೇಶ ನೀಡಿದರು. 
ಅದೇ ರೀತಿ ಎಲ್ಲೆಲ್ಲೂಸಂಚರಿಸಿ ಉಪದೇಶ ನೀಡಿದರು. ಜನತೆಯ ಸಾಂಸ್ಕೃತಿಕ 
ಬದುಕನ್ನು ಶ್ರೀಮಂತಗೊಳಿಸಿದರು. 


ಶ್ರೀ ಚನ್ನವೀರ ಶರಣರು ಶರಣ ಧರ್ಮದ ತತ್ವ ಸಿದ್ಧಾಂತಗಳ ಜೊತೆಗೆ 
ಜೈನ, ಬೌದ್ಧ ಕ್ರೈಸ್ತ ಇಸ್ಲಾಂ ಮೊದಲಾದ ಧರ್ಮದ ತತ್ವಗಳನ್ನು ಜನತೆಗೆ ತಿಳಿಸಿ 
ಕೊಡುತ್ತಿದ್ದರು. ಹೀಗಾಗಿ ಎಲ್ಲ ಜಾತಿ-ಜನಾಂಗದ ಕೋಮಿನ ಜನರೂ ಶ್ರೀ 
ಚನ್ನವೀರ ಶರಣರ ಉಪನ್ಯಾಸ, ಪ್ರವಚನ, ಕೀರ್ತನೆಗಳನ್ನು ಕೇಳುತ್ತಿದ್ದರು. 


ಶ್ರೀ ಚನ್ನವೀರ ಶರಣರು ಗುರು-ವಿರಕ್ತ ಎರಡೂ ಸಂಪ್ರದಾಯದ 

ಪೂಜ್ಯರಿಗೂ ಭಕ್ತರಿಗೂ ಬೇಕಾದ ಮಹಾತ್ಮರೆನಿಸಿದ್ದರು. ಅವರೆಂದೂ ಗುರು 
ವಿರಕ್ಷಭೇದವೆಣಿಸಲಿಲ್ಲ. ಒಳ್ಳೆಯದರ ಬೆಲೆ ಕಟ್ಟುವಷ್ಟು ಕುಶಾಗ್ರಮತಿ ಅವರ 
ದಾಗಿತ್ತು. ಅವರೆಂದೂ ಹೆಣ್ಣು ಹೊನ್ನು, ಮಣ್ಣಿಗೆ ಆಸೆ ಪಟ್ಟವರಲ್ಲ. 
ಭೂಲೋಕಕ್ಕೆ ಅಲ್ಲಮಪ್ರಭು ದೇವರಂತೆ, ಭಕ್ತಿ ಪಥವ ತೋರಿ ಬಂದವ 
ರಾಗಿದ್ದರು. ತಮ್ಮ ಪ್ರವಚನದಲ್ಲಿ ವೈರಾಗ್ಯನಿಧಿ ಪ್ರಭುದೇವರ ಕುರಿತಾದ 
ಚನ್ನಬಸವಣ್ಣನವರು ರಚಿಸಿದ ವಚನವೊಂದನ್ನು ಹಾಡುತಿದ್ದುದನ್ನು ಇಲ್ಲಿ 
ಉಲ್ಲೇಖಿಸಬಹುದಾಗಿದೆ. 

"ಹೆಣ್ಣಿಂಗೆ ಬಂದಾತನಲ್ಲ ಹೊನ್ನಿಂಗೆ ಬಂದಾತನಲ್ಲ 

ಮಣ್ಣಿಂಗೆ ಬಂದಾತನಲ್ಲ ವ್ಯಸನಕ್ಕೆ ಬಂದಾತನಲ್ಲ 

ಕೂಡಲ ಚನ್ನ ಸಂಗಯ್ಯನಲ್ಲಿ ಭಕ್ತಿಯ ಪಥವ 

ತೋರ ಬಂದನಯ್ಯ ಪ್ರಭುದೇವರು. 


೧೧೪ ಜಂಗಮ ಪುಂಗವರು 


ಶರಣರು ಚೈತನ್ಯ ಸ್ವರೂಪಿಗಳಾಗಿದ್ದರು. ಅವರು ಸ್ನಾನವಾದ ಮೇಲೆ 
ಕಾಫಿ ಕುಡಿಯುತ್ತಿದ್ದರು. ಕಠೋರ ವ್ರತ ನಿಯಮ ಅವರದಾಗಿತ್ತು 


ಬಸವಾದಿ ಶರಣರಂತೆ ಲೋಕದ ಡೊಂಕ ತಿದ್ದುವ ಮೊದಲು ಶ್ರೀ 
ಚನ್ನವೀರ ಶರಣರು ತಮ್ಮಡೊಂಕು ತಿದ್ದಿಕೊಂಡಿದ್ದರು. ಸಚ್ಚಾರಿತ್ರ ಶುದ್ಧಿಯ, 
ನಿಸ್ವಾರ್ಥಪರ, ಯಾರ ದಾಕ್ಷಿಣ್ಯಕ್ಕೂ ಒಳಗಾಗದ ಚನ್ನವೀರ ಶರಣರ ಮಾತಿಗೆ 
ಬೆಲೆಯಿತ್ತು. ತನಗಿಂತಲೂ ಸಮಾಜ ದೊಡ್ಡದೆಂಬ ತಿಳುವಳಿಕೆಯಿಂದಾಗಿ 
ಶರಣರು ಸಮಾಜಕ್ಕೆ ಶಿರಬಾಗುತಿದ್ದರು. "ಎನಗಿಂತ ಕಿರಿಯರಿಲ್ಪ ಶಿವಭಕರಿಗಿಂತ 
ಹಿರಿಯರಿಲ್ಲ ಎನ್ನುತ್ತಿದ್ದರು. ಶಿವಶರಣರಿಗೆ ಹಿಂದೆ ಗುರು ಇದ್ದರು, ಮುಂದೆ 
ಗುರಿಯಿತ್ತು. ಅದನ್ನು ಸಾಧಿಸಲು ಹಿಂದೆ ಹಿಂದೆ ಉಳಿದು ತಮ್ಮ ಗುರುಗಳನ್ನೇ 
ಮುಂದೆ ಮಾಡುತ್ತಿದ್ದ ಶರಣರ ಬದುಕು ಉದಾತ್ತವಾಗಿತ್ತು. 


ಶರಣರು ದಯವೇ ಧರ್ಮದ ಮೂಲವೆಂದಿದ್ದರು. ಎಂಥ ಜನತಾ 
ಸೇವಕನಿಗೂ ಲಿಂಗಪೂಜೆ ಅವಶ್ಯ ಎಂಬುದನ್ನು ಒತ್ತಿ ಹೇಳಿದ್ದರು. ನೀತಿಯ 
ನೆಲಗಟ್ಟಿನ ಮೇಲೆ ವ್ಯಕ್ತಿತ್ವ ನಿರ್ಮಿಸಿಕೊಳ್ಳಲು ಕರೆಕೊಟ್ಟಿದ್ದರು. ದೇವನೊಬ್ಬ 
ನಾಮ ಹಲವು ಎಂದಿದ್ದರು. ಧನದಲ್ಲಿ ಶುಚಿ, ಪ್ರಾಣದಲ್ಲಿನಿರ್ಭಯ ಎಂದೂ 
ಸಾರಿದ್ದರು. ಅಯ್ಯಾ ಎಂದೊಡೆ ಸ್ವರ್ಗ, ಎಲವೋ ಎಂದೊಡೆ ನರಕ, ಆಚಾರವೇ 
ಸ್ವರ್ಗ, ಅನಾಚಾರವೇ ನರಕ ಎಂದೆಲ್ಲ ಸಾರಿದ್ದರು. ಆದರೆ ಇವು ಅಂದು 
ಹನ್ನೆರಡನೆಯ ಶತಮಾನದಲ್ಲಿ ಬಸವಾದಿ ಶರಣರು ಹೇಳಿದ ತತ್ವಗಳೆಂದು 
ಅಲ್ಲಗಳೆಯುವಂತಿಲ್ಲ ಅವು ಎಂದೆಂದಿಗೂ ಎಲ್ಲರಿಗೂ ಪ್ರಸುತವಾಗಿರುತವೆ. 
ಅಂತೆಯೆ ಇಪ್ಪತ್ತನೆಯ ಶತಮಾನದಲ್ಲಿ ಶ್ರೀ ಚನ್ನವೀರ ಶರಣರು ಈ ತತ್ವ 
ಸಿದ್ಧಾಂತಗಳನ್ನು ಜನತೆಗೆ ಬೋಧಿಸುತ್ತ ಅವುಗಳನ್ನು ಜೀವನದಲ್ಲಿ ಅಳವಡಿಸಿ 
ಕೊಳ್ಳಲು ಕರೆಕೊಟ್ಟದ್ದುಮಹತ್‌ ಸಾಧನೆಯೆಂದೇ ಹೇಳಬಹುದಾಗಿದೆ. ಇಂದಿನ 
ಕಲುಷಿತ ಪರಿಸರದಲ್ಲಿಯೂ ಕೂಡ ಶರಣರ ಸಂದೇಶ ಪ್ರಸುತವಾಗಿರುತದೆ. 


ಶ್ರೀ ಚನ್ನವೀರ ಶರಣರು ಲಿಂಗದೊಳಗಾದರು : 


ಎಪ್ಪತ್ತೇಳು ವರುಷಗಳ ತುಂಬುಜೀವನ ನಡೆಸಿದ ಶ್ರೀ ಚನ್ನವೀರ ಶರಣರ 
ಪವಿತ್ರ ಆತ್ಮಕ್ರಿ.ಶ. ೧೯೯೫ನೇ ಇಸ್ವಿ ರಥಸಪ್ತಮಿಯಂದು ಬೆಳಗಿನ ೪- ೧೮ಕ್ಕೆ 
ಲಿಂಗದಲ್ಲಿ ಒಂದಾಯಿತು. ಅಲ್ಲಿಯೇ ಇದ್ದ ಕೊಪ್ಪಳ ಮತ್ತು ಉಜ್ಜಯಿನಿ 

ಜಗದ್ಗುರುಗಳು ಶ್ರೀ ಶರಣರ ಕ್ರಿಯಾ ಸಮಾಧಿ ತಯಾರಿಗೆ ಅಪ್ಪಣೆ ಕೊಟ್ಟರು. 
ಮೃದುಸಂಗೀತ, ಸುಪ್ರಭಾತ, ಶ್ರೀ ಗುರುಭಜನೆ. ಪ್ರಾರಂಭವಾದವು. 
ಪ್ರಶಾಂತವೂ ಅಷ್ಟೇ, ಗಂಭೀರವೂ, ಹೃದಯ ಹಿಂಡಿ, ಕರುಳು ಕಿತ್ತುಬರುವ, 
ಕಂಗಳ ಕೋಡಿ ಹರಿಯುವ ಆ ದೃಶ್ಯ ಕಲ್ಲೆದೆಯವರನ್ನು ಕರಗಿಸುವಂತಿತ್ತು 
ಶರಣರ ಅಂತಿಮ ದರ್ಶನಕ್ಕೆ ದೂರದೂರದ ಪೂಜ್ಯರು, ಗಣ್ಯರು ಧಾವಿಸಿ 
ಬಳಗಾನೂರಕ್ಕೆ ಬಂದರು. ಜನರ ನೂಕು ನುಗ್ಗಲು, ರಂಭಾಪುರಿ, ಮುಂಡರಗಿ, 
ಹುಬ್ಬಳ್ಳಿ, ಗದಗ, ಸಾವಳಗಿ, ನರಗುಂದ, ನವಲಗುಂದ, ಶಲವಡಿ, ಸೂಡಿ, 
ಚಿಕ್ಕಮಣ್ಣೂರ, ಧಾರವಾಡ, ಹೊಂಬಳ, ಹಾನಗಲ್‌, ಅಡ್ಡೂರ, ಆಲಮೇಲ, 
ಹೂಲಿ, ಗುಡದೂರ, ಸಜ್ಜಲಗುಡ್ಡ ಹಿರೇಬಗದಾಳ, ಗಂಗಾವತಿ, ಮುಷ್ಟೂರ, 
ಹೆಬ್ಬಾಳ, ಕಾಕಬಾಳ, ಓಬಳಾಪುರ, ನಾಯಕನೂರು, ಯಲಬುರ್ಗಾ, ತುಪ್ಪದ 
ಕುರಹಟ್ಟಿ, ಇಟಗಿ, ಚಿಕೇನಕೊಪ್ಪ, ಹೊಸಪೇಟ, ಬಳ್ಳಾರಿ ಹೀಗೆ ಹಲವಾರು 
ಸ್ಥಳಗಳಲ್ಲಿದ್ದ ಪೂಜ್ಯರು, ಗಣ್ಯರು ಅಂತ್ಯಕ್ರಿಯೆಯಲ್ಲಿ ಭಾಗವಹಿಸಿದರು. ಅಪ್ಪನ 
ಯಾತ್ರೆ ವೈಭವೋಪೇರಿತವಾಗಿ ನಡೆಯಿತು. ಬಂದವರಿಗೆಲ್ಲದಾಸೋಹ ನಡದೇ 
ಇತ್ತು. ಮಧ್ಯಾಹ್ನ ೧೨-೧೫ಕ್ಕೆ ಪ್ರಸಾದ ಕಾಯವನ್ನು ಸಮಾಧಿಯಲ್ಲಿ 
ಇಳಿಸಲಾಯಿತು. ಶರಣರು ಸಾಕಾರ ರೂಪದಿಂದ ನಿರ್ಗಮಿಸಿ, ನಿರಾಕಾರ 
ರೂಪದಲ್ಲಿ ನೆನೆದವರ ಮನದಲ್ಲಿಎಂದೆಂದಿಗೂ ಇರುವರು. 


ಷಣ್ಮುಖಶಿವಯೋಗಿಗಳು ತಮ್ಮಗುರುಗಳನ್ನು ಕಂಡು, ಪೂಜಿಸಿದ ಹಸ್ತ, 
ಕಂಗಳು ಚಿಹ್ನೆ, ಭಾವಗಳೆಲ್ಲಪರುಷವಾದವು ಎಂದು ಹಾಡಿದಂತೆ, ಸಾವಿರಾರು 
ಭಕ್ತರ ಹಸ್ತ ಕಂಗಳು, ಚಿಹ್ನೆ, ಭಾವಗಳು ಗುರು ಶ್ರೀ ಚನ್ನವೀರ ಶರಣರ ಚರಣವ 
ಪೂಜಿಸಿ, ನೋಡಿ, ಹಾಡಿ, ಧ್ಯಾನಿಸಿ ಪರುಷವಾದುದನ್ನುಗುರುತಿಸಬಹುದಾಗಿದೆ. 


""ಗುರುಚರಣವ ಪೂಜಿಸಿ 
ಎನ್ನಹಸ್ಪಗಳು ಪರುಷವಾದವು, 
ಗುರುಚರಣವ ನೋಡಿ 

ಎನ್ನ ಕಂಗಳು ಪರುಷವಾದವು, 
ಎನ್ನ ಚರಣವ ಹಾಡಿ ಹರಿಸಿ 
ಎನ್ನ ಜಿಹ್ವೆ ಪರುಷವಾಯಿತು, 
ಗುರುಚರಣವ ಧ್ಯಾನಿಸಿ, 

ಎನ್ನ ಭಾವ ಪರುಷವಾಯಿತು.'' 


೧೧೬ ಜಂಗಮ ಪುಂಗವರು 


ಶ್ರೀ ಚನ್ನವೀರರ ಶರಣಲೀಲಾಮೃತ 


ಶ್ರೀ ಚನ್ನವೀರ ಶರಣರ ಮಹಿಮೆಗೆ ಸಂತೋಷ, ಅಭಿಮಾನ ತಾಳಿದ 
ವರು ಕೆಲವರಾದರೆ ಅಸೂಯೆ, ಮತ್ಸರಪಡುವವರೂ ಅಲ್ಲಲ್ಲಿಇದ್ದರು. ಶರಣ 
ರನ್ನು ಪರೀಕ್ಬಿಸಲು ಹಲವಾರು ಬಲೆಬೀಸಿ ಸೋತು-ಶರಣಾದದ್ದೂ ಉಂಟು. 
ದುರುಳರು ಬೀಸಿದ ಬಲೆಯಿಂದ ಪಾರಾಗಿ ಶರಣರು ತಮ್ಮ ಅಂತಸ್ಥನ್ನು ಇನ್ನೂ 
ಹೆಚ್ಚಿಸಿಕೊಂಡರು. ಅಘಟಿತ ಘಟನೆಗಳೇ ನಡೆದವು. ಅವು ಶ್ರೀಸಾಮಾನ್ಯರ 
ನಾಲಿಗೆಯ ಮೇಲೆ ಅಲ್ಲಿಂದ ಇಲ್ಲಿ ಇಲ್ಲಿಂದ ಅಲ್ಲಿ ಸಂಚರಿಸುತ್ತ ಜನಪದರ 
ಬಾಯಿಂದ ಬಾಯಿಗೆ ಹರಿದು ಬಂದಿರುತವೆ. ಇವು ಸಮಷ್ಟಿಪ್ರಜ್ಞೆಯ ಮುದ್ರೆ 
ಧರಿಸಿಕೊಳ್ಳುತ್ತಪವಾಡ ಸದೃಶವಾಗಿರುವುದನ್ನು ಕಾಣುವಂತಾಗಿದೆ. 

ಪವಾಡಗಳನ್ನು ಸುಳ್ಳೆಂದು ಅಲ್ಲಗಳೆಯಲೂಬಾರದು, ಸತ್ಯವೆಂದು 
ಅನುಕರಿಸಲೂ ಹೋಗಬಾರದು. ಮಹಾಪುರುಷರಲ್ಲಿ ಶ್ರೀಸಾಮಾನ್ಯರು 
ಇಟ್ಟಿರುವ ಶ್ರದ್ಧೆ ನಿಷ್ಠೆಗಳ ಪರಿಣಾಮವಾಗಿ ಅಸಂಭಾವ್ಯ ಘಟನೆಗಳು ಸಂಭವಿಸಿ 
ದಾಗ, ಅವುಗಳಿಗೆ ಕಾರಣ ಗೊತ್ತಾಗದಾದಾಗ, ಅಂಥ ಘಟನೆಗಳನ್ನು" ಪವಾಡ' 
ಎಂದು ಕರೆಯುತ್ತ ಬಂದಿರುತ್ತೇವೆ. "ಪ್ರವಾದ' ಎಂಬ ಸಂಸ್ಕೃತ ಪದದಿಂದ 
"ಪವಾಡ' ಎಂಬ ಕನ್ನಡ ಶಬ್ದಬಳಕೆಯಲ್ಲಿರುತ್ತದೆ. ಪವಾಡ ಎಂದರೆ ಅಸಾಮಾನ್ಯ 
ಘಟನೆ. ಅದು ಅದ್ಭುತವೂ ಆಶ್ಚರ್ಯಕರವೂ ಲೋಕವಿಲಕ್ಷಣವೂ ಆದುದಾಗಿರುತದೆ. 
ಪವಾಡಗಳು ದೇವರ ಪ್ರತಿರೂಪವೆನ್ನಿಸಿದವರಿಂದ ಪ್ರದರ್ಶಿತವಾದಂಥವುಗಳು. 
ದೈವೀಶಕ್ತಿಯ ಬಲವಿದ್ದುಮಾನವೀಯ ಅನುಕಂಪವುಳ್ಳ ಮಹಾತ್ಮರಿಂದ ಅಬಲರ, 
ಕಷ್ಟದಲ್ಲಿರುವವರ ರಕ್ಷಣೆಗಾಗಿ ಜರಗುವ ಘಟನೆಗಳೇ ಪವಾಡಗಳೆನಿಸಿರುತವೆ. 


ಲೀಲೆ ಎಂದರೆ ಸಾಮಾನ್ಯಾರ್ಥದಲ್ಲಿ ಹೇಳುವುದಾದರೆ "ಆಟ' ಎಂದು 
ಅರ್ಥ. ದೇವಾನುದೇವತೆಗಳಿಂದ ನಡೆಯುನಂಥವು ಲೀಲೆ ಎನಿಸಿದರೆ, ಮಾನವ 
ರಿಂದ ನಡೆಯುವಂಥವು ಪವಾಡಗಳೆನಿಸಿವೆ. "ಲೀಲೆಯಾದೊಡೆ ಉಮಾಪತಿ, 
ಲೀಲೆ ತಪ್ಪಿದೊಗೆ ಸ್ವಯಂಭೂ' ಎಂದಂತೆ ಶಿವನ ಪಂಚವಿಂಶತಿ ಲೀಲೆಗಳು 
ಅತ್ಯಂತ ಪ್ರಸಿದ್ದೀ ಪಡೆದಿರುತ್ತವೆ. 
"ತನ್ನವಿನೋದಕ್ಕೆ ತಾನೆ ಸೃಷ್ಟಿಸಿದ ಸಕಲ ಜಗತ್ತು 
ತನ್ನ ವಿನೋದಕ್ಕೆ ತಾನೆ ಸುತ್ತಿದನದಕ್ಕೆ ಸಕಲ ಪ್ರಪಂಚನು 


ಲಿಂ. ಚನ್ನವೀರ ಶರಣರು ೧೧೭ 


ತನ್ನ ವಿನೋದಕ್ಕೆ ತಾನೆ ತಿರುಗಿಸಿದನನರತ ಭವದುಃಖಗಳಲ್ಲಿ 

ತನ್ನ ಜಗದ್ದಿಲಾಸ ಸಾಕಾದರೆ ಮತ್ತೆ 

ತಾನೆ ಪರಿವನದರಮಾಯಾಪಾಶವೆನುತೆ 

ಎಂದು ಮಹಾದೇವಿಯಕ್ಕ ತನ್ನ ಈ ವಚನದಲ್ಲಿ ಲೀಲೆಯೆನ್ನುವದನ್ನು 

ಜಗದ್ವಿಲಾಸ ಎಂದೂ ಕರೆದಿರುವಳು. ಯೋಗಿಗಳು ತಮ್ಮ ಆಂತರಂಗಿಕ ಶಕ್ತಿ 
ಗಳನ್ನು ವಿಸ್ತಾರಗೊಳಿಸುತ್ತ ಅವರೂ ದೇವರು ಎಸಗಿದಂತಹ ಲೀಲೆಗಳನ್ನು 
ಭೂಮಿಯ ಮೇಲೆ ಮಾಡುತಾರೆ. ಅವು ಪವಾಡಗಳೆನಿಸಿವೆ. ಲೀಲೆಗಳು ದೇವ 
ರಿಂದ ನಡೆದರೆ, ಪವಾಡಗಳು ಮಾನವರಿಂದ ನಡೆಯುತವೆ. ಪವಾಡಗಳು 
ಮಾನವನ ವಿಕಾಸಕ್ರಮವನ್ನು ಗುರುತಿಸುವಲ್ಲಿ ಮೈಲಿಗಲ್ಲುಗಳಾಗಿವೆ. ಧಾರ್ಮಿಕ 
ತತ್ವಗಳ ಪ್ರತಿಪಾದನೆಗೆ, ನಂಬಿಕೆಗೆ, ಮಹಾಪುರುಷರ ಮಹಿಮಾತಿಶಯಕ್ಕೆ ಈ 
ಪವಾಡಗಳು-ಲೀಲೆಗಳು ಮೆಚ್ಚಿಕೊಂಡಂತಿವೆ. ಶ್ರೀ ಚನ್ನವೀರ ಶರಣರು 
ಪವಾಡಗಳನ್ನು ಸೃಷ್ಟಿಸಿ ಮಹಾತ್ಮದಾದವರಲ್ಲ ಅವರ ಮಹಿಮಾತಿಶಯವನ್ನು 
ಹೇಳುವಾಗ ಶ್ರೀಸಾಮಾನ್ಯರ ನಂಬಿಕೆಯ ಮೇಲೆ ಇವು ಸೃಷ್ಟಿಯಾದಂಥವು. 


ಗುರುಗಳ ನೆರಳು : | 

ಕೊಪ್ಪಳ ಗವಿಮಠದ ಜಗದ್ಗುರುಗಳ ಜೊತೆಗೆ ಶ್ರೀ ಚನ್ನವೀರ ಶರಣರೂ 
(ಶ್ರೀಮಠಕ್ಕೆ ಕಾಣಿಕೆ ಎತ್ತಲು ಒಮ್ಮೆ ಒಂದು ಗ್ರಾಮಕ್ಕೆ ಹೋಗಿದ್ದರು. ಸನ್ನಿಧಿಯವರ 
ಜೊತೆಗೇ ಹೋಗದೆ, ಅವರ ನೆರಳುತುಳಿಯಬಾರದೆಂದು ಶರಣರು ಅವರ ಹಿಂದೆ ಹಿಂದೆ 
ಸರಿಯುತ್ತಿದ್ದರು. ನೆಲಮನೆ ಕಟ್ಟಡದ ೧೪'-೧೫' ಆಳದ ತೆಗ್ಗಿನಲ್ಲಿ ಹಿಂದೆ ಸರಿಯುತ್ತ 
ಬಿದ್ದುಬಿಟ್ಟರು. ಎಲ್ಲರಿಗೂ ನೋವು ಕಳವಳ ಉಂಟಾದರೂ ಶರಣರು ಆ ತೆಗ್ಗಿನಲ್ಲಿ 
ನಗೆಮುಖದಿಂದ ನಿಂತುಬಿಟ್ಟಿದ್ದರು. ಅವರಿಗೆ ಯಾವ ಪೆಟ್ಟೂ ಬಿದ್ದಿರಲಿಲ್ಲ 


ದೇವಿಯ ಕೊರಳ ಮಣಿ : 

ಒಮ್ಮೆ ಶ್ರೀ ಚನ್ನವೀರ ಶರಣರು ಮುಕ್ಕುಂಪಿ ಗ್ರಾಮದ ದೇವಿಯ ಗುಡಿಯ 
ದರ್ಶನಕ್ಕೆ ಹೋಗಿದ್ದರು. ಹೋಗುವಷ್ಟರಲ್ಲಿಯೆ ಆ ಗರ್ಭಗುಡಿಗೆ ಕೀಲಿಹಾಕಿತ್ತು ಶರಣರು 
ದೇವಿಯ ಪ್ರಾರ್ಥನೆ ಮಾಡತೊಡಗಿದರು. ಛಟ್‌ ಛಟಲ್‌ ಎಂದು ಹಾಕಿದ ಕೀಲಿಯು 
ಮುರಿದು ಬಾಗಿಲು ತೆರೆಯಿತು. ಶರಣರ ಭಕಿಭಾವಕ್ಕೆ ಮೆಚ್ಚಿದ ದೇವಿ ಶರಣರಿಗೆ ದರ್ಶನ 
ನೀಡಿದ್ದಲ್ಲದೆ, ತನ್ನಕೊರಳ ಮಾಲೆಯನ್ನು ಶರಣರಿಗೆ ಹಾಕಿಹೋದಳು. ಶರಣರು ಅದನ್ನು 
ತಮ್ಮಕಂಬಳಿ ಒಡ್ಡಿಸ್ವೀಕರಿಸಿದರು. 


೧೧೮ ಜಂಗಮ ಪುಂಗವರು 


ದೇವಿಯ ದರ್ಶನ : 

ಜಂತ್ಲಿಶಿರೂರದಲ್ಲಿ ಒಮ್ಮೆದೇವಿಪುರಾಣ ನಡೆಯುವುದಿತ್ತು ಶರಣರು ಈ ಪುರಾಣ 
ಹೇಳುವವರಿದ್ದರು. ಸಭಿಕರಲ್ಲಿ ಕುಳಿತ ಒಬ್ಬ ಯಜಮಾನ "ಏನ್ರಿಪಾ ತಂದೆ, ಪುರಾಣ 
ಬಿಡುವಂತಿಲ್ವ ಮಳಿನರತ ಇಲ್ವ ಬರಗಾಲ ಭೀತಿಯಿಂದ ಜನ ತತದಿಸುತ್ತಲಿದ್ದಾರೆ.' ಎಂದು 
ಸಹಜ ಮಾತನಾಡಿದ್ದನ್ನು ಕೇಳಿದ ಶರಣರು ಬಿಚ್ಚಿದ ಪುರಾಣದ ಗಂಟನ್ನು ಚಟ್ಟಿಗೆ 
ಜೋರಾಗಿ ಒಗೆದರು, "ಮಳೀನ ಅದು ಅವ್ವನ ಇಚ್ಛಾ' ಎಂದು ಏಳುವಷ್ಟರಲ್ಲಿಸರ್ರನೆ 
ದೇವಿ ಹೊಸ್ಟಿಲವರೆಗೆ ಬಂದು ಮತ್ತೆಹಿಂದೆ ಸರಿದಳು. 


ಮಹಾಗಣಾರಾಧನೆ : 

ನವಲಗುಂದ ದೈವದವರು ಮಹಾಗಣಾರಾಧನೆಗೆ ಆಮಂತ್ರಿಸಿದ್ದರು. ಮರುದಿನ 
ಬೆಳಿಗ್ಗೆ ೧೦ ಗಂಟೆಗೆ ಕಾರ್ಯಕ್ರಮ ನಡೆಯುವುದಿತ್ತು ಆದರೆ ಶರಣರು ಅದರ ಹಿಂದಿನ 
ರಾತ್ರಿಯೆ ನವಲಗುಂದಕ್ಕೆ ತೆರಳಿ, ಹಿರಿಯರನ್ನು ಕರೆಯಿಸಿ ಮುಂಜಾನೆ ೮ ಗಂಟೆಗೆ ಪ್ರಸಾದ 
ಪ್ರಾರಂಭಿಸಬೇಕೆಂದು ಅಪ್ಪಣೆ ಕೊಡಿಸಿದರು. ಆ ಪ್ರಕಾರ ಹಿರಿಯರು ೮ ಗಂಟೆಗೆ 
ಪ್ರಾರಂಭಿಸಿದರು. ಅದು ಮುಗಿಯುವಷ್ಟರಲ್ಲಿ ಊರಿನ ಗಣ್ಯ ವ್ಯಕ್ತಿಗಳೊಬ್ಬರು ನಿಧನ 
ಹೊಂದಿದರು. 


ಅಪ್ಪನ ಪ್ರಸಾದ : | 

ಹೊಸಪೇಟೆಯ ಭಕರೊಬ್ಬರ ಮನೆಗೆ ಶರಣರು ಬಂದಿದ್ದರು. ಶರಣರ 
ದರ್ಶನಕ್ಕೆಂದು ಗೌಡರೊಬ್ಬರು ಬಳ್ಳಾರಿಯಿಂದ ಬಂದರು. ಎಂಟು- ಒಂಬತ್ತು ವರುಷದ 
ಬಾಲಿಕೆ ಶರಣರ ಪೂಜಾ ವ್ಯವಸ್ಥೆ ಮಾಡಿದ್ದಳು. ಅವಳೇ ಬಳ್ಳಾರಿಯಿಂದ ಬಂದ 
ಅತಿಥಿಗಳನ್ನು ಸ್ವಾಗತಿಸಿ, ಮೊದಲು ಸ್ನಾನ- ಪೂಜೆ ಮಾಡಿ ಪ್ರಸಾದ ಸ್ವೀಕರಿಸಿರಿ. ಆಮೇಲೆ 
ಶರಣರ ದರ್ಶನ ಪಡೆಯುವಂತೀರಿ ಎಂದು ಹೇಳಿದಳು. ಅದಕ್ಕೆ ಅತಿಥಿಗಳು 
ವಿನಮ್ರದಿಂದ ಪ್ರಸಾದಕ್ಕಾಗಿ ಒತ್ತಾಯಿಸಬೇಡಿರಿ ಎಂದಾಗ ಆ ಬಾಲಕಿ ದೊಪ್ಪನೆ ನೆಲಕ್ಕೆ 
ಬಿದ್ದುಬಿಟ್ಟಳು. ಆಗ ಅತಿಥಿಗಳು ಗಾಬರಿಪಟ್ಟರು. ಪೂಜಾ ಮಂದಿರದಿಂದ ಯಾರು 
ಹೊರಗೆ ಬಂದು "ನೀವು ಪ್ರಸಾದ ನಿರಾಕರಿಸಿದಿರಿ ಹೀಗಾಯ್ತು ಪ್ರಸಾದ ತೆಗೆದುಕೊಳ್ಳುವ 
ಬನ್ನಿರಿ. ಎಲ್ಲವೂ ಸರಿ ಹೋಗುತದೆ ಎಂದರು. ಅತಿಥಿಗಳು ಹಾಗೆ ಹೇಳಿದಾಗ ಆ ಬಾಲಿಕೆ 
ಛಟ್ಟನೆ ಮೇಲಕ್ಕೆ ಎದ್ದು ಅಪ್ಪನ ಪ್ರಸಾದ ಕೊಟ್ಟಳು. 


ಅನಾವೃಷ್ಟಿಯಲ್ಲಿಮಳೆ : 
ಗಂಗಾವತಿ ಪಕ್ಕದ ಮುಷ್ಟುರಲ್ಲಿಅನಾವೃಷ್ಟಿ ತಲೆದೋರಿತ್ತು ಗೌಡರ ಮನೆಯಲ್ಲಿ 
ಶರಣರ ಪೂಜೆ ನಡೆದಿತ್ತು ಅವರ ಮನೆಯಲ್ಲಿಸೆರಗು ಜೋಳ ಇದ್ದವು. ಅದನ್ನೇ ಸಂಗಟಿ 


ಲಿಂ. ಚನ್ನವೀರ ಶರಣರು ೧೧೯ 


ಪ್ರಸಾದ ಮಾಡಿರೆಂದರು. ಆಗ ಶರಣರು "ಮಳೆರಾಯ ನೀ ಮರತರ ಮಾನವರ ಮೂಕ . 
ಪ್ರಾಣಿಗಳ ಗತಿಯೇನು?' ಎಂದು ಕೇಳಿದಾಗ, ಪಾ ್ರಿರ್ಥಿಸಿದಾಗ ಧಾರಾಕಾರ ಮಳೆ ಆ 
ಅನಾವೃಷ್ಟಿಯಲ್ಲಿಸುರಿದು ಆಶ್ಚರ್ಯವನ್ನುಂಟು ಮಾಡಿತು. 


ಅನಾವೃಷ್ಟಿಯ ಸಂಕೇತ : 

ಬಳಗಾನೂರ ಭಕ್ತರ ಮನೆಯಲ್ಲಿಶರಣರು ಒಮ್ಮೆ ಪೂಜೆಗೆ ಕುಳಿತಿದ್ದರು. ಆಗ ಆ 
ಗ್ರಾಮದ ಅಕ್ಕನ ಬಳಗದ ಹೆಣ್ಣುಮಕ್ಕಳು "ಎಪ್ಪಾ ಮಳಿ ಬೇಕಲ್ಲಎಂದು ಕೇಳಿದರು. ಆಗ 
ಶರಣರು ಥಟ್ಟನೆ ೨'' ಅಥವಾ ೩'' ಇಂಚಿನ ಮಳೆ ಎಂದರು. ಮಳೆ ಬಾರದಾದಾಗ ಇದು 
ಅನಾವೃಷ್ಟಿಯ ಸಂಕೇತ ಎಂದು ಕೊಂಡರು. 


ಬ್ರಹ್ಮರಾಕ್ಷಸನ ಪಲಾಯನ : 

ಬಳಗಾನೂರಿನಿಂದ ಶರಣರು ಒಮ್ಮೆ ಇಬ್ಬರು ಭಕ್ತರ ಜೊತೆ ಹೊರಟಿದ್ದರು. 
ಕುಕನೂರಿನಿಂದ ಇಬ್ಬರು ಜೊತೆಗೂಡಿ ಚಕ್ಕಡಿಯಲ್ಲಿ ಪ್ರಯಾಣ ಹೊರಟಿದ್ದರು. 
ನಡುದಾರಿಯಲ್ಲಿ ಬ್ರಹ್ಮರಾಕ್ಪಸನೊಬ್ಬ ಬಂದು ಹೆದರಿಸ ತೊಡಗಿದನು. ಗರ್ಜಿಸಿದನು. 
ಹೆದರಿದ ಅವರು ಶರಣರ ಭಕ್ತರಾಗಿದ್ದರು. ಶರಣಾ ಎಂದು ಸ್ಮರಿಸಿಕೊಂಡಾಗ ಅಲ್ಲಿಶರಣರ 
ದರ್ಶನವಾಯಿತು. ಅಲ್ಲಿಂದ ಆಗ ಬ್ರಹ್ಮರಾಕ್ಬಸ ಪಲಾಯನ ಮಾಡಿದನು. 


ನಾಟಕ ಕಂಪನಿಗೆ ಜೀವದಾನ : 

ಪುಟ್ಟರಾಜ ಗವಾಯಿಗಳ ನಾಟಕ ಕಂಪನಿ ಗಂಗಾವತಿಯಲ್ಲಿ ಕ್ಯಾಂಪ ಹಾಕಿತ್ತು 
ಪ್ರೇಕ್ಷಕರಿಲ್ಲದ್ದಕ್ಕೆ ಕಂಪನಿ ನಷ್ಟಕ್ಕೊಳಗಾಗಿತ್ತು ಆಗ ಶರಣರು ಒಮ್ಮೆಲೇ ಅಲ್ಲಿಆಗಮಿಸಿ, 
ಸ್ವತಃ ತಾವೇ ಟಿಕೇಟ್‌ ತೆಗೆಯಿಸಿ ಜೊತೆಗಿದ್ದಭಕ್ತರಿಗೂ ಟಿಕೇಟ್‌ ತೆಗೆದುಕೊಳ್ಳಲು ಹೇಳಿ 
ನಾಟಕ ನೋಡಲು ಕುಳಿತರು. ನಾಟಕದ ನಾಂದಿ ಪ್ರಾರಂಭವಾಗುವಷ್ಟರಲ್ಲಿ ಥೇಟರ 
ಜನರಿಂದ ತುಂಬಿ ತುಳುಕಿತು. ಅಲ್ಲಿ ಇಬ್ರಾಹಿಂ ಧನಿ ಎಂಬವರು ಶರಣರೂ ಕಂಪನಿಗೆ 
ಕಾಣಿಕೆ ನೀಡಿದರು. ಕಂಪನಿಗೆ ಅಲ್ಲಿರುವಷ್ಟು ದಿನ ತಗಲುವ ಅಕ್ಕಿ ಕೊಡಲು ಶ್ರೀ ಅರಳಿ 
ಅಮರಗುಂಡಪ್ಪನವರು ಒಪ್ಪಿಕೊಂಡರು. 


ಬೆಂಕಿ ಮಳೆ : 

"ಶಲವಡಿ ಗ್ರಾಮದ ಡಾಕ್ಟರರೊಬ್ಬರ ಮನೆಯಲ್ಲಿ ಶರಣರು ಪೂಜೆಗೆ ಕುಳಿತು 
ಕೊಂಡಿದ್ದರು. ಶರಣರು ಒಮ್ಮೆಲೇ ಬೆಂಕಿ ಮಳಿ ಬೆಂಕಿಮಳಿ' ಎಂದು ಹೊರಟುಬಿಟ್ಟರು. 
ಕೆಲ ಸಮಯದಲ್ಲಿಊರ ಬಣವಿಗಳಿಗೆ ಬೆಂಕಿ ಹೊತ್ತಿಕೊಂಡು ಉರಿ ಹತ್ತಿತು. 

ಪ್ರಸಾದದ ತಾಟಿನಲ್ಲಿಕಲ್ಲುಸಕ್ಕರೆ : 

ಯರೆಹಂಚಿನಾಳ ಗ್ಪಾ ಮಕ್ಕೆ ಗುರುಗಳೊಂದಿಗೆ ಕಾಳುಕಡಿ ಭಿಕ್ಷೆಗೆ ಹೋಗಿದ್ದರು. 
ಭಕ್ತರೊಂದಿಗೆ ಶರಣರೂ ಪ್ರಸಾದಕ್ಕೆ ಕುಳಿತರು. ಪ್ರಸಾದ ಎಡೆ ಮಾಡುವ ಮೊದಲು 
ಕಲ್ಲುಸಕ್ಕರೆ ಹರಳು ತಾಟಿನಲ್ಲಿದ್ದವು. ಎಲ್ಲರಿಗೂ ಆಶ್ಚರ್ಯ. 


ಪ್ರಸಾದ ಬಟ್ಟಲಲ್ಲಿ ಚೇಳು : 

ಮರಿಯಮ್ಮನ ಹಳ್ಳಿಯಲ್ಲಿ ಗೌಡರ ಮನೆಯ ಬಿನ್ನ ಮುಗಿಸಿಕೊಂಡು ಜಗದ್ಗುರು 
ಮರಿಶಾಂತವೀರ ಶ್ರೀಗಳವರು ಮರಳಿದ್ದರು. ಅಷ್ಟರಲ್ಲಿ ಶರಣರು ಆಗಮಿಸಿದರು. 
ಸ್ನಾನ-ಪೂಜೆ ಮಾಡಿಕೊಂಡರು. "ಎಪ್ಪಾ ಗವಿಸಿದ್ದನ ಪ್ರಸಾದ' ಎಂದು ಮೂರುಬೆರಳಿಗೆ 
ಬಂದಷ್ಟು ಜೋಳದ ಉಪ್ಪಿಟ್ಟ ಎಡಿ ಮಾಡಿ ಸ್ವೀಕರಿಸಬೇಕೆನ್ನುವಷ್ಟರಲ್ಲಿ ಜಂತಿಯೊಳಗಿಂದ 
ಪ್ರಸಾದದ ಬಟ್ಟಲಲ್ಲಿಎರಡು ಕರಿಚೇಳು ಬಿದ್ದವು. ಶರಣರು ಪ್ರಸಾದ ಎಂದು ಆ ಚೇಳು 
ಸಹಿತ ತಿಂದುಬಿಟ್ಟರು. ನೀರು ಕುಡಿದರು. ಶರಣರಿಗೆ ಯಾವುದೇ ರೀತಿಯ ತೊಂದರೆ 
ಆಗಲಿಲ್ಲ ಎಂದಿನಂತೆ ಹಾಡಿದರು. ಪ್ರವಚನ ಮಾಡಿದರು. 


ಸಜ್ಜಲಗುಡ್ಡದ ಜ್ಯೋತಿ ನಂದಿತು : 

ಹೊಸಪೇಟೆಯ ಭಕ್ತರ ಮನೆಯಲ್ಲಿ ಶರಣರು ಒಮ್ಮೆ ಪೂಜಾನುಷ್ಠಾನಕ್ಕೆ 
ಕುಳಿತಿದ್ದರು. ಶರಣರು ಎದ್ದುಬಂದು ಕಣ್ಣೀರು ಸುರಿಸಹತ್ತಿದರು. ಯಾಕೆ ಶರಣರೇ ಎಂದು 
ಕೇಳಿದಾಗ. "ಎಪ್ಪಾ ಸಜ್ಜಲಗುಡ್ಡದ ಅವ್ವಾ ಕೈ ಬಿಟ್ಟಳೃಪ್ಪ ಎಂದಾಗಲೇ ಎಲ್ಲರಿಗೂ ಅವ್ವ 
ಲಿಂಗೈಕ್ಯರಾದದ್ದುತಿಳಿಯಿತು, ಎಲ್ಲರೂ ಅಲ್ಲಿಂದ ಅಂತ್ಯಯಾತ್ರೆಗೆ ಹೊರಟರು. 


ಮರಿಶಾಂತವೀರ ಜ್ಯೋತಿ ನಂದಿತು : 


ಡಾಕ್ಟರರೊಬ್ಬರ ಮನೆಯಲ್ಲಿಶರಣರು ಪೂಜೆಗೆ ಕುಳಿತರು ಆಗ ಮನೆಯ ಒಡತಿಗೆ 
ಎವ್ವಾ! ನಾ ಮಠಕ ಹೋಗ್ತೀನಿ, ಈ ಜ್ಯೋತಿ ನಂದಿತು ಅಂದ್ರ... ಅಪ್ಪಾ ಹೋದ್ರು 
ಅಂತ ತಿಳಿದು ನೀವೂ ಮಠಕ ಬನ್ನಿರಿ ಎಂದು ಹೇಳಿ ಹೋದರು. ಅವರು ಹೇಳಿದಂತೆ 
ಜ್ಯೋತಿ ನಂದಿದ ಕೂಡಲೇ ಮಠಕ್ಕೆ ಹೋದಾಗ ಅಲ್ಲಿಅಪ್ಪಗಳು ಲಿಂಗೈಕ್ಯರಾಗಿದ್ದರು. 


ಶಿಲೆಯಲ್ಲಿಮಲ್ಲಯ್ಯ : 

ಶರಣರು ಮುನಿರಾಬಾದದ ಭಕ್ತರ ಮನೆಯಲ್ಲಿ ವಸತಿ ಮಾಡಿದ್ದರು. ಬೆಳಿಗ್ಗೆ 
ಸ್ನಾನಕ್ಕೆಂದು ತುಂಗಾನದಿಗೆ ಹೋಗಿದ್ದರು. ಅಲ್ಲಿದೂರದಲ್ಲೊಂದು ಬಂಡೆಗಲ್ಲಿನ ಮೇಲೆ 
ನಾಗರಹಾವು ಎಡೆಯೆತ್ತಿಆಡುತ್ತಿತ್ತು ಆ ಬಂಡೆಗಲ್ಲನ್ನು ಮಡಿಯಿಂದ ತಂದು ಬಳಗಾನೂರಿಗೆ 


ಒಯ್ಯಲು ಹೇಳಿದರು. ಅದು ಮಲ್ಲಯ್ಯ ಎಂದರು. ಅದನ್ನು ತೆಗೆದುಕೊಂಡು ಅಂದು 
ಒಬ್ಬರ ಮನೆಯಲ್ಲಿಟ್ಟು ಪೇಟೆಗೆ ಹೋದರು. ಆ ಮನೆಯ ಯಜಮಾರನಿತಿಗೆ ಆ ಬಂಡೆಗಲ್ಲಿ 


ಲಿಂ. ಚನ್ನವೀರ ಶರಣರು ಕ ೧೨೧ 


ನಲ್ಲಿ ಶರಣರ ದರ್ಶನವಾಯಿತಂತೆ. ಅಂದಿನಿಂದ ಈ ಮನೆತನದವರು ಶ್ರೀ ಚನ್ನವೀರ 
ಶರಣರ ಭಕ್ತರಾದರೆಂದೂ ತಿಳಿದುಬರುತದೆ. 


ಕುರುಡನಿಗೆ ಕಣ್ಣು: 


ರಾಂಪುರದ ಭಜನೆ ಹಾಡುಗಾರನೊಬ್ಬನಿಗೆ ಸಾಣಾಪುರಕ್ಕೆ ಶರಣರು ಬರಲು 
ಹೇಳಿದ್ದರು. ಆತನ ಕಣ್ಣುಕುರುಡಾದುದರಿಂದ ಇನ್ನೊಬ್ಬರ ಜೊತೆ ಗೂಡಿ ಭಜನೆ ಮೇಳ 
ಕರೆದುಕೊಂಡು ಹೋದರಂತೆ. ಶರಣರ ದೃಷ್ಟಿಬಿದ್ದಾಗ ಆತನಿಗೆ ದೃಷ್ಟಿ ಬಂದು ಬೆಳತನಕ 
ಭಜನೆ ಮಾಡಿದನಂತೆ. 


ಆರದ ಪ್ರಸಾದ : 

ಹೊಂಬಳದಲ್ಲಿಭಜನಾ ಸಪ್ತಾಹ ನಡೆದಿತ್ತು ಶಂಕರಲಿಂಗ ಭಜನಾ ಮೇಳದವರೂ 
ಭಾಗವಹಿಸಿದ್ದರು. ಆಗ ಶರಣರ ಆಗಮನವಾಯಿತು. ಅವರ ಜೊತೆಗೆ ಸತತ 
ಮೂರುದಿನಗಳವರೆಗೆ ಭಜನೆ ಮಾಡಿದರು. ನಾಲ್ಕನೇ ದಿನಕ್ಕೆ ಶರಣರು. ಪ್ರಸಾದ 
ಸ್ವೀಕರಿಸಲು ಅಪ್ಪಣೆ ಕೊಟ್ಟರು. ಆಗ ಪ್ರಸಾದ ಸ್ವೀಕರಿಸಿ ದರೆ ಅದೇ ಆಗ ಮಾಡಿದಂತೆ 
ಪ್ರಸಾದ ಬಿಸಿ- ಬಿಸಿಯಿತ್ತಂತೆ. ಪ್ರಸಾದ ಸಿದ್ಧಪಡಿಸಿ ಮೂರು ದಿವಸಗಳಾಗಿದ್ದೂ ಅದು 
ಆರಿದ್ದಿರಲಿಲ್ಲವಂತೆ. 


ಎಣ್ಣೆಯಿಲ್ಲದೆ ಜೀಪ ನಡೆಸಿದುದು : 

ಶರಣರು ಒಮ್ಮೆಭಕ್ತರ ಜೀಪಿನಲ್ಲಿಚಿಕೇನಕೊಪ್ಪ ಮಠದ ಜೀರ್ಣೋದ್ದಾರ ಕಟ್ಟಡ 
ಹೇಗೆ ನಡೆದಿದೆ ಎಂಬುದನ್ನು ನೋಡಿಕೊಂಡು ಬರಲು ಹೋಗಿದ್ದರು. ದಾರಿಯಲ್ಲಿ 
ಪೆಟ್ರೋಲ್‌ ತೀರಿ ಗಾಡಿ ನಿಂತು ಬಿಟ್ಟಿತು. ಆಗ ಶರಣರು ನೀರು ಹಾಕಿ ನಡೆಸಿದರು 
ಎಂದರು. ನೀರು ಹಾಕಿ ನಡೆಸಲು ಅದು ಗಂಗಾವತಿಯವರೆಗೂ ಮರಳಿ ಹೋಯಿತಂತೆ. 


ಎಣ್ಣೆಯಿಲ್ಲದೆ ದೀಪ ಉರಿಯಿತು : 

ಗದುಗಿನ ಭಕ್ತರ ಮನೆಯಲ್ಲಿ ಒಮ್ಮೆ ಶರಣರು ಬಹಳ ಹೊತ್ತು ಪೂಜೆಗೆ ಕುಳಿತು 
ಕೊಂಡರು. ಸಮೆಯಲ್ಲಿಯ ಎಣ್ಣೆ ತೀರಿದ್ದರಿಂದ ಮನೆಯ ಯಜಮಾನತಿ ಎಣ್ಣೆ ತರಲು 
ಏಳುವಾಗ, ತಾಯಿ ತಂಬಿಗೆಯಲ್ಲಿಯ ನೀರನ್ನೇ ಹಾಕು ಎಂದರು. ಶರಣರು ಹೇಳಿದಂತೆ 
ಮಾಡಲು ಎಣ್ಣೆಆ ನೀರಿನಿಂದಲೇ ಎಣ್ಣೆಹಾಕಿದರೆ ಉರಿಯುವಂತೆ ಉರಿಯುತ್ತಿತ್ತು. 


ನಿಂತ ಬಸ್ಸನ್ನು ಮುಂದೆ ಓಡಿಸಿದ್ದು : 
ಶರಣರಿಗೆ ಒಮ್ಮೆ ಮೈಸೂರಿನಿಂದ ಕಂಪ್ಲಿಮಾರ್ಗವಾಗಿ ಹಂಪಿಗೆ ಹೊರಟಿದ್ದರು. 
ಜೊತೆಗೆ ಭಜನೆ ಮೇಳದವರೂ ಇದ್ದರು. ಖಾಸಗಿ ಬಸ್ಸೊಂದು ಹಂಪಿಗೆ ಹೋಯಿತು. ಕೈ 

ಬೀಸಿ ಕರೆದುಕೊಂಡು ಹೋಗಲು ವಿನಂತಿಸಿದರೂ ಡ್ರೈವ್ಡರ್‌ ಕೇಳೀ ಕೇಳಿಸಿದಂತೆ ಮುಂದೆ 
ಹೋದನು. ಕೆಲದಾರಿ ಹೋದ ಮೇಲೆ ಗಾಡಿ ಕೆಟ್ಟು ನಿಂತು ಬಿಟ್ಟಿತು. ಮೇಸ್ತ್ರಿ ಬಂದು 
ರಿಪೇರಿ ಮಾಡಿದರೂ ಅದು ದುರಸಿಯಾಗಲಿಲ್ಲ ಮುಂದಿನ ಸಾಯಂಕಾಲದವರೆಗೂ ಅದು 
ನಿಂತಲ್ಲಿಯೇ ನಿಂತಿತು. ಶರಣ ಭಜನಾ ಮಂಡಳಿ ತಿರುಗಿ ಬಂದಿತು. ಡ್ರೈವರ್‌ ಶರಣರಲ್ಲಿ 
ಕ್ಷಮೆ ಕೇಳಿಕೊಂಡನು. ಶರಣರು ದಯೆ ತೋರಿ ಗಾಡಿಗೆ ಬೆತ್ತ ರುದ್ರಾಕ್ಷಿ ಮುಟ್ಟಿಸಿ ಗವಿಸಿದ್ಧ 
ಶಂಭೋ ಎಂದರು. ಬಸ್‌ ಚಾಲೂ ಆಯ್ತು. 


ಗುಗ್ಗಳ ಬೆಳಗಿಸಿದುದು : 

ಬಳ್ಳಾರಿಯಲ್ಲಿ ಗೌಡರ ಹಿರಿತನದಲ್ಲಿ ಒಂದು ಶುಭಕಾರ್ಯ ಗುಗ್ಗಳ ಪ್ರಾರಂಭ 
ಮಾಡಬೇಕಾಗಿತ್ತು ಅನಿರೀಕ್ಷಿತ ಗಾಳಿಯಿಂದಾಗಿ ನಂದುವ ಹಂತದಲ್ಲಿತ್ತು ಗೌಡರು 
ಶರಣರು ಎಂದು ಪ್ರಾರ್ಥಿಸಿದರು. ಬೇರೆಯವರ ಮನೆಯಲ್ಲಿದ್ದಶರಣಾ ಕೈಯಲ್ಲಿಕರ್ಪೂರ 
ಬೆಳಗಿಸಿ, ಹಾ! ಹಾ! ವೀರ ಎಂದಾಗ ಕರ್ಪೂರ ಬೆಳಗುವುದು (ಗುಗ್ಗಳ ಬೆಳಗಿಸುವುದು) 
ನಡೆದು ಹೋಗಿತ್ತು ಮಲ್ಲಾಪೂರದಲ್ಲಿಯೂ ಇಂಥ ಘಟನೆ ಆಗಿತ್ತು. 


ಮರುಮದುವೆಗೆ ಅಪ್ಪಣೆ : 

... ದುರ್ದೈದವದಿಂದ ಕಂಪ್ಲಿಯ ಇಬ್ಬರು ಡಾಕ್ಟರರು ಚಿಕ್ಕ ವಯಸ್ಸಿನಲ್ಲಿಯೇ 
ವಿದುರರಾದರು. ಶರಣರು ಅವರ ಬವಣೆಯನ್ನು ಅರಿತು ಮರುಮದುವೆ ಮಾಡಿಕೊಳ್ಳಲು 
ಆಶೀರ್ವದಿಸಿದರು. ಇದೇ ದಿಕ್ಕಿಗೆ ಹೋಗಿರಿ. ಈ ಹೆಸರಿನ ಕನ್ಯೆ ನಿಮಗೆ ಯೋಗ್ಯ. ಮುಂದೆ 
ಎಲ್ಲವೂ ಸರಿಹೋಗುತ್ತದೆಂದು ಹೇಳಿದಾಗ ಅವರು ಹೇಳಿದಂತಯೇ ಇಬ್ಬರೂ ಡಾಕ್ಟರರು 
ಲಗ್ನ ಮಾಡಿಕೊಂಡರು. ಇಬ್ಬರು ಚೆನ್ನಾಗಿ ಬಾಳುವೆ ಮಾಡುತ್ತಲಿರುವರು. 


ವೈದ್ಯರ ವೈದ್ಯ : 

ಶರಣರು ಬಳಗಾನೂರಿನಲ್ಲಿನೇತ್ರ ಶಿಬಿರ ಏರ್ಪಡಿಸಿದ್ದರು. ಚಿಕಿತ್ಸೆಗೊಳಗಾಗಿದ್ದ 
ಒಬ್ಬ ಬಾಲೆಗೆ ಮೂತ್ರ ಕಟ್ಟಿ ಬಹಳೇ ತೊಂದರೆಯಾಗಿತ್ತು ವೈದ್ಯರು ಎಷ್ಟು ಪ್ರಯತ್ನಿಸಿದರೂ 
ಪ್ರಯೋಜನವಾಗಲಿಲ್ಲ ಬಾಲಿಕೆ ಚಡಪಡಿಸಿದ್ದಳು. ಆಗ ಶರಣರು ಬಂದರು. ಪ್ರದಕ್ಷಿಣೆ 


ಹಾಕಿ ರುದ್ರಾಕ್ಷಿ ಸರವನ್ನು ತಲೆಯ ಮೇಲಿಟ್ಟಾಗ ಗುಣಮುಖವಾದಳು. ಎಲ್ಲರಂತೆ 
ಡಾಕ್ಟರರೂ ಆಶ್ಚರ್ಯಚಕಿತರಾದರು. 


ತಲೆಬಾಗಿದ ಗೂಳಿ : 


ಶರಣರು ಒಮ್ಮೆ ಗವಿಮಠದ ವಂತಿಗೆಗಾಗಿ ಜೀಪಿನಲ್ಲಿ ಬಕ್ಕಳಿಗ್ರಾಮಕ್ಕೆ 
ಹೊರಟಿದ್ದರು. ಆ ಊರಲ್ಲಿ ಒಂದು ಗೂಳಿ ಇತ್ತು ಅದು ಕಾರು, ಜೀಪಗಳನ್ನು ಕಂಡರೆ 
ಓಡಿ ಬಂದು ಪುಡಿ ಪುಡಿ ಮಾಡುತಿತ್ತು ಜೀಪ ಬರುವುದನ್ನು ಹೊಲದಲ್ಲಿ ಕೆಲಸ 


ಲಿಂ. ಚನ್ನವೀರ ಶರಣರು ೧೨೩ 


ಮಾಡುವವರು ಓಡಿ ಬಂದು ಅಡ್ಡಗಟ್ಟಿದ್ದರು. ಅಲ್ಲಿಗೂಳಿ ಇದೆ. ತೊಂದರೆ ಕೊಡುತ್ತದೆ 
ಎಂದು ಎಚ್ಚರಿಕೆ ನೀಡಿದ್ದರು. ಶರಣರು ಧೈರ್ಯದಿಂದ ಮುಂದೆ ನಡೆ ಎಂದರು. ಜೀಪು 
ಸಾಗಿತು. ಸ್ವಲ್ಪ ದೂರ ಹೋದಾಗ ಗೂಳಿ ಢರರೆ ಹೊಡೆಯುತ್ತಜೀಪ ಮೇಲೆ ಬಂದಿತು. 
ಡ್ರೈವ್ನರ ಗಾಬರಿಯಾಗಿ ಜೀಪು ನಿಲ್ಲಿಸಿ ಶರಣರು ಕೆಳಗೆ ಇಳಿದರು. "ಯಪ್ಪಾ ! ನಾನೂ 
ಅಪ್ಪನ ಕೆಲಸಕ್ಕ ಬಂದವ ನೀನು ಸಹಕರಿಸಬೇಕಪ್ಪ' ಎಂದು ವಿನಯದಿಂದ ಕೇಳಿಕೊಂಡರು. 
ಮೂಕಪ್ರಾಣಿ ಶರಣರ ಮಾತಿಗೆ ಮೊಳಕಾಲೂರಿ ತಲೆಬಾಗಿ ನಮಿಸಿ ಹಿಂತಿರುಗಿ 
ಹೋಯಿತು. ಎಲ್ಲರಿಗೂ ಆಶ್ಚರ್ಯವಾಯಿತು. : 


ಬೇಡವೆಂದಿದ್ದಮದುವೆ : 

ಬಳ್ಳಾರಿಯ ಮಹಿಳಾ ವೈದ್ಯರೊಬ್ಬರು ಮದುವೆ ಮಾಡಿಕೊಳ್ಳಲು ಅಪ್ಪಣೆ ಕೇಳಲು 
ಬಂದಾಗ ಶರಣರು ಬೇಡ, ರೋಗಿಗಳ ಸೇವೆಯಲ್ಲಿ ಮುಂದುವರಿಯಿರಿ ಎಂದು 
ಹೇಳಿದ್ದರು. ಅದನ್ನು ಲೆಕ್ಕಿಸದೆ ಅವರು ಮದುವೆಯಾದರು. ಸ್ವಲ್ಪ ದಿನಗಳಲ್ಲಿಯೇ ವಿವಾಹ 
ವಿಚ್ಛೇದನೆಯಾಯ್ತು ಶರಣರ ಮಾತು ಮೀರಿದ್ದಕ್ಕೆ ನೊಂದುಕೊಂಡರು. 


ಅವನ ಕೆಲಸ ಅವಗ, ನಮ್ಮಕೆಲಸ ನಮಗ : 

ಪ್ರತಿವರುಷ, ಗದುಗಿನ ವೀರೇಶ್ವರ ಪುಣ್ಯಾಶ್ರಮದ ಪಂಚಾಕ್ಟರಿ ಗವಾಯಿಗಳ 
ಪುಣ್ಯತಿಥಿ ಕಾರ್ಯಕ್ರಮಕ್ಕೆ, ತಪ್ಪದೆ ಶರಣರು ಹಾಜರಾಗುತ್ತಿದ್ದರು. ವಿಪರೀತ ಮಳೆಯಿಂದಾಗಿ 
ಕರೆಂಟ ಕೈಕೊಟ್ಟಿತು. ಒಂದೇ ಗ್ಯಾಸ ಇತ್ತು. ಅದೇ ಬೆಳಕಿನಲ್ಲಿ ಕಾರ್ಯಕ್ರಮ 
ಪ್ರಾರಂಭಿಸುವವರಿದ್ದರು. ಹೂಂ ಶಂಭೋ ಕಾರ್ಯಕ್ರಮ ಚಾಲೂಮಾಡಿರಿ, ಅವನ ಕೆಲ್ಸ 
ಅವಗ, ನಮ್ಮಕೆಲ್ಸ ನಮಗ ಎಂದು ಜಯಘೋಷದೊಂದಿಗೆ ಕಾರ್ಯಕ್ರಮ ಪ್ರಾರಂಭಿಸಿದರು. 
ಕೂಡಲೇ ಕರೆಂಟ್‌ ಬಂದುಬಿಟ್ಟಿತು. 
ತೂರ್ಯಾವಸ್ಥೆ : 

ಕಂಪ್ಲಿ ಭಕ್ತರ ಮನೆಯಲ್ಲಿ ಶರಣರು ಲಿಂಗಪೂಜೆ ಮಾಡಿಕೊಳ್ಳುತ್ತಿದ್ದರು. ಆಗ 
ಶರಣರು ಪದ್ಮಾಸನದಲ್ಲಿಂದ ನಿಧಾನವಾಗಿ ಮೇಲೇಳಹತ್ತಿದರು. ತಾತನವರು ಎದ್ದುನಿಂತು 
ಬಿಲ್ವ ಧರಿಸಹತ್ತಿದರು. ಮತ್ತೆ ಶರಣರು ನಿಧಾನವಾಗಿ ಕೆಳಗಿಳಿಯುತಲಿದ್ದರು. ಇಂಥ . 
ತೂರ್ಯಾವಸ್ಥೆಯ ಸ್ಥಿತಿಯನ್ನು ಹಲವಾರು ಬಾರಿ ಶರಣರು ಅನುಭವಿಸುತ್ತಿದ್ದರು. 


ರಾಷ್ಟ್ರೀಯ ಸೇವಾ ಯೋಜನಾ ಶಿಬಿರ : 

ಬಳಗಾನೂರಿನಲ್ಲಿ ಕರ್ನಾಟಕ ವಿಶ್ವವಿದ್ಯಾಲಯ ಮಟ್ಟದ ಬೃಹತ್‌ ರಾಷ್ಟ್ರೀಯ 
ಸೇವಾ ಯೋಜನಾ ಶಿಬಿರ ನಡೆದಾಗ ಭಾರಿಮಳೆ ಬರುವ ಲಕ್ಷಣ ಕಾಣಿಸಿತು. ಆಗ ಶರಣರು 
ಮಳೆರಾಯನಿಗೆ "ಯಪ್ಪಾ ನೋಡು ಮಕ್ಕಳ ಆಟಾನತ ಎನ್ನಲು ಎರಡು-ಎರಡುವರೆ ಗಂಟೆ 


೧೨೪ ಜಂಗಮ ಪುಂಗವರು 


ಎದುರಿನ ಹೊಲದಲ್ಲಿ ನೀರು ಹರಿತಾ ಇದ್ದರೂ ಇಲ್ಲಿ ಮಳೆ ನಿಂತದ್ದು ಎಲ್ಲರಿಗೂ 
ಆಶ್ಚರ್ಯವನ್ನುಂಟು ಮಾಡಿತು. 


ಗದುಗಿನ ಶಿವಾನುಭವ ವೇದಿಕೆ : 

ಡಾ. ಪುಟ್ಟರಾಜ ಗವಾಯಿಗಳ ಕೀರ್ತನ ನಡೆಯುವುದಿತ್ತು ಮಳೆ 
ಪ್ರಾರಂಭವಾಯ್ತು ಶರಣರು ವೇದಿಕೆಯ ಮೇಲೆ ಬಂದು ಕಂಬಳಿ ಮೇಲೆತ್ತಿ ಶಂಭೋ 
ಎಂದು ಗುಡುಗಿದರು. ಆಗ ಎರಡು ಗಂಟೆ ಮಳೆ ಬರಲಿಲ್ಲ ತಡೆಯಿತು. 


ನಾಗರಹಾವಿನ ವಿಷ : 

ಒಮ್ಮೆ ಶರಣರು ಸಾಯಂಕಾಲ ಮುಷ್ಟೂರ ಗ್ರಾಮದ ಭತ್ತದ ಗದ್ದೆಯೊಳಗಿಂದ 
ಹಾಯ್ದು ಸಂಚಾರಕ್ಕೆ ಹೊರಟಿದ್ದರು. ಒಮ್ಮೆಲೆ ಭುಸುಗುಡುತ್ತ ನಾಗರಹಾವು ಬಂದು 
ಶರಣರನ್ನು ಕಚ್ಚಿತು. ಔಷಧೋಪಚಾರ ಮಾಡಿಸಿಕೊಳ್ಳಲು ಭಕ್ತರು ವಿನಂತಿಸಿಕೊಂಡರು. 
ಶರಣರು ಅದಕ್ಕೆ ಒಪ್ಪಲಿಲ್ವ ಊರ ಹೊರಗಿನ ಹಿರೇಮಠದ ಗದ್ದುಗೆಗೆ ಹೋಗಿ ಪ್ರದಕ್ಷಿಣೆ 
ಹಾಕತೊಡಗಿದರು. ಹೀಗೆಯೇ ಎರಡು ಘಂಟೆಕಾಲ ಸುತ್ತುವರಿದರು. ಆಗ ಅದೇ ಹಾವು 
ಅಲ್ಲಿಗೆ ಬಂದು ಗದ್ದುಗೆಗೆ ಹಣೆಕೊಟ್ಟು ಪ್ರಾಣಬಿಟ್ಟಿತಂತೆ. ಶರಣರಿಗೆ ವಿಷದ ಯಾವ 
ಬಾಧೆಯೂ ತಟ್ಟಲಿಲ್ಲ. 


ವೀರಭದ್ರನ ಅವತಾರ : 

ಹಿರೇಬಗನಾಳದಲ್ಲಿ ಒಮ್ಮೆ ವೀರಭದ್ರ ದೇವರ ಜಾತ್ರೆ ನಡೆದಿತ್ತು ಅಗ್ನಿಕುಂಡ 
ಧಗಧಗಿಸುತಿತ್ತು ಪುರವಂತರು ಆರ್ಭಟದಿಂದ ಒಡಪು ಹೇಳುತ್ತಿದ್ದರು. ಕರಡಿ ಮಜಲು 
ವಾದನದೊಂದಿಗೆ ಶರಣರು ಕುಣಿದದ್ದೇ ಕುಣಿದದ್ದು. 


ಜಂತ್ಲಿ ಶಿರೂರದಲ್ಲಿ ಅಲೆದೇವರ ಹೊರಡಿಸುವಲ್ಲಿ ತಡವಾದಾಗ ಶರಣರು 
ಅಗ್ನಿಯಲ್ಲಿಜಿಗಿದೇ ಬಿಟ್ಟರು. 


ಒಮ್ಮೆ ಶರಣರು ಬಳ್ಳಾರಿಯ ಶಿವಾಚಾರ್ಯರ ಮನೆಯಲ್ಲಿ ಪೂಜೆಗೆ ಕುಳಿತಿದ್ದರು. 


ಕಾಫಿ ಸೇವಿಸುವವರಿದ್ದರು. ಅಷ್ಟರಲ್ಲಿಒಬ್ಬ ತಾಯಿ ಮೈಲಿಗೆಯಿಂದ ಒಳಪ್ರವೇಶಿಸಿದಳು. 
ತಾಯಿಗೆ ಏನೂ ಅನ್ನ ದೇ ಶರಣರು ತಮ್ಮನ್ನು ತಾವೇ ಶಿಕ ಸಿಕೊಂಡರು. 


ಪ್ರಾಣಿದಯೆ : 
ಶರಣರು ದಾಟಿ ಹೋಗುವಾಗ ದಾರಿಯಲ್ಲಿ ಒಂದು ನಾಯಿ ಸತ್ತುಬಿದ್ದಿತು. ಆಗ 


ಶರಣರು ಎಪ್ಪಾ! "ಏಳು ಇನ್ನೂ ನಿನ್ನ ಸೇವಾ ಸಲ್ಲಬೇಕಾಗ್ಯತಿ' ಎಂದು ಬೆತ್ತಮುಟ್ಟಿಸಲು 
ನಾಯಿ ಥಟ್ಟನೆ ಎದ್ದುಬಾಲ ಅಲ್ಲಾಡಿಸುತ್ತಹತಿತ್ತು. 


ಲಿಂ. ಚನ್ನವೀರ ಶರಣರು ; ೧೨೫ 


ಕಳ್ಳರಿಗೆ ಚೇಳು ಕಡಿದದ್ದು: 

ಬಳಗಾನೂರಿನಲ್ಲಿ ನೇತ್ರ ಶಿಬಿರವೊಂದು ನಡೆದಿತ್ತು ರೋಗಿಗಳಿಗೆ ಬಾಳೆಗೊನೆ 
ತರಿಸಿಟ್ಟಿದ್ದರು. ಭಕ್ತನೊಬ್ಬ ಹಣ್ಣೊಂದನ್ನು ಕಿತ್ತುತಿನ್ನುವಾಗ ಅಲ್ಲಿಚೇಳು ಕಾಣಿಸಿಕೊಂಡಿತು. 
ತೋಳೇರಿ ಕಡಿದೇ ಬಿಟ್ಟಿತು. ತುಡುಗುತನಕ್ಕೆ ತಕ್ಕ ಶಿಕ್ಬೆಯಾಯ್ತು. 


ಅಹಂಕಾರದ ದುಷ್ಪರಿಣಾಮ : 

ಸಾಣಾಪುರದ ಸ್ಥಿತಿವಂತರೊಬ್ಬರು ಸಂಘಟನಾ ಚತುರರೂ ಇದ್ದರು. ವೀರಭದ್ರ 
ದೇವರಿಗೆ ರುದ್ರಾಕ್ಷಿ ಕಿರೀಟ ಮಾಡಿಸಿ, ಮಹಾಪ್ರಸಾದದ ಹೊಣೆ ಹೊತ್ತಿದ್ದರು. 
ಮಾಡಿದೆನೆಂಬ ಅಹಂಕಾರಿಕೆಯಿಂದ ಬೀಗುತ್ತಿದ್ದರು. ಮಧ್ಯಪಾನ ಮಾಡಿ ಶರಣರ ಹತ್ತಿರ 
ಹಾದು ನೋಡಿಯೂ ನೋಡದವರಂತೆ ಹೋದರು. ಆಗ ಶರಣರುಇಂದುಎರಡುತೇರು 
ಜಗ್ಗುತವೆ ಎಂದರು. ಇತ್ತ ಶರಣರು ಒಳಗೆ ಸ್ನಾನಕ್ಕೆ ಹೋದರು. ಅತ್ತ ಆ ಅಹಮಿಕೆಯ 
ಮನುಷ್ಯ ಸತುಬಿದ್ದಿದ್ದ ಮೊದಲು ಆತನ ತೇರು ಹೋಯಿತು. (ಅಂತ್ಯಕ್ರಿಯೆ) ತರುವಾಯ 
ಊರ ವೀರಭದ್ರನ ತೇರು ಎಳಿಯಿತು. 


ಬಸವ ರೂಪದಲ್ಲಿಶರಣರು : 

ಸಾಣಾಪೂರ ಗ್ರಾಮದ ಪುರಾಣ ಮಂಗಲಕ್ಕೆ ಶರಣರು ಹೋಗುವವರಿಗರು. 
ವಿಜೃಂಭಣೆಯಿಂದ ಮಂಗಲೋತ್ಸವ ನಡೆಸಿದ್ದರು. ಆದರೆ ಶರಣರು ಬರಲಿಲ್ಲ ಏಂದು 
ಹಳಹಳಿಸಿದರು. ವೀರಭದ್ರದೇವರ ಗುಡಿಯಿಂದ ಮೆರವಣಿಗೆ ಹೊರಟಿತು. ಎಲ್ಲಿಂದಲೋ 
ಬಂದ "ಬಸವ' ಮೆರವಣಿಗೆ ಯುದ್ಧಕ್ಕೂ ಪಾಲ್ಗೊಂಡ. ಈ ಬಸವನೇ ಶರಣರೆಂಬುದು 
ಮರುದಿನ ಶರಣರ ಬಾಯಿಂದ ಕೇಳಿದಾಗಲೇ ಗೊತ್ತಾದದ್ದು. 


ವಚನ ತಪ್ಪಿ ಹೋದದ್ದಕ್ಕೆ ಪಶ್ಚಾತಾಪ : 

ಕೊಪ್ಪಳದ ಲಾರಿ ಹಾಗೂ ಬಸ್‌ಚಾಲಕರೊಬ್ಬರನ್ನು ಶರಣರು ಕಂಡು ಒಂದು 
ದಿನದ ಆದಾಯವನ್ನು ಗವಿಮಠಕ್ಕೆ ಕೊಡಲು ಕೇಳಿದ್ದರು. ಒಪ್ಪಿಕೊಂಡು ಕಾರಣಾಂತರ 
ಗಳಿಂದ ಮುಟ್ಟಿಸದಾದಾಗ ವ್ಯಾಪಾರದಲ್ಲಿ ಹಿನ್ನಡೆಯಾಗತೊಡಗಿತು. ಪಶ್ಚಾತ್ತಾಪಪಟ್ಟು 
ಕೊಂಡು ಕೂಡಲೇ ಶರಣರ ಮಾತು ನಡೆಸಿಕೊಟ್ಟಂದಿನಿಂದ ಮತ್ತೆವ್ಯಾಪಾರದಲ್ಲಿಪ್ರಗತಿ 
ಸಾಧಿಸಿದರು. ಅವರು ಇಂದಿಗೂ ಶರಣರ ಹಾಗೂ ಗವಿಸಿದ್ದೇಶ್ವರರ ಸೇವೆ 
ಮಾಡುತಲಿರುವರು. 


ಮಲ್ಲಮ್ಮನ ಓದು-ಬರಹ : 
ಕುಸುಗಲ್ಲಿನ ಮಲ್ಲಮ್ಮ ಶಾಲೆಗೆ ಹೋದವಳಲ್ವ ಆದರೆ ಶರಣರ ಸೇವೆಯನ್ನು 
ನಿಷ್ಠೆಯಿಂದ ಮಾಡುತ್ತಿದ್ದಳು. ತಂದೆಗೆ ಮಗಳನ್ನು ಓದಿಸಲಿಲ್ಲವೆಂಬ ಕೊರಗು ಇತ್ತು 


೧೨೬ ಜಂಗಮ ಪುಂಗವರು 


ಶರಣರು ಒಮ್ಮೆ ಮಲ್ಲಮ್ಮನನ್ನು ಕರೆದು ಮಡಿಯಿಂದ ಅಪ್ಪನ ಎದುರಿಗೆ ಕುಳಿತು ಓದು 
ಎಂದರು. ಎಲ್ಲರಿಗೂ ಆಶ್ಚರ್ಯ ಅವಳು ಶಾಲೆಗೆ ಹೋಗಿಯೆ ಇಲ್ಲ ಅದು ಹೇಗೆ ಓದಬೇಕು 
. ಎಂದುಕೊಂಡರು. ಕರ ಅಪ್ಪಣೆಯೆಂದು ಮಲ್ಲಮ್ಮ ಸ್ನಾನ ಮಾಡಿ ವಿಭೂತಿ ಧರಿಸಿ 
ಅಪ್ಪನ ಮುಂದೆ ಓದಲು ಕುಳಿತಳು. ಓದಲು ಪ್ರಾರಂಭಿಸಿಯೆ ಬಿಟ್ಟಳಂತೆ. ಅವಳು 
ಈಗಲೂ ಓದುತಾಳೆ, ಪ್ರವಚನ ಮಾಡುತ್ತಾಳೆಂದೂ ಹೇಳುವರು. 


ಗೊಡ್ಡೆಮ್ಮೆ ಹಿಂಡಿದುದು : 

ಜಂತ್ಲಿ ಶಿರೂರ ಗ್ರಾಮದ ಭಕ್ತಥೊಬ್ಬರ ಮನೆಯಲ್ಲಿ ಶರಣರು ಇತರ ರೊಂದಿಗೆ 
ಕುಳಿತುಕೊಂಡಿದ್ದರು. ಮನೆಯ ಯಜಮಾನತಿ ಹಾಲು ಹಿಂಡಿ ತರಲೆಂದು ಪಾರಾಗಿ ದಾಟಿ 
ಹೋದಳು. ಅದನ್ನು ಕಂಡ ಶರಣರು "ಯವ್ವಾ! ಬಾ ಇಲ್ಲಿ ಯಾಕ ಹೋಗಾಕ ಹತ್ತಿದಿ 
ನನಗ ಗೊತ್ತು ಗವಿಸಿದ್ದನ್ನ ನೆನಿಸಿ ಹಿಂಡು, ಅಮ್ಮ ಕರೀತಾಳ' ಎಂದರು. ಏಳು ತಿಂಗಳ 
ಗರ್ಭಿಣಿಯಿದ್ದಎಮ್ಮೆ ತಂಗಿಗೆ ಹಾಲು ಕೊಟ್ಟಿತು. 


ಸಂತಾನ ಫಲ: 

ಅರುಣಸಿ ಗ್ರಾಮದ ಗೌಡರು ಶರಣರ ಭಕರಾಗಿದ್ದರು. ಅವರಿಗೆ ಸಂತಾನವಿರಲಿಲ್ವ 
ಒಮ್ಮೆ ಪುರಾಣ ಮಂಗಲ ಮಾಡುವಾಗ ದರ್ಷದಲ್ಲಿ "ನಿಮಗೆ ಗಂಡು ಮಗ ಎಂದು 
ಆಶೀರ್ವದಿಸಿ ಜಾಹೀರಪಡಿಸಿದರು. ಅವರ ಆಶೀರ್ವಾದ ಹುಸಿ ಹೋಗಲಿಲ್ಲ ವರ್ಷ 
ತುಂಬುವದರೊಳಗಾಗಿ ಅವರಿಗೆ ಗಂಡು ಮಗು ಜನಿಸಿತು. ಇಬ್ಬರು ವೃದ್ಧ ಪತ್ನಿಯರಿಗೆ 
ಗರ್ಭದೋಷದಿಂದ ಸಂತಾನಫಲ ಇಲ್ಲವೆಂದಿದ್ದರು. ಆದರೆ ಶರಣರ ಕೃಪೆಯಿಂದ ಆ 
ಇಬ್ಬರಿಗೂ ಮಕ್ಕಳಾದದ್ದುವಿಜ್ಞಾನವನ್ನು ಸೋಲಿಸಿದಂತಾಯ್ತು. 


ಅಂತ್ಯಕ್ರಿಯೆಯಲ್ಲಿಭಾಗವಹಿಸಿದುದು : 

ಹೊಸಪೇಟೆಯಿಂದ ಗದುಗಿಗೆ ಶರಣರು ಕಾರಿನಲ್ಲಿಒಂದು ವಿವಾಹ ಸಮಾರಂಭಕ್ಕೆ 
ಹೊರಟಿದ್ದರು. ಇನ್ನೂ ಅರ್ಧ ತಾಸಿನ ದಾರಿಯಿದ್ದಾಗ ಕಾರನ್ನು ನಿಲ್ಲಿಸಲು ಹೇಳಿ ಹಿಂದಕ್ಕೆ 
ಚಿಕೇನಕೊಪ್ಪಕ್ಕೆ ನಡೆಯಿರಿ ಎಂದರು. ಯಾಕೆ ಎಂದುಯಾರಿಗೂತಿಳಿಯಲಿಲ್ಲ ಚಿಕೇನಕೊಪ್ಪ 
ಅಗಸಿಗೆ ಕಾರು ಬಂದಿತು. ಅಷ್ಟರಲ್ಲಿಆ ಗ್ರಾಮದ ವಯೋವೃದ್ಧತಾಯಿಯ ಶವ ಹೊರಟಿತ್ತು 
ಕಾರಿನಿಂದ ಶರಣರು ಇಳಿದು ಅಂತ್ಯಕ್ರಿಯೆಯಲ್ಲಿ ಭಾಗವಹಿಸಿ ಸ್ಥಾ ಸ್ನಾನಮಾಡಿ ತತ್‌ಕ್ಟಣ 
ಗದುಗಿಗೆ ಕಾರಿನಲ್ಲಿಮತ್ತೆಹೆ ಹೊರಟರು. ಅಕ್ಬತೆ ಸಮಯಕ್ಕೆ ಶರಣರು ಅಲ್ಲಿಹಾಜರಿದ್ದರು. 


ಶರಣರ ಅದ್ಬುತ ಶಕ್ತಿ ಕ 


ಶರಣರು ಒಮ್ಮೆ ಭಕ್ತರೊಂದಿಗೆ ಜೋಧಪುರಕ್ಕೆ ಹೋಗಿದ್ದರು. ಭಕ್ತರ ಮಾರುತಿ 
ಕಾರಿನಲ್ಲಿಶರಣರ ಅಮೃತ ಶಿಲಾಮೂರ್ತಿ ತೆಗೆದುಕೊಂಡು ಸು. ೫೦೦೦ ಕಿಲೋಮೀಟರ 


ಲಿಂ. ಚನ್ನವೀರ ಶರಣರು ೧೨೭ 


ದೂರದ ಪ್ರವಾಸಮಾಡಿಗಡುಗಿಗೆ ಬಂದರು. ಮನೆಯ ಮುಂದೆ ಬಂದುಗಾಡಿ ನಿಂತಾಗ 
ಮೇಲೆ ಕಾರಿನ ನಾಲ್ಕೂ ಟೈರ ಗಳೂ ಪಂಚೇರ ಆದವು. ದಾರಿಯಲ್ಲಿ ಯಾವ 
ತೊಂದರೆಯೂ ಆಗಲಿಲ್ಲದ್ದುಶರಣರ ಅದ್ಭುತ ಶಕ್ತಿಯೆಂದರು. 


ಕುರ್ಚಿ ದೊಡ್ಡದಾಗುವುದು : 

ಗಂಗಾವತಿಗೆ ಬಂದಾಗ ಶರಣರು ಭಕರೊಬ್ಬರಿಗೆ ಆಶೀರ್ವಾದ ಮಾಡಿ ನಿನ್ನ 
ಕುರ್ಚಿ ದೊಡ್ಡದಾಗುವುದುಮತ್ತುಗಂಡುಮಗುವಾಗುವುದುಎಂದು ಆಶೀರ್ವದಿಸಿದ್ದರು. 
ಆ ಪ್ರಕಾರ ಅವರಿಗೆ ಗಂಡು ಮಗುವಾಯಿತಲ್ಲದೆ ಅವರು ಕ್ಷೇತ್ರಾಭಿವೃದ್ಧಿ ಅಧಿಕಾರಿಗಳೂ 
ಆದದ್ದನ್ನು ಅವರ ಬಾಯಿಂದಲೇ ಕೇಳಿಬರುವದಾಗಿದೆ. 


ರೊಟ್ಟಿಕಾಫಿ ಪ್ರಸಾದ: 

ಮ್ಮೆಶ್ರೀ ಚನ್ನವೀರ ಶರಣರು ಯಲಬುರ್ಗಾದ ಭಕ್ತರ ಮನೆಗೆ ಹೋಗಿದ್ದರು. 
ಶರಣರು ಬಂದುದನ್ನು ಕೇಳಿ ಹಲವಾರು ಜನರು ದರ್ಶನಕ್ಕೆ ಬಂದು "ಎಪ್ಪಾ' ಎಲ್ಲರಿಗೂ 
ರೊಟ್ಟಿ, ಕಾಫಿ ಪ್ರಸಾದ ಕೊಡಿರಿ ಎಂದರು ಶರಣರು ಒಂದೆ ರೊಟ್ಟಿ-ಪಲ್ಲೆಕಾಫಿ ಕೊಡುತ್ತಾ 
ಹೋದರಂತೆ ಎಲ್ಲರ ಊಟ ಮುಗಿದರೂ ಕೊಟ್ಟ ಪಲ್ಲೆಮುಗಿದಿರಲಿಲ್ಲವಂತೆ. ಶರಣರ 
ಮಹಿಮೆಯೆಂದು ಸಂತೋಷಪಟ್ಟರು. 


ಬದುಕಿ ಉಳಿದದ್ದು: 

ಒಮ್ಮೆ ಒಬ್ಬ ಯಜಮಾನರು ಹೃದಯ ಬೇನೆಯಿಂದ ಬಳಲುತ್ತಿದ್ದರು. ಅವರನ್ನು 
ವೈದ್ಯರು ತತ್‌ಕ್ಷಣ ಹಾಸ್ಪಿಟಲಕ್ಕೆ ಸೇರಿಸಲು ಹೇಳಿದ್ದರು. ಆಗ ಅವರ "ಮನೆಗೆ ಬಾ 
ಶರಣರುಇಲ್ಲಿಯೆ ಇರಲಿ, ಒಯ್ಯಬೇಡಿರೆಂದರು. ಬಹುಶಃ ರೋಗ ಗುಣಮುಖವಾಗಲಿಕ್ಕಿಲ್ಲ 
ಮನೆಯಲ್ಲಿಯೇ ಸಾಯಲಿ ಎಂದು ಶರಣರು ಹೇಳಿರಬೇಕೆಂದದು ಅವರನ್ನು ಹಾಸ್ಟಿ ಟಲಕ್ಕೆ 
ಒಯ್ಯ ದೇ ಮನೆ ಯಲ್ಲಿಯೇ ಬಿಟ್ಟರಂತೆ, ಆದರೆ ಆ ಯಜಮಾನರು ರೋಗಮುಕದಾಗಿ, 
ಯಾಜ ಔಷಧಿಯುಇಲ್ಲ ಶರಣರ ಕೃಪಾದೃಷ್ಟಿಯಿಂದ ಈಗಲೂ ಬದುಕಿ ಉಳಿದಿರುವುದನ್ನು 
ಜನ ಹೇಳುತಿರುತ್ತಾರೆ. 


ಮಹಾಲಿಂಗಪುರದ 
ಲಿಂ. ಚನ್ನವೀರ ಶಿವಯೋಗಿಗಳು  * 


""ಶಿವಯೋಗಿಯು ಸುಳಿದ ಸುಳುಹು ಜಗತ್ಸಾವನ, 

ಮೆಟ್ಟಿದ ಧರೆಯೆಲ್ಲಪವಿತ್ರ, 

ನಿಮಿಷಾರ್ಧವಿದ್ದಸ್ಥಲವೆಲ್ಲಅವಿಮುಕ್ತಕ್ಷೇತ್ರ, 

ಹೊಕ್ಕ ಜಲವೆಲ್ಲ ಪುಣ್ಯ ತೀರ್ಥ, 

ಏರಿದ ಬೆಟ್ಟವೆಲ್ಲ ಶಿವಪಾರ್ವತಿ, 

ಕೃಪೆಯಿಂದ ನೋಡಿದ ಜನರೆಲ್ಲಸಾಲೋಕ್ಯರು 

ಒಡನೆ ಸಂಭಾಷಿಸಿದವರೆಲ್ಲಸದ್ಕೊ ್ಯೀನ್ಯುಕರು 

ನಿಜಗುರು ಸ್ವತಂತ್ರ ಸಿದ್ಧಲಿಂಗೇಶ್ದರಾ. nk 

ಎಂದು ಹಾಡಿರುವ ಎಡೆಯೂರು ಸಿದ್ದಲಿಂಗೇಶ್ವ ರರ ವಚನದಂತೆ 
ಮಹಾಲಿಂಗಪುರದ ಪೂಜ್ಯ ಲಿಂ. ಚನ್ನವೀರ ಶಿವಯೋಗಿಗಳು ಮೆಟ್ಟೆದ ಧರೆ, 
ಹೊಕ್ಕ ಜಲ, ಪುಣ್ಯ ಸ್ಥಲ, ತೀರ್ಥಂಗಳಾಗಿರುವವು. ಅವರ ಆಶೀರ್ವಾದ ಪಡೆದ 
ವರೆಲ್ಲರೂ ಪುನೀತರಾಗಿರುವರು. ಸಂಭಾಷಿಸಿದ ಭಕರೆಲ್ಲರೂ ಸದ್ಯೋನ್ಮುಕ್ತ 
ರಾಗಿರುವರು. 
ಶ್ರೀ ಚನ್ನವೀರ ಶಿವಯೋಗಿಗಳು ಬಾಳಿ ಬೆಳಗಿದುದು ಜಮಖಂಡಿ 

ತಾಲೂಕಿನ ಮಹಾಲಿಂಗಪುರದಲ್ಲಿ ಮಹಾಲಿಂಗಪುರವು ನೇಕಾರಿಕೆ, ಒಕ್ಕಲುತನ 
ಹಾಗೂ ವಾಣಿಜ್ಯೋ ದ್ದಿಮೆಗೆ ಹೆಸರುವಾಸಿಯಾಗಿರುವುದು. ಸಮೀಪದಲ್ಲಿಯೇ 
ಸಕ್ಕರೆ ಕಾರಖಾನೆ ಇರುವುದು. ಕಬ್ಬು ಬೆಳೆಯುವ ಫಲವತಾದ ಪ್ರದೇಶ 
ಇದಾಗಿರುವುದರಿಂದ ಬೆಲ್ಲದ ವ್ಯಾಪಾರಕ್ಕೂ ಪ ್ರಸಿದ್ದಿ ಪಡೆದುದಾಗಿದೆ. . ಈ 
ಮಹಾಲಿಂಗಪುರವು ಬಾಗಲಕೋಟ ಜಿಲ್ಲೆಯ ಮುಧೋಳ ತಾಲೂಕಿನಲ್ಲಿರುವ 
ಒಂದು ದೊಡ್ಡ ಗ್ರಾಮವಾಗಿರುವುದು. ಇದು ಚನ್ನವೀರ ಮಹಾಲಿಂಗೇಶ್ವರ 
ಮೊದಲಾದ ಶಿವಯೋಗಿಗಳ ಪುಣ್ಯ ತಾಣವೂ ಆಗಿರುವುದು. 


ಲಿಂ. ಚನ್ನವೀರ ಶಿವಯೋಗಿಗಳು ೧೨೯ 


ಮಹಾಲಿಂಗಪುರದ 'ಶ್ರೀ ಚನ್ನವೀರ ಶಿವಯೋಗಿಗಳು ಅಲ್ಲಯ್ಯನವರ 
ಸುಪುತ್ರರು. ಇವರು ತಾಯಿಯ ತವರು ಮನೆ ಮಳಲಿ ಗ್ರಾಮದಲ್ಲಿ ಕ್ರಿ.ಶ. 
ಸುಮಾರು ೧೯೦೧ರಲ್ಲಿಜನಿಸಿದವರಾಗಿದ್ದಾರೆ. ಸುಸಂಸ್ಕೃತ ಮನೆತನದ ಸತ್ಪುತ್ರ 
ರಾದ ಶ್ರೀ ಚನ್ನವೀರರು ಬಾಲ್ಯದಲ್ಲಿ ಒಳ್ಳೆಯ ಪರಿಸರದಲ್ಲಿ ಬೆಳೆದು ಬಂದರು. 
ಶಾಲೆಗೆ ಹೋಗತೊಡಗಿದರು. ಓರಿಗೆಯ ಸ್ನೇಹಿತರೊಂದಿಗೆ, ಅಧ್ಯಾತ್ಮದ 
ಪರಿಸರದಲ್ಲಿ ಬೆಳೆದು ಬಂದರು. ಇವರಿಗೆ ತೇರದಾಳದ ಪಟ್ಟದ್ದೇವರಿಂದ 
ಅಯ್ಯಾಚಾರದ ದೀಕ್ಸೆಯಾಗಿತ್ತು ಇವರ ತಂದೆ ಅಲ್ಲಯ್ಯನವರು ಮಹಾಲಿಂಗ 
ಪುರದ ಶಿರೋಳ ಎಂಬವರು ಸ್ಥಾಪಿಸಿದ್ದಮುಂಬೈ ಅಡತಿ ಅಂಗಡಿಯಲ್ಲಿನವಕರಿ 
ಮಾಡುತ್ತಲಿದ್ದರು. ಅಲ್ಲಿ ಧಾರಣಿಯ ಏರಿಳಿತದಿಂದಾಗಿ ಶಿರೋಳ ಅವರ 
ಅಂಗಡಿಗೆ ನಷ್ಟವಾಯಿತು. ಇದರಿಂದ ಅಲ್ಲಯ್ಯನವರು ನವಕರಿ ಬಿಡುವ ಪ್ರಸಂಗ 
ಬಂದೊದಗಿತು. ಶಿರೋಳರು ಅಲ್ಲಯ್ಯನವರಿಗೆ ಮಹಾಲಿಂಗಪುರದಲ್ಲಿದ್ದತಮ್ಮ 
ಅಂಗಡಿ ವ್ಯವಹಾರ ನೋಡಿಕೊಳ್ಳಲು ಹೇಳಿದರು. ಒಂದು ವರುಷದ 
ತರುವಾಯ ಅದೂ ನಿಂತು ಬಿಟ್ಟಿತು. 


ಶ್ರೀ ಅಲ್ಲಯ್ಯನವರು ಮತ್ತು ಅವರ ಹೆಂಡತಿ ನೀಲಮ್ಮ ದಂಪತಿಗಳಿಗೆ 
ಮಹಾಲಿಂಗಯ್ಯ, ಚನ್ನಗಿರಿ, ಮಲಕಾಜಯ್ಯ, ಈರಯ್ಯಾ, ಶ್ರೀಶೈಲಯ್ಯ, 
ದೊಡ್ಡಪ್ಪ, ಚನ್ನವ್ವ ಹೀಗೆ ಏಳು ಜನ ಮಕ್ಕಳಿದ್ದರು. ಇವರಲ್ಲಿ ಎರಡನೆಯವ 
ರಾದ ಚನ್ನಗಿರಿಯವರೇ ಈ ಚನ್ನವೀರ ಶಿವಯೋಗಿಗಳು. ತಂದೆಯು ನವಕರಿ 
ಬಿಟ್ಟ ಬಳಿಕ ಹಿರಿಯ ಮಗ ಮಹಾಲಿಂಗಯ್ಯ ನವಕರಿ ಮಾಡತೊಡಗಿದರು. 
ಮನೆಯ ಶಡೆಗೆ ಅಷ್ಟು ಕಾಳಜಿ ವಹಿಸದ್ದರಿಂದ ನಿರ್ವಾಹವಿಲ್ಲದೆ ಶ್ರೀ ಅಲ್ಲಯ್ಯ 
ನವರು ೨ನೇ ಮಗ ಚನ್ನಗಿರಿ ಅವರನ್ನು ನವಕರಿಗೆ ಕಳಿಸಬೇಕಾಯಿತು. 

ಶ್ರೀ ಚನ್ನಗಿರಿ ಅವರು ನಾಲ್ಕನೆ ಈಯತ್ತೆಯಲ್ಲಿ ಓದುತ್ತಿದ್ದರು. ಎಳೆಯ 
ವಯಸ್ಸು, ವಿದ್ಯಾಭ್ಯಾಸ ಅಷ್ಟೇ ಸಾಕೆಂದು ಶಾಲೆ ಬಿಡಿಸಿ, ನವಕರಿಗೆ ಹಚ್ಚಿದರು. 
ಒಂದು ವರುಷಕ್ಕೆ ಒಂದು ನೂರು ರೂಪಾಯಿ ಪಗಾರದ ಮೇಲೆ ದುಡಿಯ 
ತೊಡಗಿದರು. ಇದು ಸಾಲದೆಂದು ಚನ್ನಗಿರಿ ಅವರು ಬಿಡುವಿನ ವೇಳೆಯಲ್ಲಿ 
ಹಾಳು ಹರಟೆ ಹೊಡೆಯದೆ ನೇಯ್ಗೆಯ ಕೆಲಸ ಕಲಿತುಕೊಂಡರು. ನೇಯ್ಯುವ 
ಕೆಲಸವನ್ನು ಮಾಡತೊಡಗಿದರು. 


೧೩೦ ಜಂಗಮ ಪುಂಗವರು 


ಒಮ್ಮೆ ಅಲ್ಲಯ್ಯನವರ ಮನೆಗೆ ಬಿಳ್ಳೂರಿನ ಪೂಜ್ಯ (ಶ್ರೀ ಬಸವಲಿಂಗ 
ಮಹಾಸ್ವಾಮಿಗಳು ದಯಮಾಡಿಸಿದ್ದರು. ಇವರು ಅಥಣಿಯ ಮುರುಘೇಂದ್ರ 
ಶಿವಯೋಗಿಗಳವರ ಸಮಕಾಲೀನರಾಗಿದ್ದರು. ಅವರ ಸೇವೆ ಮಾಡುತ್ತಿದ್ದಬಾಲಕ 
ಚನ್ನಗಿರಿ ಅವರನ್ನು ಕಂಡು ಶ್ರೀಗಳವರು "ಈತನು ಮಹಾತಪಶ್ವಿ' ಎನಿಸುತ್ತಾನೆ. 
ಎಂದು ಉದ್ದಾರ ತೆಗೆದರು. ಪುರಾಣ, ಕೀರ್ತನ ಕೇಳುವ ಅಭ್ಯಾಸ 
ಇಟ್ಟುಕೊಂಡಿದ್ದರು. ಸಾಯುವ ಮುನ್ನ ತಂದೆಯವರಿಗೆ, ತಮ್ಮಂದಿರನ್ನು ಓದಿಸುವೆ 
ಎಂದುಮಾತನ್ನೂ ಕೊಟ್ಟಿದ್ದರು. ಪಾದ ಮುಟ್ಟಿ ನಮಸ್ಕಾರ ಮಾಡಿದಾಗ ಇವರ 
ತಂದೆ ಅಲ್ಲಯ್ಯ ಪ್ರಾಣ ಬಿಟ್ಟರು. 

ತಂದೆ ತೀರಿಕೊಂಡರು, ಅಣ್ಣ ಮಹಾಲಿಂಗಯ್ಯ ಮನೆಯ ಜವಾಬ್ದಾರಿ 
ಯಿಂದ ಜಾರಿಕೊಂಡಿದ್ದರು. ಹೀಗಾಗಿ ಚನ್ನಗಿರಿ ಅವರ ಮೇಲೆಯೇ ಮನೆತನದ 
ಜವಾಬ್ದಾರಿ ಬಿದ್ದು ಬಿಟ್ಟಿತು. ಮನೆತನದ ಜವಾಬ್ದಾರಿ ಇನ್ನಷ್ಟು ಹೆಚ್ಚಿತು. 
ತಮ್ಮಂದಿರ ಶಾಲೆ ಬಿಡಿಸುವ ಪ್ರಸಂಗ ಬಂದಾಗ ಸಾಲ ಮಾಡಬೇಕಾಯಿತು. 
ಹೀಗಿದ್ದರೂ ತಮ್ಮಂದಿರು ಅಣ್ಣಚನ್ನಗಿರಿಯವರನ್ನು ನಂಬಲಿಲ್ಲ ಯಾರೇನೆಂದರೂ 
ಅದಕ್ಕೆ ಕಿವಿಗೊಡದೆ ತನ್ನ ಕರ್ತವ್ಯವೆಂದು ಮಾಡಿದ್ದೇನೆ ಎಂದಂದು 
ದುಡಿಯತೊಡಗಿದರು. 


ಮುಂದೊಂದು ದಿನ ಅಣ್ಣ ತಮ್ಮಂದಿರು ಬೇರೆಯಾದರು. ಸಾಲದ 
ಹೊರೆಯನ್ನು ಶ್ರೀ ಚನ್ನಗಿರಿ ಅವರ ಮೇಲೆ ಹೊರಿಸಿದರು. ಇದ್ದಭೂಮಿ ಪಾಲು 
ಮಾಡಿಕೊಂಡರು. "ಚನ್ನಗಿರಿ' ಇನ್ನೂ ದುಡಿಯಬೇಕೆಂದಂದು ಸಂತೆಯ ದಿನ 
ಹತ್ತಿ ಕಾಳಿನ ವ್ಯಾಪಾರ ಮಾಡತೊಡಗಿದರು. ತಮಗೆ ಬಂದ ಭೂಮಿಯನ್ನು 
ಚನ್ನಗಿರಿ ಅವರಿಗೆ ಲಾವಣಿಗೆ ಹಚ್ಚಿದರು. ಮನೆತನದ ಮರ್ಯಾದೆಗಾಗಿ ಸಾಲವನ್ನು 
ಹೊತ್ತುಕೊಂಡರು. ತಾವಾಯ್ರು ತಮ್ಮ ಕೆಲಸ ವಾಯ್ತು ಎಂದು ದುಡಿದೇ 
ದುಡಿದರು. ಆದರೆ ದುಡಿತಕ್ಕೆ ತಕ್ಕ ಫಲ ಭೂಮಿಯಲ್ಲಿ ಸಿಗಲಿಲ್ಲ ಒಕ್ಕಲುತನ 
ಮಾಡಿಸುವಲ್ಲಿ ಬೀಗ:ಸಂಗಯ್ಯನವರು ಹೆಚ್ಚಿನ ಸಹಾಯ ಸಲಹೆ ನೀಡಿದರೂ 
ಕೈಗೆ ಬಂದ ತುತ್ತು ಬಾಯಿಗೆ ಬರಲಿಲ್ಲ ಹೀಗೆ ಚನ್ನಗಿರಿ ಅವರು ಇತರರ 
ಅಂಗಡಿಯಲ್ಲಿ ನೌಕರಿ ಮಾಡಿದರು, ನೇಕಾರರಾಗಿ ದುಡಿದರು, ವ್ಯಾಪಾರ 
ಮಾಡಿದರು, ರೈತರಾಗಿ ಹೊಲದಲ್ಲಿಉತ್ತಿ- ಬಿತ್ತಿಚಿಳೆ ತೆಗೆಯಲು ಪ್ರಾರಂಭಿಸಿದರೆ 


ಲಿಂ. ಚನ್ನವೀರ ಶಿವಯೋಗಿಗಳು . ೧೩೧ 


ಅಲ್ಲಿಸರಿಯಾದ ಫಲ ದೊರಕಲಿಲ್ಲ ನಿರಾಶರಾದರು. ಆದರೂ ಬಸವಣ್ಣನವರ 
ವಚನವನ್ನು ಮೆಲುಕು ಹಾಕುತ್ತಸೇವೆಗೆ ತೊಡಗಿದರು. 

""ನಾನು ಆರಂಭವ ಮಾಡುವೆನಯ್ಯ ಗುರುಪೂಜೆಗೆಂದು, 

ನಾನು ಬೆವಹಾರವ ಮಾಡುವೆನಯ್ಯ ಲಿಂಗಾರ್ಚನೆಗೆಂದು, 

ನಾನು ಪರಸೇವೆಯ ಮಾಡುವೆನಯ್ಯ ಜಂಗಮ ದಾಸೋಹಕ್ಕೆಂದು, 

ನಾನಾವಾವ ಕರ್ಮಂಗಳ ಮಾಡಿದಡೆಯು ಆ ಕರ್ಮಫಲ ಭೋಗವ 

ನೀ ಕೊಡುವೆ ಎಂಬುದ ನಾನು ಬಲ್ಲೆನು, ನೀ ಕೊಟ್ಟ ದ್ರವ್ಯವ 

ನಿಮಗಲ್ಲದೆ ಮತೊಂದಕ್ಕೆ ಮಾಡೆನು, ನಿಮ್ಮಸೊಮ್ಮಿಂಗೆ 

ಸಲಿಸುವೆನು ನಿಮ್ಮಾಣೆ ಕೂಡಲಸಂಗಮದೇವಾ.'' 

(ಶ್ರೀ ಚನ್ನವೀರಯ್ಯನವರು ಪ್ರಾಪಂಚಿಕರು. ಇವರ ಲಗ್ನ ಅಕ್ಕ ಮುರಿಗೆವ್ವನ 
(ಮೊದಲನೆ ತಾಯಿ) ಮಗಳು ಪಾರ್ವತಿಯೊಂದಿಗೆ ಆಗಿತ್ತು ಈ ದಂಪತಿಗಳಿಗೆ 
ಶಿವಾನಂದ, ಸದಾನಂದ ಮತ್ತು ಕಲಾವತಿ ಮೂವರು ಮಕ್ಕಳು ಜನಿಸಿದ್ದರು. 
ಮಗಳು ಕಲಾವತಿ ೭-೮ ತಿಂಗಳದವಳಿದ್ದಾಗಲೇ ತೀರಿ ಹೋಗಿದ್ದಳು. ಸದಾನಂದ 
ಹಾರ್ಟಫೇಲ್‌ ಆಗಿ ನಿಧನ ಹೊಂದಿದ್ದನು. ಹೆಂಡತಿ ಪಾರ್ವತಿ ಕ್ಯಾನ್ಸರ್‌ 
ರೋಗದಿಂದ ಸತ್ತು ಹೋದಳು. ಚನ್ನಗಿರಿ ಅವರಿಗೆ ಕಾಲಿಗೆ ಮುಳ್ಳು ನಟ್ಟು 
ಆಪರೇಶನ್‌ ಆಗಿ ಸಹೋದರಿಯ ಮನೆ ನಿಪ್ಪಾಣಿಯಲ್ಲಿಆರೈಕೆಯಾಗುತ್ತಿದ್ದರು. 
ಹಿರಿಯ ಮಗ ಮುಂಬೈಯಲ್ಲಿಟೇಲರಿಂಗ ಕೆಲಸ ಕಲಿತು ಮಹಾಲಿಂಗಪುರದಲ್ಲಿ 
ಅಂಗಡಿ ತೆರೆದಿದ್ದರು. ಶಿವಾನಂದ ಅವರ ಲಗ್ನವು ಹಿಪ್ಪರಗಿಯ ಬಸಮ್ಮ 
ಅವರೊಂದಿಗೆ ಆಗಿತ್ತು ಮನೆಯಲ್ಲಿಮೂವರೇ ಜನ ಸುಖದಿಂದ ಬಾಳುತ್ತಿದ್ದರು. 
ಬಸಮ್ಮ ಮಾವ, ಗಂಡನನ್ನು ಚೆನ್ನಾಗಿ ನೋಡಿಕೊಳ್ಳುತ್ತಲಿದ್ದಳು. ಬರುಬರುತ್ತ 
ಹೆರವರ ಕಲಿಕೆಯ ಮಾತಿಗೆ ಕಿವಿಗೊಟ್ಟಿದ್ದರಿಂದ ಮನೆಯ ಕಡೆಗೆ ಅಷ್ಟು ಕಾಳಜಿ 
ವಹಿಸದಾದಾಗ ಗಂಡನ ಕೋಪನೆತಿಗೇರುತದೆ. ಹೆಂಡತಿಯ ಕೊಲೆ ಮಾಡುತಾನೆ. 
ಸತ್ಯ ನುಡಿದು ಜೀವಾವಧಿ ಜೈಲು ಶಿಕ್ಷೆ ಅನುಭವಿಸುತಾನೆ. ತನಗಿನ್ನಾರು ? 
ತಾನೇಕೆ ಇರಬೇಕು ಎಂದು ವ್ಯಥೆಪಟ್ಟುಕೊಳ್ಳುತ್ತಾರೆ. ಚನ್ನಗಿರಿ ದುಃಖದ ಮೇಲೆ 
ದುಃಖ, ಕಷ್ಟಗಳ ಸುರಿಮಳೆಯನ್ನು ಕಂಡು ಕೇಳಿದ ಊರಿನ ಹಾಗೂ ಸುತ್ತ 
ಮುತ್ತಲಿನ ಜನರು ಸ್ನೇಹಿತರು, ಆಪ್ರೇಷ್ಟರು ಬಂದು ಶ್ರೀ ಚನ್ನಗಿರಿಯವರನ್ನು 
ಕಂಡು ಸಾಂತ್ವನ ಹೇಳುತಾರೆ. ಹೀಗೆ ಬಂದವರಲ್ಲಿ ಹುನ್ನೂರ ಗ್ರಾಮದ 


೧೩೨ ಜಂಗಮ ಪುಂಗವರು 


ಶ್ರೀ ಶಿವರುದ್ರಪ್ಪನವರು ಒಬ್ಬರು. ಶ್ರೀ ಶಿವರುದ್ರಪ್ಪನವರು ಅನುಭಾವಿಗಳು, 
ನಿಜಗುಣ ಶಾಸ್ತ್ರದಲ್ಲಿಬಲ್ಲಿದರು. ಶ್ರೀ ಚನ್ನಗಿರಿ ಅವರು ನಿಜಗುಣರ ಪದಗಳನ್ನು 
ಹಾಡುತ್ತ ಶಿವಯೋಗಿಗಳ ತತ್ತ್ವ್ವಪಗಳನ್ನು ಹೇಳುತ್ತ ಅವರ ಮನಃಪರಿವರ್ತನೆ 
ಮಾಡಲು ಪ್ರಯತ್ನಿಸಿದರು. ಬಸವಾದಿ ಶಿವಶರಣರ ವಚನಗಳನ್ನು ತಿಳಿಹೇಳ 
ತೊಡಗಿದರು. ಜೀವನದ ಪರಮಗುರಿ ಆತ್ಮ ಸಾಕ್ಷಾತ್ಕಾರ; ಸಾವು ಎಂಬುದು 
ಮನುಷ್ಯನಿಗೆ ಬಿಟ್ಟದ್ದಲ್ಲ ಹುಟ್ಟಿದವನು ಒಂದಿಲ್ಲಒಂದು ದಿನ ಸಾಯಲೇಬೇಕು. 
ಸತವರಿಗಾಗಿ ಅಳುತ್ತ ಕೂಡ್ರುವುದು ಸರಿಯಲ್ಲ ಎಂದೆಲ್ಲ ತಿಳಿಸಿ ಹೇಳತೊಡಗಿ 
ದರು. ಮುಂದುವರಿಯುತ್ತತನ್ನ ನಿಜವನ್ನು ತಾನು ತಿಳಿಯಬೇಕು. ಹಾಗೆ ಮಾಡ 
ದಿದ್ದರೆ ಮನುಷ್ಯನಾಗಿ ಹುಟ್ಟಿ ಫಲವೇನು? ಹೆಂಡತಿ ಮಕ್ಕಳು, ಹೊಲ-ಮನೆ, 
ಬದುಕು- ಬಂಗಾರ ಇವೆಲ್ಲ ಕ್ಷಣಿಕ ಕಾಲದ ಸುಖ ಕೊಡುವುದಕ್ಕಾಗಿ, ಶಾಶ್ವತ 
ಸುಖ ಪಡೆಯಬೇಕಾದುದು ಮನುಷ್ಯ ಧರ್ಮ. ಅದನ್ನು ಪಡೆಯಲು ಸದ್ಗುರುವಿನ 
ಮೊರೆ ಹೋಗಬೇಕು. ಅಂಥ ಸದ್ಗುರು ಮಾತ್ರ ಶಿವಪಥವನ್ನು ತೋರಿಸಬಹು 
ದಾಗಿದೆ. ಅಂದಾಗ ತನ್ನ ತಾನಾರೆಂದು ಅರಿತು ಜೀವನ ಸಾರ್ಥಕಪಡಿಸಿ 
ಕೊಳ್ಳಬೇಕು. ಎಂದೆಲ್ಲಮಾರ್ಮಿಕವಾಗಿ ಮನವರಿಕೆಯಾಗುವಂತೆ ಹೇಳಿದ್ದನ್ನು 
ಚನ್ನಗಿರಿ ಅವರು ಕೇಳಿ ಸದ್ಗುರುವಿನ ಹುಡುಕಾಟದಲ್ಲಿತೊಡಗಿದರು. 


ಪ್ರೀ ಚನ್ನವೀರರು ಜೀವನೋಪಾಯಕ್ಕೆಂದು ಕುಬಸದ ಎಂಬವರಲ್ಲಿ 
ನೇಯ್ಲೆ ಕೆಲಸಕ್ಕೆ ಸೇರಿಕೊಂಡರು. "ಶ್ರೀ ಗುರು ವಚನೋಪದೇಶವನಾಲಿಸಿದಾ 
ಗಳುಹುದು ನರರಿಗೆ ಮುಕುತಿ', "ಶಿವಪಥನರಿವೊಡೆ ಗುರುಪಥವೆ ಮೊದಲು' 
ಎಂಬಿತ್ಯಾದಿ ಗುರುವಿನ ಮಹತ್ವ ಸಾರುವ ಉಕ್ತಿಗಳನ್ನು, ಶ್ರೀ ಶಿವರುದ್ರಪ್ಪನವರು 
ಹೇಳಿಕೊಟ್ಟಿದ್ದರು. ಅವುಗಳನ್ನು ಮೆಲುಕು ಹಾಕತೊಡಗಿದರು. ನಿಜಗುಣರ 
ಕೈವಲ್ಯ ಪದ್ಧತಿ, ಸರ್ಪಭೂಷಣ ಶಿವಯೋಗಿಗಳ ಕೈವಲ್ಯ ಕಲ್ಪವಲ್ಲರಿ ಹಾಗೂ 
ಬಸವಾದಿ ಶಿವಶರಣರ ವಚನಗಳನ್ನು ಯೋಗಕ್ಕೆ ಸಂಬಂಧಿಸಿದ ಗ್ರಂಥಗಳನ್ನೂ 
ಓದತೊಡಗಿದರು. ಅವರಿವರೊಡನೆ ಚರ್ಚಿಸತೊಡಗಿದರು. ಒಮ್ಮೆಯಂತೂ 
ಮಹಾದೇವಿಯಕ್ಕನ ವಚನವೊಂದನ್ನು ಓದುತ್ತಿದ್ದಂತೆ ಚನ್ನವೀರರ ಜಿಡ್ಡು 
ಬಿಟ್ಟುಹೋಯಿತು. ಆ ವಚನವನ್ನಿಲ್ಲಿ ಉಲ್ಲೇಖಿಸಬಹುದು. 


"ಬೆಟ್ಟದ ಮೇಲೊಂದು ಮನೆಯ ಮಾಡಿ 
ಮೃಗಗಳಿಗಂಜಿದೊಡೆಂತಯ್ಯ 9 

ಸಂತೆಯೊಳಗೊಂದು ಮನೆಯ ಮಾಡಿ 

ಶಬ್ದಕೆ ನಾಚಿದೊಡೆಂತಯ್ಯಾ ? 

ಸಮುದ್ರದ ತಡೆಯಲೊಂದು ಮನೆಯ ಮಾಡಿ 

ನೊರೆತೆರೆಗಳಿಗಂಜಿದೊಡೆಂತಯ್ಯಾ 9 

ಚನ್ನಮಲ್ಲಿಕಾರ್ಜುನ ದೇವ ಕೇಳಯ್ಯ ಳ್ಳ 

ಲೋಕದೊಳಗೆ ಹುಟ್ಟಿದ ಬಳಿಕ ಸುತಿ ನಿಂದೆಗಳು 

ಬಂದದೆಡೆ ಮನದಲಿ ಕೋಪವ ತಾಳದೆ ಸಮಾಧಾನಿಯಾಗಿರಬೇಕು. 

ಹೀಗೆ ಶ್ರೀ ಚನ್ನವೀರರು ತಮಗಾದ ಕಷ್ಟಗಳನ್ನು ಮರೆತು ಶರಣರ 

ವಚನಗಳಲ್ಲಿತಲ್ಲೀನರಾಗತೊಡಗಿದರು. 


ಒಂದು ದಿನ ಸದ್ಗುರುವಿನ ಹುಡುಕಾಟದಲ್ಲಿಮನವನ್ನು ಹರಿಯಬಿಟ್ಟಾಗ 
ಬಗಲಲ್ಲಿ ಕುರಿ ಇಟ್ಟುಕೊಂಡು ಊರೆಲ್ಲ ತಿರುಗಿದರೆಂಬಂತೆ ತಮ್ಮ ಗ್ರಾಮದ 
ಮಹಲಿಂಗೇಶ್ವರ ಮಠದ ಶ್ರೀ ಗುರುಪಾದ ಸ್ವಾಮಿಗಳವರನ್ನು ನೆನಪಿಸಿ 
ಕೊಳ್ಳುತ್ತಾರೆ. ಅವರ ದರ್ಶನಪಡೆದು ತಮ್ಮ ಮನದ ಅಳಲನ್ನು ತೋಡಿ 
ಕೊಳ್ಳುತಾರೆ. ಆಗ ಶ್ರೀ ಗುರುಪಾದ ಸ್ವಾಮಿಗಳು ಉಪದೇಶ ನೀಡುವ, 
ಯೋಗಶಕ್ತಿ ಕೊಡುವ ಶಕ್ತಿಯನ್ನು ನಾನು ಪಡೆದುಕೊಳ್ಳಲಿಲ್ಲ ನನ್ನಲ್ಲಿ ಆ 
ಶಕ್ತಿಯಿಲ್ಲ, ತಪ್ಪು ತಿಳಿದುಕೊಳ್ಳಬಾರದೆಂದು ಹೇಳುತ್ತಾರೆ. ಆಗ ಚನ್ನವೀರಯ್ಯ 
ನವರು ಹಾಗಾದರೆ ಅಂಥ ಗುರು ಯಾರು? ನನಗೆ ಮಾರ್ಗ ತೋರಿಸಿರಿ ಎಂದು 
ಕನಿಕರದಿಂದ ಕೇಳಿಕೊಳ್ಳುತ್ತಾರೆ. ಅದಕ್ಕೆ ಉತ್ತರವಾಗಿ, ಸಾರಾಯದಾ 
ನಿಜವತೋರುವ ಗುರು ಒಬ್ಬರಿದ್ದಾರೆ. ಅವರೇ ಮುರಗೋಡದ ಶ್ರೀಮ.ನಿ.ಪ್ರ 
ಮಹಾಂತಸ್ವಾಮಿಗಳು ಎಂದು ಹೇಳುತ್ತಾರೆ. ಅವರ್ಯಾರು ? ಎಂಥವರು ? 
ನನಗೊಂದೂ ಗೊತಿಲ್ಲವಲ್ಲಎಂದಾಗ ಸಾದ್ಯಂತವಾಗಿ ಗುರುಮಹಾಂತಸ್ವಾಮಿಗಳ 
ವಿಷಯಕ್ಕೆ ಶ್ರೀ ಗುರುಪಾದ ಸ್ವಾಮಿಗಳು ತಿಳಿಸಿ ಕೊಡುತ್ತಾರೆ. 

ಶ್ರೀ ಮ.ನಿ.ಪ್ರ.ಸ್ಪ. ಶ್ರೀ ಮಹಾಂತ ಸ್ವಾಮಿಗಳು ಬಿಳ್ಳೂರ ಬಸವಲಿಂಗ 
ಸ್ವಾಮಿಗಳಿಂದ ಯೋಗದೀಕ್ಷೆ ಪಡೆದ ಪುಣ್ಯಾತ್ಮರು. ಅಧ್ಯಾತ್ಮದ ಸಾಧನಾ 
ಬಲದಿಂದ ಸಿದ್ದಿಯನ್ನು ಪಡೆದುಕೊಂಡವರಾಗಿರುವರು. ಯೋಗ ಸಿದ್ದಿಯಿಂದ 
ತಾವೊಬ್ಬರೆ ಉದ್ದಾರವಾದರೆ ಸಾಲದೆಂದು ಭಕ್ತ ಕುಲಕೋಟಿಯನ್ನು ಉದ್ದರಿ 
ಸುತಿಲಿರುವ ಅವರು ನಡೆದಾಡುವ ದೇವರು ಎಂದು ಹೇಳಿದರು. ಲೋಕೋದ್ದಾರ 


೧೩೪ ಜಂಗಮ ಪುಂಗವರು 


ದೊಂದಿಗೆ ಆತ್ಮೋದ್ದಾರವನ್ನು ಮಾಡಿಕೊಂಡ ಆ ಮಹಾತ್ಮರ ಬಳಿಗೆ ನೀವು 
ಹೋಗಿ ಯೋಗದೀಕ್ಷೆ ಪಡೆಯಿರಿ ಎಂದು ಮಾರ್ಗದರ್ಶನ ಮಾಡಿದರು. 


ಶ್ರೀ ಮಹಾಂತ ಸ್ವಾಮಿಗಳು ಮೂಲತಃ ಬೆಳಗಾವಿ ಜಿಲ್ಲೆಯ ರಾಮದುರ್ಗ 
ತಾಲೂಕಿನ ಸಾಲಳ್ಳಿ ಗ್ರಾಮದವರು. ಅಲ್ಲಿಯ ಹಿರಿಯ ಮಠದ ವೀರಸಂಗಯ್ಯ 
ರಾಚಮ್ಮದಂಪತಿಗಳ ಸತ್ಪುತ್ರರು. ೧೯೧೧ರಲ್ಲಿಅರಭಾವಿಮಠದ ಪಟ್ಟಾಧಿಕಾರಿ 
ಗಳಾದರು. ಶರಣಧರ್ಮ, ಸಂಸ್ಕೃತಿ-ಸಾಹಿತ್ಯ ಪ್ರೀ ಮಹಾಂತಶಿವಯೋಗಿಗಳ 
ಜೀವನದ ಉಸಿರಾಗಿತ್ತು ಸಮಾಜ ಸೇವೆಯಲ್ಲಿದ್ದುಕೊಂಡು ಆತ್ಮೋದ್ದಾರವನ್ನು 
ಸಾಧಿಸಿದ ಮಹಾನುಭಾವಿಗಳಿವರು. ಇವರು ಭಕ್ತರ ಆಗ್ರಹದ ಮೇರೆಗೆ ೧೯೨೮ 
ರಲ್ಲಿ ಬೆಳಗಾವಿ ಜಿಲ್ಲೆಯ ಮುರಗೋಡ ಮಠಕ್ಕೆ ತೆರಳಿದರು. ಅಲ್ಲಿಯೂ 
ಯೋಗಾನುಷ್ಠಾನ, ತ್ರಿಕಾಲ ಪೂಜೆ, ತ್ರಿವಿಧ ದಾಸೋಹ, ಭಕ್ತರ ಕ್ಷೇಮ 
ಸಮಾಚಾರ, ಶಿವಾನುಭವಗೋಷ್ಠಿಗಳನ್ನು ನಡೆಸುತ್ತಲಿದ್ದರು. ಜನಸಾಮಾನ್ಯರ 
ಆಗುಹೋಗುಗಳಿಗೆ ಸ್ಪಂದಿಸಿದವರಾಗಿದ್ದಾರೆ. ಹೀಗೆ ಮುರಗೋಡ ವೀರಶೈವ 
ಅಷ್ಟೇ ಏಕೆ? ಮಾನವ ಕುಲಕೋಟಿಗೂಸಾಂಸ್ಕೃಶಿಕ ಕೇಂದ್ರ ತಾಣವಾದುದಾಗಿದೆ 
ಯೆಂದರು. 


ಪೂಜ್ಯ ಮಹಾಂತಶಿವಯೋಗಿಗಳ ವಿಷಯಕ್ಕೆ ತಿಳಿದುಕೊಂಡ 
ಶ್ರೀ ಚನ್ನವೀರಯ್ಯನವರು ಮುರಗೋಡಕ್ಕೆ ಹೋಗುವ ಸಿದ್ಧತೆ ನಡೆಸಿದರು. 
ಕಲ್ಯಾಣದಲ್ಲಿ ಕ್ರಾಂತಿಯಾದಾಗ ಮುರಗೋಡ ಮಾರ್ಗವಾಗಿ ಶಿವಶರಣರು 
ಉಳವಿಗೆ ಹೋದದ್ದು ವೈರಿಗಳ ಕೋಡು ಮುರಿದ ಗ್ರಾಮವೇ ಈ ಮುರಗೋಡ. 
(ಶ್ರೀ ಮಹಾಂತ ಶಿವಯೋಗಿಗಳ ಯೋಗಾನುಷ್ಠಾನದಿಂದ ಇದು ಶಿವಯೋಗಿಗಳ 
ಪವಿತ್ರ ತಾಣವಾಗಿದೆ. ಶ್ರೀ ಚನವೀರಯ್ಯನವರು ಮುರಗೋಡ ಮಠಕ್ಕೆ 
ಹೋಗಿ ಮಹಾಂತ ಅಜ್ಜಾ ಅವರ ಏಕಾಂತ ಕೋಣೆಗೆ ತೆರಳಿದರು. ತಮ್ಮ 
ಬಯಕೆಯನ್ನು ಈಡೇರಿಸಿ ಕೊಡಲು ಪ್ರಾರ್ಥಿಸಿಕೊಂಡರು. "ಲಿಂಗಪೂಜೆ 
ಮಾಡುತ್ತ ಶಿವಧ್ಯಾನ ಮಾಡಿರಿ' ನಿಮಗೆ ಕಲ್ಯಾಣ ಆಗುವುದು ಎಂದು 
ಹೇಳಿದರು. ಆಗ ಚನ್ನವೀರಯ್ಯನವರು ನನಗೆ ಆತ್ಮಸಾಕ್ಷಾತ್ಕಾರ ಮಾಡಿಕೊಳ್ಳಲು 
ಯೋಗದೀಕ್ಷೆ ಕರುಣಿಸಬೇಕೆಂದು ಮತ್ತೆ ಬೇಡಿಕೊಂಡರು. ಅಲ್ಲಿಯೆ ಮೂರು 
ನಾಲ್ಕು ದಿನ ಕಳೆಯುತ್ತಬಂದರೂ ಅವರ ಬಯಕೆ ಈಡೇರಲಿಲ್ಲ. 

ಕೊನೆಗೆ ಆಳು ಮನುಷ್ಯರು ಚನ್ನವೀರಯ್ಯ ಅವರನ್ನು ಹೊರಗೆ ಎತ್ತಿಹಾಕಿ 
ದರು. ಆಗ ಮಹಾಂತ ಅಜ್ಜಅವರು ಇದನ್ನು ಪ್ರತ್ಯಕ್ಟ ಕಂಡರು. ಆಳು ಮಕ್ಕಳನ್ನು 
ಕರೆದು ಸಿಟ್ಟು ಮಾಡಿದರು. ಚನ್ನವೀರಯ್ಯನವರ ಹತ್ತಿರ ಹೋಗಿ "ನಿನ್ನ 
ಸಂಕಲ್ಪವನ್ನು ಈಡೇರಿಸಿ ಕೊಡುವೆ” ಏಳು ಎಂದು ಕೈ ಹಿಡಿದು ಎಬ್ಬಿಸಿದರು. 
ಚನ್ನವೀರಯ್ಯನವರ ಜನ್ಮಸಾರ್ಥಕವಾಯಿತು, ಗುರುವರ್ಯ ಎಂದು ಸಾಷ್ಟಾಂಗ 
ನಮಸ್ಕಾರ ಹಾಕಿದರು. ಆಗ ಮಹಾಂತ ಅಜ್ಜನವರು ಚನ್ನವೀರಯ್ಯನನ್ನು ತಮ್ಮ 
ಕಾರಿನಲ್ಲಿ ಕೂಡ್ರಿಸಿಕೊಂಡು ಆರಭಾವಿ ಮಠಕ್ಕೆ ಕರೆದುಕೊಂಡು ಹೋದರು. 
ಅಲ್ಲಿಂದ ಹಳ್ಳಕ್ಕೆ ಕರೆದೊಯ್ದಶಿವಯೋಗಿಗಳ ಕರ್ತೃ ಗದ್ದುಗೆಯ ಸಮ್ಮುಖದಲ್ಲಿ 
ಯೋಗದೀಕ್ಷೆಯನ್ನು ಶ್ರೀ ಚನ್ನವೀರಯ್ಯ ಅವರಿಗೆ ದಯಪಾಲಿಸಿದರು. 

ಸ್ಥೂಲ, ಸೂಕ್ಷ್ಮ, ಕಾರಣ ಶರೀರಗಳ ಆವರಣಗಳನ್ನು ಕ್ರಮಬದ್ಧವಾಗಿ 
ತಿಳಿಸಿಕೊಟ್ಟರು. ರೇಚಕ, ಪೂರಕ, ಕುಂಭಕ ಪ್ರಾಣಾಯಾಮ ಹೇಳಿಕೊಟ್ಟರು. 
ಜಪ ಮಾಡುವ ಕ್ರಮ ಅರುಹಿದರು. ಜ್ಞಾನ, ಕ್ರಿಯಾ ಮಾರ್ಗಗಳ ಕ್ರಮವನ್ನು 
ಬೋಧಿಸಿದರು. ಸತ್ಕಿಯಾಚರಣೆಯೆ ಸಾಧನೆ ಎಂದೆಲ್ಲಹೇಳಿದರು. ಆಧಾರಾದಿ 
ನವಚಕ್ರಗಳ ಮಹತಿಯನ್ನು ತಿಳಿಸಿ ಹೇಳಿದರು. ಹೀಗೆ ವಿವಿಧ ಬಗೆಯಲ್ಲಿ 
ಶಾಸ್ತ್ರಬದ್ಧವಾಗಿ, ಜೀವಾತ್ಮನು ಪರಮಾತ್ಮನಾಗುವ ಸಾಧನೆಯ ಮಾರ್ಗವನ್ನು, 
ಶಿವಯೋಗ ಮಾರ್ಗವನ್ನು ತಿಳಿಸಿದರು. ಶ್ರೀ ಚನ್ನವೀರ ಶಿವಯೋಗಿಗಳು 
ಫಲವರಿತರು, ಆಸಕ್ತಿಯಿಂದ ಈ ಸಾಧನೆಗೆ ತೊಡಗಿದರು. ಗುರು ಬೇಕೆಂದು 
ಹುಡುಕಿಕೊಂಡು ಬಂದವರು ಆರುಮೂರು ಕಟ್ಟಿ ಬಲು ಗಟ್ಟಿಗರೆನಿಸಿದರು. 
ಶರಣ ಸತಿ, ಲಿಂಗಪತಿ ಭಾವತಳೆದು ಪರಮಾತ್ಮನನ್ನು ಪತಿಯನ್ನಾಗಿ ಮಾಡಿ 
ಕೊಂಡರು. ಹೀಗೆಯೇ ಅತ್ಯಂತ ನಿಷ್ಠೆಯಿಂದ ನಾಲ್ಕೆದು ವರುಷಗಳ ಕಾಲಸಾಧನೆ 
ಯಲ್ಲಿ ತಮ್ಮನ್ನು ಸಂಪೂರ್ಣ ತೊಡಗಿಸಿಕೊಂಡರು. ಅಷ್ಟಾವರಣ ಸಿದ್ಧಿಗಳನ್ನು 
ಪಡೆದರು. ಯೋಗಸಿದ್ದಿಪಡೆದವರಿಗೆ ಈ ಶಕ್ತಿಗಳ ಪ್ರಯೋಜನವುಂಟಾಗುವಂತೆ 
ಸಿದ್ದಿಯೆನಿಸುವುದು. ವಾಯು, ಅಗ್ನಿ, ಜಲ, ಪೃಥ್ವಿ, ಆಕಾಶ, ಸೂರ್ಯ, ಚಂದ್ರ, 
ಆತ್ಮ- ಈ ಎಂಟು ಶಕ್ತಿಗಳು ಅಷ್ಟಮಾ (ಎಂಟು) ಸಿದ್ದಿಗಳು ಈ ಸಿದ್ಧಿಗಳಿಂದ 
ಅಸಂಭವ ಸಂಭವಿಸುವುದು ಅಸಾಧ್ಯ ಸಾಧ್ಯವಾಗುವುದು. ತಿಳಿಯಲಾರದ್ದು 
ತಿಳಿಯುವುದು. ತ್ರಿಕಾಲ ಜ್ಞಾನವುಂಟಾಗುವುದು. ಇಂಥ ಅಷ್ಟಮಾ ಸಿದ್ದಿಗಳಿಂದ 
ಜನರ ಕಷ್ಟ ನಷ್ಟ ಪರಿಹರಿಸಬಹುದು. ತಮಗೆ ಇಷ್ಟವಾದವರ ಭಕ್ತಿಗೆ ಒಲಿದು 


೧೩೬ ಜಂಗಮ ಪುಂಗವರು 


ಅವರ ಅನಿಷ್ಟಗಳನ್ನು ಪರಿಹರಿಸಬಹುದು. ಆದರೆ ಅನವಶ್ಯಕವಾಗಿ ಉಪಯೋಗಿಸಿ 
ಕೊಳ್ಳಬಾರದೆಂದು ಇದೆ. ಹೀಗೆ ಶ್ರೀ ಮಹಾಂತ ಅಜ್ಜಾ ಅವರು 
ಶ್ರೀ ಚನ್ನವೀರಯ್ಯನವರನ್ನು ಸಿದ್ದಿಪುರುಷರನ್ನಾಗಿ ಪರಿವರ್ತಿಸಿದರು. 

ಈ ಸಾಧನೆ ಇಲ್ಲಿಗೆ ಅಂತ್ಯ ಎಂದಲ್ಲ ಅದು ಸತತ ನಡೆಯುತ್ತಿರಬೇಕು. 
ಅಂತೆಯೇ ಶ್ರೀ ಚನ್ನವೀರ ಶಿವಯೋಗಿಗಳು ಮಹಾಲಿಂಗಪುರಕ್ಕೆ ಬಂದು ಅಲ್ಲಿ 
ಊರ ಹೊರಗಿನ ಆಶ್ರಮದಲ್ಲಿರುವ ಅಶತಿಮರದ ಕೆಳಗೆ ಯೋಗಾನುಷ್ಠಾನಕ್ಕೆ 
ಕುಳಿತುಕೊಳ್ಳತೊಡಗಿದರು. ಪ್ರತಿ ಅಮವಾಸ್ಯೆ ಹಿಂದಿನ ರಾತ್ರಿ ಆಶ್ರಮದಲ್ಲೆಲ್ಲ 
ಭಜನೆ-ಕೀರ್ತನೆ ಪ್ರವಚನಗಳನ್ನು ನಡೆಸತೊಡಗಿದರು. ವೈಶಾಖಶುದ್ದ ೧೧, 
ಲೋಕಮಾತೆಯನ್ನು ಪೂಜಿಸುವ ಪರಿಪಾಠ ಹಾಕಿಕೊಂಡರು. ಇದರ ಸಂಕೇತವಾಗಿ 
ಸಾವಿರಾರು ಮುತ್ತೈದೆಯರಿಗೆ ಉಡಿ ತುಂಬುವ ಕಾರ್ಯಕ್ರಮ, ಪ್ರವಚನ, 
ಶಿವಾನುಭವಗೋಷ್ಠಿ ನಡೆಸತೊಡಗಿದರು. ಇದರಿಂದ ಶಿವಯೋಗಿಗಳ ಖ್ಯಾತಿ 
ಎಲ್ಲೆಡೆ ಪಸರಿಸಿತು. ತಮ್ಮ ಪಾಲಿನ ದೇವರೆಂದು ಜನ ತಂಡೋಪತಂಡವಾಗಿ 
ಬಂದು ದರ್ಶನಾಶೀರ್ವಾದ ಪಡೆದು ಕಾಣಿಕೆ ಸಮರ್ಪಿಸಿ, ಧನ್ಯರಾದೆವೆಂದು 
ಹಿಗ್ಗುತ್ತತಮ್ಮ ಎಂದಿನ ಕಾರ್ಯಕ್ಕೆ ತೆರಳುತಿದ್ದರು. 

ಗುರುಮಹಾಂತ ಶಿವಯೋಗಿಗಳ ಉಪದೇಶದಂತೆ, ಶ್ರೀ ಚನ್ನವೀರ 
ಶಿವಯೋಗಿಗಳು ಮಿತಾಹಾರಿಗಳಾದರು. ಡಾ. ಅಂಬಿ, ಶ್ರೀ ಶಿವಣ್ಣಘಟನಟ್ಟಿ, 
ಶ್ರೀ ಬಾಬಣ್ಣ ಘಟನಟ್ಟಿ, ಡಾ. ಘಟನಟ್ಟಿ, ಶ್ರೀ ಅಂಬಿ, ಶ್ರೀ ಮಲಕಾಜಿಪ್ಪ 
ಕುರಿ ಅವರಲ್ಲಿ ಶ್ರೀ ಶಿವಯೋಗಿಗಳು ವಾರಕ್ಕೊಂದು ದಿನದಂತೆ ಪ್ರಸಾದಕ್ಕಾಗಿ 
ಹೋಗಲು ಭಕ್ತರು ಏರ್ಪಾಟುಮಾಡಿದ್ದರು. ಆಶ್ರಮದಲ್ಲಿಬರಹೋಗುವವರಿಗೆ 
ದಾಸೋಹ ನಡೆಸುತ್ತಲಿದ್ದರು. 


ಶ್ರೀ ಚನ್ನವೀರ ಶಿವಯೋಗಿಗಳು ಸಿದ್ದೀ ಪುರುಷರೆಂಬುದಕ್ಕೆ ಅವರು 
ಸತ್ತವರನ್ನು ಬದುಕಿಸಿದ ಘಟನೆಗಳೇ ಸಾಕ್ಟಿಯಾಗಿರುತವೆ. 


೧. ಕ್ರಿ.ಶ. ೧೯೮೪ರಲ್ಲಿನಡೆದು ಹೋದ ಘಟನೆಯಿದಾಗಿದೆ. ವಿಜಾಪುರ 
ದಿಂದ ತಮ್ಮ ಶಿಷ್ಯರೊಂದಿಗೆ ಮಹಾಲಿಂಗಪುರಕ್ಕೆ ಬಸ್ಸಿನಲ್ಲಿ ಬರುತ್ತಿದ್ದರು. 
ಸಾಯಂಕಾಲ ೪-೩೦ ಗಂಟೆಯಾಗಿರಬೇಕು. ಬಸ್ಸು ಮತ್ತುಲಾರಿ ಮಧ್ಯದಲ್ಲಿ 
ಸಿಲುಕಿದ ಬಾಲಕನೊಬ್ಬನು ಬಸ್ಸು ಬಡಿದು ಪೆಟ್ಟಾಗಿ ಪ್ರಜ್ಞೆ ತಪ್ಪಿತು. ಆಗ 


ಲಿಂ. ಚನ್ನವೀರ ಶಿವಯೋಗಿಗಳು ೧೩೭ 


ಬಸ್ಸಿನಲ್ಲಿದ್ದ ಶ್ರೀ ಚನ್ನವೀರ ಶಿವಯೋಗಿಗಳು ನೀರು ತರಿಸಿ, ಮಂತ್ರಿಸಿ ಆ 
ಬಾಲಕನಿಗೆ, ಶಿಷ್ಯರ ಮೂಲಕ, ಬಾಯಲ್ಲಿಹಾಕಲು ಹೇಳಿದರು. ಆಗ ಬಾಲಕ 
ಕಣ್ಣುತೆರೆದು ಮಾತಾಡತೊಡಗಿದನು. 


೨. ಮಹಾಲಿಂಗಪುರದ ಬಸಲಿಂಗಪ್ಪ ಪಾಶ್ಚಾಪುರ ಎಂಬುವರಿಗೆ ಕಾಲರಾ 
ಬೇನೆ ತಗುಲಿತ್ತು ಇನ್ನೇನು ಉಳಿಯುವುದಿಲ್ಲ ಮಿರಜಕ್ಕೆ ಒಯ್ಯಿರಿ ಎಂದು 
ಡಾಕ್ಟರರು ಹೇಳಿ ಕಳಿಸಿದರು. ಆಗ ಶ್ರೀ ಚನ್ನವೀರ ಶಿವಯೋಗಿಗಳವರಿಗೆ ಇದು 
ಗೊತ್ತಾಗಿ, ೨ ಟೆಂಗು, ೨ ಲಿಂಬೆಹಣ್ಣು ತರಿಸಿ ಮಂತ್ರಿಸಿ ಇದನ್ನು ಸ್ಮಶಾನ 
ಭೂಮಿಯಲ್ಲಿ ಹೂಳಿ ಬರಲು ಹೇಳಿದರು. ಆಗ ಪಾಶ್ಚಾಪುರ ಅವರು ಬದುಕಿ 
ಉಳಿದದ್ದು ಒಂದು ಪವಾಡವೇ ಎನಿಸಿರುವುದು. ಪಾಶ್ಚಾಪುರ ಅವರು ಈ 
ಆಶ್ರಮದ ಪರಮಭಕರೂ ವಿಶ್ವಸ್ಥ ಮಂಡಳಿಯ ಸಕ್ರಿಯ ಸದಸ್ಯರೂ 
ಆಗಿರುವರು. 

೩. ಮಕ್ಕಳಿಲ್ಲದವರಿಗೆ ಸಂತಾನಫಲ ಕೊಟ್ಟ ದೃಷ್ಟಾಂತಗಳಿಗಂತೂ ಲೆಕ್ಕ 
ವಿಲ್ವ ಬೆಳಗಾವಿಯ ಜಾಧವ ಹೆಸರಿನ ಇಂಜನಿಯರರೊಬ್ಬರಿಗೆ ಸಂತಾನ ಫಲ 
ದೊರೆತದ್ದು ಎಲ್ಲರಿಗೂ ಚಿರಪರಿಚಿತ. ಈ ಸಂತೋಷಕ್ಕಾಗಿ ಶ್ರೀ ಜಾಧವರು 
ಶಿವಯೋಗಿಗಳ ಆಶ್ರಮದಲ್ಲಿ ಒಂದು ಬಾವಿಯನ್ನು ತೋಡಿಸಿ ಅದರಿಂದ 
ಆಶ್ರಮದ ಎಲ್ಲಕಡೆಗೂ ನೀರುದೊರೆಯುವ ವ್ಯವಸ್ಥೆಮಾಡಿಕೊಟ್ಟಿರುವುದನ್ನು 
ನೆನೆಯಬಹುದಾಗಿದೆ. ಹೀಗೆ ಶ್ರೀ ಶಿವಯೋಗಿಗಳ ಪವಾಡಗಳದೇ ಒಂದು 
ದೊಡ್ಡ ಗ್ರಂಥವಾಗುವಂತಿದೆ. 

ವೀರವಿರಾಗಿ, ಶಿವಯೋಗಿವರೇಣ್ಯ ಶ್ರೀ ಚನ್ನವೀರ ಶಿವಯೋಗಿಗಳು 
ಪ್ರಪಂಚದಲ್ಲಿದ್ದುಕೊಂಡು, ಪಡಬಾರದ ಕಷ್ಟ ನಷ್ಟಗಳನ್ನು ಅನುಭವಿಸಿ, ಧ್ಯರ್ಯ 
ಗುಂದದೆ ಧೀರತನದಿಂದ ಸತ್ಯವಂತರಾಗಿ, ಪ್ರಾಮಾಣಿಕರಾಗಿ, ಭಾಷಾ 
ಗುರುಮಹಾಂತ ಶಿವಯೋಗಿಗಳವರ ಕೃಪೆಯಿಂದ ಮಹಾಶಿವಯೋಗಿಗಳಾಗಿ 
ನಂಬಿ ನೆಚ್ಚಿದ ಭಕ್ತರ ಉದ್ದಾರ ಮಾಡಿ ದಿ. ೧೦-೮-೧೯೯೧ ರಂದು ದೇಹ 
ತ್ಯಾಗ ಮಾಡಿ "ಉರಿಯುಂಡ ಕರ್ಪೂರ' ದಂತಾದರು. 

ಶ್ರೀ ಚನ್ನವೀರ ಶಿವಯೋಗಿಗಳವರು ನಡೆಸಿಕೊಂಡು ಬರುತ್ತಿದ್ದಧಾರ್ಮಿಕ, 
ಸಾಂಸ್ಕೃತಿಕ ಕಾರ್ಯಕ್ರಮಗಳನ್ನು ಅವರ ಭಕ್ತರು ಒಂದು ವಿಶ್ವಸ್ಥ ಮಂಡಳಿ 


೧೩೮ ಜಂಗಮ ಪುಂಗವರು 


ರೂಪಿಸಿಕೊಂಡು ವ್ಯವಸ್ಥಿತ ರೀತಿಯಿಂದ ನಡೆಸಿಕೊಂಡು ಬರುತ್ತಿರುವರು. ಪ್ರೊ. 

ಬ. ಗಿ. ಯಲ್ಲಟ್ಟಿಯವರು ರಚಿಸಿರುವ "ಉರಿಯುಂಡ ಕರ್ಪೂರ? ಹೆಸರಿನ ಅವರ 

ಜೀವನ ಚರಿತ್ರೆಗೆ ಸಂಬಂಧಿಸಿದ ಪುಸಕ ಒಂದನ್ನು "ಪ್ರೀ ಚನ್ನವೀರ 

ಶಿವಯೋಗಿಗಳ' ಯೋಗಾಶ್ರಮ ವಿಶ್ವಸ್ಥ ಮಂಡಳಿ (ಮಹಾಲಿಂಗಪುರ) ಯು 
ಕ್ರಿ.ಶ. ೧೯೮೨ ರಲ್ಲಿಪ್ರಕಟಿಸಿರುವುದು. ಅದೇ ರೀತಿ ಯೋಗ ಸಿದ್ದಾಂತ ಗ್ರಂಥ 

ವೊಂದನ್ನು (ಶಿವಯೋಗಿಗಳೇ ರಚಿಸಿದುದು) ಪರಿಷ್ಕರಣಗೊಳಿಸಿ ೧೯೯೨ರಲ್ಲಿ 
ಮುದ್ರಣ ಮಾಡಿಸಿರುವರು. 


ಶ್ರೀ ಚನ್ನವೀರ ಶಿವಯೋಗಿಗಳ ಶರೀರ ನಮಗಿಂದು ಕಾಣದಿರಬಹುದು, 
ಆದರೆ ಅವರು ಆಶ್ರಮದಲ್ಲಿ ನೆನೆದವರ ಮನದಲ್ಲಿಜೀವಂತ ಇದ್ದಾರೆಂಬುದೇ 
ಬಹುಜನಭಕ್ತರ ಭಾವನೆಯಾಗಿದೆ. ಅವರು ಹಾಕಿಕೊಟ್ಟ ಮಾರ್ಗದಲ್ಲಿವಿಶ್ವಸ್ಥ 
ಮಂಡಳಿಯು ಉತ್ತಮೋತ್ತಮ ಕಾರ್ಯಕ್ರಮಗಳನ್ನು ನಡೆಸಿಕೊಂಡು ಬರುತ್ತಿರುವುದು 
ಈ ಆಶ್ರಮದ ಜೀವಂತಿಕೆಗೆ ಸಾಕ್ಷಿಯಾಗಿರುವುದು. 


 ಜ್ಞಾನಿಗಳಿರಲಿ, ಯೋಗಿಗಳಿರಲಿ, ಅನ್ಯಾಯ, ಅಧರ್ಮ, ಹಿಂಸೆಯಾಗ 
ದಂತೆ ನಡಾವಳಿ ಇರಬೇಕು. ಶ್ರೀಮಂತಿಕೆ, ಅಧಿಕಾರ, ಪಾಂಡಿತ್ಯ, ಜ್ಞಾನ, 
ಯೋಗಸಿದ್ದಿ ಇವು ಪರಮಾತ್ಮನ ಅನುಗ್ರಹದಿಂದಲ್ಲದೆ ತಾವೇ ತಾವಾಗಿ 
ಲಭಿಸುವಂಥವುಗಳಲ್ಲ ಅವನಿಂದ ಪಡೆದುದನ್ನು ಸಕಲ ಜೀವರಾಶಿಗಳಿಗೆ 
ಕೊಟ್ಟು ಸುಖಪಡಬೇಕು ಎಂದೆಲ್ಲ ಶ್ರೀ ಚನ್ನವೀರ ಶಿವಯೋಗಿಗಳು ಉಪದೇಶ 
ನೀಡುತ್ತಿದ್ದರು. 
ಶ್ರೀ ಚನ್ನವೀರಯ್ಯ ಅವರ ಸಹೋದರಿಯನ್ನು ನಿಪ್ಪಾಣಿಗೆ ಕೊಟ್ಟಿದ್ದರು. 
ಬೀಗ ಡಾ. ಎಸ್‌. ಕೆ. ಸ್ವಾಮಿಯವರಲ್ಲಿ ಆರೈಕೆಗೆಂದು ಬಂದಾಗ ನಿಪ್ಪಾಣಿಯ 
ಕಾಲೇಜಿನಲ್ಲಿಸೇವೆ ಸಲ್ಲಿಸುತ್ತಿದ್ದನಾನು ಶ್ರೀ ಚನ್ನವೀರಯ್ಯನವರನ್ನು ಅರಿಯದೆ 
ಹೋದೆ. ಪೂಜ್ಯ ಶ್ರೀ ಮಹಾಂತ ಸ್ವಾಮಿಗಳು (ಮುರಗೋಡ) ನಿಪ್ಪಾಣಿಯ 
ಮಹಾದೇವ ಮಂದಿರ, ಸಮಾಧಿ ಮಠ. ಆರ್‌. ಎಸ್‌. ಕೋರಠಿವಾಲೆ, ಶೆಟ್ಟಿ 
ಸರಾಫಿ ಮೊದಲಾದವರ ಕಡೆಗೆ ಹಲವಾರು ಸಲ ಬಂದಿದ್ದರು. ಆಗ ಅವರ 
ದರ್ಶನಾಶೀರ್ವಾದಗಳನ್ನು ನಾನೂ ಪಡೆದಿರುವೆ. ಆಗ ಅವರ ಜೊತೆಗೆ 
ಇರುತ್ತಿದ್ದಬಿಳಿಯ ವಸ್ತ್ರ ಧರಿಸುತ್ತಿದ್ದ ಶ್ರೀ ಚನ್ನವೀರಯ್ಯನವರನ್ನು ಗುರುತಿಸದೇ 


ಲಿಂ. ಚನ್ನವೀರ ಶಿವಯೋಗಿಗಳು ೧೩೯ 


ಹೋದೆ. ಮತ್ತೊಮ್ಮೆ ರಬಕವಿಯ ಶ್ರೀ ಮಹಾದೇವಪ್ಪ ಮುತೂರ ಅವರು 
ಮಹಾಲಿಂಗಪುರದ ಆಶ್ರಮದಲ್ಲಿ ಶ್ರೀ ಚನ್ನವೀರಯ್ಯನವರ ದರ್ಶನ 
ಪಡೆದುಕೊಳ್ಳಲು ಸೂಚಿಸಿದ ಪ್ರಕಾರ ಅಲ್ಲಿಗೆ ಹೋದಾಗ ಅವರು ಪರಸ್ಥಳಕ್ಕೆ 
ಹೋಗಿದ್ದರು. ಹೀಗಾಗಿ ಶ್ರೀ ಚನ್ನವೀರಯ್ಯ ಅವರನ್ನು ಜೀವಂತ ಇದ್ದಾಗ ಅವರ 
ದರ್ಶನಾಶೀರ್ವಾದ ಭಾಗ್ಯ ನನ್ನದಾಗಲಿಲ್ಲ ಕಳೆದುಕೊಂಡ ಮೇಲೆ ಹುಡುಕಿದರೆ 
ಅವರೆಲ್ಲಿದೊರಕಬಹುದು? 


ಕಾದ್ರೊಳ್ಳಿ ಸೀಮಿಮಠದ 
ಘಃ ನ 
ಲಿಂ. ಅಪುಯ್ಯ ಮಹಾಸ್ವಾಮಿಗಳು 


"ಕಾದರವಳ್ಳಿ' ಎಂಬುದು ಕರ್ನಾಟಕ ರಾಜ್ಯದ ಬೆಳಗಾವಿ ಜಿಲ್ಲೆಯ 
ಬೈಲಹೊಂಗಲ ತಾಲೂಕಿನ ಒಂದು ಪುಣ್ಯ ತಾಣವಾಗಿದೆ. ಇದನ್ನು ಕಾದ್ರೊಳ್ಳಿ 
ಎಂದೂ ಕರೆಯುವದುಂಟು. ಇದೊಂದು ಮಲಪ್ರಭಾ ನದಿಯ ದಂಡೆಯ 
ಮೇಲಿರುವ ಚಿಕ್ಕ ಗ್ರಾಮವಾಗಿದ್ದು ಇದರ ಜನಸಂಖ್ಯೆ ಸು. ೫೫೫೦ ರಷ್ಟಿದೆ. 
ಎಲ್ಲ ಜಾತಿ ಜನಾಂಗದ ಜನರೂ ಇಲ್ಲಿ ವಾಸವಾಗಿರುವರು. ಕದಂಬ ಅರಸರ 
ಕಾಲದ ಐತಿಹಾಸಿಕತೆಗೆ ಸಾಕ್ಷಿಯಾಗಿ ಇಲ್ಲಿಹರಿಯುವ ನದಿಯಲ್ಲಿಶಿವಪಾರ್ವತಿ 
ದೇವಾಲಯ ಒಂದು ಕಂಗೊಳಿಸುತ್ತಲಿದೆ. 


ಹನ್ನೆರಡನೇ ಶತಮಾನದ ಬಸವಾದಿ ಶರಣರ ಕ್ರಾಂತಿ ಕಾಲದಲ್ಲಿ 
ಚನ್ನಬಸವಣ್ಣನವರು ಉಳಿವೆಗೆ ಹೋಗುವಾಗ ಶರಣರಿಗೂ ಬಿಜ್ಜಳನ ಸೈನಿಕ 
ರಿಗೂ ಕಾದಾಟವಾದ ಸ್ಥಳವೇ ಈ ಕಾದರವಳ್ಳಿ (ಕಾದಿದ ಹಳ್ಳಿ) ಆಗಿರುವು ದೆಂಬ 
ನಂಬಿಕೆ. ರಾಷ್ಟ್ರೀಯ ಹೆದ್ದಾರಿ ನಂ. ೪ ರ ಮೇಲೆ ನದಿಯಲ್ಲಿ ಇರುವ 
ಬಸವಣ್ಣನವರ ಧರ್ಮಪತ್ನಿ ಗಂಗಾಂಬಿಕೆಯ ಸಮಾಧಿ ಸ್ಥಳವೂ ಒಂದು ಶರಣರ 
ಸ್ಮಾರಕವಾಗಿ ಇಲ್ಲಿ ಕಂಗೊಳಿಸುತ್ತಲಿರುವುದು. ಬಸವಣ್ಣನವರ ದಾಸೋಹದಲ್ಲಿ 
ತಾಂಬೂಲ ಕಾಯಕದ ರೇಚಣ್ಣ ಎಂಬವರನ್ನು ಚನ್ನಬಸವಣ್ಣನವರು ಈ 
ಪ್ರದೇಶದಲ್ಲಿಧರ್ಮ ಹಾಗೂ ಶರಣಸಂಸ್ಕೃತಿಯ ಪ್ರಸಾರ ಕಾರ್ಯಕ್ಕಾಗಿ ಬಿಟ್ಟು 
ಹೋದರೆಂದೂ ಪ್ರತೀತಿ. ಹಾಗೆಯೇ ಅವರು ಅಂಕಲಗಿ ಅಡಿವೆಪ್ಪನವರಾಗಿ 
ಮಹಿಮಾಪುರುಷರಾಗಿ ಕಂಗೊಳಿಸಿರುವರು. ಅವರೇ ಮುಂದೆ ದತವಾಡದ 
ಬಸನಗೌಡರಿಗೆ ಮಗನಾಗಿ ಜನಿಸಿ ದತವಾಡದ ಬಾಬಾ ಮಹಾರಾಜರಾಗಿ 
ಕೀರ್ತಿಶೇಷರಾಗಿರುವರು. ಈ ಮಹಾರಾಜರ ಶಿಷ್ಯರೇ ಕಾದ್ರೊಳ್ಳಿಯ 
ಅದೃಶ್ಯಯನವರು. ಇವರಿಂದಾಗಿ ಮಹಾರಾಜರು ಕಾದ್ರೊಳ್ಳಿಗೆ ಬಂದಾಗ 
ಇಲ್ಲಿಯ ಸೀಮಿಮಠದ ರುದ್ರಯ್ಯನವರುತಮ್ಮಸೀಮಿಮಠಕ್ಕೆ ಬರಮಾಡಿಕೊಂಡು 
ಗೌರವಿಸಿ, ಮಗ ಗದಿಗೆಯ್ಯನನ್ನು ಮಹಾರಾಜರ ಉಡಿಯಲ್ಲಿ ಹಾಕಿ 


ಲಿಂ. ಅಪ್ಪಯ್ಯ ಮಹಾಸ್ವಾಮಿಗಳು: ೧೪೧ 


ಆಶೀರ್ವದಿಸಲು ಕೇಳಿ ದರು. ಮಹಾರಾಜರು ತಮ್ಮ ಕೃಪಾಕಟಾಕ್ಟದಿಂದ ಆ 
ಬಾಲಕ ಗದಿಗೆಯ್ಯನ ಮೈದಡವಿ ಅನುಗ್ರಹಿಸಿದರು. ' 


ಕಾದರವಳ್ಳಿಯ ಸೀಮಿಮಠದ ರುದ್ರಯ್ಯನವರು ಮತ್ತು ಅವರ 
ಧರ್ಮಪತ್ನಿ ಮಲ್ಲಮ್ಮ ದಂಪತಿಗಳಿಗೆ ಕ್ರಿ. ಶ. ೧೯೦೮ರಲ್ಲಿ ಮಗನಾಗಿ ಜನಿಸಿದ 
ಗದಿಗೆಯ್ಯನವರೇ ಮುಂದೆ ಅಪ್ಪಯ್ಯ ಸ್ವಾಮಿಗಳಾದರು. ಮಗು ಮೂರು 
ವರುಷದವರಿದ್ದಾಗ ತಂದೆ ತಾಯಿಗಳು ಲಿಂಗೈಕ್ಯರಾದರು. ಇವರ ಏಕಮಾತ್ರ 
ಪುತ್ರನನ್ನು ಅವರ ಸೋದರ ಮಾವಂದಿರಾದ ಹೊಳೆಹೊಸೂರಿನ ಸೊಪ್ಪಯ್ಯ 
ಸ್ವಾಮಿಗಳು ತಮ್ಮಊರಿಗೆ ಕರೆದುಕೊಂಡು ಹೋಗಿ ಜೋಪಾನ ಮಾಡಿದರು. 
ಚಿಕ್ಕ ವಯಸ್ಸಿನಲ್ಲಿಯೇ ಗದಿಗೆಯ್ಯನವರಿಗೆ ಅಕ್ಬರಾಭ್ಯಾಸ, ಧರ್ಮ, ಸಾಹಿತ್ಯ 
ಸಮಾಜದ ವಿಷಯ ಕುರಿತು ಮಾವ ತಿಳಿಸಿಕೊಟ್ಟರು. ಆಗಾಗ ಆ ಊರಿಗೆ 
ಬರುತಿದ್ದ ಅದೃಶ್ಯಯ್ಯ ಶಿವಯೋಗಿಗಳ ದರ್ಶನಾಶೀರ್ವಾದ ಭಾಗ್ಯ 
ಗದಿಗೆಯ್ಯ ನವರಿಗೆ ದೊರೆಯಿತು. ಅವರ ಕೇವಲ ಶಿಷ್ಯರಾಗಿ ಅವರು ಹಾಕಿಕೊಟ್ಟ 
ಮಾರ್ಗದಲ್ಲಿ ತಮ್ಮ ಸಾಧನೆಯನ್ನು ಗಟ್ಟಿಗೊಳಿಸಿಕೊಂಡರು. ಎಳೆಯ 
ವಯಸ್ಸನಲ್ಲಿಯೆ ಬಾಬಾ ಮಹಾರಾಜರು ಧಾರೆಯೆರೆದಿದ್ದ ಜ್ಞಾನಾಮೃತವನ್ನು 
ಅದೃಶ್ಯಯ್ಯನವರು ಗದಿಗೆಯ್ಯನವರಿಗೆ ಧಾರೆಯೆರೆದರು. ಬ್ರಹ್ಮಬೀಜದ ಬೆಳೆ 
ಬಿತ್ತಿ ಅದು ಹುಲುಸಾಗಿ ಬೆಳೆದು ಬರುವಂತೆ ನೋಡಿಕೊಳ್ಳತೊಡಗಿದರು. 
ಜೊತೆಗೆ ವೀರಶೈವ ಧರ್ಮದ ತತ್ತ್ವ ಸಿದ್ದಾಂತಗಳನ್ನು ಅರಿತು ಅಳವಡಿಸಿ 
ಕೊಂಡರು. ಕಾಯಕ ದಾಸೋಹಕ್ಕೆ ಹೆಚ್ಚಿನ ಒತ್ತುಕೊಟ್ಟರು. 


ಕಾದ್ರೊಳ್ಳಿಯಲ್ಲಿ ಹಲವಾರು ಮಠಗಳಿದ್ದು ಅವುಗಳಲ್ಲಿ ಸೀಮಿಮಠವೂ 
ಒಂದು. ಇದು ಶ್ರೀಮದ್ರಂಭಾಪುರೀ ವೀರಸಿಂಹಾಸನ ಮಠದ ಶಾಖಾಮಠ 
ವಾಗಿರುವುದು. ಈ ಮಠದ ಅಧಿಪತಿಗಳಾಗಿ ಶ್ರೀ ಗದಿಗೆಯ್ಯನವರು ಅಪ್ಪಯ್ಯ 
ಸ್ವಾಮಿಗಳ ಹೆಸರಿನಲ್ಲಿ ಪೀಠಾಧಿಪತಿಗಳಾದರು. ಈ ಅಪ್ಪಯ್ಯ ಸ್ವಾಮಿಗಳು 
ವಯಸ್ಸಿಗೆ ಬಂದರು ಆಗ ಹಿರಿಯರು ಹಿರೇಮಠದ ಪಡದಯ್ಯನವರ 
ಹದಿನಾಲ್ಕು ವರುಷದ ಮಗಳು ಪಾರ್ವತಮ್ಮಅವರೊಂದಿಗೆ ಲಗ್ನ ಮಾಡಿದರು. 
ಸತಿಪತಿಗಳೊಂದಾಗಿ ಪ್ರಪಂಚದಲ್ಲಿದ್ದು ಪಾರಮಾರ್ಥ ಜೀವನ ನಡೆಸತೊಡಗಿ 
ದರು. ಈ ದಂಪತಿಗಳಿಗೆ ಅಧ್ಯಾತ್ಮದ ಶ್ರೀಮಂತಿಕೆಯೊಂದಿಗೆ ಮಕ್ಕಳ ಭಾಗ್ಯವೂ 
ದೊರೆಯಿತು. ಅಂತೆಯೆ ಇವರಿಗೆ ಎಂಟು ಜನ ಗಂಡು ಮಕ್ಕಳೂ ಮೂವರು 


೧೪೨ ಜಂಗಮ ಪುಂಗವರು 


ಹೆಣ್ಣುಮಕ್ಕಳೂ ಜನಿಸಿದರು. (ರುದ್ರಯ್ಯ, ಬಸಯ್ಯ, ಶಂಕರಯ್ಯ, ಗುರುಪಾದಯ್ಯ, 
ಚಿನ್ನಯ್ಯ, ಶಿವಲಿಂಗಯ್ಯ, ಪ್ರಭು, ಅದೃಶ್ಯಯ್ಯ ಹಾಗೂ ಗೌರಮ್ಮ. ಗಂಗಮ್ಮ 
ಹಾಗೂ ಬಾಯಮೃ. 

ಸೀಮಿಮಠದಲ್ಲಿನಿತ್ಯವೂ ವಚನ ಗಾಯನ ನಡೆಯುತಿತ್ತು ಶಿವಯೋಗಿ 
ಗಳ ತತ್ವಪದಗಳನ್ನು ನಿಜಗುಣರ ಪದಗಳನ್ನು ಹಾಡುತಲಿದ್ದರು. ಶಿವಶರಣರ 
ವಚನಗಳ ಕುರಿತು ಗೋಷ್ಠಿಗಳೂ ನಡೆಯುತ್ತಲಿದ್ದವು. ವಚನಗಳನ್ನು ರಾಗ ತಾಳ 
ಗಳಲ್ಲಿ ಹಾಡುತ್ತಲಿದ್ದರು. ಸ್ವತಃ ಅಪ್ಪಯ್ಯ ಸ್ವಾಮಿಗಳು ಸಂಗೀತ ಕಲಾವಿದ 
ರಾಗಿದ್ದರಲ್ಲದೆ ನಾಟ್ಯ ಪ್ರವೀಣರೂ ಆಗಿದ್ದರು. ಅಂತೆಯೇ ಐದು ನೂರಕ್ಕೂ 
ಹೆಚ್ಚಿನ ವಚನಗಳಿಗೆ ರಾಗ-ತಾಳಗಳ ಸಂಯೋಜನೆ ಜೋಡಿಸಿ, ಭಜನಾಮೇಳ 
ದವರಿಗೆ ಹಾಡಲು ಹೇಳಿಕೊಡುತ್ತಿದ್ದರು. ವೇದಾಂತ ವಿಷಯ ಕುರಿತು ಇಲ್ಲಿನಿತ್ಯ 
ಚರ್ಚೆ ನಡೆಯುತ್ತಲೇ ಇತ್ತು. 


ಬೈಲಹೊಂಗಲ ತಾಲೂಕಿನ ನೇಗಿನಹಾಳದಲ್ಲಿ ಕ್ರಿ.ಶ. ೧೯೬೨ರಲ್ಲಿ 
ಭಜನಾ ಮೇಳಗಳ ಸ್ಪರ್ಧೆಯನ್ನು ಹಗಲುರಾತ್ರಿ ಮೂರು ದಿನಗಳ ಕಾಲ ನಡೆಸಿ 
ಸೂಕ್ತ ಬಹುಮಾನಗಳನ್ನು ಕೊಟ್ಟ ಶ್ರೇಯಸ್ಸು ಅಪ್ಪಯ್ಯ ಸ್ವಾಮಿಗಳವರಿಗೆ 
ಸಲ್ಲುವಂತಹದು. ದಿ. ೧೧-೧೧-೧೯೬೨ ರಂದು ನಾನೂ ಒಂದು ದಿನ ರಾತ್ರಿ 
ಈ ಸ್ಪರ್ಧೆಗಳ ನ್ಯಾಯಾಧೀಶನಾಗಿ ಹೋಗಿದ್ದ ಸುಯೋಗ ದೊರೆತಿದ್ದಿತು. 
ಸರ್ವಧರ್ಮ ಸಮ್ಮೇಲನದ ತಾಣವೂ ಈ ಸ್ಥಳವಾಗಿದೆ. ಇದಕ್ಕೆ ಚ್ಯುತಿಬಾರದ 
ರೀತಿಯಲ್ಲಿಅಪ್ಪಯ್ಯ ಸ್ವಾಮಿಗಳು ಎಲ್ಲರನ್ನೂ ತಮ್ಮವರೆಂದು ಬಗೆದು ಎಲ್ಲರಿಗೂ 
ಅವಕಾಶ ಕಲ್ಪಿಸಿಕೊಟ್ಟುದ್ದುಂಟು. ದ್ವೈತ, ಅದ್ವೈತ, ವಿಶಿಷ್ಟಾದ್ವೈತ, ಶಕ್ತಿ 
ವಿಶಿಷ್ಟಾದ್ವೈತ, ಇಸ್ಲಾಂ, ಬೌದ್ಧ ಸೀಖ, ಜೈನ ಧರ್ಮದ ತತ್ವ ಸಿದ್ಧಾಂತಗಳನ್ನು 
ತಿಳಿದುಕೊಂಡ ಅಪ್ಪಯ್ಯ ಸ್ವಾಮಿಗಳು ಆಧ್ಯಾತ್ಮದ ತವನಿಧಿಯಾಗಿದ್ದರು. ಎಲ್ಲ 
ಜಾತಿ ಜನಾಂಗದ ಕಾಯಕದ ಶ್ರದ್ಧಾವಂತರಿಗೆ ಸೀಮಿಮಠವೂ ಆಶ್ರಯ 
ತಾಣವಾಯಿತು. ಹೀಗೆ ಸೀಮಿಮಠದ ಖ್ಯಾತಿ ಎಲ್ಲೆಲ್ಲಿಯೂ ಪಸರಿಸಿತು. 

ನಿತ್ಯವೂ ಮಠದಲ್ಲಿ ಪ್ರವಚನ ಕಾರ್ಯಕ್ರಮಗಳು ನಡೆಯತೊಡಗಿದವು. 
ಅದೃಶ್ಯಯ್ಯ ಶಿವಯೋಗಿಗಳು ತಮ್ಮ ಶಿಕ್ಬಕ ವೃತ್ತಿಗೆ ಶರಣು ಹೊಡೆದು 
ಕಾದ್ರೊಳ್ಳಿಯಲ್ಲಿಯೇ ಬಂದು ನೆಲೆಸಿದರು. ದತವಾಡ ಬಾಬಾ ಮಹಾರಾಜರ 


ಲಿಂ. ಅಪ್ಪಯ್ಯ ಮಹಾಸ್ವಾಮಿಗಳು ೧೪೩ 


ಸಂಪ್ರದಾಯದ ಕಾರ್ಯಕ್ರಮಗಳು ಅರ್ಥಪೂರ್ಣವಾಗಿ ನಡೆಯತೊಡಗಿದವು. 
ಅವರ ಪ್ರೇರಣೆಯಿಂದ ಮೇಲಿಂದ ಮೇಲೆ ಉಳವಿ ಜಾತ್ರೆಗೆ ಹೋಗಿ ಬರ 
ತೊಡಗಿದರು. ಕಾಶೀಯಾತ್ರೆಯನ್ನೂ ಮಾಡಿ ಬಂದರು. ಅದೃಶ್ಯಯ್ಯ 
ಶಿವಯೋಗಿಗಳ ಮತ್ತು ಅಪ್ಪಯ್ಯ ಶಿವಯೋಗಿಗಳ ಘನ ಮಹಿಮೆಗೆ ಮಾರು 
ಹೋಗಿ ಸುತ್ತಲಿನ ಹಾಗೂ ದೂರ ದೂರದ ಸಾಧುಸತ್ಪುರುಷರೂಕಾದ್ರೊಳ್ಳಿಗೆ 
ಬರತೊಡಗಿದರು. ಈ ಮೊದಲೇ ದತವಾಡ ಬಾಬಾ ಮಹಾರಾಜರು, ಬಂದು 
ಹೋಗಿದ್ದರು. ತರುವಾಯ ಬಸನಗೌಡ ಮಹಾರಾಜರು ಶಿವಪುತ್ರಪ್ಪ ಮಹಾ 
ಸ್ವಾಮಿಗಳು, ನಿತ್ಯಾನಂದ ಪರಮಹಂಸರು, ಶಾಮಾನಂದ ಮಹಾರಾಜರು 
ಮೊದಲಾದ ಮಹಾತ್ಮರು ಕಾದ್ರೊಳ್ಳಿಗೆ ಬಂದು ಈ ಪ್ರದೇಶದ ಜನತೆಗೆ 
ಅಧ್ಯಾತ್ಮದ ಸವಿಯನುಣಬಡಿಸಿದುದನ್ನು ಸ್ಮರಿಸಬಹುದಾಗಿದೆ. ಇಲ್ಲಿಯ ಕಲ್ಲೂ 
ಕೂಡ ಅಧ್ಯಾತ್ಮದ ಉಸಿರಿನಲ್ಲಿಯೆ ಬದುಕುವಂತಿರುತ್ತದೆ. ಇದಕ್ಕೆ ಕಾರಣಕರ್ತರು 
ಬಾಬಾ ಮಹಾರಾಜರ ಶಿಷ್ಯರಾದ ಅದೃಶಯ್ಯ ಶಿವಯೋಗಿಗಳು. 

ಅಪ್ಪಯ್ಯ ಸ್ವಾಮಿಗಳವರದು ಸ್ವಾಮಿತ್ವಕ್ಕೆ ಹೇಳಿ ಮಾಡಿಸಿದ ವ್ಯಕ್ತಿತ್ವ. 
ಬ್ರಹ್ಮತೇಜ ಅವರಲ್ಲಿಉಕ್ಕಿ ಹರಿಯುತ್ತಿತ್ತು ಅವರ ವಾಣಿ ಅದು ಪ್ರಸಾದವಾಣಿ. 
ನಿತ್ಯವೂ ಒಂದು ವಚನ ಹಾಡಿ, ಅದನ್ನು ಕೂಲಿ ಕಾರ್ಮಿಕರೂ ಒಕ್ಕಲಿಗರೂ 
ಕೂಡ ತಿಳಿಯುವಂತೆ ಅರ್ಥಬಿಡಿಸಿ ಹೇಳುತ್ತಿದ್ದುದನ್ನು ಹಲವರು ಚಿಕ್ಕ 
ವರಿದ್ದಾಗಿನಿಂದಲೇ ಕೇಳಿದ ಅಭಿಮಾನ. ಶ್ರೀಸಾಮಾನ್ಯರೂ ಆ ಅಧ್ಯಾತ್ಮದ 
ಶ್ರೀಮಂತಿಕೆಯಿಂದ ಬೀಗುತ್ತಿದ್ದರು. ವಿವಿಧ ಕಾಯಕದವರು ಸಾಯಂಕಾಲದ 
ಹೊತ್ತಿಗೆ ಮಠದಲ್ಲಿ ಪ್ರವೇಶಿಸಿ ಆಧ್ಯಾತ್ಮದ ಚಿಂತನದಲ್ಲಿ ಪಾಲ್ಗೊಳ್ಳುತ್ತಿದ್ದರು. 
ಭಜನಾ ಕಾರ್ಯಕ್ರಮದಲ್ಲಿಭಾಗವಹಿಸುತ್ತಿದ್ದರು. ಶಾಸ್ತ್ರ ವಿಷಯ ಕೇಳಿ ಮೈಮನ 
ಹಗುರುಮಾಡಿಕೊಳ್ಳುತ್ತಲಿದ್ದರು. ಪಾರಮಾರ್ಥದ ಆನಂದದಲ್ಲಿತೇಲಾಡುತ್ತಿದ್ದರು. 
ಇದರಿಂದಾಗಿ ಕಾದ್ರೊಳ್ಳಿಯ ಈ ಮಠದ ಪರಿಸರದಿಂದಾಗಿ ಎಲ್ಲೆಲ್ಲಿಯೂ 
ಅಧ್ಯಾತ್ಮ ಗಾಳಿಯೇ ಬೀಸುತ್ತಲಿತ್ತು ಈ ಮಠಕ್ಕೆ ಶಾಸ್ತ್ರ ವಿಷಯ ಹೇಳುತ್ತೇನೆ 
ಎಂದು ಬೀಗಿಕೊಂಡು ಬಂದಿದ್ದ ಪಂಡಿತರನೇಕರು ಸೋತು ಹೋದದ್ದನ್ನು 
ಇಲ್ಲಿಯ ಹಿರಿಯರು ಇನ್ನೂ ಮರೆತಿಲ್ವ ಆಧ್ಯಾತ್ಮದ ತುಂಬಿದ ಕೊಡ ತುಳುಕದ 
ಅಪಯ್ಲ ಸ್ನಾಮಿಗಳು ಅಹಮಿಕೆಯಿಂದ ಎಂದೂ ಬೀಗಿದವರಲ್ವ "ಎನಗಿಂತ 


ರ ಗೆ 
ಕಿರಿಯರಿಲ್ಲಶಿವಭಕರಿಗಿಂತ ಹಿರಿಯರಿಲ್ಲ' ಎಂಬ ಘನ ವ್ಯಕಿತ್ವ ಅವರದು. 


೧೪೪ ಜಂಗಮ ಪುಂಗವರು 


ಕಾದ್ರೊಳ್ಳಿಯ ಊರ ಹಿರಿಯರಾದ ಬಸವಣ್ಣೆಪ್ಪ ಗೌಡ್ರು, ಅವರ ಮಗ 
ಸಿದ್ದನಗೌಡರು, ಶಿವಲಿಂಗಪ್ಪ ಗೌಡರು ಅವರ ಮಗ ರುದ್ರಗೌಡರು,; ವೀರಯ್ಯ 
ನವರು ಅವರ ಮಗ ಚಿನ್ನಯ್ಯನವರು, ಉಡಚ್ಚಣ್ಣನವರ ಅಡಿವೆಪ್ಪನವರು, 
ಮುಚ್ಚಂಡಿ ವೀರಭದ್ರಯ್ಯನವರು ಅವರ ಮಗ ಚಿನ್ನಯ್ಯ ಮಾಸ್ತರರು, ಚಂಬಣ್ಣ 
ಕೊಟಗಿಯವರು ಅವರ ಮಗ ಗಂಗಾಧರರು, ಫಕೀರಪ್ಪ ಕುಂಬಾರರು ಅವರ 
ಮಗ ಬಸಪ್ಪ, ವೀರಪ್ಪ ಮಾಸರರು ಅವರ ಮಕ್ಕಳಾದ ಬಾಬು ಮತ್ತು 
ವಿರೂಪಾಕ್ಷಿಯವರು, ದಳವಾಯಿ ಚಿನ್ನಯ್ಯನವರು, ಅವರ ಮಗ ಶಿವಜಾತಯ್ಯ, 
ಬಿ.ಎಸ್‌. ಪಾಟೀಲ, ಎ.ಆರ್‌. ಪಾಟೀಲ, ಹೈಬತ್ತಿಮೊದಲಾದ ಅಸಂಖ್ಯಾತರು 
ಅಪ್ಪಯ್ಯ ಸ್ವಾಮಿಗಳವರ ಶಿಷ್ಯರಾಗಿ ಖ್ಯಾತರಾಗಿರುವರು. 


ನೀಲಕಂಠಪ್ಪ ಪತ್ತಾರ ಮಾಸಧರು ಜನಪದ ಕಲಾಕಾರರು ಮತ್ತುಅವರ 
ಮಗ ಚಿದಾನಂದರು ಈ ಗ್ರಾಮದ ಶ್ರೀಮಠದ ಸದ್ಭಕ್ತರು. ನೀಲಕಂಠಪ್ಪ 
ಅವರಂತೂ ಬಯಲಾಟಗಳನ್ನು ರಚಿಸಿದ, ಜನಪದ ಕವಿಸಾಹಿತಿಗಳು, ಶಿಲ್ಪಿಗಳು. 
ಮಠದ ಸೇವೆಯಲ್ಲಿ ಎಲ್ಲರೂ ತಮ್ಮ ತಮ್ಮ ಸೇವೆ ಸಲ್ಲಿಸಿ ಹೋಗುತ್ತಿದ್ದುದು 
ವೈಶಿಷ್ಟ್ಯವಾಗಿತ್ತು ಹಾಡುವ, ವಾದ್ಯ ಬಾರಿಸುವ, ದಮಡಿ ಬಾರಿಸುವ ಏಕದಾರಿ 
ನುಡಿಸುವ, ಕಾಲಪೇಟಿ ಬಾರಿಸುವ, ಕೊಳಲೂದುವ, ಚಹಾ ತಯಾರಿಸುವ 
ಪ್ರಸಾದ ಬಡಿಸುವ ಹೀಗೆ ಭಿನ್ನ ಭಿನ್ನ ಸೇವೆಯಲ್ಲಿ ಭಕ್ತರು ತಮ್ಮನ್ನು ಮಠದ 
ಸೇವೆಯಲ್ಲಿ ತೊಡಗಿಸಿಕೊಳ್ಳುತ್ತಿದ್ದರು. ಸುಣಗಾರ ಶಿವರಾಯಿಯಂತೂ 
ಸುಶ್ರಾವ್ಯವಾಗಿ ಹಾಡುತ್ತಿದ್ದರು. ; 

ಮಠದಲ್ಲಿಮೊದಲಿನಿಂದಲೂ ಅಪ್ಪಯ್ಯ ಸ್ವಾಮಿಗಳು ಒಳ್ಳೊಳ್ಳೆ ಗ್ರಂಥ 
ಗಳನ್ನು ಓದುವ, ವ್ಯಾಖ್ಯಾನಿಸುವ ಪರಿಪಾಠ ಇಟ್ಟುಕೊಂಡು ಬಂದವರಾಗಿದ್ದರು. 
ನೀಲಕಂಠಪ್ಪ ಪತ್ತಾರ ಅವರು ಚಿದಾನಂದ ಅವಧೂತರ "ಜ್ಞಾನಸಿಂಧು'ವನ್ನು 
ಹೈಬತ್ತಿಯವರು ಯೋಗ ವಾಶಿಷ್ಟವನ್ನು, ಅಣ್ಣಪ್ಪ ಪಾಟೀಲರು ಕರ್ತಾರನ 
ಕಮ್ಮಟ, ಕದಳಿ ಕರ್ಪೂರ ಗ್ರಂಥ ಓದುತಲಿದ್ದರು. 

ಬೆಳಗಾವಿಯಿಂದ ಸಿದ್ರಾಮಪ್ಪ ರಾಮಣ್ಣನವರೊಂದಿಗೆ ಬಿ.ಜಿ. 
ಇಂಗಳೇಶ್ವರ ಡಾ. ಗದಗ, ಶಂಕರೆಪ್ಪಣ್ಣ ಬಾಗಿ, ವ್ಹಿಕೆ. ಕರಡಿ ಮೊದಲಾದ 
ಹಿರಿಯರೊಂದಿಗೆ ಚಿಕ್ಕವನಾದ ನಾನೂ ವಾರಕ್ಕೊಮ್ಮೆ ಕಾದರವಳ್ಳಿಗೆ ಹೋಗಿ 


ಲಿಂ. ಅಪ್ಪಯ್ಯ ಮಹಾಸ್ವಾಮಿಗಳು ೧೪೫ 


ಅಲ್ಲಿಯ ಸಪ್ತಾಹದಲ್ಲಿ ಭಾಗವಹಿಸಿ ಬರುತ್ತಿದ್ದೆವು. ಪ್ರಪ್ರಥಮವಾಗಿ ನಾನು 
ಸಾರ್ವಜನಿಕರ ಮುಂದೆ, ಅಧ್ಯಾತ್ಮ ವಿಷಯ ಕುರಿತು (ಅಕ್ಕಮಹಾದೇವಿಯ 
ವಚನ) ಮತನಾಡಿ ವಿಶ್ಲೇಷಣೆ ಮಾಡಿದ್ದುಪೂಜ್ಯ ಅಪ್ಪಯ್ಯ ಸ್ವಾಮಿಗಳವರ ಈ 
ಪುಣ್ಯ ತಾಣದಲ್ಲಿ ಅದನ್ನು ಕೇಳಿದ ನನ್ನ ಗುರುಗಳಾದ ವ್ಹಿ ಕೆ. ಕರಡಿ ಅವರು 
ಶಹಾಬಾಶ್‌ಗಿರಿ ಕೊಟ್ಟು ಚಿನ್ನು ಚಪ್ಪರಿಸಿದ್ದುನನ್ನ ಭಾಗ್ಯವೆನಿಸಿರುವುದು. 


ಪರಮಹಂಸ ರಾಮಾನಂದ ಮಹಾರಾಜರು 


ಒಮ್ಮೆ ಹಿಮಾಲಯದ ಕಡೆಯವರೆಂದು ಹೇಳುತಿದ್ದ ಶ್ರೀ ಪರಮಹಂಸ 
ರಾಮಾನಂದ ಮಹಾರಾಜರು ಕಾದರವಳ್ಳಿ ಸಮೀಪದ ಮಲಪ್ರಭಾ ನದಿ 
ದಂಡೆಯ ಈಚೆಗಿರುವ ನೃಸಿಂಹ ದೇವಸ್ಥಾನದ ಪಕ್ಕದಲ್ಲಿಯ ಚ್ಯವನ ಮಹರ್ಷಿ 
ಗಳ ಸ್ಥಳದಲ್ಲಿರುವ ಪೇರಲ ತೋಟದಲ್ಲಿ ವಾಸವಾಗಿದ್ದರು. ಇವರ ಇರುವಿಕೆ 
ಯನ್ನರಿತ ಅದೃಶ್ಯಯ್ಯ ಶಿವಯೋಗಿಗಳು ಅವರೊಂದಿಗೆ ಒಡನಾಟ ಬೆಳೆಸಿದರು. 
"ಸಮಾನ ಶೀಲೇಷು ಸಮಾನ ವ್ಯಸನೇಷು ಚ ಸಖ್ಯಂ ಭವತಿ' ಎಂಬಂತೆ ಸಮಾನ 
ಸ್ಥಿತಿಯಲ್ಲಿರುವ ಶ್ರೀ ಪರಮಹಂಸ ರಾಮಾನಂದ ಮಹಾರಾಜರನ್ನು ಕಾದರವಳ್ಳಿಗೆ 
ಬರಮಾಡಿಕೊಂಡರು. ಶ್ರೀ ಅಪ್ಪಯ್ಯ ಸ್ವಾಮಿಗಳ ಸೀಮಿಮಠದಲ್ಲಿ ಅವರ 
ವಾಸವ್ಯಕ್ಕಾಗಿ ವ್ಯವಸ್ಥೆ ಮಾಡಿದರು. ಶ್ರೀ ಪರಮಹಂಸ ರಾಮಾನಂದರೂ ಕೂಡ 
ತಮ್ಮ ಸಮಾನರಾಗಿರುವ ಶ್ರೀ ಅದೃಶ್ಯಯ್ಯ ಶಿವಯೋಗಿಗಳ ಸಮಾಗಮದಲ್ಲಿ 
ಆರುತಿಂಗಳ ಪರ್ಯಂತ ಕಾದರವಳ್ಳಿಯ ಸೀಮಿಮಠದಲ್ಲಿಯೇ ಉಳಿದುಕೊಂಡರು. 
ಇವರಿಬ್ಬರ ಅನುಭವಾಮೃತವನ್ನು ಸವಿಯುವ ಸುಯೋಗ ತಮ್ಮದಾಯಿತೆಂದು 
ಅವರ ಸೇವೆಯನ್ನು ಮನಃಪೂರ್ವಕವಾಗಿ ಮಾಡತೊಡಗಿದರು. ಅಧ್ಯಾತ್ಮ 
ಶ್ರವಣ, ಇವರ ಜೀವನುಕಿಗೆ ಸಹಾಯಕಾರಿಯಾದಂತಾಯಿತು. ಅಪ್ಪಯ್ಯ 
ಸ್ವಾಮಿಗಳವರಿಗೆ ಲೋಕಸುತ್ತಿಬಂದ ಆನಂದವಾಯಿತು. ಅವರು ಜಾಣರ ದೇವ 
ಎಂದೆನಿಸಿಕೊಂಡರು. ಕಾದರವಳ್ಳಿ ಹೀಗೆ ಸಂತರ, ಮಹಾರಾಜರ, ಶರಣರ 
ವಾಸಸ್ಥಾನವಾದುದರಿಂದ ಪ್ರತಿ ಕಲ್ಯಾಣವೆನಿಸಿತು. ದಶ ೯ನಾರ್ಥಿಗಳಾಗಿ ಬಂದ, 
ಬರುವ- ಭಕ್ತರ ಆಶೋತ್ತರಗಳನ್ನು, ಇಷ್ಟಾರ್ಥಗಳನ್ನು ಈಡೇರಿಸಿಕೊಡುವ 
ಮಹಿಮಾಶಾಲಿಇವರಾದರು. ಇಲ್ಲಿಯೆ ವಾಸ ಮಾಡಿಕೊಂಡಿದ್ದಹಿಮಾಲಯದ 
ಆ ಪರಮಹಂಸ ರಾಮಾನಂದ ಮಹಾರಾಜರು ಇಲ್ಲಿಂದ ಒಂದು ದಿನ 


೧೪೬ ಜಂಗಮ ಪುಂಗವರು 


ಹೊರಬಿದ್ದವರು ತಿರುಗಿ ಬರಲೇ ಇಲ್ಲ ಅವರೆಲ್ಲಿಗೆ ಹೋದರು ಎಂಬುದೂ, 
ಯಾರಿಗೂ, ತಿಳಿಯದಲೇ ಹೋಯಿತು. ಅವರು ಇಲ್ಲಿದ್ದುಕನ್ನಡ ಭಾಷೆಯನ್ನು 
ಕಲಿತರು. ಕನ್ನಡದಲ್ಲಿವೇದಾಂತ ವಿಷಯವನ್ನು ಚೆನ್ನಾಗಿ ಬೋಧಿಸುತ್ತಿದ್ದರು. 

ರಾಮಕೃಷ್ಣ ಪರಮಹಂಸರನ್ನು ಜಗತ್ತಿಗೆ ಪರಿಚಯಿಸಿದವರು ಸ್ವಾಮಿ 
ವಿವೇಕಾನಂದರು. ಅದೇ ರೀತಿ ಗುರು ಅದೃಶಯ್ಯ ಶಿವಯೋಗಿಗಳವರನ್ನು 
ಜನತೆಗೆ, ಜಗತ್ತಿಗೆ ಪರಿಚಯ ಮಾಡಿಕೊಟ್ಟವರು ಅಪ್ಪಯ್ಯ ಮಹಾಸ್ವಾಮಿಗಳು 
ಎಂಬುದನ್ನು ಮರೆಯಲಿಕ್ಕಾಗದು. ಅದೇ ರೀತಿ ಅಪ್ಪಯ್ಯ ಸ್ವಾಮಿಗಳೇ ತಮ್ಮ 
ಗುರುಗಳ ಗುರುಗಳಾದ ದತವಾಡದ ಬಾಬಾ ಮಹಾರಾಜರ ಪರಿಚಯವನ್ನೂ 
ಜಗತ್ತಿಗೆ ಪರಿಚಯಿಸಿದವರು ಮೊದಲು ಅಪ್ಪಯ್ಯ ಸ್ವಾಮಿಗಳೇ. 


ದತ್ತವಾಡದ ಬಾಬಾ ಮಹಾರಾಜರು ಮಹಾರಾಷ್ಟ್ರ ರಾಜ್ಯದ ಕೊಲ್ಹಾಪುರ 
ಜಿಲ್ಲೆಯ ಶಿರೋಳ ತಾಲೂಕಿನ ದತವಾಡ ಗ್ರಾಮದವರು. ಕರ್ನಾಟಕದ ಗಡಿಗೆ 
ಹತ್ತಿರುವ ಧೂಧಗಂಗಾ, ವೇದಗಂಗಾ ನದಿ ತೀರದಲ್ಲಿರುವ ಈ ದತವಾಡ 
ಗ್ರಾಮದ ವೀರಶೈವ ಮನೆತನದ ಬಸನಗೌಡ ಬಾಳಮ್ಮ ದಂಪತಿಗಳ 
ಸತ್ಪುತ್ರರಿವರು. ಅಂಕಲಗಿ ಅಡಿವೆಪ್ಪನವರ ಕೃಪಾಶೀರ್ವಾದದಿಂದ ಕ್ರಿ.ಶ. 
೧೮೫೬ರಲ್ಲಿಹುಟ್ಟಿದ ಮಗನೇ ನಮ್ಮ ಈ ಬಾಬಾ ಮಹಾರಾಜರು. ಲಗ್ನವಾದ 
ಹೊಸದರಲ್ಲಿಯೇ ಮನೆ ಮಾರು ತೊರೆದು ದೇಶವನ್ನು ಸುತ್ತಾಡಿ ಲೋಕಾನು 
ಭವವನ್ನು ಆಧ್ಯಾತ್ಮ ವಿದ್ಯೆಯನ್ನು ಗಳಿಸಿಕೊಂಡ ಬಾಬಾ ಮಹಾರಾಜರು 
ಶಿವಶರಣರ ವಚನಗಳನ್ನು ಸಂತರ ಅಭಂಗಗಳನ್ನು, ಗೀತೆಯನ್ನು ಚೆನ್ನಾಗಿ 
ತಿಳಿದುಕೊಂಡವರಾಗಿದ್ದರು. "ಜ್ಞಾನೇಶ್ವರಿ'ಯನ್ನಂತೂ ಹಲವಾರು ಬಾರಿ 
ಓದಿಕೊಂಡಿದ್ದರು. ವೇದಾಂತ ವಿಷಯ ಮನನ ಮಾಡಿಕೊಂಡಿದ್ದರು. ನಾಡಿನ 
ಅಸಂಖ್ಯಾತರು ಇವರ ಶಿಷ್ಯರಾಗಿದ್ದರು. ಇಂಥ ಶಿಷ್ಯರಲ್ಲಿ ಕಾದ್ರೊಳ್ಳಿಯ 
ಅದೃಶ್ಯಯ್ಯ ಶಿವಯೋಗಿಗಳೂ ಒಬ್ಬರು. ಅದರಿಂದಾಗಿ ನೇಸರಗಿ, 
ಹಿರೇಬಾಗೇವಾಡಿ, ಕಾದ್ರೊಳ್ಳಿ ಗ್ರಾಮಗಳಿಗೆ ಮಹಾರಾಜರು ಆಗಮಿಸಿ ಜನತೆಗೆ 
ಆಧ್ಯಾತ್ಮದ ರಸದೂಟವನ್ನುಣಿಸಿದುದನ್ನುಮರೆಯುವಂತಿಲ್ವ ಕ್ರಿ.ಶ. ೧೯೧೯ರಲ್ಲಿ 
ಮಹಾರಾಜರು ಲಿಂಗೈಕ್ಯರಾಗಿದ್ದರೂ ಅವರು ಜನತೆಗೆ ನೀಡಿದ ಬೋಧೆ 
ಅಚ್ಚಳಿಯದಂತಿರುವುದು. 


ಲಿಂ. ಅಪ್ಪಯ್ಯ ಮಹಾಸ್ವಾಮಿಗಳು ೧೪೭ 


ಬಾಬಾ ಮಹಾರಾಜರ ಶಿಷ್ಯರಲ್ಲಿ ಅಗ್ರಗಣ್ಯರೆನಿಸಿದವರೆಂದರೆ 
ಕಾದ್ರೊಳ್ಳಿಯ ಶ್ರೀ ಅದೃಶಯ್ಯ ಶಿವಯೋಗಿಗಳು. ಜನೇವರಿ ೯, ೧೮೮೪ರಲ್ಲಿ 
ಜನಿಸಿರುವ ಇವರು ವಿದ್ಯೆ, ಬುದ್ದಿಯಿಂದ (ಶ್ರೀಮಂತರು ಅಂತೆಯೇ ೩ನೇ 
ವರುಷದ ಟ್ರೆಂಡ್‌ ಶಿಕ್ಬಕರಾಗಿ ಪ್ರಾಥಮಿಕ ಶಾಲಾ ಶಿಕ್ಟಕರಾಗಿ ಆಯ್ಕೆ 
ಯಾದವರು. ಚಿಕ್ಕೋಡಿ, ಬೆಳಗಾವಿ, ನೇಸರಗಿ, ಚಚಡಿ, ಅಂಕಲಗಿ, ನಾಗನೂರ, 
ಹಿರೇಬಾಗೇವಾಡಿಗಳಲ್ಲಿಶಿಕ್ಷಕರಾಗಿ ಸೇವೆ ಸಲ್ಲಿಸಿ, ಪ್ರಪಂಚದಲ್ಲಿದ್ದೂಇಲ್ಲದಂತೆ 
ಆಧ್ಯಾತ್ಮಿಯಾಗಿ ದತ್ರವಾಡ ಮಹಾರಾಜರ ಪರಮಶಿಷ್ಯರಾಗಿ ಎಲ್ಲವನ್ನೂ ತ್ಯಾಗ 
ಮಾಡಿ ವೀರ ವೀರಾಗಿಯೆನಿಸಿದ ಮಹಾತ್ಮರಿವರು. ಇವರು ಕ್ರಿ.ಶ. ೧೯೩೮ರಲ್ಲಿ 
ಲಿಂಗೈಕ್ಯರಾದರು. ಇಂಥ ಪುಣ್ಯಾತ್ಮರಿಂದ ದೀಕ್ಷೆ ಪಡೆದುಕೊಂಡಿದ್ದಕಾದ್ರೊಳ್ಳಿಯ 
ಸೀಮಿಮಠದ ಅಪ್ಪಯ್ಯ ಸ್ವಾಮಿಗಳು ತಮ್ಮ ಗುರುಗಳ ಮಾರ್ಗದರ್ಶನದಲ್ಲಿ 
ಮಹಾತ್ಮರ ಪುಣ್ಯಾರಾಧನೆಗಳನ್ನು ಜ್ಞಾನದಾಸೋಹ ಅನ್ನ ದಾಸೋಹಗಳನ್ನು 
ಸಪ್ತಾಹದ ಜೊತೆಜೊತೆಗೆ ಕಾದ್ರೊಳ್ಳಿಯಲ್ಲಿನಡೆಸಿಕೊಂಡು ಬರತೊಡಗಿದರು. 
ಅದೃಶ್ಯಾನಂದ ಆಶ್ರಮ ಒಂದನ್ನು ನಡೆಸತೊಡಗಿದರು. ಭಕ್ತಿಗೆ ಜ್ಞಾನೋಪದೇಶ 
ಪಡೆಯಲು ಈ ಸಪಾಹಗಳಿಂದ ಬಹಳಷ್ಟು ಅನುಕೂಲವಾಯಿತು. ದತವಾಡದ 
ಬಸನಗೌಡ ಮಹಾರಾಜರನ್ನೂ (೧೯೧೧-೧೯೯೨) ಆಮಂತ್ರಿಸಿ ಅವರ 
ನೇತೃತ್ವದಲ್ಲಿಮತ್ತೆಹಲವಾರು ಆಧ್ಯಾತ್ಮದ ಕಾರ್ಯಕ್ರಮಗಳನ್ನು ನಡೆಸತೊಡಗಿದರು. 
ಪೂಜ್ಯ ಅಪ್ಪಯ್ಯ ಸ್ವಾಮಿಗಳು ಕ್ರಿ.ಶ. ೧೯೭೮ರಲ್ಲಿಲಿಂಗೈಕ್ಯರಾದರು. ಗುರುಗಳ 
ಮಾರ್ಗದರ್ಶನಂತೆ ಅಪ್ಪಯ್ಯ ಶ್ರೀಗಳವರು ಕಾದ್ರೊಳ್ಳಿಯಿಂದ ದತ್ತವಾಡಕ್ಕೆ 
ಆಧ್ಯಾತ್ಮಸಾಗರದಲ್ಲಿಹೋಗಲು ಹಡಗು ಕಟ್ಟಿದ್ದಾರೆ. 


ಅಪ್ಪಯ್ಯ ಸ್ವಾಮಿಗಳು ದತ್ತವಾಡದಲ್ಲಿಯ ಬಾಬಾ ಮಹಾರಾಜರ 
ಗದ್ದುಗೆಯ ಜೀರ್ಣೋದ್ದಾರ ಮಾಡಿಸುವಲ್ಲಿಯೂ ವಿಶೇಷ ಆಸಕ್ತಿ ತಾಳಿದವ 
ರಾದರು. ಅದೃಶ್ಯಯ್ಯ ಶಿವಯೋಗಿಗಳ ಮನೀಷೆಯಲ್ಲಿ ಊರ ಹಿರಿಯರ 
ಜೊತೆಗೆ ಸಮಾಲೋಚಿಸಿ ಕ್ರಿ.ಶ. ೧೯೩೮ ಜನೇವರಿ ೧೪ ರಿಂದ ೨೦ ರವರೆಗೆ 
ಮಕರ ಸಂಕ್ರಮಣದ ಶುಭಗಳಿಗೆಯಲ್ಲಿಬೃಹತ್‌ ಸಪ್ಪಾಹವೊಂದನ್ನು ಪ್ರಾರಂಭಿ 
ಸಿದರು. ಅಂದು ಹೊತ್ತಿಸಿದ ಈ ಸಪ್ತಾಹ ದೀಪವು ಕಾದ್ರೊಳ್ಳಿಯಲ್ಲಿ 
ಪ್ರಜ್ವಲಿಸುತುತ್ತಿರುವುದು ಇತಿಹಾಸವಾಗಿದೆ. ಅಂದಿನಿಂದ ಅವ್ಯಾಹತವಾಗಿ 
ಅನ್ನದಾಸೋಹದೊಂದಿಗೆ ಈ ಜ್ಞಾನದಾಸೋಹ ನಡೆದುಕೊಂಡು ಬರುತ್ತಿರುವುದ 


೧೪೮ ಜಂಗಮ ಪುಂಗವರು 


ರಿಂದ ಪೂಜ್ಯ ಅಪ್ಪಯ್ಯ ಮಹಾಸ್ವಾಮಿಗಳು ತಮ್ಮ ಗುರುಗಳಾದ ಅದೃಶ್ಯಯ್ಯ 
ಶಿವಯೋಗಿಗಳಿಗೂ ಹಾಗೂ ಅವರ ಗುರುಗಳಾದ ದತವಾಡದ ಬಾಬಾ 
ಮಹಾರಾಜರ ಸ್ಮರಣಾರ್ಥ ಹೊತಿಸಿರುವ ಚಿರಂತನ ನಂದಾದೇವಿಗೆಯಾಗಿರು 
ವುದು. 

ಸದ್ಗುರು ಶ್ರೀ ಅಪ್ಪಯ್ಯ ಮಹಾಸ್ವಾಮಿಗಳವರು ಕ್ರಿ.ಶ. ೧೯೭೮ ರಲ್ಲಿ 
ಲಿಂಗೈಕ್ಯರಾದ ಬಳಿಕ ಅವರ ಮಗ ಬಸವಯ್ಯನವರ ಮಗ ಬಾಳಾಕ್ಷರು 
(ಬಾಳಯ್ಯ) ಅಧಿಕಾರಸ್ನರಾಗಿರುವರು. ಶ್ರೀ ಬಾಳಾಕ್ಸಮಹಾಸ್ವಾಮಿಗಳು, ಶ್ರೀ 
ಬಸಯ್ಯ ಮತ್ತು ಸುಶೀಲಮ್ಮ ಅವರಿಗೆ ಸತ್ಪುತ್ರರಾಗಿ ಕ್ರಿ.ಶ. ೧೯೬೧ ರಲ್ಲಿ 
: ಜನಿಸಿದವರಾಗಿದ್ದಾರೆ. ಇವರು ಬಿ.ಎ. ಪದವಿ ಪಡೆದವರಾಗಿದ್ದು ಇತ್ತೀಚೆಗೆ 
ಮೈಸೂರು ಮುಕ್ತ ವಿಶ್ವವಿದ್ಯಾಲಯದಿಂದ ಎಂ. ಎ. ಪದವಿಯನ್ನೂ ಪಡೆದು 
ಕೊಂಡವರಾಗಿದ್ದಾರೆ. ಸತತ ಅಧ್ಯಯನದಲ್ಲಿತಮ್ಮನ್ನು ತೊಡಗಿಸಿಕೊಂಡಿರುವ 
ಶ್ರೀಗಳವರು ಕನ್ನಡ ಮತ್ತುಸಂಸ್ಕೃತ ಗ್ರಂಥಗಳನ್ನು ವಿಶೇಷವಾಗಿ ಓದುತ್ತಲಿರು 
ತ್ತಾರೆ. ಚಿಕ್ಕಂದಿನಿಂದಲೂ ಸಂಗೀತದಲ್ಲಿ ವಿಶೇಷ ಆಸಕ್ತಿ ತಾಳಿದವರಾಗಿದ್ದು 
ಸಂಗೀತ ಶಾಸ್ತ್ರವನ್ನು ಬಲ್ಲವರಾಗಿರುವರು. ಸ್ವತಃ ಕನ್ನಡದಲ್ಲಿತತ್ತ್ವ ಪದಗಳನ್ನು 
ಸುಪ್ರಭಾತಗಳನ್ನು ರಚಿಸುತಲಿರುವರು. | 


ಪೀಮಠದಲ್ಲಿ ತಮ್ಮ ಪೂಜ್ಯರು ಹಾಕಿಕೊಟ್ಟಿರುವ ಸಂಪ್ರದಾಯಗಳನ್ನು 
ಈಗಲೂ ನಡೆಸಿಕೊಂಡು ಬರುತ್ತಲಿರುವರು. ಮಠದ ವಿಸ್ತೀರ್ಣವನ್ನು ಭಕ್ತರ 
ಅಭಿಲಾಷೆಯಂತೆ ನೆರವೇರಿಸಿಕೊಟ್ಟಿರುವರು. ಮಠದ ಅಂದ. ಚಂದಕ್ಕೂ 
ಜನೋಪಯೋಗಿ ಕಾರ್ಯಕ್ಕೂ ಹೆಚ್ಚಿನ ಮಹತ್ವ ಕೊಟ್ಟಿರುವರು. ಸಕಲ ಮತ 
ಸಂಪ್ರದಾಯದ ಮಠವಿದಾಗಿದ್ದುಎಲ್ಲಜಾತಿ ಜನಾಂಗದ ಜನರೂ ಶ್ರೀಮಠದ 
ಸದ್ಭಕ್ತರಾಗಿರುವರು. ಕಾದ್ರೊಳ್ಳಿಯ ಈ ಅದೃಶ್ಯಾನಂದ ಆಶ್ರಮದಂತೆ 
ಹಲವಾರು ಕಡೆಗಳಲ್ಲಿ ಧರ್ಮಜಾಗ್ಯತಿಗಾಗಿ ಅಲ್ಲಲ್ಲಿ ಶಾಖೆಗಳನ್ನು ತೆರೆದು ಆ 
ಮೂಲಕ ಶಾಸ್ತ್ರ ಪ್ರವಚನಗಳನ್ನು ನಡೆಸಿಕೊಂಡು ಬರುತ್ತಲಿರುವರು. ಸಾಮೂಹಿಕ 
ವಿವಾಹಗಳನ್ನು ನಡೆಸುತ್ತಲಿರುವರು. ಆರ್ಥಿಕ ಮುಗ್ಗಟ್ಟಿನಿಂದ ಧೈರ್ಯಗೆಡು 
ವಂತಹರನ್ನು ಗುರುತಿಸಿ, ಅವರಿಗೆ ಧೈರ್ಯ ಹೇಳಿ, ಸಾಮಾಜಿಕ ಅಭಿವೃದ್ದಿಯಲ್ಲಿ 
ಹೆಚ್ಚಿನ ಸೇವೆ ಸಲ್ಲಿಸುತ್ತಿರುವರು. ಎಲ್ಲಕ್ಕೂ ಮಿಗಿಲಾಗಿ ಜನತೆಯಲ್ಲಿ ನೈತಿಕ 
ಸ್ಥೈರ್ಯವನ್ನು ತುಂಬುತ್ತಲಿರುವರು. 


ಲಿಂ. ಅಪ್ಪಯ್ಯ ಮಹಾಸ್ವಾಮಿಗಳು ೧೪೯ 


ಶ್ರೀ ಬಾಳಾಕ್ಟ ಅವರ ಲಗ್ನವು ಲಿಂಗನಮಠ ಹಿರೇಮಠ ಮನೆತನದ 
(ಶ್ರೀಮತಿ ವೀಣಾ ಅವರೊಂದಿಗೆ ಕ್ರಿ.ಶ. ೧೯೯೨ ರಲ್ಲಿ ಆಗಿದ್ದು ಇವರಿಗೆ 
ಮೂವರು ಹೆಣ್ಣುಮತ್ತುಒಂದು ಗಂಡು ಮಗು ಜನಿಸಿರುವುದು. 
.... "ಶ್ರೀ ಭಾಳಾಕ್ಸ ಮಹಾಸ್ವಾಮಿಗಳು ಪ್ರಪಂಚದಲ್ಲಿದ್ದೂ ಇಲ್ಲದಂತೆ 
ಪಾರಮಾರ್ಥದ ಅಭ್ಯಾಸ ನಡೆಸುವಲ್ಲಿಯು ತತ್ಪರರಾಗಿರುವರು. ಸಾಧನೆಯ 
ಬಲದಿಂದ ಭಕ್ತರಿಗೆ ಪ್ರಪಂಚದಲ್ಲಿದ್ದುಪಾರಮಾರ್ಥ ಗೆದೆಯುವ ಶರಣ ಧರ್ಮ 
ವನ್ನು ಮಾರ್ಮಿಕವಾಗಿ ಉಪದೇಶ ಮಾಡುತ್ತಲಿರುವರು. ಅದೃಶ್ಯಾನಂದ 
ಆಶ್ರಮದ ಪರವಾಗಿ ಹಲವಾರು ಗ್ರಂಥಗಳನ್ನು ಮಂಗಳಾರತಿ, ಸುಪ್ರಭಾತ 
ಗಳನ್ನು ಪ್ರಕಟಿಸುತ್ತಬಂದಿರುವರು. ದತವಾಡ ಬಾಬಾ ಮಹಾರಾಜರ ಜೀವನ 
ಚರಿತ್ರೆಗೆ ಸಂಬಂಧಿಸಿದ ಗ್ರಂಥವೂ ಈ ಮಠದ ವತಿಯಿಂದ ಪ್ರಕಟವಾಗಿರು 
ವುದನ್ನು ಉಲ್ಲೇಖಿಸಬಹುದಾಗಿದೆ. | 


ಬಾಬಾ ಮಹಾರಾಜರ ಪೌತ್ರರಾದ ಬಸನಗೌಡ ಮಹಾರಾಜರ ಚಿ. ಡಾ. 
ಅದೃಶ್ಯಗೌಡರು ದತ್ರವಾಡದಲ್ಲಿಯೂ ಅಪ್ಪಯ್ಯ ಮಹಾಸ್ವಾಮಿಗಳ ಪೌತ್ರರಾದ 
ಶ್ರೀ ಬಾಳಯ್ಯ ಮಹಾಸ್ವಾಮಿಗಳು ಕಾದರವಳ್ಳಿಯಲ್ಲಿಯೂ ಗೃಹಸ್ಥರಾಗಿದ್ದು 
ಕೊಂಡು ದತವಾಡ ಸಂಪ್ರದಾಯದ ಉದಾತ್ತಶರಣ, ಸಂತರ ತತ್ವ ಸಿದ್ಧಾಂತ 
ಗಳನ್ನು ಈ ಪ್ರದೇಶದ ಭಕ್ತಿಗೆ ಸತತ ಮಾರ್ಗದರ್ಶನ ಮಾಡುತ್ತಿರುವುದು ಭಕ್ತಿ 
ಪ್ರವಾಹದ ನಿದರ್ಶನವಾಗಿರುವುದು. 
ದತವಾಡದ ಬಾಬಾ ಮಹಾರಾಜರ ತರುವಾಯ ಶ್ರೀ ಬಸನಗೌಡರು 
ಕ್ರಿ.ಶ. ೧೯೧೧ರಲ್ಲಿ ಉತ್ಪರಾಧಿಕಾರಿಗಳಾಗಿ ಅಧಿಕಾರಸ್ಸರಾದರು. ಕಾದ್ರೊಳ್ಳಿಯ 
ತಮ್ಮ ಗುರು ಬಂಧುಗಳಾಗಿ ಶ್ರೀ ಅಪ್ಪಯ್ಯ ಸ್ವಾಮಿಗಳವರ ಜೊತೆಗೆ ವಚನ 
ಗ್ರಂಥಗಳನ್ನು ಉತ್ತಮೋತಮ ಅಧ್ಯಾ ತ ಗೆ ES ಓದಿಕೊಂಡರು. 
ದತವಾಡದಲ್ಲಿ ಪ್ರತಿವರ್ಷ ಶಿವರಾತ್ರಿ ಯಿಂದ ಜ್ಞಾನದಾಸೋಹ ಸಪ್ತಾಹವನ್ನು 
ಕಾದ್ರೊಳ್ಳಿಯ ಶಿವಯೋಗಿಗಳ ಸನ್ನಿಧಿಯಲ್ಲಿನಡೆಸುತ್ತಬಂದಿರುವರು. 
ಸದ್ದುರು ಶ್ರೀ ಬಸನಗೌಡ ಮಹಾರಾಜರು ಲಿಂಗೈಕ್ಯರಾದ ತರುವಾಯ 
ಕ್ರಿ. ಪ. ೧೯೯೨ರಲ್ಲಿ ಅವರ ಚಿರಂಜೀವರಾದ ಡಾ. ಅದೃಶ್ಯ ಗೌಡರು ಮಹಾರಾಜ 
LD ಡಾ. ಅದೃಶ್ಯ ಗೌಡರ ತಾಯಿ ಶ್ರೀಮತಿ ER ! 


೧೫೦ ಜಂಗಮ ಪುಂಗವರು 


ಇವರ ಹೊಟ್ಟೆಯಿಂದ ಅದೃಶ್ಯಗೌಡರು. ಕ್ರಿ.ಶ. ೧೯೫೯ರಲ್ಲಿ ಜನಿಸಿದವರಾಗಿ 
ದ್ದಾರೆ. ಇವರು ಐದು ವರುಷದವರಿದ್ದಾಗ (೧೯೬೪) ಮಗನಿಗೆ ತಂದೆ 
ಬಸನಗೌಡರು ಭಗವದ್ಗೀತೆಯನ್ನು ಕಂಠಪಾಠ ಮಾಡಿಸಿದ್ದರು. ಚಿಕ್ಕಂದಿನಿಂದಲೇ 
ಅಧ್ಯಾತ್ಮದ ಕಡೆಗೆ ಒಲವು ಮೂಡಿಸಿಕೊಂಡಿದ್ದ ಅದೃಶ್ಯಗೌಡರು ಮರಾಠಿ 
ಮಾಧ್ಯಮದಲ್ಲಿ ಏಳನೇ ಈಯತ್ತೆಯವರೆಗೆ ಓದಿದರು. ಮುಂದೆ ತಮ್ಮ 
ಬಿ.ಎ.ಎಂ.ಎಸ್‌. ಪದವಿಗಾಗಿ ಬೆಳಗಾವಿಯ ಕೆ.ಎಲ್‌.ಇ. ಸಂಸ್ಥೆಯ ಬಿ.ಎಂ. 
ಕಂಕನವಾಡಿ ಆಯುರ್ವೇದ ಮಹಾವಿದ್ಯಾಲಯದಲ್ಲಿ ಅಧ್ಯಯನ ಮಾಡಿ ಈ 
ವೈದ್ಯ ಪದವಿಯನ್ನು ಕ್ರಿ.ಶ. ೧೯೮೯ರಲ್ಲಿ ಕರ್ನಾಟಕ ವಿಶ್ವವಿದ್ಯಾಲಯದಿಂದ 
ಪಡೆದವರಾಗಿದ್ದಾರೆ. 


ಡಾ. ಅದೃಶ್ಯಗೌಡರ ಲಗ್ನವು ಬೆಳಗಾವಿ ಜಿಲ್ಲೆಯ ಪಾರಿಶ್ವಾಡ ಗ್ರಾಮದ 
ಶ್ರೀ ನಾಶಿಪುಡಿ ಮನೆತನದ ಶ್ರೀಮತಿ ಗಂಗಮ್ಮ ಅವರೊಂದಿಗೆ ಆಗಿರುವುದು. 
ಈ ದಂಪತಿಗಳಿಗೆ ಗಿರಿಜಾ, ಮೈತ್ರೇಯಿ, ಶರ್ವಾಣಿ ಮೂವರು ಹೆಣ್ಣುಮಕ್ಕಳೂ 
ಹೃಷಿಕೇಶ ಹೆಸರಿನ ಗಂಡು ಮಗ ಇರುವರು. ಸರಳ ಸಜ್ಜನಿಕೆಗೆ ಹೆಸರಾದ ಡಾ. 
ಅದೃಶ್ಯಗೌಡರು ಬರ ಹೋಗುವ ಭಕ್ತರಿಗೆ ಅನ್ನದಾಸೋಹ ಜ್ಞಾನದಾಸೋಹ 
ನೀಡುವಲ್ಲಿ ತತ್ಪರರಾಗಿರುವರು. ಯಾವ ಆಸೆ ಆಮಿಷಗಳಿಗೆ ಬಲಿಬೀಳದ, 
ಉದಾರ ಹೃದಯದ, ಉನ್ನತ ವ್ಯಕ್ತಿತ್ವದ ಮಹಾರಾಜರು ಆಯುರ್ವೇದ 
ವೈದ್ಯರೂ ಆಗಿರುವುದರಿಂದ ಜನೋಪಯೋಗಿ ವೈದ್ಯಕೀಯ ಸೇವೆಯನ್ನೂ 
ಸಲ್ಲಿಸುತಲಿರುವರು. 


ಪೀಠ ಪರಂಪರೆಗನುಸಾರವಾಗಿ ವೈವಿಧ್ಯಮಯ ಕಾರ್ಯಕ್ರಮಗಳನ್ನು 
ಚಾಚೂತಪ್ಪದೆ ನಡೆಸಿಕೊಂಡು ಬರುತ್ತಿರುವರು. ಬಾಬಾ ಮಹಾರಾಜರ ಹಾಗೂ 
ಬಸನಗೌಡ ಮಹಾರಾಜರು ಹಾಕಿಕೊಟ್ಟಿರುವ ತತ್ವ ಸಿದ್ಧಾಂತಗಳನ್ನು 
ನಡೆ-ನುಡಿಗಳೆರಡರಲ್ಲಿಯೂ ಅನುಸರಿಸಿಕೊಂಡು ಬರುತ್ತಿರುವುದಲ್ಲದೆ ಭಕ್ತರಿಗೆ 
ಅವುಗಳ ಮರ್ಮವನ್ನು ಪರಿಣಾಮಕಾರಿಯಾಗಿ ತಿಳಿಯ ಪಡಿಸುತಿರುವುದು 
ದತ್ತವಾಡದ ಆಧ್ಯಾತ್ಮ ಸಂಪ್ರದಾಯದ ಜೀವಂತಿಕೆಗೆ ಸಾಕ್ಷಿಯಾಗಿರುವುದು. 
ಪೂಜ್ಯರ ಆಶ್ರಮ "ಮನೆ ನೋಡಾ ಬಡವರು. ಮನ ನೋಡಾ ಸಂಪನ್ನರು” 
ಎನ್ನುವುದನ್ನು ಸಾರುವಂತಿರುವುದು. ಆಶ್ರಮದ ಪರವಾಗಿ ಹಲವಾರು 
ಗ್ರಂಥಗಳನ್ನು ಪ್ರಕಟಪಡಿಸುತಲಿರುವರು. 


ಲಿಂ. ಅಪ್ಪಯ್ಯ ಮಹಾಸ್ವಾಮಿಗಳು ೧೫೧ 


ಕಾದ್ರೊಳ್ಳಿಯ ಶ್ರೀ ಮಠದಲ್ಲಿ ಎಲ್ಲ ಜಾತಿ ಜನಾಂಗದವರಿಗೂ ಮುಕ್ತ 
ಅವಕಾಶವಿರುವುದು. ಶಿಕ್ಷಣದ ಮೂಲಕ ಶರಣ ಸಾಹಿತ್ಯದ ಪ್ರಚಾರ 
ಮಾಡಬೇಕೆನ್ನುವ ಮಹತ್ವಾಕಾಂಕ್ಟೆಯನ್ನು ಇಟ್ಟುಕೊಂಡಿರುವ ಶ್ರೀ ಬಾಳಾಕ್ಟ 
ಮಹಾಸ್ವಾಮಿಗಳು ವೃತ್ತಿ ಶಿಕ್ಷಣ ಕೋರ್ಸ ಪ್ರಾರಂಭಿಸುವ ಯೋಜನೆ 
ಹಾಕಿಕೊಂಡಿರುವರು. ದತ್ತವಾಡಕ್ಕೂ ಕಾದ್ರೊಳ್ಳಿಗೂ ಅನ್ಯೋನ್ಯ ಅಧ್ಯಾತ್ಮದ 
ಸಂಬಂಧವಿದೆ. ಎಲ್ಲಿಯೇ ಯಾವುದೇ ಕಾರ್ಯಕ್ರಮವಿರಲಿ ಅಲ್ಲಿಎರಡೂ ಸ್ಥಳಗಳ 
ಪಟ್ಟಾಧ್ಯಕ್ಷರೂ ಭಕ್ತರೂ ಸೇರಿರುತ್ತಾರೆ. ಕಾದ್ರೊಳ್ಳಿಯಿಂದ ದತ್ತವಾಡದವರೆಗೆ 
ಶಿವಯೋಗಿಗಳು ಅಧ್ಯಾತ್ಮದ ಭಕ್ತಿಯ ಜ್ಯೋತಿಯನ್ನು ಹೊತ್ತಿಸಿಕೊಂಡು 
ಹೋಗುತ್ತಲಿರುತಾರೆ. ಪ್ರತಿವರುಷ ಸಂಕ್ರಮಣದಲ್ಲಿನಡೆಸಿಕೊಂಡು ಬರುತಿರುವ 
ಸಪಾಹವಂತೂ ಯಾವ ಆಮಂತ್ರಣ ಪತ್ರಿಕೆಗಳಿಲ್ಲದೆಯೂ ಜನಜಾತ್ರೆ 
ಸೇರಿರುತ್ತದೆ. ಅದೃಶ್ಯಯ್ಯ ಶಿವಯೋಗಿಗಳ ಮತ್ತುಅಪ್ಪಯ್ಯ ಮಹಾಸ್ವಾಮಿಗಳವರ 
ಈ ಪುಣ್ಯ ಭೂಮಿಗೆ ಜನಸಾಗರ ಹರಿದು ಬರುತ್ತಿರುತ್ತದೆ. 


ಈ ಈರ್ವರೂ ಮಹಾತ್ಮರ ಕುರಿತು ನೀಲಕಂಠಪ್ಪ ಪತ್ತಾರ, ಬಸವಣ್ಣೆಪ್ಪ 
ಗೌಡ್ರು, ಚಿದಾನಂದ ಪತ್ತಾರ, ದತವಾಡ ಬಸನಗೌಡ ಮಹಾರಾಜರು ಹಾಗೂ 
ಗಂಗಮ್ಮ ತಾಯಿಯವರೂ ಹಣ್ಣಿಕೇರಿಯ ಬಸವಂತಪ್ಪನವರು, ಬಾಳಾಕ್ಬ್ಟ 
ಸ್ವಾಮಿಗಳು, ಶ್ರೀ ಬಿ. ವ್ವಿ ಕಟ್ಟಿ ಸಾಹೇಬರು, ಶ್ರೀ ಶಿವಜಾತಯ್ಯ ದಳವಾಯಿ 
ಯವರು ಮೊದಲಾದವರು ಪದಗಳನ್ನು ಜೀವನ ಚರಿತ್ರೆಗಳನ್ನೂ ಬರೆದಿರು 
ವುದನ್ನೂ ಕಾಣಬಹುದಾಗಿದೆ. 


೧೨. 


೧೩. 

ಕಲಬುರ್ಗಿಯ ಮಹಾತ್ಮಾ ಬಸವೇಶ್ವರ ನಗರದ ನಿವಾಸಿ ಶ್ರೀ ನೀಲಕಂಠಪ್ಪ 
ರಾಜಾಪುರ ಅವರು ಚಿತಾಪುರ ತಾಲೂಕ ಕೊಡದೂರ ಗ್ರಾಮದ ಮರಿಯಪ್ಪಮತ್ತು 
ಸಂಗಮ್ಮದಂಪತಿಗಳ ಜೇಷ್ಠಸುಪುತ್ರರು. ಕ್ರಿ.ಶ. ೧೮-೬-೧೯೪೦ರಂದು ಜನಿಸಿದ ಶ್ರೀ 
ನೀಲಕಂಠ'ಪ್ಸನವ'ರು ಬಿ.ಎ. ಎಲ್‌.ಎಲ್‌.ಬಿ ಪ'ದ'ವೀಧ'ರರು. 
ಕ್ರಿ. ಶ. ೧೯೬೫ರಲ್ಲಿ ಎ.ಪಿ.ಎಂ.ಸಿ ಯಲ್ಲಿ ಸರಕಾರಿ ಕೆಲಸಕ್ಕೆ ಸೇರಿಕೊಂಡು ಕ್ರಿ. ಶ. 
೧೯೯೮ರಲ್ಲಿ ರಾಯಚೂರು ಎ.ಪಿ.ಎಂ.ಸಿ. ಸಹಾಯಕ ನಿರ್ದೇಶಕರ ಹುದ್ದೆಯಿಂದ, 
ಪ್ರಾಮಾಣಿಕ ಸೇವೆ ಸಲ್ಲಿಸಿ, ನಿವೃತ್ತಿ ಹೊಂದಿರುವರು. ಡಾ. ಲಠ್ಕೆಯವರ ಈ ಗ್ರಂಥಕ್ಕೆ 
ದೇಣಿಗೆ ನೀಡಿ, ಗ್ರಂಥ ದಾಸೋಹಿ ಎನಿಸಿರುವರು. 
ಶ್ರೀ ನೀಲಕಂಠಪುನವರು ಮಾವಿನಸೂರ ಗ್ರಾಮದ ಶ್ರೀ ನೀಲಕಂಠರಾವ 
ಪಾಟೀಲರ ಮಗಳು ಶ್ರೀಮತಿ ಕಾಂತಾಬಾಯಿಯವರೊಂದಿಗೆ ಲಗ್ಗವಾದರು. 
| ಸತಿಪತಿಗಳೊಂದಾದ ಇವರಿಗೆ ಮೂವರು ಗಂಡು ಮಕ್ಕಳಿರುವರು. ಹಿರಿಯವರಾಗಿ 
ಶ್ರೀ `ರವೀಂದ್ರಕುಮಾರರು ಮತ್ತು ಮೂರನೇ ಮಗ ಶ್ರೀ ಆನಂದ ಕುಮಾರರು 


| ವೈದ್ಯರಿರುವರು. ಎರಡನೆಯ ಮಗ ಶ್ರೀ ಅರವಿಂದಕುಮಾರರು ಅಮೇರಿಕಾದ 
| ನ್ಯೂರೋರ್ಲಿ ಸಾಫ್ಟ್‌ವೇರ್‌ ಕಂಪನಿಯೊಂದರಲ್ಲಿ ಇಂಜನಿಯರರಾಗಿ ಸೇವೆ 


ಸಲ್ಲಿಸುತಲಿರುವರು. ಮೂವರ ಲಗ್ಗವಾಗಿದ್ದು ಸುಖದ ಸಂಸಾರ ನಡೆಸುತಲಿರುವರು. 


| ದಂಪತಿಗಳು ತಮ್ಮ ಮಕ್ಕಳು ಮೊಮ್ಮಕ್ಕಳೊಂದಿಗೆ ಸಂತೃಪ್ತಿಯ ಜೀವನ ೫ 
| ನಡೆಸುತ್ತಲಿರುವರು. ಸಮಾಜದ ಸೇವೆಯಲ್ಲಿಯೂ ತಮ್ಮನ್ನು ತೊಡಗಿಸಿಕೊಂಡಿರುವ ೫ 


| ಸರಳ-ಸಜ್ಜನಿಕೆಗೆ ಹೆಸರಾದ ದಯಾಮಯಿ ಶ್ರೀ ನೀಲಕಂಠಪ್ಪ ರಾಜಾಪೂರ 1 


ಶ್ರೀ ನೀಲಕಂಠಪ್ಪನವರು ಕಲಬುರ್ಗಿಯ ಮಕಂಪುರ ಗದ್ದುಗೆಮಠದ ಪೂಜ್ಯ ಶ್ರೀ ಮ. 
ನಿ. ಪ್ರ. ರೇವಣಸಿದ್ದಮಹಾಸ್ವಾಮಿಗಳವರ ಪರಮಭಕಧೂ ಆಗಿರುವರು. 

